
बलभद्रपुर (एन.पी. मिश्रा चौक) उ 
लहेरियासराय, दडिभंगा- 84600] पुरोवचन 
संस्करण : पहिल, 2008 र्त कोनहु भाषाक अभिव्यक्ति-क्षमता ओ विचार-सम्प्रेषणक सामर्थ्य ओकर 
शब्द-भण्डारपर निर्भर करैत छैक । जाहि भाषाक शब्द-भण्डार जतेक समृद्ध रहैत 
क छैक, ओ भाषा जीवन ओ जगतक अत्यन्त सूक्ष्मसँ सूक्ष्म ओ व्यापकसँ व्यापक 
मूल्य 3033 स्थितिक अभिव्यक्ति करबामे ततेक समर्थ होइत अछि । मैथिली भाषाक शब्द-भण्डार 
यात सेहो अत्यन्त समृद्ध अछि । एकर एहि शब्द सम्पदाको संकलित करबाक प्रयास उनैसमे 
॥ ककल बोकी = शताब्दीमे आरम्भ भ5 गेल छल, किन्तु ओं एखनहुँ धरि पूर्णताके प्राप्त नहि कऽ 
क्वार्टर नं०- 6, कॉलेज कैम्पस ड सकल अछि । अनेकशः मैथिली शब्दकोष आंशिक वा पूर्णरूपमे प्रकाशमे अबैत रहल 
महंत दर्शनदास महिला महाविद्यालय, अछि किन्तु कोनहु शब्दकोषके' सर्वथा पूर्ण ओ मैथिलीक समस्त शब्द-सम्पदाके* 
मुजफ्फरपुर (मिथिला) समेटनिहार नहि कहल जा सकैत अछि । 
दूरभाष ; 062।-2246582 सम्प्रति सबसँ प्रतिष्ठित शब्दकोष प.गोविन्दझा कृत कल्याणी कोष प्रचलनमे अछि । 
मोबाइल : 99050296] | क्‌ अवश्ये मैथिलीक कोष-विज्ञानक दुर्बल स्थितिको देखैत ई कोष अत्यन्त उपयोगी 
अछि। मैथिलीक शब्दकोष-परम्पणाक अद्यतन कृति होइतो ई नहि कहल जा सकैत 
2. श्री अनुराग कमल ( मुकुलजी ) अछि जे मैथिलीक सकल शब्द-राशि कल्याणी कोषमे आबिए गेल अछि । सामान्य 
अधिवक्ता ड रीतिसँ देखला उत्तर केवल अ वर्णपर लगभग डेढ़ सय शब्द हमरा स्मरण भेल जकर 
बलभद्रपुर, लहेरियासराय, समावेश एहि कोषमे नहि भऽ सकल अछि । एहि स्थितिको अस्वाभाविको नहि कहल 


दडिभंगा जा सकैत अछि । 
मोबाइल : 9835486030 
कोनो भाषाक यथार्थ शब्दकोषक निर्माण ने केवल पुस्तकालयपर आश्रित रहि 


भऽ सकैत अछि, ने एक व्यक्तिसँ सम्भव भऽ सकैत अछि । यथार्थ कोष निर्माण हेतु 
आवश्यक अछि जे अनेक व्यक्ति द्वारा विभिन्न क्षेत्रमे समाजक सभसँ निचला स्तरपर 


मुद्रक : प्रिंवेल न दृष्टिसँ 
टावर, दडिभंगा न्‌ जाय धैर्यपूर्वक शब्द सभक संकलन कयल जाय । ई काज आर्थिक दृष्टिसँ सम्पन्न 


(i) 


i विवि एप 


| संस्थहि द्वारा सम्भव । मैथिलीक से सुविधा उपलब्ध नहि रहलैक अछि । 
भविष्यहुमे तकर सम्भावना नहि देखि पडैछ । परन्तु तकरा भरोसे मैथिलीक विशाल 
शब्द-सम्पदाके निरन्तर विस्मृत होइत रहबाकलेल छोडलो ने जा सकैत अछि । 


एखन समग्र भारतमे तीव्र गतिसँ सामाजिक परिवर्तन होइत जा रहल छैक । 
लोकक जीवन शैली, आहार-विहार, आचार-विचार, 'शिक्षा-संस्कृति, निरन्तर बदलैत 
जा रहल छैक । एहन स्थितिमे मैथिलीक अजम्न पारम्परिक शब्दावली सेहो प्रयोग-बहिष्कृत 
अऽकऽ लुप्त होयबाक स्थितिमे अबैत जा रहल अछि । एही संग मिथिलाक लोकवृत्त 
(Fk ।०९) क एकटा महत्त्वपूर्ण आधारभूत उपादान लोकभाषिक शब्दावली सेहो 
विस्मृत ओ लुप्त होइत जा रहल अछि । ओकरा अनतिविलम्ब संकलित क$ कोषबद्ध 
करब नितान्त आवश्यक । 


विश्वविद्यालयमे अध्यापक लोकनिक हेतु अध्यापनक संग अनुसन्धान करब आ 
अनुसन्धान करायब सेहो कर्त्तव्यक एकटा महत्त्वपूर्ण अंग होइत छनि । हमरा निर्देशन 
एवं पर्यवक्षणमे अनेक अनुसन्धान कार्य भेल आ नहिजो भेल । ओहि सभमे एकदा क्षेत्र 
छल मैथिलीक शब्द-सम्पदा । हम ओहि दिशामे अनेक शोधप्रज्ञके अनुसन्धान कार्य 
करबाक हेतु प्रेरित कयलियनि । ओहिमे तीन गोट शोधप्रज्ञ अपन शोधकार्य सफलतापूर्वक 
सम्पन्न कयलनि । अवश्ये ओ तीनू शोधकार्य मैथिलीक विशिष्ट शब्द-सम्पदाक 


क्षेत्रमे बहुमूल्य योगदान सिद्ध होयत यदि ओ प्रकाशित रूपमे बौद्धिक जगतक, 


समक्ष आबि सकय । 


ओहि तीन गोट शोध-प्रज्ञमे एकटा छलीह डा. कमलाचौधरी । हिनक शोधक 
विषय छलनि मैथिली साहित्य ओ भाषामे प्रयुक्त वेश-भूषा-प्रसाधन सम्बन्धी शब्दावलीक 
भाषातात्त्विक अध्ययन । मानवक तीन गोट मूलभूत आवश्यकता सब (भोजन, वस्त्र ओ 
आवास) मे वस्त्र द्वितीय अनिवार्य आ अपरिहार्य आवश्यकताक रूपमे अबैत अछि, 
जकर प्रयोजन भूतकालमे छलैक, वर्चमानमे छैक आ भविष्यहुमे रहतैक- शीत-आतप-वर्षासँ 
रक्षा तथा लज्जा-निवारण । कालक्रममे वस्त्र मानव-समुदायक सौन्दर्य-सृष्टि तथा 
सभ्यता-संस्कृतिक अभिव्यक्तिक महत्त्वपूर्ण साधन बनि गेल । सौन्दर्य-वृद्धिमे एकरहि 
संग दुइ गोट और साधन जुटि गेल- भूषण ओ प्रसाधन । वेश-भूषा-प्रसाधनक 
उपादान, पद्धति आ परम्परा कोनो समाजक सभ्यता ओ संस्कृतिक परिचायक मानल 
जाइत अछि । प्रत्येक समाजक भाषामे वेश-भूषा-प्रसाधन सम्बन्धी शब्दावलीक 
विशिष्ट स्थान रहैत छैक । काल-प्रवाह, ऐतिहासिक घटना, राजनीतिक एवं नित्य 
सांस्कृतिक संक्रमणसँ वेश-भूषा-प्रसाधनक प्रयोगमे सेहो निरन्तर परिवर्तन होइत रहैत 
छैक । तकर परिणामस्वरूप ओकर शब्दावलीयोमे निरन्तर परिवर्तन परिलक्षित होइत 


ti 


रहैत छैक । मैथिलीयोमे वेश-भूषा-प्रसाधन सम्बन्धी शब्दावली प्रचुर परिमाणमे अछि । 
ओहिमेसँ बहुत शब्द सर्वथा पारिभाषिक कोटिक अछि । एहिमे बहुतो प्राचीन शब्द 
आब जै प्रयोग-बाहय वा लुप्त भऽ गेल अछि तँ बहुतो नवीन शब्द बहुप्रचलित भऽ गेल 
वा भेल जा रहल अछि । 


कमलाचौधरी ने केवल अपन शोधकार्यके' सफलतापूर्वक सम्पन्न कयलनि 
अपितु अपन शोध-प्रबन्धके' आओरो संशोधन परिमार्जन ओ परिवर्द्धनक संग ग्रन्थक 
रूपमे मैथिलीक वेश-भूषा-प्रसाधन सम्बन्धी शब्दावली अभिंधानसँ प्रकाशित करा रहल 
छथि । ई अत्यन्त हर्षप्रद कार्य अन्यहु विद्वान्‌के' प्रकाशन दिस अग्रसर होयबाक प्रेरणा 
प्रदान करतनि से आशा कयल जा सकैछ । 


ग्रन्थमे बारह गोट अध्याय अछि । 


पहिल तीन अध्यायमे मैथिल वेश-भूषा-प्रसाधनक पारम्परिक स्वरूपक परिचय 
अछि । ओहिमे क्रमशः प्राचीन भारतीय वाङ्मयक आधारपर भारतीय वेश-भूषा प्रसाधनक 
स्वरूप एवं अभिधान, मैथिल वेश-भूषा-प्रसाधनक परम्परा तथा मैथिल परम्परापर 
पड्निहार विजातीय प्रभाव ओ कालप्रवाहक कारणे भेनिहार परिवर्त्तक विवेचन अछि । 


चारिम-पाँचम-छठम अध्यायमे क्रमशः प्राचीन, मध्यकालीन एवं आधुनिक 
मैथिली साहित्य-लोकसाहित्यमे वर्णित वेश-भूषा-प्रसाधन-विन्यास सम्बन्धी वर्णनक 
विवेचन ओ तत्सम्बन्धी शब्दावलीक परिचय देल गेल अछि । 


सातम-आठम-नवम अध्यायमे मिथिलाक आधुनिक सामाजिक जीवनक तथा 
भाषामे प्रयुक्त वेश-भूषा-प्रसाधन सम्बन्धी शब्दावलीक संकलन-विवेचन भेल अछि । 
ई अत्यन्त जटिल एवं श्रम साध्य अंश कहल जा सकैत अछि । एहि तीनू अध्यायक 
महत्त्व एकर शब्द-संग्रह, परिचय, परिभाषा, प्रयोग-परिचय, अर्थ-निर्वचन इत्यादिक 
दृष्टि अत्यधिक अछि । लेखिका एहि तीनू. अध्यायको पूर्णता ओ विश्वसनीयता प्रदान 
करबाक हेतु लोक-सम्पर्कक आधार बनौलनि आ तकरा अतिरिक्त कोनो वैकल्पिक 
साधनो नहि छलनि । एहि तीनू अध्यायमे क्रमशः वेश-सम्बन्धी शब्दावली, नारी-पुरुष 
द्वारा विभिन्न अंगमे धारण कयल जायवला आभूषण एवं शरीरक भिन्न-भिन्न अंग-प्रत्यंगमे 
'कयल जायवला प्रसाधनक व्यंजक शब्दावलीक संकलन-विवेचन भेल अछि । 


अन्तिम दसम, एगारहम ओ बारहम अध्यायमे मैथिलीक वेश-भूषा-प्रसाधन 
सम्बन्धी शब्दावलीपर भाषातात्त्विक दृष्टिएँ विचार कयल गेल अछि जाहिमे ध्वनि 
समुदाय, शब्दक प्रकार, स्वरूप, अर्थपरिवर्त्तन, शब्द-साधनी उपसर्ग-प्रत्ययकेर 
विश्लेषण-विवेचन भेल अछि । 


(४) 


| लेखिका उपसंहारक रूपमे अपन निष्कर्षक प्रतिपादन कयलनि अछि । 
छठम अध्यायमे लोकसाहित्यमे व्याप्त वेश-भूषा-प्रसाधनक व्यंजक शब्दावलीक 


प्रीत्यर्थ बहुशः लोकगीतक संगहि लोकमंत्र, लोकोक्ति, लोकवचन, फकड़ा, नेनाक _. 


क्रीड़ागीत, पिहानी इत्यादिक उद्धरण देल गेल अछि । दोसर दिस सातमसँ नवम 
अध्यायमे लोकजीवनमे प्रचलित वेश-भूषा-प्रसाधन सम्बन्धी शब्दावलीक विवेचन 
अछि । लेखिकाको मूल कार्य सम्पन्न भेला उत्तर सेहो बहुशः लोकोक्ति ओ शब्दावली 
प्राप्त भेल छलनि । ओकरा सबके आब ग्रन्थहिमे यथास्थान समाविष्ट कऽ देब अधिक 
समीचीन से अवशिष्ट लोकोक्ति सभके ग्रन्थमे यथा स्थान समाविष्ट कऽ देल गेल 
अछि । आब परिशिष्ट “क'मे अवशिष्ट शब्दक अर्थ सहित सूची देल गेल अछि । 
परिशिष्ट 'ख' मे सम्बद्ध चित्रावली देल गेल अछि । परिशिष्टक अन्तिम भाग 'ग'मे 
ओहि समस्त ग्रन्थक सूची देल गेल अछि जकर एहि ग्रन्थमे सन्दर्भकं रूपमे उपयोग 
'कयल गेल अछि । 


परिशिष्टमे जेना अवशिष्ट शब्दक कोषवत्‌ समावेश कयल गेल अछि, तकरा 
वृहत्‌ आकार दैत वेश-भूषा-प्रसाधन सम्बन्धी समस्त शब्दावलीक अर्थ सहित संकलन 
कऽ देल जाइत तँ ओ मैथिली शब्दकोषक दृष्टिएँ अत्यन्त उपयोगी होइत । से नहियो 
भेला उत्तर ई ग्रन्थ मैथिली कोष-विज्ञानक क्षेत्रमे महत्त्वपूर्ण योगदान सिद्ध भऽ सकत 
ताहिमे सन्देह नहि । 


मैथिली भाषा-साहित्यक विशेषज्ञ एवं प्रबुद्ध पाठक लोकनिक ग्रन्थ पढ्लापर 
बहुतो एहनो शब्दक स्मरण भऽ सकैत छनि जे ग्रन्थमे अनुल्लिखित रहि गेल । सजग 
अध्येता यदि एहन छूटल शब्दके अर्थ सहित एकत्र कयने जाथि तँ ओ एकटा 
महत्त्वपूर्ण काज होयत । लेखिका जे एक अर्थक अनेक पर्याय तथा एक शब्दक अनेक 
बैकल्पिक रूप देबाक प्रयास कयलनि, ताहिमे वृद्धयो भ5 सकैत अछि । अनेक 
स्थलपर कोनहु शब्दक जे अर्थ लेखिका द्वारा देल गेल अछि ताहिसँ असहमतियो भऽ 
सकैछ । उदाहरणार्थ एक गोट शब्द पटमासी देखल जा सकैछ । नवम अध्यायक 
प्रसाधनक शब्दावलीमे सिन्दूर-प्रसाधनक क्रममे शब्द निर्दिष्ट भेल अछि जकर 
व्याख्यामे कहल गेल अछि- सीथ मात्रमे कयल सिनूरकेँ पटमासि/पटमासी कहल 
जाइछ । कल्याणी कोषमे पटमासी नहि, पटबासी शब्द अछि जकर अर्थ कहल गेल 
अछि नववधूक घोघट । कतोक बूढ-पुरैनियाँ महिलासँ जिज्ञासा कयलापर ज्ञात भेल जे 
नव विवाहिताके विवाह, मधुश्रावणी ओ द्विरागमनक अवसरपर सीथक उभय भागमे 
सीटल केशक पाटीपर सिन्दूरसँ बिन्दु, वृत्त आ रेखा. अंकित क5 पसाहनि 
कयल जाइछ, तकरे पटमासी सीनुर कहल जाइछ । किन्तु जाहि प्रकारक ई भौमिक 


(श) 


कार्य अछि ताहिमे एहन स्थिति होयब स्वाभाविक अछि । आ एहन छोट-छीन कारणे 
ग्रन्थक महत्त्व न्यून नहि भऽ सकेछ । 


प्राचीन भारतीय वाड्मय, मैथिलीक प्राचीन ओ मध्यकालीन साहित्यक 
वेश-भूषा-प्रसाधन सम्बन्धी शब्दावलीक दृष्टिएँ एहि ग्रन्थमे जे गम्भीर अध्ययन कयल 
गेल अछि से तँ प्रशंसनीय अछिहे परन्तु आधुनिक मैथिली साहित्यक विभिन्न विधाके* 
जाहि रूपमे धाङि देल गेल अछि से कोनहु भावी अनुसन्धाताक हेतु सर्वथा प्रेरणाप्रद, 
अनुसरणीय ओ अनुकरणोय अछि । 


मैथिलीक वेश-भूषा-प्रसाधन सम्बन्धी शब्दावली अभिधानसँ प्रकाशित 
डा. कमलाचौधरीक ई ग्रन्थ न केवल मैथिलीक साहित्य ओ शब्द-सम्पदासँ परिचित 
करबैत अछि अपितु मिथिलाक लोकवृत्त (£०॥॥०।७) ओ समाजविज्ञान क्षेत्रक हेतु 
महत्त्वपूर्ण आधार सामग्री प्रस्तुत करैत अछि । 


जी.ए. ग्रियर्सनक बिहार पीजेण्ट लाइफक श्रेणीक ई ग्रन्थ मिथिलाक सामाजिक 
जीवनक प्रकृति, प्रवृत्ति, रुचि इत्यादिक प्रकारान्तरे* परिचय देबाक संगहि 
मैथिली कोष-विज्ञान एव कोष-निर्माणक हेतु प्रभूत सामग्री अपनामे समाहित कयने 
अछि । अवश्ये भविष्यमे मैथिली शब्दकोषक निर्माता-संशोधक विद्वानके* एहि ग्रन्थक 
एक बेर गम्भीरतापूर्वक पारायण करब परम आवश्यक भऽ जयतनि । 


विश्वास अछि जे ई ग्रन्थ विद्वान्‌ लोकनि द्वारा अवश्ये समादृत होयत । श्रमपूर्वक 
एहन ग्रन्थक रचना तथा साहसपूर्वक तकर प्रकाशनक हेतु आयुष्मती कमलाजीके* हमर 
हार्दिक आशीर्वाद ओ अशेष शुभकामना । 


मकर संक्रान्ति, 2008 रामदेवझा 
कबिलपुर (पूर्व विश्वविद्यालय प्राचार्य 
लहेरियासराय मैथिली विभाग, ल.ना.मि.वि, 
दरभंगा-846007 तथा 


पूर्व सदस्य, साहित्य अकादेमी, नई दिल्ली 


(शौ 


E 


मनुष्यक तीन गोट मूलभूत आवश्यकतामे भोजनक बाद वस्त्रादिक स्थान अबैत 
अछि । मनुष्य जेना-जेना सुसभ्य ओ सुसंस्कृत होइत गेल, वस्त्रकें जीवनक आधारभूत 
तत्त्वक रूपमे परिगृहीत करैत गेल । वस्त्र धारण शारीरिक सौन्दर्यको आकर्षक बनयबाक हेतु 
उत्तरोत्तर बढ़ैत गेल । एहि आकर्षणको अधिक करबाक हेतु विभिन्न प्रकारक आभूषण ओ 
प्रसाधन उद्दीपनक काज करैत रहल । एकर प्रमाण संसारक सभ जाति ओ भाषामे उपलब्ध 
अछि। कन 


मैथिली साहित्य ओ भाषाक वेश-भूषा-प्रसाधन सम्बन्धी शब्दावलीक सर्वथा 
अनुद्घातित रहबाक कारणों प्राचीन मैथिलीमे प्रयुक्त वेश-भूषा-प्रसाधन सम्बन्धी बहुतो 
शब्दक अर्थ क्लिष्टे नहि अपितु बहुतो शब्दक अर्थ विलुप्त भऽ गेल अछि। अनेकानेक 
शैक्षणिक संक्रमणक कारणे बहुतो पारम्परिक शब्द अप्रचलित एवं विलुप्त होयबाक 
परक्रियामे अछि । दोसर बात ई जे अनेक नवीन शब्दावलीक समावेश भेल जा रहल अछि । 
'एहन संक्रमण कालमे यदि शब्दावलीक समुचित अध्ययन नहि कयल जायत तँ भविष्यमे 
एहि शब्दावली सभक अर्थ-निर्वचन असम्भव भऽ जायत । लौकिक भाषामे प्रचलित 
शब्दावली विस्मृतिक गर्तमे चल जायत । एही सभके' ध्यानमे रखैत पूर्वमे एहि 
शोध-प्रबन्धक विषय निर्धारण कयल गेल छल । आब आशा अछि जे पुस्तकाकार रूपमे 
प्रस्तुत ई पोथी एहि दिशामे सहायक सिद्ध होयत । 


प्रस्तुत ग्रन्थमे किछु परिवर्त्तन-परिवर्द्धन कयल गेल अछि । एहिपर हमरा ।99]मे 
ल.ना. मिथिला विश्वविद्यालय द्वारा पी-एच:डी.क डिग्री प्राप्त भेल छल । प्रस्तुत ग्रन्थ 
मूलतः ल.ना.मि.वि., दरभंगाक मैथिली विभागक सेवानिवृत्त प्राचार्य डा. श्रीरामदेवझाक 
कृपापूर्ण निर्देशन ओ पर्यवेक्षणक परिणाम थिक । हिनक स्नेहपूर्ण सान्निध्य ओ दिशा-निर्देश 


(शा) 


हमरा छात्रहि जीवनस प्रप्त होइत रहबाक सौभाग्य रहल अछि । विषय निर्धारणसँ लऽ सामग्री 
संकलन, प्रतिपादन, विवेचन-विश्लेषण धरि हिनक सहज उदारता, गहन अध्ययन ओ 
गम्भीर व्यक्तित्वक लाभ हमरा प्रबन्धके' पूर्ण करबामे ओ पश्चात्‌ ग्रन्थ रूपमे प्रकाशनक 
मार्गके प्रशस्त करैत रहल अछि । एहि ग्रन्थक भूमिका लिखि क5 एकर गरिमाको औरो 
बेसी बढा देलनि अछि । एहि हेतु पूज्य गुरुवरक प्रति कृतज्ञताज्ञापन हुनक समय, श्रम ओ 
एकनिष्ठताक प्रति आंशिक आभार प्रदर्शन मात्र कहल जा सकैछ । 


आइ गुरुवर डा. शैलेन्द्रमोहनझाक आशीवर्चनसँ वञ्चित छी मुदा अमूर्त स्वरूपमे ओ 
हमर मार्ग प्रशस्त करैत रहताह, से हमरा दृढ़ विश्वास अछि । 


सौभाग्यवश एहि शोध-प्रबन्धक परीक्षक रहथि आचार्य प्रवर डा.जयमन्तमिश्र एवं 
दिवंगता विदुषी डा. इलारानीसिंह । डा. जयमन्तमिश्रजीक आशीर्वाद ओ सिनेह हमरा सतत 
भेटैत रहल अछि । एहि दुनू विद्वानक प्रति आभार व्यक्त करैत छी । आभारी छी ओहि गुरु 
'लोकनिक जनिक सान्निध्य छात्रावस्थामे प्राप्त भेल आ हमरामे साहित्यिक अभिरुचि 
जागल । मुख्य रूपसँ आचार्य सुरेन्द्रआसुमन, पं. श्रीचन्द्रनाथमिश्रअमरजीक आशीर्वाद 
अविस्मरणीय अछि । 


पिता श्रीकृष्णकान्तझा (अधिवक्ता) एहि ग्रन्थके प्रकाशित करयबालेल सतत 
रोकैत छलाह । हुनक बेटी होयबाक हमरा गौरव अछि । हुनकासँ बहुत किछु सिखलहुँ आ 
सैह हमर जीवनक पाथेय बनल । आइ निश्चित रूपसँ ओ हमर एहि ग्रन्थको देखि प्रसन्न 
होयताह । पितृतुल्य श्वसुर गोलोकवासी महेन्द्रनारायणचौधरी (अधिवक्ता)क सिनेह ओ 
आशीर्वाद सेहो आगाँ बढ्बामे सहायक रहल । मातामह स्व. अच्युतानन्दझा 
ओ मातामही स्व.दुर्गादेवी (ग्राम- भवानीपुर, पंडौल)के* नहि बिसरि पबैत छी, जे हमर 
नेनपनको प्रचुर सिनेह ओ वात्सल्य द धन्य कयलनि । पति दिवंगत कन्हैयाचौधरी 
(इंजीनियर), जिनका हमर पढ्ब-गुनब बेस नीक लगैत रहनि आ वस्तुतः मैथिलीक पहिल 
पाठ वैह पढ़ने रहथि । विज्ञानक छात्र होइतहुँ हुनका मैथिली भाषापर नीक पकडू छलनि । 
ओहि समय हम स्कूलक बिद्यार्थी रही । आरम्भमे दुनूक बीच हिन्दीमे पत्राचार होअय । एक 
बेर ओ मैथिलीमे पत्र लिखैत आग्रह कयलनि जे आगाँ मैथिलीमे हम सभ पत्राचार करी । 
ओकर बाद हमरा दुनू गोटाक बीच मैथिलीएमे पत्राचार होइत रहल । एहि तरहेँ मैथिली 
लेखनक प्रेरणा हुनकहिसँ भेटल छल । ओना मूर्त्त रूपमे नहिजो रहैत ओ सदैव हमरा संग 
जिबैत रहलाह अछि । हम यथासाध्य हुनक आशा ओ आकांक्षाक निर्वाह करैत रहबाक प्रयास 
कयलहुँ अछि । आइ हुनक अनुपस्थिति कचोटैत अछि मुदा ईश्वरक विधानक आगाँ मनुष्यक 
किछु नहि चलैत छैक, से बूझैत हुनका श्रद्धा-सुमन अर्पित करैत छिऐनि । स्मृतिशेष प्रो. 
सुमनकुमारझा (अंग्रेजी विभाग, नागेन्द्रझा महिला महाविद्यालय, लहेरियासराय, दडिभंगा) जे 
श्राताक संग-संग साहित्यिक अभिरुचिमे हमर मित्रवत रहथि, मैथिली भाषा ओ साहित्यमे 


tiv 


| रुचि रखैत छलाह संगहि मैथिली, हिन्दी ओ अंग्रेजी रंगमंचक सफल कलाकार रहथि । 
मैथिलीक साहित्यिक ओ सांस्कृतिक कार्यक्रममे हुनक सहभागिताके नहि बिसरल जा 
सकैछ । जीवनक मात्र 34 वसंत देखि विज्ञ-समाजमे ओं अपन स्थान बना लेने छलाह । 
मैथिली साहित्य जगतको सेहो हिनकासँ बहुत अपेक्षा छल, जे पूर्ण नहि भऽ सकल । कोमल 
स्वरूप ओ मधुर-भाव रखनिहार अनुज सुमनक हदयमे हमरालेल जे सिनेह ओ सम्मान 
छलनि, से हम क्षणो भरिलेल नहि बिसरि पबैत छी । 


डा.योगानन्दझा एवं सहपाठी डा.मुरलीधरझा ओ डा.ललिताझाक प्रेरणा आ सहयोगक 
बिना ग्रन्थक प्रकाशन सम्भव नहि छल । शब्दावली संकलन हेतु गाम-घरक भ्रमणमे ललिता 
संग देने छलीह । ओहि भ्रमणक कतेको अविस्मरणीय घटनाक चर्चा क5 एखनहुँ बहुत 
आनन्दक अनुभव करैत छी । एहि ग्रन्थक प्रकाशनमे कवि, लेखक ओ तेजस्वी पत्रकार 
श्रीशंकरदेवझाक सहयोग भेटैत रहल अछि । अतः हिनका लोकनिक हेतु आभार प्रकट करैत 
छी । अनुज प्रो. रमणकुमारझा, इंजीनियरिंग कॉलेज, भागलपुर एवं श्रीरतनकुमारझा, 
अधिवक्ता, लहेरियासराय, दड्भिंगाक सहयोग सदैव स्मरणीय रहत । ग्रन्थक प्रकाशनमे ई 
लोकनि 'दीदी'क दहिना हाथ बनल रहलाह । 


पुस्तक प्रकाशनमे कखनहुँ अर्थ संकोच तँ कखनहुँ प्रेसक समस्या संकर बनल रहल 
आ बिलम्ब होइत गेल । मुदा सभसँ पैघ कारक भेलीह पुत्रवधू सौ. मीनू जे जिद्द ठानि एहि 
ग्रन्थको प्रेस धरि पहुँचा देलनि । पुत्र अनुराग कमल (मुकुलजी), अधिवक्ता, लहेरियासराय, 
दड्भिंगा एवं नवादा (दड्भिंगा) निवासी ओ अमेरिका प्रवासी हमर जमाता श्रीदुर्गानन्दझा 
(इंजीनियर) ओ पुत्री सौ. अभिलाषा कमल (मोना) सेहो ग्रन्थक प्रतीक्षा व्यग्रतासँ कयलनि 
अछि । हिनका लोकनिके हमर हार्दिक शुभाशीष । 


ग्रन्थक निष्पादनमे प्रेरक ओ सहायक समस्त गुरुजन ओ सुहृदजनक प्रति कृतज्ञ 
छियनि । आभारी छियनि ओहि समस्त सहयोगी महिला ओ पुरुषवर्गक प्रति जे शब्दावली 
संकलन, अर्थबोध ओ प्रबन्धक स्वरूप निर्माणमे महत्त्वपूर्ण सूचना, सुझाव आदिसँ सहायक 
भेलाह । 


आभारी छियनि ओहि समस्त बन्धु-बान्धवीक प्रति जनिक प्रेरणा आ सहयोगक 
फलस्वरूप ग्रन्थक प्रकाशन सम्भव भऽ सकल । श्रीसंजूजी (प्रिंवेल, दड्भिंगा) के 
सहयोग आ तत्परता हेतु धन्यवाद । अन्तमे प्रेसजन्य त्रुटिक हेतु क्षमायाचनेटा अवलम्ब अछि । 


-कमला चौधरी 


रामनवमी मैथिली विभागाध्यक्ष 
44.4,2008 'एम.डी.डी.एम. कॉलेज, मुजफ्फरपुर 

(का) 


मैथिलीक वेश-भूषा-प्रसाधन सम्बन्धी शब्दावली 


विषय-प्रवेश 


मानवक तीन गोट मूलभूत आवश्यकता अछि- भोजन, वस्त्र ओ आवास । 
एहिमे उदरपूर्तिक आदिम ओ प्राथमिक आवश्यकताक बाद वस्त्रादिक स्थान अबैत 
अछि । प्रकृति द्वारा प्रदत्त संसाधनसँ मानव आदिकालेसँ भोजनक आवश्यकताक पूर्ति 
करैत रहल अछि । वन्य जीवन प्रणाली धरि वस्त्रक आंवश्यकतापर मानवक चिन्तन 
नहिजे जकाँ छल । क्रमश: जेना-जेना सुसभ्य ओ सुसंस्कृत जीवनक आरम्भ होइत 
गेल, परिधान दिस मानवक प्रयोग प्रक्रिया आरम्भ भेल । वर्षा, शीत, तापसँ बचबाक 
हेतु वृक्षक छाल, चर्म आदिक प्रयोगसँ आरम्भ क5 मानव लज्जा निवारण, सौन्दर्य 
सम्पादन ओ अन्ततः सुसंस्कृत जीवनक हेतु वस्त्रकें जीवनक आधारभूत तत्त्वक रूपंमे 
परिगृहित क$ लेलक । 


स्वभावतः संसारक किछु दिगम्बर जनजातिको छोडि अन्य समस्त जातिमे वस्त्र 
निर्माण, धारण आदिक दिशामे उतरोत्तर प्रगति होइत रहल । क्रमशः वस्त्र धारण 
शारीरिक सौन्दर्यको आकर्षक बनयबाक हेतु व्यक्तित्वक निरूपक तत्त्वक रूपमे 
परिमार्जित भ5 गेल । एही आकर्षणके अधिकाधिक करबाक हेतु विभिन्न प्रकारक 
आभूषण ओ प्रसाधन उद्दीपनक काज करैत रहल । स्वभावतः एकर द्योतक शब्दावली 
संसारक समग्र जाति ओ भाषामे विद्यमान अछि । 


मैथिली एकटा विपुल क्षेत्र ओ विशाल जनसंख्याक मातृभाषा थिक । एहि 
जीवन्त भाषाक शब्द-सामर्थ्य विराट छैक । एकर शब्द सामर्थ्यमे वेशभूषा प्रसाधनक 
शब्दावलीक सेहो महत्त्वपूर्ण स्थान छैक । मानव सभ्यताक विकासक विभिन्न चरणमे 
यावन्तो प्रगति होंइत गेल अछि, वेशभूषा प्रसाधन विन्यासहुमे क्रमिक परिवर्त्तन-परिवर्द्धन 


(xv) 


होइत रहल अछि । एहि परिवर्त्तन-परिवर्द्धनक क्रममे वेश-भूषा-प्रसाधनक उपादान एवं 
तदर्थक शब्दावली, ओकर रूप ओ अर्थक परिवर्तन-परिवर्द्धन सहजहि होइत रहल 
अछि । वेश-भूषा-प्रसाधनक विकासक इतिहासमे कोनहु जाति, देश ओ समाजक 
सभ्यता-संस्कृतिक इतिहास सन्निहित छैक । 


मैथिली शब्दावलीमे पारम्परिक शब्दसमूह आर्यसभ्यताक आदिकालहिसँ प्रचलित 
रहल अछि । कालक्रममे एहिमे कतोक शब्दक स्वरूप विकृत भऽ गेल । कतोक शब्द 
लोकंठमे घसाइत-घसाइत पारिभाषिक कोटिके पकडि लेलक । सामाजिक ओ 
सांस्कृतिक जगतमे होइत परिवर्तन, एक भाषा भाषीक दोसर भाषा भाषीक संग सम्पर्क 
आदिक कारणे एक भाषाक शब्द दोसर भाषामे संक्रमित होइत रहल अछि । मैथिलीओ 
एहि भाषिक संक्रमणसँ ग्रस्त रहल अछि । क्रमशः कतोक शब्द प्रयोग बहिष्कृत भऽ 
लुप्त होइत गेल अछि आ कतोक नवागत शब्द मैथिलीक सहज स्वरूपमे अन्तर्भुक्त 
कऽ लेल गेल । साम्प्रतिक वैज्ञानिक युगमे नित्य नव-नव वस्तुक अन्वेषणसँ संक्रमणक 
ई प्रक्रिया आर तीव्र भऽ गेल अछि । शब्द विस्थापन ओ परिग्रहणक प्रक्रिया अत्यन्त 
जीवन्त भऽ गेल अछि । नव वस्तुक संग तकर द्योतक नव शब्द परिगृहीत भेल जा रहल 
अछि । वस्तुक उपयोग बहिष्कृत होयबाक संगहि तकर द्योतक शब्द प्रयोग बहिष्कृत 
भेल जा रहल अछि। 


समाज ओ भाषाक महत्त्वपूर्ण उपादान होयबाक कारणे" साहित्यहुमे वेषभूषा 
प्रसाधन सम्बन्धी शब्दावलीक प्रयोग होयब स्वाभाविक अछि । एहि शब्दावलीक भाषा 
तात्त्विक अध्ययन ने केवल भाषाक शब्दसामर्थ्य, अपितु अध्ययनक परिणाम ज्ञानक 
क्षेत्रकै विस्तृत करबामे सर्वथा सक्षम सिद्ध होयत । 


शब्दावलीक अन्य स्रोत अछि लोकजगत । लोकजगतसँ प्राप्त शब्दावली 
अत्यन्त जीवन्त ओ नमनशील होइछ । तँ एकर भाषातात्त्विक अध्ययन भाषिक 
विकासक्रमक अभिज्ञानक संगहि अर्थ निरूपण, मानक स्वरूप निर्धारण ओ कोष 
निर्माणक महत्त्वपूर्ण आधार सिद्ध होयत । 


यद्यपि शब्दावली संकलन ओ व्याख्याक क्षेत्रमे प्रारंभिक कार्यक श्रेय ओहि यूरोपीय 
विद्वान लोकनिके जाइत छनि जे एहिठामक भाषा ओ संस्कृतिसँ परिचय करबाक हेतु 
विभिन्न शब्दसूची तैयार कयलनि । एहि दिशामे पेट्रिक कारनेगी' तथा विलियम 
क्रुककः शब्दसूचीक परिगणना कयल जा सकैछ । एही उद्देश्यको ल5 अंग्रेजीमे मानक 
काज करबाक श्रेय डा.जी.ए. ग्रियर्सनके छनि जे अपन बिहार पीजेन्ट लाइफ नामक 
ग्रन्थमे बिहारक जनजीवनक विभिन्न पक्षक शब्दावलीके' संकलित ओ व्याख्यायित 
'कयलनि । हिन्दीक क्षेत्रमे डा.हरिहरप्रसादगुप्त' ओ डा.अम्बाप्रसाद सुमर्नक कार्य एहि 


(evi) 


दिशामे अन्य प्रयास रहल । मैथिलीक क्षेत्रमे डा.सुभद्रझाक फार्मेसन आफ द मैथिली 
लैंग्वेज* मैथिली शब्दावलीक भाषातात्त्तिक अध्ययनक दिशामे प्रथम ओ मानक प्रयास 
कहल जा सकैछ । मुदा हिनक शब्दक्षेत्र अत्यन्त व्यापक छलनि । 

मैथिलीक पारिभाषिक शब्दावलीक गहन अध्ययनक दृष्टिएँ ललित नारायण 
मिथिला विश्वविद्यालयक हेतु स्वीकृत पी-एच.डी. शोधप्रबन्ध क्रमशः डा.योगानन्दझाक 
मैथिलीक प्रमुख पारम्परिक जातीय व्यवसाय सम्बन्धी शब्दावलीक व्याख्यात्मक अध्ययन 
(I986) तथा डा.लालताझाक मैथिली साहित्य ओ भाषामे प्रयुक्त भोजन सम्बन्धी 
शब्दावलीक भाषातात्त्विक अध्ययन (।988) उल्लेखनीय अछि । 


मैथिलीक वेशभूषा प्रसाधन सम्बन्धी शब्दावलीक समेकित भाषातात्त्विक अनुशीलनसँ 
एहि विशिष्ट शब्द क्षेत्रक शब्दावलीक अर्थनिरूपण, व्याख्या ओ भाषातात्त्विक 
विशिष्टताक उद्घाटन सम्भव अछि । अध्ययनक ई परिसीमा ने केवल मैथिली भाषाक 
शब्दसामर्थ्यं ओ भाषा वैज्ञानिक तथ्यके उजागर करत अपितु सांस्कृतिक इतिहास ओ 
सामाजशास्त्रीय महत्त्वक परिमाण सेहो प्रस्तुत करबामे सक्षम सिद्ध होयत । अवश्ये ई 
ज्ञानक क्षेत्रक सीमावृद्धिमे महत्त्वपूर्ण उपादान अछि । 

मैथिली साहित्य ओ भाषाक एहि पक्षक सर्वथा अनुद्घाटित ओ अनधीत रहबाक 
परिणाम ई भेल अछि जे प्राचीन मैथिलीमे प्रयुक्त वेश-भूषा-प्रसाधन सम्बन्धी 
बहुसंख्यक शब्दक अर्थ दुरुहे नहि भऽ गेल अछि अपितु बहुतो शब्दक अर्थ विलुप्त 
भऽ गेल अछि । सम्प्रतियो विभिन्न प्रकारक ऐतिहासिक, सामाजिक, धार्मिक, सांस्कृतिक, 
शैक्षणिक परिवर्तन-संक्रमणक कारणे वेश-भूषा-प्रसाधन सम्बन्धी बहुतो पारम्परिक 
शब्द सभ अप्रचलित ओ विलुप्त भऽ गेल अछि अथवा ओकर प्रक्रियामे अछि । दोसर 
दिस एतद्‌ विषयक नवीन शब्दावलीक समावेश होइत जा रहल अछि । यदि एहि 
संक्रमणकालमे मैथिली साहित्य, मिथिला भाषा ओ मिथिलामे प्रयुक्त वेश-भूषा-प्रसाधन 
सम्बन्धी शब्दावलीक व्यवस्थित अध्ययन नहि कयल जायत तँ एहि शब्दावलीक अर्थ 
निर्वचन भविष्यमे असम्भव भऽ जायत । दोसर दिस लौकिक भाषामे प्रचलित किन्तु 
साहित्यमे अप्रयुक्त शब्दावली विस्मृतिक गर्ततमे चल जायत, भाषिक प्रकृति ओ 
संक्रमणक प्रभावक निरूपणमे काठिन्य उपस्थित होइत रहत । 


ओना तँ मैथिलीक समस्त उपभाषा ओ क्षेत्रक समग्र शब्दावलीक संकलन, व्याख्या 
ओ भाषा वैज्ञानिक अध्ययनक प्रयोजन अछि, मुदा भाषाक अतिव्याप्त परिसरक कारणे 
विशिष्ट समय सीमाक भीतर व्यक्तिगत स्तरपर एहि प्रकारक अनुशीलनक असंभाव्यताके' 
घ्यानमे रखैत मैथिली साहित्य ओ भाषामे प्रयुक्त वेश-भूषा-प्रसाधन सम्बन्धी शब्दावलीक 
भाषातात्त्विक अध्ययन मात्रको एहि शोध-प्रबन्धक अध्ययन सीमा राखल गेल अछि । 

न प्रबन्ध चारि खण्डमे विभाजित अछि आ प्रत्येक खंडमे तीन-तीन गोट 
अध्याय अछि । 


प्रथम खण्डक विवेचनक वस्तु अछि- भारतीय ओ मैथिल वेश-भूषा-प्रसाधनक 
पारम्परिक स्वरूप । एहि खण्डक उद्देश्य अछि भारतीय वेश-भूषा-प्रसाधन परम्पराक 
शब्दावलीक मैथिल वेश-भूषा-प्रसाधन परम्पराक शब्दावलीक सन्दर्भमे ऐतिहासिक 
विकास ओ पारस्परिक सम्बन्धक उद्घाटन । एकर प्रथम अध्यायमे भारतीय 
वेश-भूषा-प्रसाधन परम्पराक विवेचन भेल अछि जाहिमे वैदिक कालसँ लऽ मुस्लिमकालसँ. 
पूर्व धरिक भारतीय वेश-भूषा-प्रसाधनक महत्त्वपूर्ण ओ पारिभाषिक कोटिक शब्दावलीक 
संक्षिप्त रूपरेखा उपस्थापित कयल गेल अछि । दोसर अध्यायमे मैथिल वेश-भूषा-प्रसाधन 
विन्यासक विवेचन मैथिल स्मार्त्त निबन्ध एवं अन्य स्रोतक आधारपर कयल गेल अछि । 
तेसर अध्यायक विषय अछि मैथिली वेश-भूषा-प्रसाधनपर प्रभाव ओ तज्जन्य परिवर्त्तन, 
जाहिमे राजनैतिक ऐतिहासिक, धार्मिक, वैज्ञानिक परिवर्तन ओ पारस्परिक सम्पर्कजन्य 
मैथिल वेश-भूषा-प्रसाधनमे होइत परिवर्तन-विश्लेषण कयल गेल अछि । 


द्वितीय खंडमे मैथिली साहित्यमे प्रयुक्त वेश-भूषा-प्रसाधन सम्बन्धी शब्दावलीपर 
विचार कयल गेल अछि । एहि खण्डक मौलिक उद्देश्य अछि मैथिली साहित्यमे प्रयुक्त 
वेश-भूषा-प्रसाधन सम्बन्धौ शब्दावलीक ऐतिहासिक विकासक्रम 
ओ साहित्यक प्रयोग-परिसरक रूपरेखाक प्रस्तुतीकरण । 


मैथिली साहित्यको इतिहासकारलोकनि मुख्यतः तीन कालखण्डमे विभाजित 
कयने छथि ताही आधारपर एहि खंडक तीनू अध्यायमे क्रमशः प्राचीन मैथिली साहित्य, 
मध्यकालीन मैथिली साहित्य ओ आधुनिक मैथिली साहित्यमे प्रयुक्त वेशभूषा प्रसाधन 
सम्बन्धी शब्दावलीक आयामक निदर्शन प्रस्तुत कयल गेल अछि । 


एहि खंडक प्रथम अध्यायमे प्राचीन मैथिली साहित्यक अन्तर्गत विद्यापतिसँ 
पूर्वक वर्णरत्नाकर, धूर््तसमागम, दोहाकोश आदि ग्रन्थमे प्रयुक्त वेश-भूषा-प्रसाधन 
सम्बन्धी शब्दावलीक विवेचन भेल अछि । दोसर अध्यायमे मध्यकालीन मैथिली 
साहित्यमे वर्णित वेश- भूषा-प्रसाधन सम्बन्धी शब्दावलीक उल्लेख ओ प्रयोग-परिसरकोँ 
विद्यापति ओ हुनक समवत्ती-परवर्त्ती कवि-नाटककारलोकनिक प्रयोग आधारपर विवेचित 
'कयल गेल अछि । आधुनिक मैथिली साहित्यक विभिन्न विधा काव्य, नाटक, कथा, 
उपन्यास, निबन्ध ओ लोकसाहित्यमे वर्णित वेश-भूषा-प्रसाधन विन्यासमे प्रयुक्त 
पारिभाषिक शब्दावलीक विवेचन एहि खंडक तेसर अध्यायमे कयल गेल अछि । 


तृतीय खण्डमे आधुनिक मैथिली भाषामे प्रयुक्त वेश-भूषा-प्रसाधन सम्बन्धी 

शब्दावली विवेच्य विषय अछि । एहि खण्डक प्रथम अध्यायमे वेशसँ सम्बद्ध 
शब्दावली, दोसर अध्यायमे आभूषणसँ सम्बद्ध शब्दावली ओ तेसर अध्यायमे प्रसाधनसँ 
सम्बद्ध शब्दावलौक संकलन ओ व्याख्या प्रस्तुत कयल गेल अछि । 
वेश-भूषा-प्रसाधनसँ निकटता ओ अतिशय सम्बद्ध रहबाक कारण एहिमे किछु सीमा 
विस्तार कऽ देल गेल अछि । 


अन्तिम चतुर्थ खण्डक अनुशीलनक विषय मैथिलीक वेश-भूषा-प्रसाधन 
सम्बन्धी शब्दावलीक व्याकरण ओ भाषातात्तिक विचार अछि । एहि खण्डक प्रथम 
अध्यायमे ध्वनिविचारक अन्तर्गत एहि शब्दावलीमे प्रयुक्त स्वर ओ व्यञ्जन ध्वनिक 
स्थिति, गुच्छ ओ ध्वनि परिवर्तक विभिन्न दिशाक अनुशीलन कयल गेल अछि । 
द्वितीय अध्यायमे वेशभूषाप्रसाधन सम्बन्धी शब्दावलीक शब्द-विचार प्रस्तुत कयल गेल 
अछि । एहिमे शब्दक व्युत्पत्ति, उद्गम ओ अर्थक दृष्टिएँ विचार करैत अर्थ परिवर्तनक 
विभिन्न आयामक निदर्शन कराओल गेल अछि । तृतीय अध्यायमे विवेचनक विषय 
अछि वेश-भूषा-प्रसाधन सम्बन्धी शब्दावलीमे शब्द साधक उपसर्ग ओ प्रत्ययक स्थिति 
ओ विन्यासपर विचार । 


अन्तमे उपसंहारमे निष्कर्षक संग ग्रन्थक समापन कयल गेल अछि । 
एकर अतिरिक्त तीनगोट परिशिष्ट सेहो द5 देल गेल अछि जाहिमे क्रमशः 
(क) अधीत ग्रन्थक सूची (ख) शब्दसूची तथा (ग) पारिभाषिक वेशभूषा प्रसाधनक 
रेखा चित्रक सन्निवेश अछि । 


प्रस्तुत शोध-प्रबन्धमे अनुसंधान प्रक्रियाक पूर्णतः अनुसरण करैत अनभिज्ञात 
तथ्यक अन्वेषण ओ ज्ञात तथ्यक व्याख्या प्रस्तुत कयल गेल अछि । शब्दक स्वरूप 
ओ अर्थक व्याख्यामे जतऽ कोश ओ साहित्य असमर्थ सिद्ध भेल अछि ओतऽ 
'लोकजगतके' प्रमाणस्वरूप स्वीकार कयल गेल अछि । आन ठाम जे किछु कहल गेल 
अछि से सप्रमाण । तथ्यानुशीलनक हेतु तुलनात्मक परीक्षण पद्धतिक आश्रय लेल गेल 
अछि । शब्दावली संकलन हेतु सामान्यतः समस्त मैथिली क्षेत्रको ध्यानमे राखल गेल 
अछि । भाषातात्त्विक अध्ययनक सौमामे ग्रन्थमे संचित शब्दावली मात्रको राखल गेल 
अछि । 


वेश-भूषा-प्रसाधन सम्बन्धी शब्दावलीमे अधिकांशक प्रकृति पारिभाषिक कोटिक 
अछि, ते एकर अर्थनिर्वचन अल्प शब्दे सम्भव नहि छल । एहन स्थितिमे आकार, 
रूप, गुण, प्रयोग आदि द्वारा शब्दको व्याख्यायित करबाक प्रयत्न भेल अछि । 


प्रस्तुत ग्रन्थमे मिथिला क्षेत्रक कतोक शब्द ओकर वैकल्पिक रूपको छूटि 

जयबाक सम्भावनाको नकारल नहि जा सकल अछि । कतोक शब्द ब्रीडा व्यंजक 

होयबाक कारणेँ परिगृहीत नहि भऽ सकल । पोथी पूर्ण होइतो कालधरि कतोक एहन 

शब्द जँ ध्यानपर आबि सकल ओकरा ग्रन्थमे यथास्थान नहि लेलाक बादो अवशिष्ट 

शब्दसूची, चतुर्थ अध्यायमे उपयोग कऽ लेल गेल अछि तथापि कतोक शब्द छूटल 

नहि होयत, से नहि कहल जा सकैछ । 

प्रथम अध्याय 


वेशभूषा प्रसाधनक भारतीय परम्परा 


मानव जातिक तीन गोट मूलभूत आवश्यकता मध्य वस्त्रक दोसर स्थान अछि । 
वस्त्र एक दिस जैँ वर्षा, शीत, तापसँ बचबाक शारीरिक सुरक्षाक साधन रहल अछि तँ 
दोसर दिस ई लज्जा निवारण, सौन्दर्य-सम्पादन तथा अन्ततः सुसभ्य ओ सुसंस्कृत 
जीवनक आधारभूत अंगक रूपमे परिगृहीत रहल अछि । वृक्षक पात, छाल, चर्म आदिक 
प्रयोगसँ आदिम मनुष्य चस्त्रक एहि आवश्यकताक पूर्तिक दिशामे अग्रसर भेल जकर 
परिणति आधुनिक वस्त्रविन्यासमे देखि पड़ैत अछि । सांस्कृतिक प्रगतिक संगहि संग वस्त्र 
विन्यासक महत्त्व शरीरके सजयबाक दिशामे विशिष्ट रूपे आयोजित होमय लागल । 
वस्त्र विन्यास द्वारा सुन्दर बनि जयबाक कलाक मानव सुदूर प्राचीनेकालसँ अपनौलक । 
सुन्दरताक दृष्टिसँ रंग-बिरंगक चित्रित, स्वर्ण जटित, नीक जकाँ कारल-छाँटल आओर 
सिअल विविध प्रकारक बहुमूल्य वस्त्रक विशेषता रहल अछि । एहन वस्तु मानवको 
अपन वैभव सम्पन्नता, शालीनता, व्यक्तित्वक आकर्षण तथा सूरूचिपूर्ण विन्यास द्वारा 
अन्य नागरिकक मनपर प्रभाव छोड्बाक माध्यम रहल अछि । 


मानवीय वस्त्रविन्यासके प्रभावित कर$वला विभिन्न कारकमे स्थानीय जलवायु, 
परिवेश, संस्कृति, सम्पन्नता आदिक विशिष्ट महत्त्व रहल अछि । ई विभिन्न कारक सभ 
स्थानीय परिवेशसँ समंजित होयबाक कारण विभिन्न स्थानक मानवक सस्त्रविन्यासक 
विविधता प्रस्तुत करैत अछि । स्वभावतः भारतीय ओ मैथिल सस्त्रविन्यासक अपन 
विशिष्टता दृष्टिगोचर होइछ । सांस्कृतिक, राजनैतिक संक्रमण सेहो सस्त्रविन्यासके' 
प्रभावित करयवला अन्य विशिष्ट कारक अछि । ते. इतिहासक विभिन्न कालखण्डमे वस्त्र 
विन्यासक रूप वैविध्य स्पष्ट दृष्टिगोचर होइछ । वस्त्रे जकाँ शरीरके साजसज्जासँ पूर्ण 
करबाक हेतु आभूषण ओ प्रसाधनक उपयोग सभ्यताक आदिकालेसँ होइत रहल अछि । 


स्त्राभूषण प्रसाधन विन्यासक भारतीय ओ मैथिल परम्पराक अपन विशिष्टता 
रहल अछि जे क्रमिक विकास करैत आधुनिक स्थिति धरि पहुँचल अछि । चस्त्राभूषण 


प्रसाधनक ऐतिहासिक रूपरेखाक पर्यवेक्षणसँ विभिन्न कालखण्डमे एकर विशिष्टता ओ 
सम्बद्ध शब्दावलीक परिज्ञात होइत अछि जाहिमे अनेको अपन प्राचीन रूपमे वा 
अर्थ-ध्वनि परिवर्तनक संग आइयो विद्यमान अछि, अनेक शब्द-ध्वनि लोपक स्थिति धरि 
जा जुमल अछि । मैथिल वेशभूषा प्रसाधन विभिन्न परिवेशजन्य प्रभावसँ संक्रमित होइत 
रहल अछि एवं एहिमे, एकर शब्दावलीमे तज्जन्य परिवर्तन होइत रहलैक अछि । ते 
भारतीय ओ मैथिल वेशभूषा प्रसाधनक पारस्परिक स्वरूपक अध्ययनक दृष्टिजे सुविधाक 
हेतु एकर तीन खण्ड कयल जा सकैछ- 


(क) वेशभूषा प्रसाधनक भारतीय परम्परा 
(ख) वेशभूषा प्रसाधनक मैथिल परम्परा 
(ग) मैथिल वेशभूषा प्रसाधन पर प्रभाव ओ तज्जन्य परिवर्त्तन । 


सिन्धुघाटी सभ्यता- भारतीय सभ्यताक प्रारंभिक अवशेष सिन्धुघाटी सभ्यताक खोदाइसँ 
प्राप्त भेल अछि । हड्प्पा ओ मोहनजोदरोक खोदाइसँ प्राप्त चित्र, मूर्ति ओ अन्य वस्तु 
सभमे भारतीय वेशभूषा प्रसाधनक आरंभिक अभिलेख भेटि जाइत अछि । एहि कालमे 
ऊनी ओ सूती दूहू प्रकारक वस्त्रक उपयोग होइत छल । पुरुष एकटा नाम चद्दरि ओढैत 
छलाह जे बाम कान्हपर मोडल रहैत छल । स्त्रीगण घघरा सदृश वस्त्र पहिरैत छलीह । 
माथपर अनेक प्रकारक वस्त्र पहिरल जाइत छल । स्त्री ओ पुरुष दुहूक माथपर पंखाक 
आकारक शिरोवस्त्र रहैत छल । शिरोवस्त्र माथक मध्यभागसँ अथवा पाछूदिस लटकैत 
चोटीक उपरी भागसँ नारा द्वारा बान्हि लेल जाइत छल । पुरुषलोकनि टोपी सेहो धारण 
करैत छलाह । स्त्रीक टोपी ढीलढाल होइत छल । किछु लोक माथपर पगड़ी बान्हैत 
छलाह । किछु लोक दूनू पैरके' झाँपऽवला धोती सदृश वस्त्र पहिरैत छलाह । किछु लोक 
कौपीन धारण करैत छलाह । करघनीसँ साड़ी बान्हल जाइत छल । माथको विभिन्न 
प्रकारक गहनासँ सजौल जाइत छल । ई गहना सभ शंकुक आकृतिक एवं दानेदार होइत 
छल । कनफूल ओ कुण्डल सदृश गहना सेहो पहिरल जाइत छल ।' 

तथापि सिन्धुघाटी सभ्यताक वेशभूषा प्रसाधनक शब्दावली अनभिज्ञात अछि । 
परवर्त्ती वैदिक साहित्यक शब्दावलीमे ओहिसँ सम्बद्ध शब्दावलीक रिक्थ रहल होयत, से 
स्वभावज अछि । 


बैदिक वाङ्मय- वेदकालीन वेशभूषाक अनुसार दू प्रकारक वस्त्र पहिरल जाइत छल 
'जकरा वासस ओ अधिवासस कहल जाइत छल । वासस अधोचस्त्रक हेतु तथा 
अधिवासस उत्तरीय वस्त्रक हेतु प्रयुक्त शब्द छल । 

कपड़ा सामान्यतः ऊन, कपास आदिसँ बनाओल जाइत छल । आर्य सभ्यताक 
प्रारंभिक अवस्थामे कदाचित चामक अधिक उपयोग होइत छल । किन्तु वेदकालीन 

समाज बहुत विकसित छल अतएव कपास एवं ऊनक कपड़ाक उपयोग होमय लागल 
छल । तथापि तपस्वी तथा जंगलमे निवास कयनिहार मृगचर्म, व्याघ्रचर्म आदिक उपयोग 
करैत छलाह | 


ऋग्वेदमे वासस्‌ शब्द साधारणतया प्रयुक्त भेल अछि ।* पूषा के वासीवाय कहल 
गेल अछि ।* वस्त्र पहिरबाक शैली उच्च कोटिक छल । कपड़ा सीबाक प्रचलन अधिक 
नहि छल । एहन परिस्थितिमे सौचिकक हाथमे ककरो शरीरके सजयबाक जे कला होइत 
अछि ओकरो अभावक पूर्ति स्वयं वस्त्र पहिरय-पहिरावय वालाके* करय पड़ैत छलैक । 
जे कपड़ा नीक जकाँ पहिरल जाइत छल ओकरा सुबसन कहल जाइत छलैक ।* सुवसनक 
द्वारा व्यक्तित्व प्रभावोत्पादक बनि जाइत छल आ एहन व्यक्तिक हेतु सुवासस विशेषणक 
प्रयोग भेल अछि । नेत्रके' सुन्दर लागयवला वस्त्र विन्यासक एकटा विशेषण सुरभि 
छल 7 कुरूपो लोक जखन सजि धजि कऽ वस्त्र पहीरि लैत छल तऽ ओकर शोभा मनोहर 
भऽ जाइत छलैक । 


वस्त्रपर अलंकारिताक द्वारा वैदिक कालमे वस्त्र धारण कयनिहारक विशेषताक 
परिचय देबाक प्रयास कैल गेल अछि । राजसूय यज्ञक हेतु दीक्षित राजा तार्प्य नामक वस्त्र 
पहिरैत छलाह । ओहिपर याज्ञिक वस्तुक आकृति होइत छल ॥ प्रायः सभ कपड़ापर 
शिल्पक काज होइत छल । चस्त्रके जरी आदिक काजसँ सजाओल जाइत छल । वस्त्र 
सुवर्णसँ सज्जित होइत छल ? वरुणक सम्बन्धमे कहल गेल अछि जे ओ ' हिरण्यमय 
द्रापि' धारण करैत छथि ।" प्रत्यत्क द्रापि आदि विभिन्न प्रकारक वस्त्र होइत छल जे 
कदाचित सुवर्ण आदिक तारसँ सजाओल जाइत छल । सुवर्णसँ सुसज्जित वस्त्रक हेतु 
पेशस्‌ शब्द प्रयुक्त भेल अछि ।" पेशस्‌ वस्त्रके' बुनबाक काज स्त्रीलोकनि करैत छलीह 
जनिका पेशस्कारी कहल जाइत छल ।” स्त्रीगण सुन्दर ओ आकर्षक वस्त्र पहिरब पसिन्न 
करैत छलीह जाहिसँ अपना पतिक हेतु आकर्षण उत्पन्न क$ सकथि ।४ 


शरीर-सौष्ठवसँ युक्त रमणीलोकनि जरीक काज वलां साड़ी पहिरैत छली ।४ 
बैदिक आर्य ऊनी वस्त्रसँ सेहो परिचित छलाह । सप्तसिन्धवक शीतप्रधान भागमे ऊनी 
वस्त्र तथा दोसर ठाम सूती वस्त्रक व्यवहार होइत छल । सिन्धु नदीक प्रदेश ऊनक 
उत्पादनक हेतु प्रख्यात छल । मरुद्गण परुष्णीक बनल शुद्ध राङल ऊनी वस्त्र पहिरने 
वर्णित भेलाह अछि ।5 स्पष्ट अछि जे परुष्णीमे मेही ओ रंगीन ऊनी वस्त्रक काज होइत 
छल । सिन्धु नदी अनेक स्थानपर सुवासा ओ ऊर्णावती विशेषणसँ अलंकृत भेलीह अछि । 
अवश्ये एहिठाम चस्त्रव्यापार प्रशस्त छल आ ई ऊन उत्पादनक प्रमुख केन्द्र छल । 


रेशमी वस्त्रक व्यवहार वैदिक यज्ञानुष्ठानक अवसरपर विशेष रूपसँ कयल जाइत 
छल । अथर्ववेदक आदेश अछि जे मृतकक शरीरमे तार्प्यं पहिरा देबाक चाही जाहिसँ 
यमक घरमे नीक जकाँ कपड़ा पहिरि क5 जाय ।” तार्प्य तृण अथवा त्रिपर्य नामक 

| सूतसँ बनल क्षौम-वस्त्र छल । आइकाल्हुक तसर एकरे वर्तमान प्रतिनिधि थिक । 
क्षमासँ बनल क्षौम-वस्त्र सेहो एक प्रकारक रेशमी वस्त्र छल जकर वेदकालीन समाजमे 
पर्याप्त प्रचार छल । केसरिया रंगमे राङल रेशमी परिधान अत्यन्त पवित्र बूझल जाइत छल 7 


सूती, ऊनी ओ रेशमी वस्त्रक अतिरिक्त अजिन तथा कुशसँ बनल वस्त्र पहिरबाक 
व्यवहार यज्ञक पवित्र अवसरपर छल अवश्य, मुदा ई वैदिक कालक सामान्य परिधान नहि 
छल । सुदूर प्राचीन कालक परिधानक बहुमूल्य स्मृतिक रूपे अजिन ओ कौश वस्त्रक 
व्यवहार होइत छल ।'* 


अजिन सूदुर प्राचीन कालमे व्यवहृत होइत छल । सम्भवतः अजिन वस्त्र बकरीक 
चामसँ बनैत छल । पाछू हरिणक चाम सेहो अजिनक हेतु व्यवहृत होमय लागल । 
ऋग्वेदक अनेक मन्त्रमे अजिन परिधानक उल्लेख भेल अछि ।' 


सूती वस्त्र तानी भरनी (ओतु-तन्तु अथवा पर्यास अनुछाद)क रूपमे सूतसँ बूनल 
जाइत छल । एहि काल धरि वस्त्र बुनबाक कला अत्यन्त उच्च कोटिक भ5 गेल छल । 
धोतीक अतिरिक्त अधिक दामक जनानी साड़ी सेहो तैयार कयल जाइत छल जाहिमे नीक 
कोर, झालर आदिक काज कयल रहैत छल । साड़ीपर सूइसँ फूलपात काढल रहैत 
छल । धार्मिक कृत्यक अवसरपर अनाहत बास अर्धात्‌ नव वस्त्र धारण करबाक व्यवहार 
छल मुदा नित्य नैमित्तिक कार्यमे घोआओल उज्जर वस्त्र पहिरबाक प्रचलन छल ।२० 


शरीरवः निचला भागको झपबाक हेतु प्रयुक्त अधोवस्त्रके' डाँड्‌ लग बन्हबाक 
प्रथा छल । बन्हबाक हेतु नीबी नामक वस्त्रक व्यवहार होइत छल । नीबी आगू दिस 
एकेठाम बान्हल जाइत छल । स्त्रीलोकनि डाँड्क दहिना दिस नीबी बन्हैत छलीह । क्यो 
क्यो आगू आ पाछू दुनू दिस नीबी बन्हैत छल । नीबीक उपर वस्त्र ओढि क$ ओकरा 
झांपलो जा सकैत छल । 


शरीरक उपरका भागको दू तरहे" आच्छादित करबाक प्रथा छल । उपवासन्‌, 
पर्याणहन अथवा अधिवास चरि जकाँ होइत छल जकरा शरीरक उपरका भागपर ढील 
क लपेटि लेल जाइत छल । प्रतिधि, द्रापि ओ अत्क सीयल वस्त्र होइत छल जे कुर्ता 
अथवा चपकन जकाँ पहिरल जाइत छल । स्त्रीक ओढ़नी ततेक ने पातर होइत छल जे 
हवाक झोंकसँ उधिया जाइत छल ।”' एकरा उत्तरीय सेहो कहल जाइत छलैक । पर्याणहन 
हल्लुक चद्दरि होइत छल जकरा ओढ्ल जाइत छलैक । अधिवास लम्बा ढीलढ़ाल वस्त्र 
छल जे धोती तथा अंगवस्त्रक उपरसँ लपेटल जाइत छल । संभवतः ई दुपट्टा जकाँ होइत 
छल । अरण्यके' पृथ्वीक अधिवास रूपमे वर्णित कयल गेल अछि |? अवश्ये अधिवास 
सम्पूर्ण शरीरके अच्छादित कऽ लैत छल होयत । अथर्ववेदमे वधूक वस्त्रक रूपमे 
प्रतिधिक वर्णन भेल अछि /* प्रसंगानुसार ई कंचुकी (चोली) बुझना जाइत अछि । 

वैदिक आर्यलोकनि माथपर उष्णीष पहिरैत छलाह । अवसर विशेषक. अनुसार 
पगड़ी बन्हबाक विभिन्न ढंग होइत छल । पगड़ीक अर्थमे प्रयुक्त उष्णीष शब्द गर्मीको 
नष्ट करयवला अर्थमे प्राप्त होइछ । ई अनेक रंगक होइत छल ।« धनाद्यलोकनिक 
उष्णौषपर कसीदाक काज कयल रहैत छल । उष्णीषके* माथपर लपेटि क$ दुनू छोर आगू 
दिस लटका कऽ धोतीक पार्श्वमे दुनू दिस खोंसि देल जाइत छल । एकर अतिरिक्तो 
बैदिक साहित्यक अनेक शब्द तत्कालीन वस्त्रविन्याससँ सम्बद्ध प्रयुक्त भेल अछि । 
जेना-बारसि, ई प्रायः बरास नामक वृक्षक तन्तुसँ बनैत छल, दूर्श- ई प्रायः वस्त्रेक कोनो 
प्रकार छल । परवर्ती बौद्ध साहित्यमे ऊनी कपड़ाक एकटा प्रभेद दुस्स कहल गेल अछि । 
पाण्डय नामक वस्त्र यज्ञक अवसरपर राजालोकनिक द्वारा व्यवहृत होइत छल । महिला 
बुनकरकों वायित्री अथवा सिरी कहल जाइत छलैक । एहिमे सिरी-सिली-सिलाइ स्यूत 
करबाक मजदूरी आ व्यापारक अर्थमे प्रयुक्त अछि ।* 


वैदिक कालमे पैरके* सरदी गरमीसँ बचयबाक हेतु पादत्राण पहिरबाक अनेकशः 
उल्लेख भेल अछि । युद्धक अवसर पर सैनिकलोकनि पादत्राण पहिरैत छलाह । सैनिक 
पैरसँ जाँच धरिक रक्षाक हेतु विशिष्ट प्रकारक पादत्राण धारण करैत छलाह ।* पत्संगिनी 
सेहो एक प्रकारक पादत्राण छल जे सैनिकलोकनिक उपयोगमे अबैत छल । जूताक बोधक 
उपानह शब्द सेहो भेटैत अछि । जूता मृग अथवा शूकरक चामसँ बनैत छल । ई कारी 
आ नोंखगर होइत छल । छाता ओ छड़ी आर्यलोकनिक नित्य सहचर छल । छाता घामसँ 
'बचयबाक हेतु तथा छड़ी अनिष्टकारी जानवरसँ रक्षाक निमित्त छल ।२ 


वैभव सम्बन्धी उच्चताक प्रदर्शन तथा शरीरक प्रकृत सौन्दर्यको बढ़्यबाक हेतु 
आभूषण धारण करबाक प्रचलन रहल अछि । भारत अनेक प्रकारक रत्न ओ बहुमूल्य 
घातुक हेतु प्रसिद्ध रहल अछि । विभिन्न प्रदेशमे एकर असंख्य उद्भव स्थल रहल अछि । 
बैदिक साहित्यमे अलंकार पहिरबाक उद्देश्य सौभाग्य संवर्द्धन कहल गेल अछि ।* वैदिक 
साहित्यमे हिरण्य ओ सुवर्णक बहुशः उल्लेख देखि पडैछ । ते ई स्पष्ट अछि जे गहना 
बनयबाक हतु सोन सर्वाधिक लोकप्रिय धातु छल । रजत (चान्दी)सँ सेहो गहना बनैत 
छल । रत्न ओ मोतीक सेहो अलंकरणमे व्यवहार होइत छल ।२१ 


अलंकारक हेतु शरीरक सभसँ महत्त्वपूर्ण अंग गरदनि अछि । गरदनिमे छोट पैघ 
बीसो हार एक संग पहिरल जा सकैछ । बैदिक साहित्यमे गर्दनिमे पहिरयवला हारमे सर्वाधिक 
प्रशस्त सुवर्ण निर्मित निष्कक प्रयोग भेटैत अछि ॥० निष्क मुद्राक रूपमे सेहो प्रचलित छल । 
अवश्ये ई आकारमे गोल अथवा चौकोर होइत छल होयत । निष्क पहिरयवलाके' निष्ककण्ठ 
अधवा निष्कग्रीव कहल जाइत छल ।१' मणिक हार पहिरयवला व्यक्तिको मणिग्रीव 
कहल जाइत छल ।* गर्दनिक दोसर आभूषण छल रूक्म । ई गर्दनिसँ छातीधरि लटकल 
रहैत छल । लटकयबाक हेतु डोराक व्यवहार होइत छल जकरा रूक्मपाश कहल गेलैक 

अछि । सुवर्णक कर्णाभरणके* कर्णशोभन कहल जाइत छल ।* व्रात्य वर्गक लोक कानमे 
प्रवर्त्त पहिरैत छलाह ।5 राजाक कर्णशोभनमे रत्न लागल रहैत छल । कर्णशोभन ओ 
प्रवर्तक अतिरिक्त हिरण्यकर्ण, चक्र आदि कर्णाभूषणक उल्लेख भेटैत अछि । हाथ ओ 
पहुँचीमे सेहो विविध प्रकारक आभूषण धारण करबाक उल्लेख वैदिक साहित्यमे भेटैत 
अछि यथा- परिहस्त, प्रतिसार, हिरण्यबाहु, हस्ती, इत्यादि ।* माथपर अनेक प्रकारक 
गहना धारण कयल जाइत छल जेना हिरण्यशिप्र, हरिशिप्र, शृंग इत्यादि । संभवतः ई 
मुकुटक स्वरूपक होइत छल । शंक्वाकार शिरोभूषणको स्तूप कहल जाइत छल । माथमे 
अनेक प्रकारक माला पहिरल जाइत छल जकरा स्त्रज कहल जाइत छल । कमलफूलसँ 
बनल शिरोभूषण रूपमे व्यवहृत मालाको पुष्करस्रज कहल गेल अछि ।* सोनाक औंठीके' 
हिरण्यपणि कहल जाइत छल । मंजूक करघनीके' बरुणपाश कहल जाइत छलैक । 


शरीरको बाह्यतः स्वच्छ राखब, ओ ओहिपर लेप ओ चूर्ण लगाय ओकरा रमणीय 
बनायब केशसज्जा आदि प्राचीनेकालसँ भारतीय प्रसाधन परम्परामे गृहीत रहल अछि । 
सिन्धुघाटीक उत्खननसं प्राप्त वस्तुमे कंधी, अयना आदिक प्राप्ति ई सिद्ध करैछ जे केश 
सज्जा उन्नतशील छल । पुरुष ओ नारी दुनू आँखिमे अंजन सदृश वस्तुक उपयोग करैत 
छलाह ।*° केशकर्तनकहेतु अस्तूराक सेहो व्यवहार होइत छल ।*' 


बैदिक साहित्यमे प्रसाधनक बहुशः उल्लेख भेटैत अछि । आंखिके सजयबाक 
हेतु अंजनक उपयोग होइत छल जकर उल्लेख अथर्ववेदमे भेटैत अछि |? अंजन 
बनयबाक उद्योगे जकाँ चलैत छल । अंजन बनबयवाली महिलाको अंजनकारी कहल गेल 
अछि । सुगन्धित चूर्ण द्वारा शरीरके सजाओल जाइत छल । नीक गन्धवाली महिलाक 
हेतु पुण्यगन्धा शब्द प्रयुक्त होइत छल ।*१ सुगन्धद्रव्यक रूपे गुग्गुलक सेहो उपयोग होइत 
छल । औक्ष नामक वस्तुक उपयोग शरीरके सजयबाक हेतु होइत छल । प्रायः ई 
आधुनिक गोरोचन वा तत्सदृश पदार्थ छल ।५ पुष्पमालाक सेहो उपयोग होइत छल ।* 


मन्त्रक अनुशीलनसँ वैदिक साहित्य कालक केश सज्जाक विभिन्न पद्धतिक 
परिचय भेटैत अछि । पुरुष सेहो केश रचनामे चतुर होइत छलाह । स्त्रीलोकनिक केशको 
अभिराम बनयबाक हेतु एकरा नाना प्रकारसँ सजबैत छलीह । पुरुष लोकनि केशको कपर्द 
(जटा) जकाँ बन्हैत छलाह । कपर्द माथक दहिना दिस धारण करबाक उल्लेख अछि ।* 
स्त्रीलोकनि सेहो कपर्द धारण करैत छलीह । कपर्द एकाधिक सेहो होइत छल । ऋग्वेदमे 
एकठाम चारिंगोट कपर्द धारण करयवाली युवतीक उल्लेख भेल अछि ।” जाहिसँ ई प्रतीत 
होइछ जे युवती अपन केशपासके चारि प्रकारक वेणी बनाकऽ सजबैत छलीह । स्त्रीक 
केशपाश रचनाक हेतु ओपेश, कुरीर ओ कुम्ब शब्द भेटैत अछि । 


ओपेश पुरुष सेहो धारण करैत छलाह । मुदा स्त्रीलोकनिमे एकर विशिष्टता छल । 
ऋग्वेदमे एकठाम ओपशक तुलना आकाशसँ कयल गेल अछि ।* अवश्ये जखन केशको 

गोलाकार लपेटि कऽ उपर एकटा गीरह बान्हि देल जाइत छल होयत तँ ई रचना ओपेश 
कहल जाइत छल होयत । 


कुरीरके अधिकांश विद्वान शृंगाकृति केशरचना कहलनि अछि । ऋग्वेदमे एहि 
शब्दक उल्लेख भेल अछि ।*? 


कुम्ब प्रायः कुम्भाकृति केशरचना छल जे माथक पाछू खोपाक हेतु प्रयुक्त शब्द 
छल । वैदिक समाजमे केश वर्द्धक औषधिक परिचय छल । केशको नाम ओ सुन्दर 
बनयबाक कलासँ लोक परिचित छलाह ।* क्षुरसँ केशकर्तन कयल जाइत छल । कर्त्तनसँ 
पूर्व केशको गर्म पानिसँ भिजाओल जाइत छल ।*' अथर्ववेदमे एकसय दांतवला कंघीक 
उल्लेख भेल अछि ।? अवश्ये केश सज्जामे कंघीक उपयोग लोकप्रिय छल । 


महाकाव्य पुराण- महाकाव्यकालमे सेहो वेशभूषाप्रसाधनक प्रति जनाशक्तिक बहुल 
संकेत भेटैत अछि । सौन्दर्य साधनक प्रति लोकप्रियताक प्रमाण नीचा उद्धृत श्लोकसँ 
लागि सकैत अछि- 


ना कुण्डली नामुकुटी नास्त्रग्वी नाल्पभोगवान । नामृष्टो न नलिप्रांङ्गो नासुगन्धश्च विधते ॥ 
नामृष्ट भोजी नादाता नाप्यनङ्गद निष्कधृक्‌ । नाहस्ता भरणो वापि दृश्यते नाप्यनात्मान ॥? 


अर्थात्‌ क्यो कुण्डल, मुकुट आ पुष्पहारसँ शून्य नहि छल । भोगसामग्रीक ककरो 
लग कमी नहि छलैक । क्यो एहन नहि छल जे नहा धोकऽ साफ नहि रहैत हो, आ अङ्गमे 
चन्दन अथवा सुगन्धसँ वञ्चित हो । अपवित्र भोजन करयवला, दानरहित, मनके* काबूमे 
नहि रखनिहार क्यो नहि छल । एहन कोनो व्यक्ति नहि देखि पड़ैत छल जे बाजूनन्द, 
निष्क तथा हाथक आभूषण नहि धारण कयने हो । 


अवश्ये एहि उच्च कोटिक सभ्यतामे सुसंस्कृत नागरिकक हेतु वेशभूषा प्रसाधन 
अनिवार्य छल । एहि कालमे अनेक प्रकारक वस्त्रक उपयोग होइत छल यथा वल्कल, क्षौम, 
कौशेय, चीर, कम्बल, अजिन, अंशुक आविक इत्यादि । वल्कल वृक्षक छालसँ बनैत छल । 
ई मुनिलोकनिक वस्त्र छल । सम्भवतः जंगलमे रहनिहार वानप्रस्थी ओ ऋषि लोकनि 
एकरा घारण करैत छलाह । रामायणमे अनेकठाम एहि वस्त्रक उल्लेख भेल अछि ।“ 


चीर साधारण वस्त्र छल । वनगमन काल कैकेयी द्वारा रामको चीरवस्त्र देबाक 
उल्लेख भेल अछि ।* संभवतः चीर विभिन्न प्रकारक घासक रेशासँ बनैत छल । कुशसँ 
बनल चीर कुशचीर कहल जाइत छल ।* 


अजिन वस्त्र चर्मसँ बनैत छल । एकरा हेतु मृग, बाघ, गाय इत्यादिक चर्मक 
उपयोग होइत छल । रामायणमे राक्षसके' गोजिनाम्बरपाससः कहल गेल अछि ।57 
कुष्णाजिन सर्वाधिक प्रशस्त छल । ई कृष्णमृगक छालसँ-बतैत छल । 

क्षौम ओ कौशेय वस्त्र रेशमी वस्त्र छल । एहि वस्त्रक व्यापक उपयोग होइत 
छल । रावणको बहुमूल्य क्षौमवस्त्रसँ सुशोभित कहल गेल अछि । सीताके* एकठाम 
पीत कौशेयबासिनि कहल गेल अछि ।* अत्यन्त सूक्ष्मवस्त्रक सेहो उपयोग होइत छल ।० 
वस्त्र ततेक पातर होइत छल जे साँसक स्पर्शसँ प्रकम्पित भऽ जाइत छल ।*' पीतकौशेय*, 
रक्ताम्बर, नानावर्णाम्बर* आदि शब्दक प्रयोगसँ स्पष्ट अछि जे वस्त्रके' अनेक रंगमे 
रङूल जाइत छल । 


आविक ओ कम्बल सम्भवत: पर्याय अछि । ई भेड़ीक ऊनसँ बनैत छल । दहेज 
ओ उपहारमे कम्बल प्रदान करबाक प्रथा छल । राजा जनक दहेजमे कम्बल सठने 
छलाह ।” भरतको मामा द्वारा उपहारमे अनेक प्रकारक कम्बल भेटल छलनि ।% 
राम-रावण युद्धमे वानरलोकनिक द्वारा लंकादहन कयला पर आविक जरबाक उल्लेख 
भेल अछि ।” महाभारत सभापर्वक अनुसार दिग्विजय करैत काल पाण्डवके* विभिन्न 
प्रदेशक राजासँ विविध प्रकारक कम्बल उपहारमे भेटल छल ।% 


परिधानीय वस्त्रमे चादर वा दुपट्टाक हेतु उत्तरीय शब्द प्रचलित छल | 
अधोवस्त्रक हेतु शाटी शब्दक प्रयोग भेल अछि । संभवतः शाटी धोती ओ साड़ी दुनूक 
लेल प्रचलित छल ॥” वस्त्रक छोरके' वस्त्रात कहल जाइत छल ।”' अंशुक सम्भवतः 
आँचरक लेल प्रयुक्त छल ।? 


परिव्राजक्लोकनिक वेषे छाता ओ उपानह (जूता) आवश्यक छल । रावण जखन 
सीताहरणक आकांक्षासँ पञ्चवटीमे गेल छल तखन परि्राजकक रूप धारण कयने छल ।' 
स्वच्छ गेरुआ रंगक वस्त्र लपेटने छल । ओकर मस्तक पर शिखा छलैक, हाथमे छाता 
ओ पैरमे जूता छलैक । वाम कान्ह पर ओं डंडा रखने छल जाहिमे कमण्डलु 

पैरमे पादुका सेहो पहिरल जाइत छल । संभवतः ई लकडीक आधुनिक खरामक 
प्रतिनिधि छल । पादुकाके अलंकृत करबाक विधानक सेहो उल्लेख भेरैछ । रामचन्द्रजी 
अपन जे पादुका भरतकें देने छलथिन ओ अलंकृत छल ।* 


एहिकालमे वेशभूषा प्रसाधन विन्यासक ततेक उच्च कोटि विकसित भऽ गेल छल 
जे एहिसँ जुड़ल अनेक व्यवसाय स्थापित भऽ गेल छल जेना मणिकार, सूत्रकर्म विशेषज्ञ 
(वत्रकलाक विशेषज्ञ), मायूरक (मोरपंखसँ छत्र-व्यंजन बनौनिहार) , क्राकचिक (चन्दन 
आदिक लकड़ी चिरनिहार), वेधक (मणिमोती आदिमे छेद कयनिहार), दन्तकार (हाथी 
दांतक वस्तु बनौनिहार), गान्धी (इत्र आदि सुगन्धिद्रव्य तैयार कयनिहार), सोनार, स्तापकोष्णोदक 
(गर्मजलसँ स्नान करौनिहार), धूपक (सुगन्धिकाष्ठ तैयार कयनिहार) इत्यादि 75 


स्वभावतः एहि कालमे वस्त्रे जकाँ भूषण ओ प्रसाधनक प्रति नागरिक लोकनि 


8/पैथिलीक वेश-भूषा-प्रसाधन सम्बन्धी शब्दावली 


अत्यन्त सचेष्ट रहैत छलाह । रामायणमे हिरण्य, सुवर्ण, रजत, मणि, रत्न, मुक्ता, वैदूर्य, 
विद्रुप आदिक तँ अनेकशः उल्लेख अछिए एहि सभसँ तैयार विभिन्न प्रकारक भूषणक 
सेहो उल्लेख भेल अछि । एहि भूषण सभमे अंगद, कुंडल, हेमसूत्र, केयूर, वलय, मुकुट, 
किरीट, हार, नूपुर, ग्रैवयक, काञ्चनी, चूड़ामणि, मेचक, निष्क, वलय, किंकर्ण आदिक 
अनेकशः उल्लेख भेल अछि । काञ्चनी करघनीक एकटा स्वरूप छलैक । चूडामणि 
मङटीका सदृश कोनो गहना छलैक । गहना सामान्यतः सोनसँ बनैत छल आ विभिन्न 
रत्नसँ जडित रहैत छल ।? गहना पर जडीक काज तँ होइते छल ओहि पर अक्षरो खोदल 
जाइत छल । हनुमानके लंका पठबय काल राम अपन नामांकित औंठी देने छलथिन ।?? 


शरीरक सौष्ठव ओ पवित्रताक हेतु स्नानोपयोगी प्रसाधनक सेहो व्यवहार होइत 
छल । पीसल आँवला, सुगन्धित चूर्ण आदि स्ानपूर्व अंगमे उबटन जकाँ लगाओल जाइत 
छल । उज्जर कुच्ची वला दतमनिसँ दन्तधावन कएल जायब प्रशस्त बूझल जाइत छल । 
स्नोपरांत देहमे चन्दनक लेप लगयबाक प्रथा छल । प्रसाधने दर्पणक उपयोग होइत छल । 
आँखिमे अंजन कयल जाइत छल । कंधी (कङ्कति), कुच्ची (कुर्चा) आदि प्रसाधनक 
उपकरणक उपयोग होइत छल ।7 


अङ्गराग ओ अनुलेपन महाकाव्यकालमे पुरुष ओ नारी दुहूक हेतु प्रशस्त मानल 
जाइत छल । सेना सेहो अगुरू ओ चन्दनसँ अङ्गराग करैत छल ।” लालरंगक अङ्गराग 
प्रयोग जनसामान्य करैत छल ।*° अनसूया सीताको विविध प्रकारक अंगराग ओ अनुलेपन 
प्रदान कयने छलीह ।*' पुष्पप्रसाधनक प्रचुर प्रयोग होइत छल । पुष्पक माला गरदनिमे 
धारण तँ कयल जाइते छल, केशसज्जामे सेहो एकर उपयोग होइत छलैक ।२ अस्तरणपर 
सेहो पुष्प ओछाओल जाइत छल ।* ललाटपर बिन्दी करबाक सेहो उल्लेख भेल अछि । 
बिन्दीके' विशेषक कहल जाइत छलैक ।“ तिलक करबाक प्रथा सेहो छल ।* 


एहि कालक केशसज्जाक उल्लेखक अनुसार जटिल ओ मुण्डी सेहो होइत 
छलाह ।* केशके' सजयबा दिस तथापि लोक खूब ध्यान दैत छल । सुकेशी* शब्द नीक 
जकाँ सज्जित केशवालीक अर्थमे प्रयुक्त भेल अछि । केशक कुंचित स्वरूपक वर्णन 
भेटैत अछि ।* वेणी गुहबाक सेहो उल्लेख भेरैछ ।% महाकाव्ये जकाँ पौराणिक साहित्यमे 
सेहो वेशभूषा प्रसाधनक पारम्परिके स्वरूपक वर्णन देखि पडैछ । देवी भागवत्‌ महापुराणमे 
भगवती भुवनेश्वरीक स्वरूपक वर्णनमे माला, गन्धानुलेपन, दन्तच्छदक राग आदिक वर्णन 
देखि पडैछ ।० एहिना मार्कण्डेयपुराणक देवीमहात्म्यमे देवतालोकनिक तेज, भगवतीक 
आविर्भाव भेला सन्ताँ क्षीरसमुद्र द्वारा हुनका वस्त्र एवं विभिन्न प्रकारक आभूषण यथा हार, 
चूडामणि, कुण्डल, कटक, केयूर, अर्द्धचन्द्र, नुपूर, ग्रैवैयक, अंगुलीयक आदि देबाक 
कथा अछि ।” एहि तरहे पौराणिक साहित्यमे वेशभूषा प्रसाधनक पारम्परिक स्वरूपटा 
प्रसंगत: दृष्टिगोचर होइछ । 


वेशभूषा प्रसाधनक भारतीय परम्परा/9 


जैन बौध ग्रंथ- बुद्धकालीन समाज नगर सभ्यताक उत्कर्षक काल छल । एहि कालमे 
नागरिकलोकनिक पहिरबा-ओढ्बाक शौकमे पर्याप्त वृद्धि भेल जाहिसँ एहिसँ सम्बद्ध 
व्यवसाय कताइ, बुनाइ, रंगाइ, सिलाइके बढ़बाक पर्याप्त अवसर प्राप्त भेलैक । 


सीबाक कला सेहो विकसित छल । बौद्धभिक्षु अपन चीवरक सिलाइ स्वयं करैत 
छलाह । ओ सब एहि हेतु सूड ओ कैंची रखैत छलाह । जातकमे सूड बनयबाक वर्णन 
भेटैत अछि । कपड़ापर कसीदा सेहो होइत छल । महापरिनिर्वाणसूत्रमे एहि प्रकारक 
वर्णन अछि जे जखन गौतम बुद्ध वैशाली गेलाह तँ रंग बिरंगक परिधान पहीरिं 
नागरिकलोकनि हुनक स्वागत कैलथिन । रंगक मेलपर ध्यान देबामे स्त्रीलोकनि बेसी रहैत 
छलीह । सिरिकालकण्णि जातकमे वर्णन अछि जे कालकण्णि नामक युवती एकटा 
सेठसँ भेंट करबाक लेल नील वर्णक वस्त्र, नील विलेपन आ नील मणिसँ अपन शरीरक 
शृंगार कयने छलीह । तत्कालीन भारतीय लोकनि उत्कृष्ट कोटिक मलमलक वस्त्र पहिरैत 
छलाह जाहिमे जड़ीक ओ बहुमूल्य पाथरक काज कढ़ल रहैत छल । गृहस्थक परिधानमे 
साधारणतः दू प्रकारक वस्त्र होइत छल- अन्तरवासक ओ उत्तरासंग । सेट्ठिलोकनि 
पगड़ी सेहो बन्हैत छलाह । 


स्त्री ओ पुरुष कंचुक धारण करैत छलाह । पुरुषक कंचुक कुर्ता जकाँ कोनो वस्त्र 
रहल होयत । स्त्रिगणक कंचुकक आकार चोली जकाँ छल होयत । स्त्री प्राय: साटक 
अथवा घघरा ओ चोली पहिरैत छलीह । रानीलोकनिक साड़ीके* सद्टसाटक कहल 


जाइत छल ।” भिक्षुलोकनि कुशचीर, वल्कल, फलक, केशकम्बल, बालकम्बल आदि , 


धारण करैत छलाह । कुशचीर कुशक घाससँ बनैत छल । वल्कल छालसँ, फलक 
लकड़ीसँ तथा केशकाम्बल ओ बलकम्बल मनुष्यक केशसँ बनैत छल । ई लोकनि कौपीन 
सेहो धारण करैत छलाह । वर्षाकालक हेतु वार्षिक साटिकाक व्यवहार होइत छल । 
बैसबाक हेतु वस्त्रके' परत्यास्तरण कहल जाइत छलैक । वस्त्रमे घुंडी ओ पाशक तथा बटन 
लगयबाक सेहो प्रचलन छल । सूची क्रिया अत्यन्त विकसित छल । सीबाक हेतु सूइ 
(सूची)के' एकटा खोलीमे राखल जाइत छल जकरा सूचीनालिका कहल जाइत छलैक |? 


कपडा आकर्षक ढंगसँ पहिरल जाइत छल । अधोवस्त्र अर्थात्‌ धोती पहिरबाक 
अनेक प्रकारक यथा- हरितशौण्डिक, मत्स्यवालक, चतुष्कर्णक, तालवृन्तक, शतबल्लिक 
आदिक उल्लेख भेल अछि । अधोवस्त्र पर कमरबन्द सेहो बान्हल जाइत छल जकरा 
काया बन्धन कहल जाइत छलैक । क्लम्बुक कमरबन्द बाँटल रस्सीक सदृश होइत 
छलैक । डेडडुभुक कमरबंद जलमे रहयवला ढोढ़िया साप जकाँ होइत छल । मुरज 
कमरबंद ढोलकक आकारक होइत छल । मद्दवीनमे आभूषण लटकैत रहैत छलैक । 
कलात्मक कमरबन्दक प्रचलन पुरुषक अपेक्षा नारीमे बेसी छल । 


उत्तरासंग (उत्तरीय, दुपट्टा) ओढ्बाक अनेक विधि छल । एक विधिमे उत्तरीय 

बाम कान्हसँ आबि वक्षस्थलक उपर होइत नीचा चल जाइत छल आ नाभिपर गीरह मारिं 
बान्हि देल जाइत छल । कखनो उतरीयकके* छातीक निचला भाताक बाम कात फेकि 
क$ ओढि लेल जाइत छल । 


मुरेठा बन्हबाक प्रथा सेहो छल । लट्टूदार, झालरदार, चूनरदार, कामदार, 
पानक आकृतिक आभूषणसँ युक्त, पुष्पालंकार युक्त मुरेठा बान्हल जयबाक उल्लेख भेटैत 
अछि । मुरेठा बन्हबाक दुइ गोट प्रकार छल । पहिल प्रकारे शिरपर जूड़ा बान्हि मुरेठाके* 
मस्तकक ठीक बीचमे ल5 जा कऽ जूड़ाके' झाँपि लेल जाइत छल आ दूनू छोरके* खोंसि 
लेल जाइत छल । दोसर छल भारी मुरेठा जाहिमे सम्पूर्ण शरीरे झँपा जाइत छलैक । 


पैरमे पहिरबाक हेतु पादुकाक प्रचलन छल । भिक्षुकलोकनि साधारण पादुका 
पहिरैत छलाह । अनेक रंग तथा एकाधिक तल्लावला पादुका गृहस्थलोकनि धारण करैत 
छलाह । पादुकाके' रङ्बाक सेहो प्रथा छल । आकार ओ प्रसाधनक दृष्टिजे विभिन्न 
प्रकारक पादुकाक उल्लेख भेटैत अछि । पादुका (जूता) सिंह, बाघ, मृग, चीता, 
बनबिलाड्‌, बिलाइ, लुक्खी, उल्लू आदिक चामसँ बनाओल जाइत छल । जूताक हेतु 
पुटबद्धक (ठेहुन धरि चढ्ल), पालि गुंठिम (केवल पैरे धरि झाँपयवला), खलबद्धक 
(चप्पल सदृश), मेण्डविषाणबद्धिक (भेडीक सींग सदृश नोकवला), अजविषाण 
बद्धिक (बकरीक सींग सदृश नोंकवला) वृश्चिकालिक (नोंकपर बिच्छाक नाङरि 
लागल), मोरपिंघपरिसिब्बत (तरबामे मोरपंख सीअल), तूलपुण्णिक (तूरभरल) तथा 
तितिरपद्टक (तीतरक पंख सदृश) नाम भेटैत अछि । लोक लकडीक पादुका, बाँस, 
तालपत्रक पादुका पहिरैत छलाह । पादुकामे सोना, चाँदी, वैदूर्य, काँच, काँसा, रांगा, 
ताम्बाक अलंकार सेहो जटित कयल जाइत छल । 


आभूषण तत्कालीन समाजको प्रिय छल । अँगूठी (पट्टिका, मुद्रिका), कुंडल 
(वल्लिका), गरदनिक हार (केयूर, ग्रैवेयक), सुवर्णमाला अथवा कंचनमाला, कर्णफूल 
(पामङ्ग), कंगण (ओवतकिा), चूड़ी (हत्थरण) मेषला आदि प्रचलित छल । सोना 
चानीक अतिरिक्त मुक्तामणि वैडूर्य, भद्रक, शंख, शिला, प्रवाल, लोहितक, मसारगल्लक 
सेहो आभूषण निर्माणमे प्रयुक्त होइत छल । मणिके जड्ल जाइत छल । 


एहि युगक नागरिक पुष्पमाला, गुलदस्ता, सुगंधित आलेपन आ इत्रक प्रेमी छलाह । 
चंदन, तथर, कृष्णानुसारि, कालिय तथा भद्रमुक्तकसँ आलेपनके' सुगंधित करबाक 
उल्लेख भेल अछि । चन्दन, कालानुसारि ओ बास्सिकासँ बनल सुगंध सर्वोत्तम मानल 
जाइत छल । इत्र बनयबाक हेतु हरिचंदन ओ लोहितचंदन काजमे अबैत छल । जाहि पुष्प 
सभसँ इत्र आ आलेपन बनैत छल ताहिमे बस्सिका, मल्लिका, कमल तथा प्रियंगु प्रमुख 
छल । अगर ओ तगरक सेहो सुगन्ध बनैत छल । सुब्बसहार नामक इत्र अनेक सुगंधक 
मिश्रणसँ बनैत होयत ।* 


वेशभूषा प्रसाधनक भारतीय परम्परा/7 


वेषभूषा प्रसाधन विन्यासक उल्लेख-साहित्यिक ग्रन्थ सभमे सेहो प्रचुर भेटैत 
अछि । भासक नाटकमे दुकूल वस्त्रक उल्लेख भेल अछि । ई वृक्षक छालक रेशासँ बनैत 
छल । नील, लाल ओ श्वेत वर्णक दूकूलक व्यवहार होइत छल । दुकूलक बनल थानसँ 
काटि क$ चद्दरि, धोती अथवा अन्य वस्त्र बनाओल जाइत छल । साड़ी, पलंगपोश आदि 
दुकूलसँ बनैत छल । एकटा अन्य वस्त्र छल कोशेय पत्रौर्ण । ई दू प्रकारक वस्त्रक" 
मिलौलासँ बनैत छल । कौशेय देशी रेशमी वस्त्र होइत छल आ पत्रोर्ण ऊनी वस्त्रक एक 
प्रकार । ते कौशेय पत्रोर्णं वस्त्र ऊन आ रेशमके* मिला कऽ बनैत होयत । भासक युगमे 
अंशुकक सेहो प्रयोग होइत छल । ई अत्यन्त पातर आ स्वच्छ वस्त्र होइत छल । किछु 
विद्वान एकरा मलमल मानैत छथि । ई दुई प्रकारक होइत छल । एक भारतीय आ दोसर 
चीन देशसँ आनल चीनांशु । कीटज वस्त्र जैन ग्रन्थसभमे पाँच प्रकारक कहल गेल अछि- 
पद्ट, मलय, अंकुश, चीनांशुक आ कुमिराग । अतएव चीनांशु कीट द्वारा निर्मित कोनो 
वस्त्र छल होयत । स्त्रीलोकनि सतनांशुक धारण करैत छलीह जे अंगिया अथवा ब्लाउज 
छल । कूर्पासक चोलीक रूपमे प्रयुक्त होइत छल । महाकवि शूद्रक मृच्छकटिक धरि 
विवाहित नारी द्वारा अवगुण्ठन (घोघ) ओढ्बाक प्रथा भ5 गेल छल । एहि समय धरि 
स्नान शाटिका (नहयबाक तौलिया)क उपयोग होमय लागल छल । रेशमी वस्त्रके' पट्ट 
प्रावारक कहल जाइत छलैक ।* 


कालिदास-साहित्य- कालिदासक साहित्यमे वर्णित चस्त्रविन्याससँ स्पष्ट होइछ जे 
ऋतुक अनुकूल वस्त्र धारणक रीति अति प्राचीने कालसँ छल । हेमन्तऋतुमे दुकूलक 


साड़ी आ सूक्ष्म अंशुकक स्तन-पट स्त्री नहि धारण करैत छलीह ।” शिशिरमे भारी * 


भरकम वस्त्र धारण कयल जाइत छल ।** शिशिरक मनोज्ञ कपसिक स्तनपर कसल होइत 
छल । एहि ऋतुमे कौशेय विशेष अभिरुचिसँ धारण कयल जाइत छल ।” दिन आ रातिक 
लेल पृथक-पृथक वस्त्र होइत छल ।'°° कुसुम्भी रंगसँ स्त्रीक साड़ी तथा कुंकुमसँ स्त्रीक 
स्तनांशुकक रंगाइ होइत छल ।'' एहि ऋतुमे नारीलोकनि भारीवस्त्र उतारि सूक्ष्म आ 
लाक्षारससँ रंगल तथा कालागुमसँ धूपितं वस्त्र पहिरैत छलीह ।'? 


वस्त्रक अनेक रंग ओ प्रकारक उल्लेख कालिदासक साहित्यमे भेटैत अछि जेना 
सित दूकूल,'° अरूपरागांशुक,'* नीलांशुक,'” श्याम स्तनांशुक,'* सरागकौशेयक'”” 
इत्यादि । वस्त्रपर कसीदाक काज सेहो कयल जाइत छल ।' कपड़ा ततेक पातर होइत 
छल जे ससन परससँ खसि पड़ैत छल । नीवी ओ नीवीबन्धक प्रयोग होइत छल ।'१ 
वस्त्रके' रत्नसँ अलंकृत करबाक विधान छल । स्त्रीक उत्तरीयमे रत्न गूहल जाइत छल ।'° 


एहि कालमे अलंकरण ओ प्रसाधनक प्रति जनरूचि सर्वाधिक मुग्ध छल । 
'खासकऽ पुष्प सज्जाक विशेष उल्लेख एहिकालक विशिष्टता थिक । राजाक मौलिमे 
पुष्पक माला गूथल जाइत छल ।''' स्त्री अपन केशको विभिन्न पुष्पसँ सजबैत छलीह ।'? 


72/पैथिलीक वेश-भूषा-प्रसाधन सम्बन्धी शब्दावली 


वर्षामे नारीलोकनि नाकेसर, केतकी ओ कदम्बक नव फूलक माला गाँथि कऽ माथपर 
घारण करैत छलीह ।' पुरुष अपन प्रेयसीक माथपर शोभाक हेतु मालती यूथिकाक कली 
आओर वकुल पुष्पक माला बनबैत छलाह ।'* वसन्तमे स्त्रीक माथ चम्पकसँ सुवासित 
होइत छल । हुनक अलकमे अशोक आ नवमल्लिका पुष्प सुशोभित होइत छल ।'5 
केशपाशमे नवकुरवक पुष्प भरल जाइत छल ।'* वर्षमे पुष्पसँ माथक आभरण बनाओल 
जाइत छल ।'” शरद ऋतुमे विकुंचित केशमे स्त्री नवमालती कुसुम भरिकऽ रखैत 
छलीह ।' हेमन्तमे रातिळ समय सेहो पुष्पक माला धारण कयल जाइत छल जाहिसँ सूतैत 
काल ओकर सुगन्धिक आनन्द लेल जा सकय ।' शिशिरमे केशक बीच कुसुम निवेशित 
'कयल जाइत छल ।'२० वर्षाऋतुमे मंजरीसँ कानक लेल गहना बनाओल जाइत छल ।'?' 
गरीष्ममे कानपर शिरीष पुष्प राखल जाइत छल ।"? शरदमे कानमे नीलोत्पल सुशोभित 
होइत छल ।'* वसन्तमे कनैलक फूल खो'सल जाइत छल ।'* कुमुदक दलसँ कर्णपूर 
बनाओल जाइत छल ।'* एहि कालक साहित्यक अनुसार प्रसाघनक विविधता अनुपम 
छल । ऋतुक अनुकूल प्रसाधन होइत छल । राजकुलमे प्रसाधक नियुक्त होइत छलाह ।'२6 
चन्दनक लेप शिशिर ऋतुके' छोडि क5 वर्ष भरि होइत छल । चन्दनको ऋतुक अनुकूल 
'बनयबाक हेतु ओहिमे विभिन्न वस्तु मिलाओल जाइत छल । वर्षा ऋतुमे चन्दनमे विशेष 
रूपसँ कालगुरु मिलाओल जाइत छल ।'? नीपक पराग सेहो अंगराग बनि जाइत छल ।१ 
हेमन्तमे स्त्रीगण कपालपर पत्रलेख चित्रित करैत छलीह । पत्रलेख चित्रण प्रसन्नचित 
स्त्रीक नित्यक कर्म छल । वसन्तमे सित चन्दनक लेप कयल जाइत छल । स्त्रीगण 
चन्दनकसंग प्रियंगु, कालीचक, कुंकुम आओर कस्तूरी मिलाकऽ स्तनपर लेप करैत 
छलीह । कस्तूरी कपूर आओर केशरसँ सुगन्धित चन्दन द्वारा समस्त अंगक अनुलेपन होइत 
छल ।'*° स्त्रीगण छातीपर लालचन्दन लगबैत छलीह । हरिचन्दनक अंगराग बहुत मनोरम 
होइत छल । ई सम्पूर्ण शरीरपर लगाओल जाइत छल ।'' अनुलेपन भाँति भाँतिक चन्दनसँ 
होइत छल । भिन्न-भिन्न प्रकारक चन्दनक गुण, गन्ध ओ रंग भिन्न-भिन्न होइत छल । 
अर्थशास्त्रमे अनेक प्रकारक चन्दनक उल्लेख भेल अछि यथा- गोशीर्षक, ग्रामेरूक, 
जपक, जोङ्गक, कालापर्वतक कुचन्दन, मलेयक, तौरुप, देवसमेयक, शीतोदकीय, 
शाकल इत्यादि ।»? पैरके' अलतासँ रंगबाक प्रथा छल । हर्षचरितमे पिण्डालक्तकेन 
पल्लबितस्य कुङ्कुम पिञ्जरित पृष्ठस्य चरण युगलस्यसँ ई स्पष्ट अछि । नारीलोकनि 
ललाटपर तमाल जकाँ कारी तिलक करैत छलीह । तिलकमे मृगमदक उपयोग होइत छल 
जे एहि वर्णनमे भेटैत अछि- तमालस्यमलेन भूगमद मोदनीस्यन्दिन तिलकविन्दुना । 
हर्षचरितमे सिन्दूरसँ मण्डनक सेहो चित्रण भेल अछि- सिन्दूरच्छटाच्छुरित मुखमुद्रा ५२ 
केशसज्जा सेहो विविध प्रकारे कयल जाइत छल । 


भारतीय नाद्यशास्त्र- भारतीय वेशभूषा प्रसाधन परम्पराक उल्लेख ओ तत्सम्बन्धी 
शब्दावलीक पुष्कल निवेश भारतीय नाट्यशास्त्रमे भेटैत अछि । एहि ग्रन्थमे खास क5 


वेशभूषा प्रसाधनक भारतीय परम्परा/१3 


आहार्य अभिनयक परिचयक क्रममे वेशभूषा प्रसाधनक साङ्गोपाङ्ग ओ वैज्ञानिक वर्णन 
भेल अछि । वेशभूषा प्रसाधन द्वारा पात्रलोकनिमे चमत्कृति उत्पन्न करबाक हेतु व्यवहृत 
विन्यासको भरत अलंकारक संज्ञा देलनि अछि ।"५ 


एहि तरहें पात्रक अलंकारके भरत तीन कोटिमे प्रधानतः रखलनि अछि- 
मालाधारण, आभूषण-परिधान ओ वस्त्रविन्यास । माला द्वारा शरीरक प्रसाधनक पाँच 
गोट प्रकारक उल्लेख नाट्यशास्त्रमे भेटैत अछि ।"* एहि पाँचो प्रकार वेष्टित, वितत, 
संघात्य, ग्रन्थिम तथा प्रलम्बितकक पारिभाषिक स्वरूप छल ताहिपर भरत विचार नहि 
कयने छथि । ओ सोझे नाम गना देने छथि । आचार्य अभिनवगुप्त मालाक एहि चारू 
प्रकारको व्याख्यात कयने छथि । वेष्टित मालामे हरियर पत्ती तथा रंग-विरंगक फूलको 
एकत्र क$ आवेष्टित क5 देल जाइछ । विततमे फूलक माला पसरल रहैछ । संघात्यमे 
फूलक डंटी सूतमे अदृश्य भावसँ संगृहीत रहैछ, ग्रथितमे फूल सभके* गाँथि देल जाइछ 
तथा प्रलम्बितमे माला फूलसँ गाँथल, नाम ओ लटकैत रहैत अछि ।"6 


नाट्यशास्त्रमे तत्कालीन समाजमे प्रचलित विविध आभूषणक प्रसंगात्‌ उल्लेख भेल 
अछि । आचार्य भरत आहार्य अभिनयक वर्णनक क्रममे शरीरक विभिन्न अंग उपांगमे 
पहिरबाक योग्य आभरणेटाक उल्लेख नहि कयलनि अछि अपितु एकर खण्डविभाजन 
सेहो कयलनि अछि । शरीर पर आभूषणके प्रयोग करबाक विविध शैलीक आधारपर 
एकर चारि गोट प्रकार कहल गेल अछि- आवेध्य, बंधनीय, प्रक्षेप्प ओ आरोप्य । 


आवेध्यक अन्तर्गत ओहि आभरण सभकेँ परिगणित कयल गेल अछि जे अंगको छेदि क5- 


पहिरल जाइछ । कानक कुण्डल तथा नाकक विविध आभूषण एहि कोटि मध्य राखल 
गेल अछि । आरोप्यक अन्तर्गत हेमसूत्र, मणिमाला तथा अन्य अनेक प्रकारक मनोहर 
आभूषण सभक परिगणना कयल गेल अछि जकरा अंगपर आरोपटा कऽ लेल जाइछ । 
बंघनीय आभूषणक अन्तर्गत ओ आभूषण सभ परिगणित भेल अछि जकरा अंगविशेषसँ 
बान्हि कऽ धारण कयल जाइछ । प्रक्षेप्प आभरणक अन्तर्गत नूपुर सन आभरण तथा ऊपरसँ 
प्रक्षेप्य चस्त्राभरण सेहो परिगणित भेल अछि ।म 


आभरणॅक एहि खण्डविभाजनमे प्रक्षेप्य श्रेणीक अन्तर्गत वस्त्राभरणक उल्लेखसँ ई 
स्पष्ट होइछ जे शारीरिक सौन्दर्यक अभिवर्द्धनाक दृष्टिसँ वस्त्रोके धारण करबामे 
भरतकालीन समाज सजग छल । वस्त्र केवल लज्जानिवारणेक हेतु प्रयुक्त होइत छल, से 
नहि । अपितु ई शरीरके" सजयबामे सेहो विशिष्ट सहायक छल । आचार्य भरत नाट्यमे 
प्रयोज्य आभूषणक विभिन्न नामावली प्रस्तुत कयने छथि । एहि नामावलीक पुरुष ओ 
स्त्रीक हेतु प्रयोज्य आभरणक अनुरूप सेहो वर्गीकृत कयने छथि । एतेक प्रकारक प्रयोज्य 
मनोहर आभूषण सभक नामावलीसँ भरतकालीन समाजक समृद्धि तथा उच्च संस्कृतिक 
संगहि भूषणक प्रति रूचि सेहो द्योतित होइछ । 


74/मैथिलीक वेश-भूषा-प्रसाधनं सम्बन्धी शब्दावली 


नाट्यशास्त्रमे पहिने देवता ओ मानवक श्रृंगारमे प्रयुक्त आभूषणक नामावली 
गनाओल गेल अछि । एहिमे शिरक हेतु चूड़ामणि ओ मुकुट, कानक हेतु कुण्डल, मोचक 
तथा कील, कण्ठक हेतु मुक्तावली, हर्षक, ससूत्र, आङ्रक हेतु अङ्गुलिमुद्रा बाहुनालीक 
हेतु हस्तवी तथा वलय, बाजूक हेतु रूचक तथा उच्चितक, बाजूक उपरका भाग हेतु केयूर 
आ अंगद, वक्षस्थलक हेतु, त्रिसर, हार, मोतीमाला तथा डॉड्क हेतु तरल ओ सूत्रक 
आदि आभरणक परिगणना भेल अछि जाहिसँ पुरुष समाजमे सेहो आभूषणक प्रति 
आसक्तिक उदाहरण भेटैछ ।% 


पुरुष लोकनिक शिरपर धारण करबा योग्य मुकुटक अनेक प्रभेदक चर्चा 
नाट्य-शास्त्रमे भेल अछि । एहिमे मुकुटक तीन गोट प्रमुख प्रभेदक उल्लेख अछि- 
पाश्वंगत, मरत किन तथा किरीटि । उत्तम कोटिक पुरुष तथा दिव्य पात्रक हेतु कीरीटक 
विधान कयल गेल अछि ।-मध्यमकोटिक पुरुष पात्रक हेतु पार्श्व मौलिक तथा कनिष्ठ 
कोटिक पात्रक हेतु शीर्ष मौलिक विधान कयल गेल अछि । देव, गन्धर्व, यक्ष, नाभ, 
राक्षस आदिक हेतु मुकुटक विधान नहि कयल गेल अछि । राजाक हेतु मुकुटक विधान 
कयल गेल अछि । विधाधर, सिद्ध, चारण, ग्रन्थी आदिक हेतु केशमुकुटक विधान कयल 
गेल अछि । उदास पात्रक हेतु पार्श्वमौलिक विधान अछि । एहि तरहे* मुकुटक विधानको 
भरत अत्यन्त श्लिष्ट प्रयोग कहलनि अछि ।" 


सेनापति ओ युवराजक हेतु मस्तक पर अर्द्धमुकुटक विधान कयल गेल अछि ।“० 


शिरोवेषपर विमर्श करैत सुरेन्द्रनाथदीक्षित कहलनि अछि जे शिरोवेषमे किरीट 
सर्वश्रेष्ठ होइत अछि आ एकर रचना बहुमूल्य रत्नसँ होइत छैक । ओ शिरपर उठल रहैत 
छैक । मस्तकी किरीट जकाँ ऊपर उठल नहि रहैछ मुदा शिरको झँपने रहैछ । एकरो रचना 
स्वर्ण आदि रत्नसँ होइछ । पार्श्वमौलिक ऊँचाइ बहुत कम रहैत छैक । सम्भवतः ई शिरक 
पार्श्वमे पहिरल जाइछ, सम्पूर्ण शिरको झाँपि नहि पबैछ । ते एकरा अर्धमुकुट सेहो कहल 
जाइछ । एकरो रचना स्वर्ण रत्नादिसँ होइछ । केश मुकुट केशक ग्रन्थिसँ बनाओल जाइछ ।'' 


महिलालोकनि तँ स्वभावतः आभूषण-प्रिय होइत छथि । भारतीय नाट्यशास्त्रमे 
महिलालोकनि हेतु प्रस्तुत आभूषणक नामावली अत्यन्त व्यापक अछि । प्रत्येक अंग-उपांगक 
हेतु आभूषणक विधान संकेतित भेल अछि । नारीक शिरक आभूषणमे भरत शिखापाश, 
शिखाजाल, पिण्डपात्र, चूडामणि, मकरिका, मुक्ताजल, गवादाक, शीर्षजालक परिंगणना 
कयने छथि ।' 


आचार्य अभिनवगुप्त शिरक एहि आभूषण सभक रूपरेखा स्पष्ट करबाक प्रयास 
कयने छथि । शिखाव्याल नाग सदृश ग्रंथिसँ उपनिबद्ध होइत छल । चूड़ामणि शिरक 
मध्यभागमे तथा मुक्ताजाल-ललाटक अन्तमे मोतीक सूक्ष्म चमत्कारपूर्ण जाली सभसँ 

निर्मित रहैत छल ।'* कानक आभूषणमे आचार्य भरत कर्णिका, कर्णवलय, पत्रकर्णिका 
आवेष्टित, कर्णमुद्रा, कर्णपूर तथा कर्णोत्कीलकक परिगणना नारीक हेतु कयलनि 
अछि । नाट्शास्त्रमे एहि आभूषण सभक रचनाक हेतु नाना वर्णनक रत्न तथा दन्त पत्रक 
प्रयोगक उल्लेख भेल अछि ॥* 


कण्ठक आभूषणमे भरत मुक्तावली व्यालपंक्ति, मंजरी, रत्नमालिका, रत्नावली 
तथा शृंखलिकाके' परिगणित कयने छथि । शृंखलिका एक लड्सँ ल5 कऽ चारि लड़ 
धरिक भऽ सकैत छल ।'5 


जारीक वक्षस्थलक भूषणक हेतु भरत हार तथा निबेमी शब्दक प्रयोग कयने 
छथि । हारको ओ नानारल कृताः'* कहने छथि । अवश्ये हारमे विभिन्न प्रकारक रत्न 
लागल रहैत छल होयत । मणिजालसँ निर्मित आभूषण द्वारा नारीक स्तनको शोभायमान 
करयबाक उल्लेख अछि ।“7 भरत नारीक मुक्ताहारक विविध प्रभेदक उल्लेख सेहो 
कयने छथि । ई मुक्ताहार बत्तीस, चौंसठ तथा एक सौ आठ मुक्तासँ गाँथल रहैत छल ।“५ 
बाहुमूलक आभूषणमे अङ्गद ओ वलय, बाहुनालीक आभूषणमे खर्जुर, स्वेच्छितीक, 
आंगुरक आभूषण कटक, कलशाखा, हस्तपन, सुपुरक, मुद्रा तथा अङ्गुलीयकक 
उल्लेख भेल अछि ।“9 श्रोणीक आभूषणमे काञ्ची, कुलक, मेखला, रशना तथा 
कलापक उल्लेख भेल अछि । ई समस्त आभूषण मोतीक सूक्ष्म लड्सँ युक्त होइत छल । 
नाट्यशास्त्रमे एहि आभूषण सभक स्वरूपक किंचित स्पष्टीकरण वः5 देल गेल अछि । 


तदनुसार कहल गेल अछि- जे काञ्चीमे एकटा लड़ रहैत छल । मेखलामे आठ, रशनामे , 


सोलह तथा कलापमे पच्चीस गोट लड़ रहैत छल ।'° नारीक पैरक आभूषणमे 
नाट्यशास्त्रकार नूपुर, किंकिणी रलजालक तपासघोष कटक (बाजवला कारा)क 
उल्लेख कयने छथि । सघोषकटक भीतरसँ फोक होइत छल होयतैक तथा ओहिमे कंकड़ 
देल रहैत होयतैक जाहिसँ गतिक अनुरूप ई गुन्जायमान होइत रहैत होयतैक । जाँघक हेतु 
नाट्यशास्त्रकार पादपात्र नामक आभूषणक तथा पैरक आङ्गुरक हेतु अंगुलीयकक 
विधान कयलनि अछि जे सम्भवतः आधुनिक चिछिया छल होयत ।॥'*' 


महिलालोकनिक प्रसाधन विन्यासके' सेहो भरत हुनक विभूषणेक अन्तर्गत 
परिगणित कयलनि अछि ।.नाट्यशास्त्रमे कहल गेल अछि जे ललाट पर शिखिपत्र, वेणी 
पुच्छ तथा कुसुमसदृश लल्गटतिलकक रचना नानाशिल्प प्रयोजित होमक चाही ।'? शिखि 
पत्रको अभिनव भारतीक आधारपर सुरेनद्रनाथदीक्षित कहने छथि जे ई मयूर पिच्छक 
आकारक विचित्र वर्णक मणि द्वारा बनाओल जाइत छल तथा कर्णावतंस होइत छल ।'5 
भोंहक उपरका भागमे कुसुमाकृति रचना करबाक उल्लेख ' भ्रूकक्षोपरि गुच्छश्च कुसुमानुकृति 
भवेत्‌'सँ स्पष्ट होइछ । अवश्ये भौंहके' सेहो नारीलोकनि सजबैत छलीह । कपोलक 
प्रसाधनमे तिलक ओ पत्ररेखाक उल्लेख भेल अछि । आँखिमे अंजन करबाक तथा 

ठोरकें रंजित करबाक उल्लेख सेहो भेल अछि । भरतक अनुसार दांतके विभिन्न रंगसँ 
रंजित कऽ अलंकृत करबाक विधानक. सेहो उल्लेख भेल अछि । तथापि अगिला भागमे 
अवस्थित चारिगोट दाँतको शुभ्र रखबाक उल्लेख अछि । रंजित लाल अधर-पल्लवक 
मध्य शुभ्र दंतपॉक्तिसँ नारीक हास्य अत्यन्त मधुरतासँ स्फुरित होइत छैक । ते भरत दाँतको 
एक कमलाभ रंगसँ रंगबाक विधान कयलनि अछि । अधर पल्लवक प्रभा नवपल्लव 
सदृश ताम्र वर्णक होयबाक विधान कयल गेल अछि ७ 


नारीक पैरक आ।नूषणक वर्णनक क्रममे भरत पैरक अउँठामे तिलकक विधानक 
ऊल्लेख कयने छथि तथा अशोकक पल्लव सदृश रक्तवर्णक आलक्तक रागक प्रयोगक 
पैरमे करबाक विधान कयने छथि ।' एहि तरहे* भरतक भूषण-विधानसँ ई परिलक्षित 
होइछ जे भरत अलंकारक अन्तर्गत वेशभूषा प्रसाधन तीनूक संहृतिक समेटने छलाह । 
भरतक आभूषण विधान नारी सौन्दर्यक अनुसारिणी छल । तत्कालीन समाजक समृद्ध 
जीवनमे नानाविध भूषण ओ प्रसाधनक प्रयोग होइत छल । 


नारीक विविध अंग-उपांगक हेतु नाना वर्ण आ आकारक कलात्मक आभूषणक 
विधान भरत नारी सौन्दर्यक भावानुकूल ओ रसानुकूल समृद्धिक हेतु कयने छथि । नारीक 
शरीरक वेश आभरण तथा केशविन्यासक द्वारा विशिष्ट जाति ओ विशिष्ट देशवासिनी 
महिलाक परिचय उपस्थित करब सेहो हिनक अन्यतम अभीष्ट रहल अछि । स्वभावतः 
एहि विधानक मूलमे जाति भेद ओ देश भेदक अनुरूप वेश-प्रकृति, आभरण-परिधानक 
कौशल एवं केशरचनाक सौन्दर्यक विशिष्टताक विवरण सैह भरतक दृष्टि देखि पडैछ । 


आचार्यअभिनवगुप्त उपर्युक्त तीनू शब्दक बहुत अर्थपूर्ण व्युत्पत्ति कएलनि अछि । 
जे हृदयको व्याप्त क$ लिअय, आविष्ट क$ लिअय, वैह वेश थिक । केशक मनोहारी 
रचनाविधि सेहो वेशे थिक । आभरण द्वारा चारू दिशिसँ कान्तिक आभरण अथवा पोषण 
होइत अछि । अतएव शिर अथवा व्याल आदि आभूषण अथवा आभरण होइत अछि । 
क्षुरकर्म द्वारा ललाट पर अलक अथवा ककुरिया केशक रचना होइत छैक आ परिच्छद 
शरीरके चारू दिशिसँ आच्छादित करऽवला विचित्र वस्त्रक योगसँ सम्पन्न होइछ । नारीक 
शरीरक साज-सज्जाक रचना एही सब विधिसँ प्रधानतः सम्पन्न होइत अछि ।'५ आचार्य 
भरतक स्पष्ट उक्ति छनि जे- 


देशजातिविशेषेण देशानामपि कारयेत । वेषं तथा चाभरणं क्षुरकर्मपरिच्छदम्‌ ॥ 
अदेशजो हि वेषस्तु न शोभां जनयिष्यति । मेखलोरसि बन्धेच हास्यायैवोपजायते ॥५7 


अर्थात्‌ जेहन देश तेहन वेशक अवधारणा भारतीय नाट्यशास्त्रोक कालमे युगीन 
सत्य जकाँ परिगृहीत छल । 


आचार्यभरत जाति ओ देशक अनुरूप जे नारीवेश विन्यासक वर्णन कयने छथि 

ताहिमे वस्त्र-आभूषण आ प्रसाधन तीनूक विशिष्टताको अन्तर्भुक्त कयने छथि । एहि 
वर्णनसँ वेशभूषाप्रसाधन अनेकशः कोटिक निर्वचन होइछ । वेशको भरत तीन प्रमुख 
कोटिमे विभाजित कयने छथि- शुद्ध, विचित्र आ मलिन । हिनक ई विभाजन वेशधारण 
करबाक समय तथा जातिविशेषपर आधूत बुझना जाइछ जेना धर्मपूर्ण कार्यमे विवाहादिमे 
जे वेश लोकस्वभावतः धारण कयल जाइछ सएह शुद्ध वेश थिक । कञ्चुकी, अमात्य, 
सेठ, सिद्ध, विद्याधर, वर्णिक, पंडित, ब्राह्मण, क्षत्रिय, वैश्य तथा स्थानीय व्यक्तिक हेतु 
शुद्ध वेश धारण करबाक विधान कयल गेल अछि । देव, दानव यक्ष, गन्धर्व राक्षस, राजा 
तथा कर्कशलोकनिक चेश विचित्र प्रकृतिक कहल गेल अछि । उन्मत, प्रमत, नीच ओ 
व्यसनीक वेशके* मलिन कहल गेल अछि । अवस्था विशेषमे शुद्ध आ विचित्र वेशोक 
समायोजन कयल जा सकैछ मुदा मलिन वेशधारीक वेश प्रत्येक अवस्थामे मलिने रखबाक 
विधानक उल्लेख भेल अछि ।'* 


नाऱ्यशास्त्रमे दिव्यांगनालोकनिक बेशविन्यासक विशद्‌ वर्णन कयल गेल अछि । 
एहिमे कहल गेल अछि जे विद्याधरी, यक्षिणी, अप्सरा, नागकन्या, ऋषि कन्या, देवकन्या 
आदि अपन अपन वेशेसँ भिन्न प्रतीत होइत छथि । यैह स्थिति सिद्ध गन्धर्व, राक्षस तथा 
असुर पत्नी ओ दिव्य मानुषीमे सेहो होइछ । सिद्ध गन्धर्व, राक्षस, असुरपत्नी तथा दिव्य 
नारीक माथपरक केशाग्र बान्हल रहैछ तथा ओहिमे प्रचुर मात्रामे मोती जटिलता कयल 
रहैछ । विद्याघरीक वेष ओ परिच्छद शुद्ध होइत अछि । यक्षिणी एवं अप्सराक आभरण 
रत्न जटित होइत अछि । केशविन्यास हिनकालोकनिक सम होइछ तथापि यक्षिणी अपन 


केशमे शिखाक योजना कयने रहैत छथि । दिव्य एवं नाथस्त्रीक केशविन्यास विधि 


अत्यन्त आकर्षक होइत अछि । ओ मुक्तामणि मंडित फणाकार केश-गुच्छक रचना करैत 
छथि । मुनिकन्याक केशविन्यास एवं आभरणक विधि अत्यन्त सरल तथा वन्य प्रकृतिक 
अनुकूल होइत अछि । ई लोकनि शिरमे एकगोट वेणी मात्र धारण करैत छथि तथा 
भूषण-विहीना होइत छथि । सिद्धलोकनिक नारीक मण्डन मुकता ओ भरतकक आभरणसँ 
होइत अछि । ई सभ पीतवस्त्र धारण करैत छथि । गन्धर्वी लोकनि पद्मराग मणिसँ निर्मित 
आभूषण पहिरैत छथि तथा कुसुमी लाल रंगक वस्त्र धारण करैत छथि । राक्षसीलोकनिक 
भूषण इन्द्रनीलमणिसँ बनल रहैत अछि । हिनकालोकनिक दाँत चमकैत तथा वस्त्र कारी 
रंगक होइत अछि । देवताक स्त्रीलोकनिक आभरण बैदूर्यमणि तथा मोतीसँ बनल रहैछ । 
ई लोकनि सुग्गाक कोमल पंख सदृश हरित वर्णक वस्त्र धारण करैत छथि । कखनो 
कखनो दिव्य तथा बानर नारीलोकनिक परिच्छद सेहो नील वर्णक होइत छैक आ आभूषण 
पुष्परागमणि तथा बैदूर्यमणिसँ निर्मित । दिव्यांगना लोकनिक वेश-विन्यासक एहिवर्णनसँ 
तत्कालीन समाजमे प्रचलित विविध रंगक वस्त्र, आभूषण, केशविन्यास आदिक प्रचुर 
उल्लेख भेटैत अछि ।' 


१8/मैथिलीक वेश॑-भूषा-प्रसाधन सम्बन्धी शब्दावली 


नाट्यशास्त्रमे पार्थिव नारीक वेश, आभरण तथा परिच्छदक सम्बन्धमे सेहो 
विलक्षणताक विपुल विधान निदेशित अछि । एहि विधानक योजनाक क्रममे भरत 
विभिन्न प्रदेशक नारी वस्त्राभूषण प्रसाधनक विशिष्टताको द्योतित कयलनि अछि तथा 
एहिसँ वस्त्राभूषणप्रसाघनक तत्कालीन विशिष्ट विधि ओ शब्दावलीक परिचय भेटैत 
अछि । नाट्यशास्त्रमे कहल गेल अछि जे आवन्ती देशक युवतीलोकनिक शिरपर कुन्तल 
युक्त अलक होइत छनि । गौड़ देशक स्त्रीकवेणीमे शिक्षापाशक रचना रहैत अछि । 
आमीर युवती लोकनि दूइ गोट बेणीसँ केशक रचना करैत छथि । हिनका लोकनिक 
वस्त्र नीलवर्णक होइत छनि तथा ई चस्त्रसँ केशको झँपने रहैत छथि । पूर्वोत्तर देशक 
स्त्रीलोकनिक शिखंडक माथपर उठल रहैछ । ई लोकनि केशसँ ल5 कऽ पैर धरि अपन 
शरीरके परिच्छदसँ झँपने रहैत छथि । दक्षिण देशक स्त्रीलोकनि उल्लेख नामक आभरण 
पहिरने रहैत छथि तथा ललाटपर गोल तिलकक रचना कयने रहैत छथि । गणिकालोकनि 
अपना इच्छाक अनुरूप मण्डन करैत छथि ।'५ 


आहार्य अभिनयमे अङरचनाक विशेष महत्त्व अछि । आचार्य भरत अंगरचनाक 
वर्णनक क्रममे विभिन्न प्रकारक रंगक निर्माणक विधिक उल्लेख कयलनि अछि । हिनका 
मतें चीर गोट स्वाभाविक रंग अछि- नील, सित (उज्ज्वल) पीत आ रक्त (लाल) । 
नील वर्ण सर्वाधिक बलवान अछि । नील वर्ण ओ सित वर्णक योगर्स पाण्डुवर्ण बनैत 
अछि । सित आ रक्त वर्णक संयोगसँ पद्म बर्ण बनैत अछि । पीत आ नील वर्णक 
संयोगसँ हरित वर्ण बनैत अछि । नील आ रक्त वर्णक संयोगसँ कषाय वर्ण बनैत अछि । 
रक्त आ पीत वर्णक संयोगसँ गौर वर्ण बनैत अछि । एही तरहे* संयोगज वर्ण तथा विभिन्न 
उपवर्णक सेहो निर्माण कयल जा सकैछ ।'' 


वर्णक एहि समाहारसँ ज्ञात होइछ जे भरतकालीन भारतवर्षमे रंगनिर्माण ओ रंजनक 
कार्य अत्यन्त उन्नत छल । अवश्ये वस्त्रकै रंजित करबाक कला सेहो सुविकसित होयत । 
क्षुरकर्म द्वारा नारीके अलंकृतं करबाक उल्लेखक संगहि पुरुषक केशविन्यासक विविध 
विधिक सेहो नाट्यशास्त्रमे अभिलेख भेटैत अछि । भरत पृथकसँ शश्रुकर्मक विवेचना 
'कयने छथि । हिनका अनुसार श्मश्रु चारि प्रकारक कहल गेल अछि- शुक्ल, श्याम, 
विचित्र तथा रोमश । कुञ्चित केशक उल्लेख सेहो भेटैत अछि । नेनाक शिरपर शिखा 
होयबाक उल्लेख भेल अछि । विदूषकके' चानिपर उड्ल केशवला (खल्वाट) स्वरूपमे 
उपस्थापित करबाक उल्लेख अछि । चेटको त्रिशिख कहल गेल अछि । एहि तरहे* 
श्मश्रुकर्ममे केशरचनाक विविध पक्षक उद्घाटन भेल अछि । 


आहार्य अभिनयक क्रमे परिच्छदक अतिरिक्त विभिन्न प्रसंगमे विभिन्न प्रकारक 
चस्त्रक सेहो उल्लेख भेटैछ जेना- चीरवल्कल चर्माणि ताप सानां तु योजयेत्‌"? अर्थात्‌ 
तापसलोकनि चीर बल्कल (वृक्षक छाल) तथा चमड़ासँ बनल वस्त्र धारण करथि । 


वेशभूषा प्रसाधनक भारतीय परम्परा/9 


अमात्यानां कज्चुकिनां तथा श्रेष्ठिपुरोधसाम्‌ । वेष्टनं बन्धपट्टादि प्रतिशीर्षाणि कारयेत'“* 
अर्थात्‌ मंत्री कंचुकी, सेठ आदिकें वेष्टन, बन्थपट्ट प्रतिशीर्ष इत्यादि विशिष्ट वस्त्र 
धारण करबाक चाहियनि । एहिमे प्रतिशीर्ष संभवत: पगड़ीक पर्याय छल ।4 


एहि तरहे भारतीय नाट्यशास्त्रमे वेशभूषाप्रसाधनक व्यापक विवेचना भेल अछि । 
नाटकक आहार्य अभिनयक हेतु आवश्यक एहि वस्तुक वर्णनक क्रममे आचार्य भरत 
एकर विभिन्न प्रकार भेदक पुष्कल निवेश ओ वर्गीकरण कयलनि अछि । तथापि नाट्य 
संदर्भमे भरत वेशभूषा आ प्रसाधन तीनूकेंँ अलंकारेक अन्तर्गत अनुगुंफित रखलनि आ 
स्वभावतः हिनक दृष्टिमे वेश भूषा ओ प्रसाधन तीनू अंगसज्जाक सामग्रीएक रूपमे 
परिगृहीत भेल अछि । 


महाभाष्य- पतञ्जलिक महाभाष्यसँ सेहो भारतीय वेशभूषा प्रसाधनक अत्यन्त सूक्ष्म 
विवरण भेटैत अछि । एहिमे वस्त्रक अवयवक रूपमे चस्त्रान्त ओ बसनान्त शब्द प्रयुक्त 
भेल अछि । एहिसँ पैघ वस्त्रक अनुमान होइछ । वस्त्र, वसन, चीर, चीवर ओ चेलक 
परिधानीय वस्तुक विभिन्न शब्दावली छल । वस्त्र ओ बसन सामान्यतः सीअल वा बिन 
सीअल भऽ सकैत छल । चीर बिना सीअल कम चाकर, खण्डित ओ छोट वस्त्र होइत 
छल । चीवर शब्द सन्यासीक वस्त्रक हेतु प्रयुक्त छल । जैन ओ बौद्ध भिक्षुकलोकनिमे 
ई शब्द विशेष प्रचलित छल । चेल सौअल ओ बिन सीयल पहिरल वस्त्रक लेल प्रयुक्त 
होइत छल । सामान्य वस्त्रक अर्थमे पट शब्दफ सेहो व्यवहार छल । 


वस्त्र कार्पास, उमा, भंगा, कौशेय आओर उर्णाक तन्तुसँ बनाओल जाइत छल ।- 


भाष्यकार कार्पासक हेतु मृदु विशेषणक व्यवहार कयलनि अछि । ओ कार्पाससँ वस्त्र 
तैयार करबाक विभिन्न प्रक्रियासँ अवगत छलाह । ओ कार्पासके पिचव्य कहलनि अछि । 
उमा आओर भंगासँ बनल वस्त्र औम अथवा औमिक तथा भांग्य आओर भांगीन कहल 
जाइत छल । ऊर्णा अथवा ऊनसँ बनल वस्त्र और्ण अथवा और्णक कहाइत छल । 
कोशसँ बनल वस्त्रके कौशेय कहल जाइत छल । कोश वस्तुतः कूमिकोश होइत छल । 
ई कृमि हरियर पात खा क$ जीबैत छल आ कोश प्रजनन करैत छल । भाष्यकार कोशक 
बिकारके कौशेय कहलनि अछि । 


एहि चारू प्रकारक वस्त्रमे गुण अथवा अर्हताक दृष्टिसँ अन्तर रहैत छल । 
भाष्यकार कहलनि अछि जे जाहि तरहे वस्त्र बनबऽबला अधिक वस्त्र तैयार करैत अछि 
ओही प्रकारे ओहिमे श्रेष्ठताक अनबाक उद्योग सेहो करैत अछि । ओ चाहैत अछि जे हमर 
वस्त्र अधिक सूक्ष्म हो । सूक्ष्मतर वस्त्र बनयबाक बात भाष्यकार बेर-बेर कहलनि अछि । 
ओ कहलनि अछि जे चस्त्रक वस्त्रसँ स्पद्धा होइत अछि अर्थात्‌ वस्त्र बनबऽवला वस्त्रक 
विषयमे दोसर वस्त्र निर्माणकर्त्तासँ स्पर्धा करैत अछि । 


20/मैथिलीक वेश-भूषा-प्रसाधन सम्बन्धी शब्दावली 


एहिसभ उद्धरणसँ प्रमाणित होइत अछि जे भाष्यकारक युगमे सूक्ष्म वस्त्रकेँ 
बनेबाक कला बहुत उन्नत छल आ एहि दिशामे जनरूचि सेहो बहुत जाग्रत छल । 
पहिरबामे दूनू प्रकारक वस्त्रक व्यवहार होइत छल- बिना सीअल आ सीअल । तीक्ष्ण 
सूइसँ सूक्ष्मतर वस्त्रक सिआइ कयल जाइत छल । फाटल चस्त्रके' रफू करबाक प्रचार 
भाष्यकारक समयमे छल । 


'काशिकाकार शरीरको चस्त्रयुगिन कहलनि अछि अर्थात्‌ वस्त्र युगसँ शरीरक 
शोभा बढ़त अछि । ई कणा एहि बातक प्रमाण अछि जे लोक सामान्यतः दू टा वस्त्र धारण 
करैत छल । ई वस्त्र उत्तरीय आ अन्तरीय कहल जाइत छल । अन्तरीय शरीरमे 
'पहिर$वला वस्त्र छल आ उत्तरीय ओढ्श्वला । ई दूनू मीलि उपसंख्यान कहल जाइत 
छल । सामान्यतया उत्तरीय वस्त्र छोट होइत छल आ अन्तरीय पैघ । जेना कि नामसँ स्पष्ट 
अछि, अन्तरीय वर्तमान धोती अथवा साड़ीक स्थानपर आ उत्तरीय चद्दरि अथवा 
दुपद्टाक स्थानपर धारण कयल जाइत छल । धोती आओर साडीको सामान्यतः शाटक 
कहल जाइत छल । बिना सीअल निश्चित परिमाणक वस्त्र जेना चदरि सेहो शाटक 
कहबैत छल । शाटकक प्रचार बहुत अधिक छल । रंगीन वस्त्रक स्मरण करितहिँ 
शुक्लशाटीक चित्र भाष्यकारक समक्ष आबि जाइछ । ई एहि तथ्यक संकेत करैछ जे 
शाटक पुरुषक अनिवार्य आच्छादन छल आओर शाटी स्त्रीक । शाटक पैर धरि नाम 
पहिरल जाइत छल ते ओकरा आप्रपदीन कहल जाइत छलैक । कन्या सभ अधरोरूक 
अथवा छोट लहङा पहिरैत छलीह । शाटक, शाटी आओर अधरोरूकक गीरहके* नीबी 
कहल जाइत छल । जाहि स्थानपर नीबी बान्हल जाइत छल ओहि स्थानके उपजीबी ओ 
उपजीवीक लगवला वस्तु औपनीविक कहल जाइत छल । 


शाटकक अतिरिक्त प्रावार अथवा प्रावारकक उपयोगी उत्तरीय वस्त्रक रूपमे 
होइत छल । प्रावारके' प्रवर सेहो कहल जाइत छल । प्रावार चद्दरे वा शालके* कहल 
जाइत छल बृहतिका सेहो आच्छादन छल जे प्रवारे जकाँ कान्हसँ ओढ्ल जाइत छल । 
वृहतिका प्रावारसँ पैघ होइत छल आ डाँड्सँ नीचा ठेहुन धरि पहुँचैत छल । संभव अछि 
ई नाम सीअल वस्त्र अचकनक पूर्वज हो । ई ठेहुन धरि नाम कुर्ता सन वस्त्र छल । 
पतंजलि वस्त्र आओर कम्बलक संग वृहतिकाक उल्लेख कयलनि अछि आ जाहिसँ ई 
लम्बा चद्दरि सन ओढ़ना लगैत अछि । प्राबारकक एक प्रभेद वर्णका सेहो छल । तान्तव 
अर्थमे वर्णका शब्द प्रचलित छल अन्यथा वर्णिका शब्दक व्यवहार होइत छल । 
भाष्यकार ओ कुतप वस्त्रक चर्चा कयलनि अछि ओ कुतप वस्त्र पहिरऽवलाके' कुतप 
सौश्रुत कहलनि अछि । कुतप वस्त्र हल्लुक गर्म ऊनी शाल होइत छल । 


पहिरलाक बाद चस्त्रके ठीकसँ तह लगा कऽ राखि देबाक प्रथा छल जाहिसँ ओ 
मैल नहि देखि पड्य । वस्त्र अनेक रंगक होइत छल । रंग विरंगक वस्त्रवला देवदत्तकोँ 

भाष्यकार विचित्राभरण कहलनि अछि । भाष्यकार नील, मंजिष्ठा, शकल कर्दम, 
काषाय, हरिद्रा, पीत आदि अनेक रंगसँ वस्त्रके रंगल जयबाक उल्लेख कयलनि अछि । 
शुक्ल वस्त्रक प्रचार उच्च संस्कृत लोकमे अधिक छल । कखनहु शुक्लतर विशेषणक 
सेहो प्रयाग भेल अछि । लाल वस्त्र सेहो व्यवहारमे अबैत छल । भाष्यकार कहलनि अछि 
जे दू लाल वस्त्रक बीच राखल शुक्ल वस्त्र सेहो लाल देखबामे अबैछ । 


'कम्बलक व्यवहार प्राचीन भारतमे बहुत छल । शाटके जकाँ कम्बलो निश्चित 
आकार ओ वजनक बनैत छल । सामान्यत: येह कम्बल बिकाइतो छल आ एकरा पण्यकम्बल 
'कहल जाइत छलैक । पण्यकम्बल ऊर्णापलशतमूसँ बनैत छल जकर वजन लगभग पाँच 
सेर होइत छल । एक कम्बलक उनको कम्बल्य कहल जाइत छल । अतः कम्बल्या ऊर्णाक 
अर्थ पाँच सेर ऊन होइत छल । कम्बल बनयबाक योग्य सामान्य ऊन कम्बलीय कहाइत 
छल । कम्बल्य संज्ञा शब्द छल जे विशिष्ट परिमाणक द्योतक छल । कम्बल प्राय: शुक्ल 
वर्णक बनैत छल । शिष्टवर्गमे शुक्लवर्णीय कम्बलक प्रचार अधिक छल । भाष्यकार 
कम्बलके अजरिता कहलनि अछि जकर अर्थ अछि नहि फाटऽवला । कन्था बहुत 
परिश्रमसँ बनाओल जाइत छल । एकरा लेल धैर्यक संग कला सेहो अपेक्षित छल । कन्थासँ 
सम्बद्ध वस्तु कान्थिक कहाइत छल । कन्थाक व्यापक प्रचार छल । कन्थाक विशेषणक 
रूपमे चित्कण शब्द प्रयुक्त भेल अछि । अवश्ये कन्था बनयबाक कला उन्नत छल । 


उपानह्‌ वासस्‌क अतिरित वेशक पूर्णताक हेतु आवश्यक मानल जाइत छल । ई 
चर्म आ काष्ट दूनूक बनैत छल । भाष्यमे औपानध्य दारू तथा औपानत्य चर्म दुहुक . 
उल्लेख अछि । ब्रह्मचारी तथा वैश्वानस्‌ दारूक उपानह धारण करैत होयताह । उपानत्‌ 
अनुपदीन होइत छल अर्थात्‌ ई पैरक नापसँ तैयार कयल जाइत छल । वेशक संग उपानह 
भूषाक लेल सेहो उपयोगमे आनल जाइत छल । नीक आकार, बनाबटिक मजगूती, 
सुन्दरता ओ कोमलता ओकरा आकर्षक बना दैत छलैक । ते किछु लोकको उपानत्क 
प्रति विशेष आसक्ति रहैत छलैक । भाष्यमे एहन व्यक्तिके' जकरा छत्र ओ उपानह प्रिय + 
हो छत्रोपानहप्रिय कहल गेल अछि । उपानह लकडीक एहनो बनैत छल जाहिमे छिद्र 
रहैत छल आ आधुनिक चप्पलक पट्टाक समान मूंजक रस्सी ओहि छिट्रमे एहि तरहेँ 
चैसाओल जाइत छल जे ओ पैरके' सम्हारि सकय । एहि प्रकारक उपानह आइयो काल्हि 
देहातमे पहिरल जाइछ । चमड़ाक जूतामे जे काँच चमड़ाक बनाओल जाइत छल, कोमलता 
उत्पन्न करबाक हेतु तिलक कल्क (तेलक नीचा जमल मैली) लगाओल जाइत छल । 


यष्टि आत्मरक्षाक साधन तँ रहबे करय, वेष भूषाक हेतु सेहो उपयोग अबैत छल । 
लोक सदैव हाथमे यष्टि ल5 चलैत छलाह । यष्टि लऽ कऽ चलऽबलाके' यष्टिक कहल 
जाइत छल । दण्ड यष्टिसँ पैघ होइत छल । ब्रह्मचारीक दण्ड पलाशक होइत छल । जकरा 
आषाढ़ सेहो कहल जाइत छल । दण्डक लेल साड शब्द सेहो व्यवहृत छल । 


22/पैथिलीक वेश-भूषा-प्रसाधन सम्बन्धी शब्दावली 


es स. 


पाणिनि ओ पतञ्जलि दूनूमे एहि प्रकारक अनेक उल्लेख भेटैत अछि जाहिसँ 
तत्कालीन सौन्दर्यप्रियताक पता लगैत अछि । प्रावीण्यक आधारपर व्यक्तिक दुइ वर्ग 
छल- नागरक आओर प्राकृत । अलंकार द्वारा शरीरके सजयबाक दिस लोकक विशेष 
ध्यान रहैत छल । पुरुष आ स्त्री दूनू अलंकार धारण करैत छलीह । अलंकार प्रायः 
सुवर्णक होइत छल । ओना मणि ओ मुक्ता सेहो धारण कयल जाइत छल तथापि ई 
धनिके वर्ग घरि सीमित छल । मणिकार (आभूषण बनबय ओं बेचयवला) वैकटिक 
(हीरा, मणि काटयवला ओ तराशयवला) रंजक विशेषतः निलकुसुम्भ रंजक, मालाकार 
ओ सौगन्धिक सौन्दर्यसज्जामे सहायक छलाह । 


पुरुषक आभूषणमे अंगद, कुण्डल ओ किरीट प्रमुख छल । अंगद भुजामे पहिरल 
जाइत छल । कुण्डल वर्चुलाकार कर्णाभूषण छल । किरीट शिरोभूषण छल । ग्रैवेयक 
ग्रीवा वा कण्ठमे पहिरल जाइत छल । ई आधुनिक कण्ठाक प्रतिनिधि छल । स्त्री 
अंगुलीय, रूचक कटक, वलय, स्वस्तिक, कुण्डल, वघ्न ओ पुटक पहिरैत छलीह । 
कटक बाँहिमे पहिरल जाइत छल । स्वस्तिकक आकारक स्वस्तिकके' कानमे पहिरबाक 
प्रथा छल । बघ्र सोनाक मजगूत माला जकाँ होइत छल जे कण्ठ तथा कटिमे पहिरल 
जाइत छल । कर्णिका कानमे पहिरल जाइत छल । ललाटिका माथपर लटकश्वला 
सोनाक तिलक छल । कर्णवेष्टक कानक आभूषण होइत छल । स्त्रक पुरुष आ नारी दूनू 
पहिरैत छलाह । ई माला होइत छल । मालाधारीको स्त्रग्वी कहल जाइत छल । स्नान ओ 
अनुलेपनक बाद माला पहिरल जाइत छल । माला सुगन्धित फूलसँ बनैत छल । 
उत्पलमालाक प्रयोग खूब छल । 


केश वेशक प्रति लोकक रूचि बहुत अधिक छल यद्यपि दाँत ओ ठोरक शृंगार 
सेहो कयल जाइत छल । शृंगारमे आसक्त व्यक्तिक नामकरण हुनक असक्तिक आधारपर 
होइत छल । केशसज्जामे आसक्त व्यक्तिको केशक, दाँत ओ ठोर सजयबामे तत्परके* 
दन्तौ'ष्ठक तथा नहक शृंगारमे आसक्त व्यक्तिको केशनखक कहल जाइत छल । 


पुरुष ओ स्त्रीक केशसज्जामे अन्तर छल । किछु पुरुष केश कटबितहिँ नहि 
छलाह । ओ जटिल होइत छलाह । तापस तँ जटिल होइतहि छलाह अनेक अध्यापक, नट 
तथा सामान्यो जन केश नहि कटबैत छलाह । नटके* पतञ्जलि सर्वकेशी कहलनि अछि । 
किछु लोक केश मुड़ा लैत छलाह मुदा शिखा रखिते छलाह । किछु लोक सभटा केश 
कटा लैत छलाह । ई लोकनि जटी, शिखी ओ मुण्डी कहल जाइत छलाह । केश कटेबाक 
क्रिया वपन होइत छल । लोक दाढी सेहो बनबैत छलाह । दाढ़ी बनबयवला अपना 
शिल्पमे विशेष दक्ष होयबाक प्रयत्न करैत छलाह । नागरक नापित ओ राजनापित चतुर 
नापितक संज्ञा छल । केश बनेबाक ढंग एतेक भिन्न-भिन्न छल जे केश देखि क$ _ 
मनुष्यको चीन्हि लेल जाइत छल । केश द्वारा चीन्हल गेल व्यक्ति केशचंचु अथवा 

'केशचण कहल जाइत छलाह । जे व्यक्ति केश नहि कटबैत छलाह से जूड़ा जकाँ बान्हि 
लैत छलाह । एहन लोक केशचूइ कहल जाइत छलाह । 


केशक समूहको कैश्य अथवा कैशिक कहल जाइत छल । कखनो कखनो ओकर 
लट आगू निकालि लेल जाइत छल । स्त्रीलोकनि केशको लटुरिया बनाय लट छिलका 
लैत छलीह । हिनका प्रागुल्फा कहल जाइत छल । जूड़ाके बन्हबाक कला प्रदेशमे 
भिन्न-भिन्न छल । केश विन्यासमे सीथके सीमन्त कहल जाइत छल । सीमन्त स्त्रीक 
केश सज्जाक आवश्यक अंग छल । तें स्त्रीके सीमन्तिनी कहल जाइत छल । स्त्रीलोकनि 
कबरी बनबैत छलीह आ चूडा सेहो । चूड़ा माथक ऊपर उठल रहैत छल आ कबरी पाछू 
दिस । दूनू पुष्पसँ मण्डित होइत छल । मल्लिका ओं चम्पकळ पुटकक चर्चा भाष्यमे 
भेल अछि । नेत्रमे काजर वा अंजनक प्रयोग होइत छल । अंजन लागल नेत्र अंकत कहल 
जाइत छल । 


स्नान ओ अनुलेप सेहो प्रचलित छल । म्नानसँ पूर्व तेलक मालिश, उबटन ओ 
तकर बाद चन्दनादि सुगन्धिद्रव्यक लेपनक प्रथा छल । धनिक परिवारमे एहि कार्यक हेतु 
उत्सादक, उद्वर्तक परिषेचक, अनुलेपक, विलेपक, प्रलेषक आदि परिचारक नियुक्त 
छलाह । किशर, नलद, तगर, गुम्गुल्म, उसीरक आदि सुगन्धिद्रव्यक उल्लेख भाष्यमे भेल 
अछि । शलालु एकटा सुगन्धिद्रव्य छल जकरा बेचऽवला शलालुकी कहबैत छल । 
चन्दनक प्रयोग सेहो प्रचुर होइत छल ।'* एहि तरहे* भाष्यकारक युग धरि भारतीय 
वेश-भूषा-प्रसाधन अत्यन्त उच्च कोटिक अवस्था धरि पहुँचि गेल छल । 


कोषग्रन्थ- शब्दावली संचयनक दृष्टिजे कोषग्रन्थ अत्यन्त महत्त्वपूर्ण अछि । लोकजीवनमे | 


व्याप्त शब्दावलीके' रूपवैविध्य एवं पर्यायक आधारपर एकत्र करब एहि प्रकारक ग्रन्थक 
उद्देश्य रहल अछि । संस्कृतोमे अनेक प्रकारक कोषग्रन्थ लिखल गेल मुदा उत्तमता ओ 
'व्यापकताक दृष्टिजे अमरकोष विशिष्ट मानल जाइत रहल अछि । एहि ग्रन्थमे वर्णित 
वेशभूषाप्रसाधन विन्यासक शब्दावली आधुनिक वेशभूषाप्रसाधनक शब्दावलीक विकास 
क्रमक महत्त्वपूर्ण कड़ी थिक । अमरकोशक मनुष्य वर्गमे वस्त्रक विभिन्न प्रभेद, 
आभूषणक विभिन्न प्रकारक तथा प्रसाधनक अनेक सामग्रीक उल्लेख भेल अछि । तथापि 
एहिमे वस्त्राभूषणप्रसाधनसँ सज्जितक हेतु निर्दिष्ट शब्दावलीके' देखला उत्तर ई स्पष्ट 
होइछ जे सम्पूर्णतामं शरीरको सुसज्जित तखमे मानल जाइत छल जखन तीनूक समंजित 
साजसँ ओकरा सजा लेल जाइत छल । एहन सुसज्जाक समाहारे आकल्प वेश, नेपथ्य, 
प्रतिकर्म, प्रसाधन कहल गेल अछि- आकल्पवेषौ नेपथ्ये प्रतिकर्म प्रसाधनम्‌ ।'* 


वेशभूषाप्रसाधनसँ सुसज्जित व्यक्तिक हेतु अलंकृतं, अलकङरिष्णु, मण्डित, 
प्रसाधित, अलंकृत, भूषित, परिष्कृत आदि शब्दक उल्लेख भेल अछि । विन्यस्त शरीर 
सज्जासँ उत्पन्न शोभासँ युक्त व्यक्तिको बिताङः, भ्राजिष्णु, रोचिष्णु कहल गेल अछि ।"7 

एहि शब्दावली सभक विकल्प ओ पर्याय रूपमे व्यवहारसँ स्पष्ट होइछ जे वेशभूषा 
प्रसाधन तीनूक समंजनेसँ शरीर सज्जाके पूर्ण मानल जाइत छल । 


वस्त्र बनयबाक साधनको एहिमे चस्त्रयोनि कहल गेल अछि । वस्त्रयोनिक अन्तर्गत 
त्वक्‌ (वृक्षक त्वचा), फल (वृक्षक फल), कृमि (कीटज तन्तु) तथा रोम (जन्तुक 
केश)के परिगणित कराओल गेल अछि । त्वकवस्त्रमे क्षौमादि (तीसी आदिक छाल)सँ 
निर्मित वस्त्र, वृक्षक फलस निर्मित वस्त्रमे कपास, वादर आदिसँ निर्मित वस्त्र, कृमिकोशसँ 
निर्मित वस्त्रमे रेशमी वस्त्र तथा रोमज सस्त्रमे ऊनी वस्त्रके' राखल गेल अछि ।'% 


नव वस्त्रके' अनाहत, निष्प्रवाणि, तन्त्रक ओ नवाम्बर कहल गेल अछि । धोअल 
जोड़ा धोतीके उद्गमनीय कहल गेल अछि । धोअल रेशमी कपडाको धौतकौशेय कहल 
गेल अछि । ई बेशकीमती होइत छल ते एकर अपन नाम बहुमुल्य, महाधन सेहो छल । 
ओढ्नीक हेतु दूकूल शब्दक प्रयोग देखि पडैछ । डा.पाण्डेयरामेश्वरप्रसादशर्मा एकरा 
मलमल जकाँ उज्जर रंगक वस्त्र कहलनि अछि । पुरुष एकरा उत्तरीयक रूपमे तथा स्त्री 
दुपट्टा तथा साड़ीक रूपमे धारण करेत छलीह ।“१ कपड़ाक किनारीक हेतु दशा तथा 
बस्ति शब्दक उल्लेख भेल अछि । कपड़ाक लम्बाइको दैर्घ्य, आरोह तथा चौडाइको 
परिणाह, विशालता कहल गेल अछि । पुराण कपडाको अमरकोशकार पटच्चर, नक्तक 
ओ कर्पट कहने छथि- पटच्चरं जीर्णवस्त्रं समां नक्तक कर्पटौ ।'7१ 


यैह पटच्चर शब्द आधुनिक फटीचर शब्दक रूपमे अर्थादेशक संग जीवन्त 
अछि । लत्ता शब्द नक्तक-लत्तक-लत्तअ-लत्ता-लत्ता-पत्ता शब्दक रूपमे देखि पडैछ । 
कपड़ाक हेतु कर्पट-कप्पड़-कापड़-कपड़ा शब्द भेटैत अछि ।' वस्त्रक हेतु आच्छादन, 
वास, चैल, बसन, अशुंक, सुचेलक, पट आदि शब्दक उल्लेख भेल अछि ।'? 

अंशुक वस्तुतः अत्यन्त मोलायम ओ महीन वस्त्र होइत छल । ई रेशमक कीड़ासँ 
उत्पन्न होइत छल । एकर अनेक प्रकार छलैक- पट्टांशुक, चलितांशुक, रक्तांशुक, 
चीनांशुक, नितम्बांशुक, कदलीदलांशुक ओ नीलांशुक । चलितांशुक रेशमी दुपट्टा छल 
जे चलैत काल हवामे उधियाइत रहैत छल । रक्तांशुक लाल रंगक रेशमी वस्त्र छल जे 
विवाहादिक मांगलिक अवसरपर वरवधूके आच्छादनार्थ प्रयुक्त होइत छल । चीन देशसँ 
आयातित रेशमी वस्त्र चीनांशुक कहबैत छल । नितम्बांशुक प्राय: साडी अथवा सायाक 
प्रकृतिक वस्त्र छल । ई चुस्त होइत छल आ स्त्री अपन त्रिवलीसँ लऽकऽ जाँघ धरि एकरा 
कसिकऽ पहिरैत छली । कदलीदलांशुक केराक कोमल पात सदृश मोलायम रेशमी वस्त्र 
होइत छल । नीलांशुक नील रंगक रेशमी वस्त्र छल जे प्रायः गोर रंगक पुरुष अपन कान्ह 
पर दुपट्टा जकाँ धारण करैत छलाह ।ए _ 


सुचेलक महीन सूती वस्त्रक हेतु प्रयुक्त शब्द छल । डा.पाण्डेयरमेश्वरप्रसादशर्मा 

उत्तरीयक फहराइत अग्रभागके' चेलाञ्चल कहलनि अछि ।'7* ओढ्बाक चद्दरि वा 
साधारण वस्त्रकै पट कहल जाइत छल । अपेक्षाकृत मोट प्रकृतिक सूती वस्त्रकें पट 
कहल जाइत छल । अपेक्षाकृत मोट प्रकृतिक सूती वस्त्रकें शाटक कहल जाइत छल, 
जकर आधुनिक रूप शाटक-शाटिका-साडिआ-साड़ी भेटैत अछि । 


ओढ्बाक वस्त्रक हेतु अमरकोशमे निचोल ओ प्रच्छदपट शब्द भेटैत अछि । 
अधोवस्त्रक हेतु अन्तरीय, उपसंख्यान, परिधान तथा अर्धोशुक शब्द भेटैत अछि । रल्लक 
ओ कम्बल प्रच्छदपटक रूपमे व्यवहत छल । उर्द्धवस्त्रकें प्रावार, उत्तरासंग तथा 
बृहतिका कहल गेल अछि । स्त्रीक उद्ध॑वस्त्रके' संकान, उत्तरीय, चोल, कूर्पासक कहल 
गेल अछि । उत्तरीय कान्हक उपरसँ नीचा दिस लटकैत वस्त्र छल ।'” कूर्पासक-कुप्पासअं 
स्त्री ओ पुरुष दूनूक पहिरावा छल मुदा दूनूक पहिरावामे कनेक अन्तर छल । स्त्रीक हेतु 
ई चोली जकाँ बनैत छल आ पुरुषक हेतु मिर्जइ जकाँ । एकर लम्बाई डाँड धरि होइत 
छल आ एहिमे बाहू नहि होइत छल ।॥76 


ठंढा आ हवासँ बचवाक हेतु वस्त्रक प्रभेदके नीशार कहल गेल अछि । कुलीन 
वधूलोकनिक लहँगाके चण्डातक कहल गेल अछि । संभवतः आधुनिक चड्डी एकरे 
विकसित रूप हो । पैर धरि झूलैत वस्त्रक आप्रपदीन कहल गेल अछि । चनवाक हेतु 
वितान, उल्लोच, दूष्य आदि शब्दक प्रयोग भेल अछि । उल्लोच शब्द परिवर्तित अर्थमे 
उलेंचमे जीवन्त भेटैछ । दूष्य-धुस्स-धूस आधुनिक प्रच्छदपटक प्रकारविशेषक रूपमे 
जीवन्त अछि । एकर अतिरिक्त अमरकोशमे वस्त्रक विभिन्न प्रकारक घर यथा प्रतिसीरा, 
जवनिका, तिरस्करिणी आदिक सेहो उल्लेख भेल अछि ।'” 


आभूषणक हेतु अमरकोशमे अलंकार, आभरण, परिष्कार, विभूषण, मण्डन 
आदि शब्द भेटैत अछि । माथक आभूषणमे मुकुट ओ किरीटक उल्लेख अछि । मुकुटमे 
अनेक प्रकारक रत्न जटित कयल जयबाक उल्लेख भेटैछ । एहि मणि सभके चूड़ामणि, 
शिरोरत्न कहल जाइत छलैक । हारक सुमेरुक तरल कहल जाइत छल । केशक आभूषण 
चालपाश्या, पारितथ्या तथा ललाटक आभूषण पत्रपाश्या, ललाटिका कहल जाइत छल । 
कानक आभूषणमे कर्णिका, तालपत्र, कुण्डल, कर्णवेष्टनक उल्लेख भेल अछि । 
गर्दनिक आभूषणको ग्रेवेयक कहल जाइत छल । नाम ग्रैवेयककेँ लम्बन, ललन्तिका 
कहल गेल अछि । सोनाक पैघ मालाको प्रालम्बिका तथा छातीधरि नाम स्वर्णसूत्रक 
मालाको उरसूत्रिका कहल जाइत छल । एहिमे मोती जड़ल रहैत छलैक । परिवर्तित 
अर्थमे आधुनिक भाषाक सूति (सूत्तिआ - सूत्रिका) सूत्रिकेसँ निष्पन्न बुझना जाइछ । 
हारक अनेक भेदक उल्लेख अमरकोशमे भेल अछि- मुक्तावली अथवा देवच्छन्द, गुच्छ, 
गुच्छाद्ध, गोस्तन, अर्द्धहार, माणवक, एकावली, नक्षत्रमाला आदि । मुक्तावली अथवा 
देवच्छन्द सौ लड़ीक मुक्ताक हार होइत छल । गुच्छ 32 लड्बला, गुच्छाद्धि चौबीस 

'लड्वला, गोस्तनः चारि लड्वला, अर्द्धहार बारह लड्वला, माणवक बीस लड्वला तथा 
एकावली एक लड्वला हारको कहल जाइत छलैक । सत्ताइसगोट लड्सँ युक्त -मोतीक 
हारको नक्षत्रमाला कहल जाइत छलैक ।'* 


गट्टाक आभूषणमे आवापक, पारिहायं, कटक ओ वलयक उल्लेख भेल अछि । 
कटक ओ वलय नारीलोकनिक आभूषण छल । कटक-कडअ-कड़ा / काडा तथा 
बलय-चलया-वलआ बाला आधुनिक भाषामे जीवन्त अछि । बाजूवन्दक आभूषणमे केयूर, 
अंगद, हाथक आभूषणमे कङ्कण तथा अंगुरक आभूषणमे अङगुलीयकक उल्लेख भेटेछ । 
कङ्कण-कानन-कङ्गन-कङ्ना आधुनिक भाषामे भेटैछ । अडँठीपर नाम लिखयबाक 
प्रचलनक ज्ञान सेहो अमरकोशक साक्षाराऽङ्गुलिमुद्रा शब्दसँ होइत अछि । येह मुद्रा-मुद्रिका- 
मुन्द्रिका-मुनरिआ-मुनरी शब्दक रूपमे आधुनिक भाषामे प्रयुक्त देखि पडेछ ।”९ 


स्त्रीलोकनिक डाँड्क आभूषणमे मेखला, काञ्ची, सप्तकी तथा रसनाक उल्लेख 
भेल अछि । पुरुष लोकनिक करधनी सारसन तथा शृंखला कहल जाइत छल । पैरक 
आभूषणमे पादाङ्गुद, तुलकोटि, मञ्जीर, नूपुर, हंसक, पादकटक, किंकिणी तथा 
क्षुद्रधण्टिकाक उल्लेख भेल अछि जाहिमे अन्तिम चारि बाजसँ युक्त होइत छल ।'* एहि 
तरहे* अमरकोशमे आभूषणक विविध शब्दावलीक उल्लेख भेटैत अछि जाहिमे कतोक 
आधुनिको भाषामे तत्सम वा तद्भव रूपमे प्रचलित देखि पडैछ । 


अमरकोषमे प्रसाधनक विविध सामग्रीक सेहो संकेतिक उल्लेख भेल अछि । 
खासक5 केशसज्जाक प्रति अमरकोशकारक संपृक्ति अत्यधिक बुझना जाइछ । सुन्दर 
केशसँ युक्त व्यक्तिक हेतु केशव, केशिक ओ केशी शब्दक उल्लेख भेल अछि । केशक 
हेतु चिकुर, कुन्तल, वाल, कच, केश ओ शिरोरूह शब्द भेटैछ ।'' केशक, समूहक हेतु 
कौशिक कैश्य, अलक ओ चूर्णकुन्तल -शब्द भेटैछ । ललाटपरक केशके' भ्रमरक, 
काकपक्ष ओ शिखण्डक कहल गेल अछि जे जुलफी, बाबरी .आदिक हेतु प्रयुक्त शब्द 
छल । विन्यस्त केशको कबरी कहल गेल अछि । नीक जकाँ थकड्किऽ बान्हल संयत 
'केशराशिके* धम्मिल्ल कहल गेल अछि । पुरुषक टीकके शिखा ओ स्त्रीगणक चोटीके* 
चुड़ा-जूडा-जूड़ा कहल गेल अछि । ब्रतीलोकनिक ओझरायल केशराशिके जटा तथा 
स्त्रीलोकनिक एहन केश सटा कहल गेल अछि । स्वच्छ गूहल केशके वेणी, प्रवेणी 
कहल गेल अछि । स्वच्छ केशक समूहक हेतु शीर्षण्य, शिरस्य, केशपाश, केशपक्ष, 
केशहस्त आदि शब्द भेरैत अछि ।' 

प्रसाधनपूर्वक शरीरके सजयबाक प्रक्रिया परिकर्म, अङ्घसंस्कार कहल जाइत 
छल ।' शरीरको साफ करबाक क्रियाक हेतु माष्टि, मार्जना, मृजा शब्दक उल्लेख भेल 
अछि । उबटनसँ शरीरके, साफ करबाक क्रिया उद्धर््तन, उत्सादन कहल गेल अछि । 
शरीरके, सुवासित करबाक प्रक्रियाक हेतु चार्चिकय, स्थासक ओ प्रबोधन शब्दक 

उल्लेख भेल अछि । कपोल इत्यादिको रंगबाक प्रक्रियाक हेतु अनुबोध, पत्रलेखा, 
पत्राङगुलि शब्दक उल्लेख भेल अछि ! शिरक तिलकक हतु तमालपत्र, तिलक, 
चित्रक, विशेषक आदि शब्दक उल्लेख भेल अछि ॥# 


तिलकक हेतु कुङ्कुम, लाह, लवंग, अगर, धूप लोहवान, कस्तूरी , श्रीखण्डचन्दन, 
रक्त चन्दन, जायफल आदिक उल्लेख भल अछि । अमरकोशमे एहि समस्त पदार्थळ 
विभिन्न प्रभेदक परिगणना भेल अछि ' लाहसँ अलता बनैत छल होयत जकर मंक एकर 
पर्याय अलक्तसँ भेटैछ ।'* लाहक अन्य पर्याय 'याव' कहल गेल अछि । विद्यापति 
पदावलीमे अनेकठाम नायिकाक पैरके* जावकसँ रंजित कहल गेल अछि । देहमे लेपरक 
हेतु सुगंधित पदार्थक गील मिश्रणके विलेपन, वर्ति, वर्णक, गवानुलेपनी कहल गेल 
अछि । ई कर्पूर, अगुरू, कस्तूरी कङ्कोल तथा यक्षकर्दमसँ निर्मित होइत छल । सुगंधित 
वस्त्रादिके' वासयोग्मावित, वासित कहल गेल अछि ।'* 


शरीरके सुगन्धिदरव्य पुष्पमाला आदिसँ सुवासित करबाक प्रक्रियाकं अधिवासन 
कहल गेल अछि । मालाक अनेक प्रभेदक उल्लेख अमरकोशमे भेटैत अछि । ऊंशमे 
लगाओल मालाको गर्भक कहल गेल अछि । शिखासँ लटकत मालाको प्रभ्रप्टक, 
शिखालम्बि, पुरोन्यस्त, ललामक कहल गेल अछि । गर्दनिसँ लटकैत पैघ पुष्णमाल्मके" 
मृजुलम्बि कहल गेल अछि । कण्ठसँ लरकैत यज्ञोपवीतसदृश मालाळे' वैकक्षिक ऊहल 
गेल अछि । शिखामे लपेरल पुष्पमाल्यके आपीड, शेखर कहल गेल आँछ । नलाक 
संयोगसँ केशविन्यासके' रचना, परिस्यन्द, आभोग, परिपूर्णता कहल गेल अछि ।* 


सुगन्धिद्रव्य आदि रखबाक डिबियाके' समुद्गक संपुष्टक कहल गेल अछि । 
केश थकरबाक साधन प्रसाधनी, कङ्कतिका कहल गेल अछि । वस्त्रादिको सुगन्धित 
करबाक चूर्णके' पिष्टात, पटवासक कहल गेल अछि । अयनाक हेतु दर्पण, मुकुर, 
आदर्श शब्दक उल्लेख भेल अछि ।'% 


एहि तरहेँ भारतीय वेशभूषाप्रसाधन परम्पराक विशिष्ट अभिलेख ओ तत्सम्बन्धी 
परम्पराक बिशिष्ट अभिलेख ओ तत्सम्बन्धी प्रचुर शब्दावली अमरकोशमे भटैत अछि । 
तथापि अमरकोशके' संस्कृत शब्दावलीक सम्पूर्ण कोषग्रन्थ नहि कहल जा सकैछ आ ने 
वेशभूषाप्रसाधनक समस्त शब्दावलीके समेकित रूपे समेटि सकबाक स्थितिये एहि 
कोषग्रन्थमे देखि पडैछ । एहि कोषग्रन्थक निर्माणकाल गुप्तयुग मानल गेल अछि ते 
ओहिकाल धरिक संस्कृत शब्दावलीक सम्पूर्णतामे निर्वचन एकर साध्य कहल जा सकैछ 
मुदा एहन कतोक वैदिको एवं परवर्ती शब्दके समेटि सकबामे अमरकोषकारक नैपुण्य 
शिथिल देखि पडैछ यथा- द्रापि, नीवी, कुम्ब, कूर्चा, ताटङ्क आदि । अवश्ये 
अमरकोषकारक एहि असौकर्यक कारण शब्द विशेषक क्षेत्र विशेष धरि प्रचलन वा 
स्थानापन्नता होयत । 

एतावता वेषभूषा प्रसाधनक भारतीय परम्परा क्रमशः सिन्धुघाटी सभ्यता कालहिसँ 
क्रमशः विकसित होइत अत्यन्त उच्च कोटिधरि पहुँचि गेल छल तथा एकर विभिन्न 
प्रभागक अभिव्यंजनाक हेतु विपुल शब्दावलीक प्रयोग होइत छल से विभिन्न कालखण्डक 
ग्रन्थक अवलोकनसँ स्फुट होइत अछि । संस्कृत वाड्मयक एहि विपुल शब्दावलीमे 
'कतोक एखनो तत्सम वा तद्भव रूपमे प्रचलित देखि पडैछ । 


गुप्तकालधरि भारतीय वेशभूषा प्रसाधनक परम्परा हिन्दू संस्कृति ओ सभ्यताक 
सर्वथा अनुकूल रहल । स्त्रभावत: एकर शब्दावलीक मूल बहुलांश संस्कृत वाङ्मय सभमे 
भेटि जाइत अछि । एहिकाल धरि जे भारतीय राजनीतिक क्षितिज पर उथल-पुथल होइत 
रहल, ओ क्रमशः हिन्दू संस्कृतिमे अन्तर्मुक्त भऽ गेल आ स्वभावतः एहिकाल धरि 
शब्दावली संक्रमणक जे कोनो स्थिति उत्पन्न भेल होयत से कालक्रमे संस्कृत शब्दावली 
द्वार आच्छन ओ ओहीमे रचल-खपल देखि पडैछ । 


एही क्रममे संस्कृतक अतिरिक्त देशज शब्दावलीक विकासक क्षिप्त प्रक्रिया 
भारतीय भाषा जगतमे परिव्याप्त भेल । ई देशज शब्द सभ क्रमशः प्राकृत, पाली, अपभ्रंस, 
अवहट्ठक माध्यमसँ आधुनिक भारतीय भाषा सभमे अपन स्थान बनौने गेल। देशजो 
शब्दसभ अन्तर्प्रान्तीय ओ अन्देंशीय प्रभावसँ परिवर्त्तित-परिबर्द्धित होइत रहल । पश्चादूवर्ती 
मुस्लिम ओ मुगल साम्राज्यक स्थापनाक बाद वेशभूषा प्रसाधनक भारतीय परम्परा ओ तकर 
शब्दावलीमे विशिष्ट परिवर्तन भेल । क्रमशः पहिरावा ओढ़ावाक वस्तु. ओ शब्दावली 
संक्रमित भेल आ एही क्रममे नीमा, जामा, पएजामा, आस्तीन मिर्जइ, कुर्ता सलवार, इत्र 
आदि शब्द जनप्रचलित होइत गेल । संगहि वस्तु विलोप भेने आदिकालहिसँ प्रचलित 
अनेक शब्द क्रमशः लुप्त होइत चल गेल । किछु शब्द अपन सहअस्तित्व बनौने रहल । 


यैह स्थिति परवर्ती यूरोपीय सभ्यता ओ संस्कृतिक सम्पर्कमे भारतीय जनसमाजक 
अयला उत्तर देखि पडेछ । क्रमशः अनेकानेक डच, पोर्तगीज ओ अंग्रेजी शब्द भारतीय 
शब्द समाजक अभिन्न अंग भऽ गेल । एही क्रममे कोट, बूट, पैंट, हैट, टाइ, मीडी 
मैक्सी, स्नो, पॉडर, क्रीम, चेन, लाकेट आदि शब्दक प्रादुर्भाव ओ प्रचार होइत रहल 
अछि । युगजीवनक क्रमशः औद्योगिक पुनर्जागरणसँ प्रभावित भेने, वैज्ञानिक प्रगतिक 
कारणे सम्पूर्ण भूगोलसँ भारतीय परम्पराक प्रभावित होइत रहबाक विवशता ओ आवश्यकताक 
कारणे" आइ भारतीय वेशभूषा प्रसाधनोक शब्दावलीमे नित्य नूतन शब्दक समावेश ओ 
लोप भ5 रहल अछि आ किछु अपन पारिभाषिक स्वरूपहुमे दृष्टिगोचर होइत अछि । 

तत्रैव, 2।/।39 

भरत और भारतीय नाट्यकला, पृ. 389 
पतंजलि कालीन भारत, डा. 
प्रभुदयालअग्निहोत्री, बिहार राष्ट्रभाषा परिषद्‌, 
पटना, ।963, पृ. ।97-206. 

अमरकोष, सं. चन्द्रधारीसिंह, मधुबनी, ।957, 
2-6-99 । 

तत्रैव, 2/6/00-0! 

अमरकोष, ।/6/0-]। 


राजशेखर और उनका युग- डा.पाण्डेय 
रामेश्वरप्रसादशर्मा, विहार हिन्दी ग्रन्थ 
अकादमी, पटना, ।977, पृ. ।54 । 


अमरकोष, 26/5. 

द्वितीय अध्याय 


वेशभूषा प्रसाधनक मैथिल परम्परा 


मैथिल वेशभूषा प्रसाधन परम्परा भारतीय परम्परासँ भिन्न नहि रहल अछि तथापि 
भौगोलिक ओ सांस्कृतिक वैशिष्ट्यजन्य विलक्षणताक निदर्शनार्थ एहिठामक वेशभूषा 
प्रसाधन विन्यासक विवरणसँ सम्बद्ध कतिपय अन्त:साक्ष्यपर विवेचन करब संगत अछि । 
मैथिली साहित्यक जाहि ग्रन्थ सभसँ वेशभूषा प्रसाधनक मैथिल परम्पराक परिज्ञान संभव 
अछि तकर विवेचन अग्रिम अध्यायमे कर्तव्य अछि । एहिठाम मैथिली साहित्यसँ इतर 
मिथिलामे रचित स्मार्त्त, निबन्ध ओ अन्य ग्रन्थक आधारपर एहि परम्पराक निदर्शन मात्र 
संभव अछि । 


मिथिलामे प्राचीनेकालसँ स्मार्त्त ग्रन्थ रचनाक विशिष्ट परम्परा रहल अछि । 


निबन्ध-न्याय-तन्त्र कामशास्त्र आदि विविध विधाक ग्रन्थक प्रणयन एहिठाम होइत रहल 


अछि । संस्कृत ग्रन्थक रचनामे निष्णात पण्डित लोकनि अपन ग्रन्थक तथ्यको स्पष्ट 
करबाक हेतु मिथिलादेशीय शब्दक सेहो प्रभूत संख्यामे उल्लेख करैत रहलाह अछि । एहि 
ग्रन्थ सभमे व्यवहृत देशीय शब्द आ खास क5 वेशभूषा-प्रसाधनक शब्दावलीक संकलन, 
अनुशीलन, व्याख्या ओ विवेचन स्वतंत्रे विषय भ5 सकैछ । ते मैथिल वेशभूषा प्रसाधन 
विन्यासक परम्पराक निदर्शनार्थ एहिठाम स्थालीपुलाक न्यायेन किछु विशिष्ट ग्रन्थमे 
वर्णित वेशभूषा प्रसाधनक निदर्शन प्रस्तुत्य अछि । 


मैथिल वेषभूषा प्रसाधन परम्पराक प्राचीनतम अभिलेखक रूपमे याज्ञवल्क्य 
स्मृतिको, स्वीकारल जा सकैछ । महर्षि याज्ञवल्क्य राजा जनकक सभासदमे प्रमुख 
छलाह । वृहदारण्यकोपनिषद्क अनुसार देशविदेशसँ आयल विद्वान ओ विदुषीकं ब्रह्मज्ञान 
प्रश्नोत्तरी द्वारा पराजित कयने छलाह । ते हिनक मैथिल होयब निश्चित । याज्ञवल्क्य 
स्मृतिमे सेहो कहल गेल अछि - 
मिथिलास्थः स योगीन्द्रः क्षणंध्यात्वाऽ ब्रवीन्मुनीन्‌ । 
यस्मिन्देशे मृगः कृष्णस्तस्मिन्धर्मान्निबो धत ॥' 


34/मैथिलीक वेश-भूषा-प्रसाधन सम्बन्धी शब्दावली 


हिनका द्वारा प्रणीत स्मृतिमे वेषभूषा प्रसाधनक मैथिल परम्पराक पर्याप्त उल्लेख 
भेटैत अछि । एहिमे ब्रह्चारीक धारण करबाक योग्य वस्त्रादिमे पलाशदण्ड, अजिन, 
उपवीत तथा मेखलाक परिगणना कराओल गेल अछि / विवाह प्रकरणमे स्मृतिकार ब्राह्म 
विवाहक प्रकरणमे अलंकृत कन्या प्रदान करबाक उल्लेख कयलनि अछि । रक्षणीया ओ 
प्रसादयोग्याक रुपमे स्त्रीक उल्लेख करैत हिनका भूषणक आच्छादनसँ समर्पित करबाक 
वर्णन भेल अछि ।* 


स्नातकधर्म प्रकरणमे स्नातकके स्वच्छ वस्त्र धारण करबाक, दाढ़ी माँछ ओ नह 
काटि क$ छोट रखबाक विधान देल गेल अछि तथा पत्नीक सम्मुख एकवस्त्र पहीरि क5 
भोजन नहि करबाक अनुदेश अछि । 


एहि तरहे* एहि ठाम वास शब्दक प्रयोग चस्त्रक हेतु भेल अछि । शुक्ल वस्त्रक" 
मर्यादित होयबाक सेहो संकेत भेटैत अछि । दाढ़ी, केश, माँछ तथा नहके' काटि कऽ 
प्रसाधित करबाक सेहो संकेत भेटैत अछि । एकवासासँ ई संकेत भेटैत अछि जे लोक 
उपरिवस्त्र रहितो रहैत छल होयत जे आर्याक सम्मुख वर्जनीय बूझल जाइत छल । 


स्नातकक आभूषणमे दाक्षायणक उल्लेख कयल गेल अछि । दाक्षायण सुवर्णके* 
कहल जाइत अछि । अवश्ये स्नातक सुवर्णक आभूषण धारण करैत छल होयताह । 
डा.उमेशचन्द्रपाण्डेय एकरा सोनाक कुण्डल कहलनि अछि ।' यज्ञोपवीत स्नातकक 
वस्त्रमे अनिवार्य छल । एकरा हेतु ब्रह्मसूत्र शब्दक प्रयोग भेल अछि ॥ द्रव्यशुद्धि प्रकरणमे 
स्मृतिकार आविक, कौशक, अंशुपट्ट ओ कुतप शब्दक उल्लेख कयलनि अछि ।॥ एकर 
व्याख्या करैत मिताक्षरामे कहल गेल अछि- उषरमृतिका सहितेन गोमूत्रेणोदकेन वा 
लेपापेक्षया । आविकमूर्णाभवम्‌, कौशिकं कोशप्रभवं तसरी-पट्टादि प्रक्षालितं शुद्धयति । 
उदगोमूत्रेः इति बहुवचनं पश्चादप्युदक प्राप्त्यर्थमे । अंशुपट्टं वल्कलतन्तु निर्मितं, 
सश्रीफलैर्विल्वफल सहितैः कुतपः पार्वतीय छागरोमनिर्मित-कम्बलः, अरिष्टसहितैरुदकगोमूतरैः 
शुद्धयतीत्यनुवर्तते ।'° अर्थात्‌ आविक ऊनीवस्त्र छल । कौशिक कोशसँ निर्मित तसर सदृश , 
वस्त्र छल । अंशुपद्ट वत्कल तन्तुसँ निर्मित होइत छल आ कुतप पार्वतीय छागरसँ निर्मित 
'कम्बलक प्रभेद छल । एकर अतिरिक्त स्मृतिकार क्षौम वस्त्रक सेहो उल्लेख कयल 
अछि ।' क्षौम क्षुमा अर्थात्‌ तीसीक सूत्रसँ निर्मित होइत छल । दानप्रकरणमे स्मृतिकार जूता, 
छाता, माला ओ अनुलेपनक उल्लेख कयलनि अछि- कुध्धान्याभयोपानच्छत्रमाल्यानुलेपनम्‌ ॥? 

एहिमे जूताक हेतु उपानह, छाताक हेतु छत्र शब्दक प्रयोग भेल अछि । मालासँ 
पुष्पमाल्य आ अनुलेपनसँ कुंकुमचन्दनादिक बोध होइत अछि । एहि विभिन्न दानीय 
वस्तुक उल्लेखसँ स्पष्ट होइछ जे ई वस्तु सभ जनसामान्यक वेष ओ प्रसाधन सामग्रीक 
रूपमे व्यवहृत छल । 

गणपति कल्पप्रकरणमे स्मृतिकार काषायवासस ओ मुण्डा शब्दक प्रयोग कयलनि 
अछि ।” अवश्ये वस्त्रकें काषाय रंगमे रंगबाक प्रचलन छल आ अनेक लोक केश मुडाय 
मुण्डी सेहो भ5 जाइत छलाह । स्नपनविधिक उल्लेख करैत स्मृतिकार-अनेक प्रकारक 
उबटन आदिक उल्लेख कयलनि अछि । उबटनक हेतु उद्धर्तन शब्द सेहो भेटैत अछि ।'* 


मिताक्षरामे एकर व्याख्या करैत कहल गेल अछि- जे विनायकसँ अभिभूत 
व्यक्तिके शुभ तिथिमे पीयर सरिसोके* पीसि क$ तैयार कयल गेल उबटनसँ उत्सादन 
करबाक चाही । एहि उबटनमे घी मिलल रहबाक चाही । पछाति प्रियङ्गु, नागकेसर 
आदि औषधि, चन्दन, अगुरु, कस्तूरी आदि गन्धद्रव्य ओकर माथपर लेपबाक चाही तथा 
श्रेष्ठ ब्राह्मणलोकनिसँ गृहयसूत्रक अनुरुप स्वस्तिवाचन कराबक चाही । घोड्सार, हथिसार, 
चुट्टीक बीयरि, नदीक संगम तथा पोखरिक माटिगोरोचन, चन्दन, कुङ्कुम, अगुरू गुग्गुल 
आदिके ओकर देहपर मलबाक चाही ।'6 


स्मृतिकारक एहि व्यवस्थासँ तत्कालीन उत्सादन प्रक्रियाक वृहत अभिलेख भेटैत 
अछि । अवश्ये पीअर सरिसोक उबटन लगयबाक, उबटनको गन्धद्रव्यसँ युक्त कऽ 
उत्सादन करबाक तथा माटिसँ शरीरको स्वच्छ करबाक प्रसाधन प्रक्रिया प्रचलित छल ।" 
एखनो स्मृतिकार एही प्रसंगमे वस्त्रयुग्मक उल्लेख कयने छथि ।* एहिसँ ई स्पष्ट होइछ 
जे सामान्यतः दूइ गोट वस्त्र अधोवस्त्र ओ उत्तरीय धारण करबाक प्रथा छल ।” 


ग्रहशान्तिप्रकरणमे स्मृतिकार कहने छथि- जे विभिन्न ग्रहक शान्तिक हेतु भिन्न 


भिन्न वर्णक वस्त्रपर मण्डल बनयबाक चाही । एहि उल्लेखसँ रञ्जन प्रक्रियाक विविध 


ताक आलेख भेटैत अछि । 'पट' शब्दक व्यवहार सेहो स्मृतिकार वस्त्रेक हेतु कयलनि अछि ।» 
स्मृतिकारक समयमे स्थूल सूत तथा मध्यम सूत तथा सुसूक्ष्मसूतक प्रयोग होइत छल । 


मिताक्षराकार एकर व्याख्या एहि प्रकारे प्रस्तुत कयने छथि- जे ऊन आ कपासक 
मोट सूतसँ बनल कम्बल आदि बनयबामे सौ पलमे दस पल, मोटाइमे मध्यम श्रेणीक 
सूतमे पाँच पल तथा पातर सूतम बनल बस्तुमे सौ पलमे तीन पलक वृद्धि बुझबाक थिक । 


अवश्ये तीनू प्रकारक वस्त्र एहि स्मृतिकालक मिथिलामे प्रचलित छल । एही 
तरहक एक गोट उल्लेखसँ स्पष्ट होइछ जे वस्त्र पर कसीदाक काज सेहो होइत छल । 
एहन वस्त्रके कार्मिक कहल जाइत छल । जाहि चस्त्रमे कोर पर रोम बान्हल जाइत छल 
ओकरा रोमबद्ध कहल जाइत छल । अर्थात्‌ वस्त्रक किनारीके सजयबाक प्रथा छल । 
कोशसँ उत्पन्न वस्त्र कौशेय तथा वृक्षक अंगसँ निर्मित वस्त्रके वल्कल कहल जाइत 
छल ।? मिताक्षरामे कार्मिक, रोमबद्ध कौशेय ओ वल्कल वस्त्रक व्याख्या अछि । 


एहि तरहे' कसीदाक काजमे चक्र, स्वस्ति आदि वस्त्र पर बनाओल जाइत छल । 
मिताक्षराकार कोरक हेतु प्रावार शब्दक प्रयोग कयने छथि ।? 

नारीवस्त्रमे स्मृतिकार खास क$ दुइ गोट वस्त्रक उल्लेख कयलनि अछि- नीवी 
आ स्तनप्रावरण । नीबीके' परिधानग्रन्थि प्रदेश तथा स्तनप्राबरणके चोली अथवा आँचर 
कहल गेल अछि ।॥* एहि स्मृतिमे आपद्धर्म प्रकरणमे वैश्यवृत्तिक ब्राह्मण द्वारा जाहि जाहि 
वस्तुक विक्रीक निषेध कयल गेल अछि तकरहिमे एकटा वस्तु अछि कुलप ।* एकरा 
अजलोभकूतः कम्बलः अर्थात्‌ बकरीक रोआँसँ निर्मित वस्त्र कहल गेल अछि । वानप्रस्थ 
धर्म प्रकरणमे वानप्रस्थीके* शमश्रुजटालोमभृत कहल गेल अछि ।* अर्थात्‌ वानप्रस्थीके" 
माँछ, जटा ओ शरीरक रोआँ बढ़ने रहबाक चाही । अबश्ये सामान्य जनजीवनमे केशविन्यासक 
विविध प्रकार रहल होयत आ शरीरक विभिन्न अंगक केशको कटबाक प्रथा होयत । 


एहि स्मृतिमे सोन, चानी, मणिमाणिक्य विभिन्न प्रकारक पत्थल आदिक उल्लेख 
ते भेल अछि मुदा अलंकरण, भूषण आभूषण आदि शब्दक अतिरिक्त गहनाक 
नामोल्लेख नहि भेल अछि । तथापि ई तँ संकेतित होइते अछि जे लोक विविध भूषणसँ 
परिचित छलाह आ भूषणमे विभिन्न धातु ओ मणिक उपयोग होइत छल । एहि तरहेँ 
याज्ञबल्क्यस्मृतिमे मैथिल वेशभूषा प्रसाधन विन्यासक प्राचीनतम आलेख भेटैत अछि । 


महर्षि याज्ञवल्क्यक पश्चात्‌ मैथिल वेशभूषा प्रसाधन विन्यासक उल्लेखक दृष्टिजे 
चण्डेश्वरठाकुरक ग्रन्थ सभ द्रष्टव्य अछि । चण्डेशवरठाकुर मिथिलाक महान नैबन्धिक 
भऽ गेल छथि । हिनक प्रादुर्भाव चौदहम शताब्दीमे भेल छलनि । हिनका द्वारा लिखित 
सात गोट रत्नाकर श्रेणीक ग्रन्थक उल्लेख भेटैत अछि । ई रत्नाकर ग्रन्थ सभ थिक- 
गृहस्थरलाकर, कृत्यरलाकर, विवादरलाकर, दानरलाकर, पूजारत्नाकर, शुद्धिरलाकर 
ओ व्यवहाररत्नाकर । हिनक आठम रत्लाकरग्रंथ राजनीतिरलाकर कहल जाइछ । मन्त्र 
प्रदीप ओ रत्नाकरमत नामक ग्रन्थक सेहो ई प्रणयन कयने छलाह । 


रत्नाकर ग्रन्थ सभहिक आधार पर हिनक अपर नाम सप्तरत्नाकरकार सेहो कहल 
जाइछ । अपन रत्नाकर ग्रंथ सभमे चण्डेश्वरठाकुर विभिन्न स्मृति पुराणादिक आधारपर 
धर्मशास्त्रीय आ समाजशास्त्रीय मत सभक संकलन ओ व्याख्या प्रस्तुत कयलनि अछि जे मिथिलाक 
सामाजिक सांस्कृतिक जीवनको शताब्दी दर शताब्दीसँ विनियमित करैत रहल अछि । 

चण्डेशवरठाकुरक पितामह देवादित्य छलाह जे मिथिलाक राजा हरिसिंह देवक 
राजमंत्रीक पदके, सुशोभित कयने छलाह । हिनक पिता वीरेश्वर सेहो मंत्रित्वके प्राप्त 
कयल । चण्डेशवर ठाकुर हरसिंहदेवक सान्धिविग्रहिकक पद ग्रहण कयने छलाह । 
लखिमा देवी हिनक परम विदुषी पत्नी छलथिन । मैथिल कोकिल विद्यापतिक ई पूर्वज 
छलाह आ हिनके तेसर पुरुषमे विद्यापतिक प्रादुर्भाव भेल छल । एहि तरहे' विद्याक क्षेत्रमे 
ई वंश अत्यन्त प्रतिष्ठित रुपमे ख्यात रहल अछि । 


चण्डेशवरक रत्नाकर ग्रंथसभमे मिथिलाक सामाजिक सांस्कृतिक क्षेत्रक कोनहु 

अंशके* अछोप नहि छोड्ल गेल अछि । हिनक एहि ग्रन्थ सभमे मिथिलाक वेशभूषा 
प्रसाधनक तत्सम ओ देशी शब्दावलीक उल्लेख भेटैत अछि तथा एहिसँ मिथिलाक 
सामाजिक सांस्कृतिक जीवनमे वेशभूषा प्रसाधनक परिचय भेटि सकैत अछि । 


वस्त्रक हेतु चण्डेश्वर वस्त्र, वास, अम्बर, चेल परिधान आदि शब्दक व्यवहार 
कयलनि अछि । वस्त्र शब्दक प्रयोग अनेक प्रसंगमे भेल अछि तथा- गन्धालंकार 
वस्त्राणि वस्त्र समन्वितम्‌? विविधैर्वस्तरैः ° वस्त्रप्रदानेन” आदि । वस्त्र युगं वस्त्रयुगानि*' 
शब्दसँ ई स्पष्ट होइछ जे सामान्यतः दुइ गोट वस्त्र पहिरबाक प्रचलन रहल अछि । अधोवस्त्र 
ओ उत्तरीयवस्त्र । उत्तरीयवस्त्रक हेतु रत्नाकरमे उत्तरवस्त्रः शब्दक उल्लेख भेल अछि । 


धोआवस्त्रक हेतु धौतवस्त्र शब्द कथित भेल अछि । वस्त्रक हेतु बास शब्दक 
उल्लेख वासोभिः परिवेष्टिताः* मे दृष्टिगोचर होइछ । वाससँ सम्बद्ध अनेक शब्द भेटैत 
अछि यथा- रक्तवासोभिः, काषायवासाः” सितवाससी” पीतवाससी*' शुक्लवाससी * 
घौतेवाससी* शुक्लवासा" अहतवासः*' चित्रवाससः' आदि । 


एहिमे अधिकांश शब्द वस्त्रक रंगक आधारपर नामांकित बुझना जाइछ । कषाय 
रंगक वस्त्रक हेतु कषायवास, उज्जर रंगक वस्त्रक हेतु सितवासस ओ शुक्लवास, पीयर 
रंगक वस्त्रक हेतु पीतवासस, धोआ वस्त्र अथवा धोतीक हेतु धौतवासस तथा 
विभिन्नरंगसँ युक्त अथवा चितकाबर रंगक वस्त्रक हेतु चित्रवासस शब्दक प्रयोग भेल 
अछि । चित्रवाससक स्थान पर विचित्रवस्त्र शब्दक सेहो उल्लेख भेल अछि ।° नव ओ 


बिनु पहिरल बस्त्रक हेतु अहतवास शब्दक उल्लेख भेल अछि ।“ वस्त्रक हेतु अम्बर" 


शब्दक उल्लेख श्वेताम्बर रक्ताम्बर घृताम्बरम्‌+ आदि रुपमे भेटैत अछि । चेल शब्दक 
प्रयोग चेलधावो शब्दमे भेटैछ ।* एहिमे कहल गेल अछि जे चेलधावो वस्त्रनिर्णेजनकर्त्ता । 
वस्त्रक हेतु परिधान शब्दक उल्लेख एहि श्लोकमे भेटैछ- परिधानाद्वहिः कक्षा निबद्धा 
हयासुरी मता ।” 

वस्त्रक अत्यन्त सूक्ष्म प्रकृतिक सेहो उल्लेख भेल अछि दधाद्वस्त्राणि सूक्ष्माणि 
रसपात्रैयुतानि च ।५ एहन वस्त्र अत्यन्त महग होइत छल । वस्त्राणि सुमट्टार्हाणि” सँ 
एकर संकेत भेटैत अछि । 


चस्त्रक अनेक प्रभेदक उल्लेख रत्नाकर ग्रंथमे भेटैत अछि । सामान्य सूती वस्त्रक 
हेतु कार्पासिक” शब्दक उल्लेख भेल अछि । रेशमी वस्त्रक एक गोट प्रभेद प्रतिसर 
कहल जाइत छल # प्रतिसरक व्याख्या करैत रलाकरमे कहल गेल अछि जे प्रतिसरः 
पद्टादिरचित सूत्रं मुख्यमुत्कृष्टम्‌ । अवश्ये एहिमे मुख्य रुपसँ रेशमक तन्तुक उपयोग 
होइत होयबाक संकेत भेटैछ । एकर अतिरिक्त रत्नाकरमे जाहि विभिन्न वस्त्रक कोटिक 
उल्लेख भेल अछि से सब थिक- कौशेय, सरोम, नानाभक्ति विचित्र, चीरज आदि ।” 

एहिमे कौशेयके कृमितन्तु निर्मित वस्त्र, सरोमके, रोमज तूल पट्टादिरुप वस्त्र, 
नानाभक्ति विचित्रको सूक्ष्म सूच्यादिकर्मनिर्मित अर्थात स्यूत तथा चीरजके' वल्कलसँ 
निर्मित कहल गेल अछि । वस्त्रके' सीयल जाइत छल जे सूचीकर्मसँ स्पष्ट अछि । 


रलाकरमे कम्बलक सेहो उल्लेख भेल अछि ।5 भोजनकाल आसनपर विचार करैत 
कहल गेल अछि जे न नाविभुञ्जीत अर्थात्‌ आबी अथवा ऊनसँ बनल आसनपर बैसि क5 
नहि खयबाक चाही । एहि स्थलपर ऊनी वस्त्रक हेतु आबी शब्दक उल्लेख भेटैछ । 


वस्त्रक हेतु विभिन्न प्रकारक तन्तुक व्यवहारक उल्लेख रलाकरमे भेटैत अछि । 
एहि आधार वस्त्रक विभिन्न प्रभेद क्षौम, कौशेय, और्ण, शाणभव आदि भेटैत अछि ।“ 
क्षौम वस्त्र क्षुमा अर्थात्‌ तीसीक छालसँ बनल वस्त्रक" कहल गेल अछि । रलाकरमे क्षौमक 
व्याख्या करैत कहल गेल अछि- क्षौमाणि अतसी तन्तु भवानि ।* अतसी तीसीके* कहल 
जाइछ । एहिसँ बनल वस्त्र सम्प्रति तिसियौटा कहल जाइछ । शाणभव शब्दसँ ई प्रतीत 
होइछ जे ई वस्त्रप्रकार सनक तन्तुसँ निर्मित होइत छल । और्ण वस्त्र ऊनी तन्तुसँ बनैत छल । 


रत्नाकरमे विभिन्न पशुक छालक सेहो परिधानक रुपमे व्यवहृत होयबाक उल्लेख 
भेटैछ । एहि प्रकारक छालसँ बनल परिंधानमे कृष्णजिन, वैयाघ्र, वस्ताजिन आदिक 
उल्लेख भेल अछि । कृष्णजिन कृष्णमृगक छालसँ बनल परिधान, वैयाघ्र बघछाला ओ 
वस्ताजिन बकरीक छालसँ बनल परिधानक हेतु उल्लिखित भेल अछि । रत्नाकरकार 
'वस्तश्छागः कहि एहि तथ्यको स्पष्ट कयलनि अछि ।* 


शिरोवस्त्रक रूपमे रत्नाकरमे उष्णीष शब्दक उल्लेख भेल अछि ५ अनवलोकनीयानि 
प्रकरणमे गृहस्थरत्नाकरमे जाहि जाहि वस्तुक अवलोकनक वर्जना कयल गेल अछि 
ताहिमे अवगुण्ठित इहावगुण्ठित शिराः कहल गेल अछि । अर्थात्‌ एहिमे घोधक हेतु 
अवगुष्ठन शब्दक व्यवहार भेल अछि जे मैथिल वेशविन्यासक विशिष्ट शब्द थिक ।* 


वस्त्रक रंजनक उल्लेख रत्नाकरमे उल्लिखित विभिन्न प्रकारक रंगीन वस्त्रक वर्णनमे 
भेटैत अछि । संगहि एहिमे वस्त्ररंजनक स्पष्ट उल्लेख रजकको परिभाषित करैत कयल 
गेल अछि- रजको वस्त्रादीनां रागकारी ।” ओछाओनक वस्त्रक विशिष्ट प्रभेदमे रत्नाकरमे 
उत्तरच्छद शब्दक उल्लेख भेल अछि ।* उत्तरच्छदको परिभाषित करैत कहल गेल अछि 
उत्तरच्छदः शय्यायामाच्छादनवस्त्रम्‌ । अवश्ये ई उलेँचक हेतु प्रयुक्त शब्द छल । 


पहिरबाक अर्थमे रलकारमे दुइ गोट शब्द दृष्टिगोचर होइछ- आछादय तथा 
परिदधीरन्‌ । आछाद्यक व्याख्या करैत रत्नाकरमे कहल गेल अछि चस्त्रयुगं परिधाप्य ।” 
अर्थात्‌ अधोवस्त्र ओ उत्तरीय वस्त्र पहिरायबके* आच्छादन कहल जाइत छल । 


वेशक अन्य शब्दावलीमे रत्नाकरमे छत्र, यज्ञोपवीत, पादुका ओ उपानहक 

उल्लेख भेल अछि ।* पादुकाक व्याख्या करैत कहल गेल अछि 'पादुका काष्ठोपानहो ' । 
अर्थात्‌ ई काठक बनल उपानह छल । यज्ञोपवीत मिथिलाक वेशक विशिष्ट वस्तु रहल 
अछि । रलाकरमे कहल गेल अछि- यज्ञोपवीतदानेन वस्त्रदान फलं लभेत्‌ । छत्र शब्द 
छाताक हेतु प्रयुक्त भेल अछि । 


दानीय वस्तुमे रत्नाकरमे यष्टि अर्थात्‌ छड़ीक सेहो उल्लेख भेल अछि ॥* 
गेडुआक हेतु गेण्डुक शब्द भेटैत अछि ।% रत्नाकरमे प्रावार शब्द प्रच्छदपटः“ अर्थमे 
प्रयुक्त भेल अछि । संभवत: ई कोरक हेतु प्रयुक्त छल । एकस्थल पर वस्त्रोत्तर” शब्द 
भेटैत अछि । एकर अर्थ परिधान वस्त्राधिकम्‌ कहल गेल अछि । 


रलाकरमे आभूषणक नामावली, सम्बद्ध धातु ओ आभूषणमे जटित करबाक 
विविध मणि-माणिक्यक उल्लेख भेल अछि । सोनाक हेतु सुवर्ण तथा चानीक हेतु रजत 
शब्दक प्रयोग भेल अछि ।* एहिमे सर्वरल ओ पञ्चरत्न क्रमशः विभिन्न प्रकारक रत्नक 
समूहक हेतु उल्लिखित अछि ।* सर्वरलमे मुक्ता, हीरक, गोमेद, इन्द्रनील, पुष्पराग, वैदू, 
विद्रुम, मरकत ओ पदमरागके' परिगणित कयल गेल अछि । पञ्चरत्नमे कनक, कुलिश, 
नील, पद्मराग ओ मोतीके परिंगणित कयल गेल अछि । अन्य सन्दर्भक अनुसार कनक, 
कुलिश, नील रजत, मुक्ता, राजपट्ट, प्रवाल ओरुपाके' पञ्चरत्न मध्य परिगणित कयल 
गेल अछि । कुलिशक हेतु रत्नाकरमे हीरा शब्दक उल्लेख भेटैछ । राजपट्टक हेतु देशी 
शब्द रावटक उल्लेख भेल अछि, जकरा सम्प्रति लाजबत कहल जाइछ । 


आभूषणक विभिन्न पर्यायक उपयोग रलाकरमे भेल अछि यथा- अलंकार” 
आभरण,” विभूषण? आदि । विभूषणक व्याख्या करैत कहल गेल अछि विभूषण 
मलंकारः किरीटादिः ।? विभिन्न प्रकरणमे रत्लकारमे आभूषणक विभिन्न नामावलीक 
उल्लेख भेल अछि यथा केयूर, कटक, मुकुट, कुण्डल, कङ्कण, कर्णपुर, केयूर 
ग्रैवैयक, हस्ताङगुरीय, अंगद, श्रोणीसूत्र, आदि । शिवगौरीक विवाहक हेतु वस्त्रालंकारक 
वर्णन करैत रलाकरमे केयूर ओ कटकक उल्लेख भेल अछि ।* कटक सम्प्रतिक भाषामे 
कड़ा / कांडा कहल जाइत अछि । महादेवक स्वरूप निर्माणमे रत्नाकरमे कटक ओं 
केयूरक अतिरिक्त मुकुट, कटिसूत्र ओ कुण्डलक उल्लेख भेल अछि । 


देवीपूजाक वर्णनक क्रममे रत्नाकरमे कडूकणक उल्लेख भेल अछि । कङ्कण 
शब्दक व्याख्या करैत रत्नाकरमे एकर अर्थ सिन्दूर देल अछि ।” रत्नाकरमे अनेक स्थलमे 
सिन्दूरक अर्थमे कङ्कणक प्रयोग देखि पडेछ ।* 


मुदा कङ्कण शब्दक सामान्यतः कंगनाक अर्थमे सम्प्रतिक भाषामे प्रयुक्त अछि । 
संभवतः सिन्वूरक ई पर्याय आब लुप्त भऽ गेल अछि ।? नारीक आभूषणमे रत्नाकरक 
कर्णपूरक सविशेष उल्लेख कयलनि अछि |” ई कर्णफूलक हेतु प्रयुक्त शब्द थिक । 

नारीक अलंकरण ओ प्रसाधनक विशिष्ट शब्द चूड़िक सेहो रलाकरमे उल्लेख भेल 
अछि । रलाकरमे कहल गेल अछि- 'कर्णपूरैः समाल्यैश्च सदामालः सचूड़िन:' 


चूड़िक ई अत्यन्त प्राचीन उल्लेख थिक । 


रत्लाकारक दान प्रकरणमे विभिन्न प्रकारक गहनाक उल्लेख भेल अछि जाहिमे 
मूर्द्धाभरण, कर्णपूर, केयूर, ग्रैवैयक, हस्ताङगुलीय, अंगद; श्रोणीसूत्र, पादाङगुलीय 
आदि प्रमुख अछि ।” मूर्द्धाभरणक व्याख्या करैत कहल गेल अछि मूर्द्धाभरणं किरीटादि । 
कर्णपूरके' कर्णाभरण विशेष कहल गेल अछि । ग्रैवेयक गरदनिक कोनो गहना छल । 
संभवतः ई सोनक हंसुलीक सदृश गहनाक हेतु प्रयुक्त होइत छल । हस्ताङ्गुलीयक 
व्याख्या करैत रलाकरमे कहल गेल अछि- हस्ताङ्गुलीयपरिधानयोग्यं मुद्रिकादि । 
अवश्ये ई मुनरी, अडँठी आदिक हेतु प्रयुक्त छल । पुरुषपरीक्षामे महाकवि विद्यापति 
सुवर्णस्याङगुलीयकं शब्दक प्रयोग वेदविद्य कथामे कयलनि अछि ।* पादाङ्गुलीयके* 
चरणाङ्गुलि परिधान योग्य अंगुलिका कहल गेल अछि । अवश्ये ई आधुनिक पैरक 
बिछिआपरक कोनो गहना थिक अथवा बिछिआक हेतु रत्नाकरकार ई शब्द देलनि अछि । 


अंगद आधुनिक बाजू सदृश बाँहिपर पहिरबाक कोनो गहना तथा श्रोणीसूत्र मेखला 
वा डड़कसक सादृश्य रखैत कोनो गहना छल । श्रोणीसूत्रक व्याख्या करैत रलाकरमे 
एकर अपर पर्याय काञ्चीदाम कहल गेल अछि । रत्नाकर ग्रंथमे प्रसाधनसँ सम्बद्ध प्रचुर 
शब्दावलीक उल्लेख भेल अछि । प्रसाधनक व्याख्या करैत रलाकरमे कहल गेल अछि- 
प्रसाधनं केशरचनानुलेपनादि*' । एहि तरहें प्रसाधनक अन्तर्गत केशविन्यास ओ सुगन्धि 
द्रव्यक राखल गेल अछि । 


केशको पुष्पादिक चूर्ण ओ धूपादिक गन्धसँ सुगन्धित करबाक उल्लेख चूर्णश्चम्पक 
पुष्पार्यः रुक्ष श्लिष्ट शिरोरुहाः सँ स्पष्ट अछि ।* श्लिष्टसँ स्पष्ट अछि जे केशको सीटल 
जाइत छल । बद्धशिख* शब्दसँ द्योतित होइत अछि जे पुरुष वर्गमे शिखाकों बान्हि क5 
रखबाक प्रचलन छल । केशको सिटाबक हेतु उपकरणमे रलाकरमे कङ्कत शब्दक 
उल्लेख भेल अछि ।* कडङ्कतके' केशप्रसाधनोचितं द्रव्यं चीरण इति प्रसिद्धं कहल गेल 
अछि । अवश्ये चीरण कंघीक हेतु मिथिला देशीय शब्द छल । केश प्रसाधनक हेतु 
प्रयुक्त दोसर उपकरण उशीरकूर्च्यकक सेहो उल्लेख भेल अछि ।* एकर व्याख्या करैत 
कहल गेल अछि- उशीर कूर्च्चकं देवाङ्गन शोधनार्थे वीरणमूलघटितं कोञ्चीति 
प्रसिद्धम्‌ । अवश्ये कोञ्ची देशी शब्द अछि । आधुनिक कतराक झारसँ बनल कुच्चीकोँ 
कोञ्ची कहल जाइत छल । 


केशको नारीलोकनि जुट्टी गुहैत छथि । जुट्टीक हेतु वेणी शब्दक उल्लेख 
रत्नाकरमे देवीक प्रसाधनक वर्णनक क्रममे भेटैत अछि- वेणीबद्ध समायुक्तान्‌ केशान्‌ 

कुर्यात्‌ विचक्षणः । केशमे सुगन्धित तेल देबाक उल्लेख गन्धतैलानि शब्दसँ स्पष्ट 
होइछ ।” केशको धूपित करबाक हेतु विभिन्न प्रकारक सुगन्धिद्रव्यसँ धूप तैयार कयल 
जयबाक उल्लेख भेल अछि । रत्नाकरमे विभिन्न प्रकारक धूपक नामावली भेटैत अछि 
यथा- विजयधूप, पञ्चरस, अनन्तधूप, महाङधूप, महाधूप ओ प्रजापत्य धूप ।** एहि धूप 
सभक निर्माणमे वृषण, सिंहलक, विप्र, श्रीखण्ड, अगुरु, कर्पूर, मुस्ता, शर्करा, त्वच्‌, 
कृष्णागुरु बालक, तगर, प्रबोध, गृज्जन, कुष्ठ, शशी आदि वस्तुक उपयोगक उल्लेख 
भेल अछि । वृषणको रत्नाकरकार कस्तूरी त्वचके' गुरुत्वची कहलनि अछि । 


नयनप्रसाधनक हेतु रलकारमे अज्जनक उल्लेख भेल अछि । कुंकुमाञ्जन वस्त्रैश्च 
नितम्बिन्यूपयागिमिः*सँ स्पष्ट होइछ जे अज्जन नारीलोकनिक व्यवहारळ प्रसा": | मध्य 
परिगणित अछि । ई काजरक पर्यायक रुपमे व्यवहृत देखि पडैछ । मुखसाधत्मे 
ताम्बूलक उल्लेख भेल अछि ।” सुपारीक हेतु पूगफल शब्द भेटैत आहर |” 


हस्तप्रसाधनमे चूडीक हेतु चूड़ि शब्द भेटैत अछि- कर्णपूरैः समाल्यैश्च सदामाल: 
सचूड़िनः ।? चूड़ी आभूषण ओ प्रसाधन दृहू मध्य परिगणनीय बुझना जाइछ । सीमन्तक 
प्रसाधनमे सिन्दूरक उल्लेख भेल अछि ।” रत्नाकरमे कतोक प्रसंगमे सिन्दृस्क हेतु 
कङ्कण शब्दक प्रयोग मेल अछि ।* पुष्पप्रसाधनमे फूलक मालाऊ उल्लेख अनेक 
प्रसंगमे पुष्पमाल्य”, माल्यस्रग* आदि शब्द द्वारा भेल अछि । शिव ओ शिवाक पूजनक 
हेतु विभिन्न प्रकारक पुष्पमे कुब्जक, करवीर, मल्लिका, अशोक, कदम्ब, उत्पल, मालती, 
सिन्धुवार, जवा, कुसम्भ, शतपत्रिका आदिक उल्लेख भेल अछि |” 


ललाटक प्रसाधनमे तिलकक विशेष उल्लेख भेल अछि ।% तिलकक हेतु गोरोचन, 
दधि, चन्दन आदिक मिश्रणके' प्रशस्त कहल गेल अछि ।” नारीप्रसाधनमे तिलक उल्लेख 
सेहो भेल अछि- तिलं कर्ण ललाटे वै कर्तव्यन्तु विजानता'* सँ ललाट पर तिल बनयबाक 
उल्लेख भेटैछ । चरण प्रसाधनमे आलक्तकक (अलता) उल्लेख भेल अछि ।'"' श्रृंगारक 
विशिष्ट सामग्रीमे अयनाक हेतु मुकुर ओ दर्पण शब्दक उल्लेख भेल अछि ।'? 


शरीरक वाह्य भागको स्वच्छ करबाक हेतु उबटनक उपयोग होइछ । उबटनक हेतु 
रत्नाकरमे उद्ध्तन'' ओ उत्सादन' शब्द भेटैत अछि । उद्र्तनमे नागकेशर, कर्पूर, मुरा, मांसी 
ओ बालिका नामक द्रव्यक मिश्रण होयबाक उल्लेख भेल अछि । मुरा मोट्उर इति प्रसिद्धाः 
तथा बालिका वार इति प्रसिद्धाः उल्लेखसँ ई स्पष्ट होइछ जे मुराक देशी पर्याय मोट्डर ओ 
वालिकाक वार छल । शरीरको परिशुद्ध करबाक हेतु गौरसर्षपकल्कक सेहो उल्लेख भेल 
अछि ।'* गौर सर्षप पीयर सरिसोक हेतु तथा कल्क खैरक हेतु प्रयुक्त भेल अछि । सर्वौषधि 
युतैः जलैः स्नान कृत्वासँ स्तानमे सतौंषधियुक्त जलक उपयोगक उल्लेख भेटैछ ।'० 


“मांसी जटामांसी, शैलेयं सन इति प्रसिद्धं रजनीद्वयं हरिद्रा दारुहरिद्रा’ सँ स्पष्ट 

अछि जे मांसीक हेतु देशी शब्द जटामांसी, शैलेयक हेतु देशी शब्द सन तथा रजनीद्वयक 
हेतु हरिद्रा ओ दारुहरिद्रा अछि । स्नानक हेतु प्रयुक्त द्रव्यक हेतु स्नानानि शब्दक उल्लेख 
भेल अछि ।'" स्नानानिक व्याख्या करैत कहल गेल अछि जे “स्तानानि स्नानाधनानि 
तिलमलकादीनि इति ।' एहिसँ स्नानपूर्वं शरीरपर तेल, आँवला आदिक उपयोगक 
उल्लेख भेटैछ । तेलक हेतु तैल शब्दक प्रयोग भेल अछि ॥” 


शरीरक अंगको सुगन्धिद्रव्यसँ सुवासित करबाक हेतु अङ्गराग शब्दक उल्लेख 
भेल अछि ।''° शरीरपर ऐपबा योग्य द्रव्यक हेतु अनुलेपन''' ओ विलेपन'' शब्दक प्रयोग 
भेल अछि । सुवासक हेतु प्रयुक्त द्रव्यक हेतु गन्ध," सुगन्ध, गन्धभृत ओ सुगन्धीनि" 
शब्दक उल्लेख भेल अछि । सुगन्धिद्रव्यक विशिष्ट मिश्रणके' सगन्ध कहल गेल 
अछि ।'” सर्वगन्धमे कुंकुम, अगुरु, कस्तूरी ओ जातीफलको परिगणित कयल गेल 
अछि ।"« गन्धशास्त्रक आधारपर सर्वगन्धके* परिभाषित करैत कहल गेल अछि जे 
सर्वगन्धक निर्माणमे दूभाग कस्तूरी, चारि भाग कुंकुम, सोलह भाग चन्दन आ चारि भाग 
कर्पूरके मिश्रित कयल जाइछ ।"7 


एहि तरहेँ सर्वगन्धमे जायफल ओ चन्दनमे कोनो एक गोटको कर्पूर कुंकुम ओ 
कस्तूरीक संग मिश्रित करबाक उल्लेख भेटैत अछि । सुगन्धिद्रव्यक रूपमे रत्नाकरमे 
सर्वगन्धेक पदार्थक बहुशः उल्लेख विभिन्न प्रकरणमे देखि पडेछ । अन्य सुगन्धिदरव्यमे 
“नख' क उल्लेख भेटैत अछि । नखं सुगन्धद्रव्य विशेषः नखीति व्याख्यातम्‌''* सँ ई 
द्योतित होइछ जे एहि सुगन्धिद्रव्यक देशी नाम नखी अछि । 


एहि तरहेँ चण्डेश्वरक रलाकरग्रन्थमे वेशभूषा प्रसाधन सामग्रीक प्रचुर उल्लेख 
भेटैत अछि जाहिसँ मैथिल वेशभूषा प्रसाधन विन्यासपर पर्याप्त प्रकाश पड़ैत अछि । 
रत्नाकरकारक ई विलक्षणता थिक जे ई अपन विवरणमे संस्कृतक कठिनाह शब्दको स्पष्ट 
करबाक हेतु देशी शब्दक उपयोग कयलनि अछि आ एहि तरहेँ वेशभूषा प्रसाधनक 
कतोक मैथिली शब्द एहि माध्यमे अभिव्यक्त भेल अछि यथा नखी, कोञ्ची, चीरण 
रावट, मोट्उर, वार, जटामांसी, इत्यादि | एहिमे उल्लिखित किछु विशिष्ट संस्कृतसम 
शब्द अछि चूड़ि, मुद्रिका, कङकत, आलक्तत आदि । कंकण शब्दक एहिमे विलक्षण 
प्रयोग सिन्दूरक अर्थमे भेल अछि जे जकर अप्रतिम विशिष्टता बुझना जाइछ । 


कविशेखराचार्य ज्योतिरीश्वर मैथिली साहित्यक आदि ग्रन्थ वर्णरलाकरक प्रणेता 
छथि । मैथिली साहित्यमे हिनक एहि विशिष्ट अवदानमे प्रयुक्त मैथिल वेशभूषा 
प्रसाधनक उल्लेखके अवडेरि क$ एकर सम्यक्‌ मूल्यांकन नहि.कयल जा सकैछ । मुदा 
हिनक अन्यो ग्रन्थमे वेशभूषा प्रसाधनक उल्लेख भेल अछि जाहिमे हिनका द्वारा प्रणीत 
धूर्तसमागम प्रहसन ओ कामशास्त्रक ग्रन्थ पञ्चशायकके' राखल जा सकैछ । धूर्तसमागम 
प्रहसनमे प्रयुक्त मैथिली गीतमे वर्णित वेशभूषा प्रसाधनक शब्दावली तथा बर्णरलाकरक 

शब्दावलीपर अग्रिम खण्डमे विवेचन कयल गेल अछि । एतय हिनक धूर्त्तसमागमक 
संस्कृत श्लोक तथा संस्कृत रचना पञ्चशायकमे वर्णित वेशभूषा प्रसाधनक शब्दावली 
विवेच्य अछि । 


धूर्तसमागम नाटकमे अनेक स्थलपर मैथिल वेश भूषाप्रसाधनक वर्णन भेल 
अछि । एहिमे संन्यासीक वर्णन करैत कहल गेल अछि- 


दण्ड कमण्डलु मण्डित हस्तः सुललित तिलक विभूषित मस्त: । 
अयमुपसर्पति जङ्गम लोभः चल काषायपटार्पित शोभ: ॥'१ 


एतय संन्यासीक वेशमे दण्ड ओ कमण्डलु तथा प्रसाधनमे माथपर तिलकक 
उल्लेख भेरैत अछि । 


एहि नाटकमे कविशेखर एक स्थलपर नारीक अनुलेपनक विविध सामग्रीक 
उल्लेख कयलनि अछि । नारीलोकनिक हाथक मण्डनक हेतु मृगमद ओ कर्पूरक 
उपयोगक उल्लेख अछि ॥२० 


कविशेखराचार्यक अपर ग्रंथ पञ्चशायक कामशास्त्रक ग्रंथ थिक आ एहिमे 
प्रयुक्त शब्दावलीमे सर्वथा संस्कृतक पारम्परिके शब्द उल्लिखित भेटैंछ । तथापि एहि 
ग्रन्थमे प्रसाधन विन्यासक किछु विशिष्ट उपचारक विशेष उल्लेख भेल अछि जाहिसँ 
लोकजीवनमे प्रसाधन विन्यासक किछु विशिष्टताक निदर्शन भेरैछ । 


एहि ग्रन्थक विभिन्न प्रकरणमे रुचिरवेषा'२' चारुवेषा'?ः आदि शब्दक उल्लेख * 


भेल अछि जाहिसँ चस्त्रसज्जाक विशिष्टता कथित भेल अछि । चस्त्रक हेतु बस्त्र," 
वसन" अम्बर आदि शब्द भेटैछ । पद्टवसन'* सितवसन'” ओ रक्ताम्बर क सेहो, 
उल्लेख भेल अछि जाहिसँ रेशमी वस्त्र, श्वेतवस्त्र ओ लाल रंगक वस्त्रके* विज्ञापित कयल 
गेल अछि । कार्पासिक वस्त्रक सेहो उल्लेख भेल अछि ।'» अधोवस्त्रमे नीबीक'* उल्लेख 
भेल अछि । एहि तरहेँ वस्त्रसँ सम्बद्ध समस्त शब्दावली पारम्परिके कोटिक अछि । 


आभूषणक शब्दावलीमे एहि ग्रन्थमे सामान्य गहनाक हेतु भूषण" विभूषण'> 
आदि शब्दक उल्लेख भेटैछ । आभूषणक दुइ गोट प्रभेद एहि ग्रन्थमे देखि पडेछ- 
कुण्डल? ओ ताटङक "५; कुण्डल कर्णाभूषण विशेषक हेतु तथा ताटङक आधुनिक 
भाषाक तड़कीक हेतु कथित अछि । नानारलसुवर्ण वस्त्र कुसुमै राभूषिताङ्गी' सँ 
विभिन्न प्रकारक रत्न जटित आभूषणक विज्ञापन होइछ । संगहि एहि प्रयोगमे भूषणसँ 
वेशभूषा प्रसाधनक सम्मिलित स्वरुपक विज्ञापन होइछ । 


प्रसाधन विन्यासमे ज्योतिरीशवर एहि ग्रन्थमे जाहि विशिष्ट तत्व सभक विवेचन 
प्रस्तुत कयलनि अछि ताहिमे सुगन्धौषधि प्रकरण" दुर्गनिधहरण प्रकरण"? स्तानीय'* 

सामान्याङ्गराग' सर्वोत्तमसुगन्धि प्रकरण'*° मुखवास प्रकरण" रोमशातन'*? केशसंस्कार'** 
मुखकण्टकहरण'* आदिको परिगणित कयल जा सकैछ । सुगन्धौषधिप्रकरणमे शरीरक 
स्वाभाविक दुर्गन्ध, घामजन्य दुर्गन्ध, कक्षादिक दुर्गन्ध, ग्रीष्मऋतुजन्य गन्ध आदिको 
समाप्त करबाक तथा अतिशय ग्रीष्म रहलो उत्तर घाम नहि अयबाक औषधि सभक वर्णन 
देखि पडैछ । स्नानीयसुगन्धि प्रकरणमे शरीरक सौरभ, कान्ति, चिक्कनता आदिकेँ 
बढ्यबाक हेतु विभिन्न प्रकारक विलेपन ओ परिमल तेलक उल्लेख भेल अछि । 
सर्वोत्तमगन्ध ओ सामान्याङ्गराग प्रकरणमे शरीरको सुवासित करबाक द्रव्य ओ विलेपनक 
उल्लेख भेल अछि । मुखवास प्रकरणमे किछु एहन चूर्णक उल्लेख भेल अछि जकर 
सेवनसँ मुखसँ सुवास प्रकाशित होमय लगैछ । रोमशातन प्रकरणमे अनपेक्षित केशको 
निर्मूल करबाक विभिन्न विलेपक निर्माण प्रक्रिया वर्णित भेल अछि । केशसंस्कार 
प्रकरणमे केशको निर्मल, दीर्घ, आघूर्णित, सघन, कारी बनयबाक विभिन्न प्रकारक 
तैलादिक वर्णन कयल गेल अछि । मुखकण्टकहरण प्रकरणमे मुँहक बरें आदि समाप्त कऽ 
ओकरा आकर्षक बनयबाक विलेपनादिक वर्णन भेल अछि । 


एहि प्रकरण सभक अतिरिक्त केशरञ्जन, चिप्पटहरण ओ अन्य अनेक वस्तुक 
वर्णन भेल अछि जकरा माध्यमे शरीरके साजसज्जासँ सभ्यक्रूपेण पूर्ण राखल जा 
सकैछ । एहि समस्त प्रकरणमे विभिन्न प्रकारक वनस्पति ओ सुगन्धिद्रव्यादिक मिश्रणसँ 
औषधि तैयार करबाक विवरण भेटैत अछि । एहि औषधिमे अधिकांश विलेपक रूपमे 
बनयबाक उल्लेख देखि पडैछ । स्वभावतः एहि ग्रन्थमे बेर बेर विलेपन'“* परिलेपन'' 
प्रलेप“? आदि शब्दक व्यवहार भेल अछि । 

यावन्तो विलेपन ओ औषधि निर्माण प्रक्रियाक उल्लेख पञ्चशायकमे भेल अछि 
ताहिमे प्रयुक्त अधिकांश सामग्री वैद्यकसँ सम्बन्ध रखैछ आ रसायन शास्त्रक अनुरुप 
ओकरा सभक नामावली भेटैत अछि । तथापि ओहिमे प्रयुक्त किछु सुगन्द्रिव्य सभमे 
गोरोचन, केशर, गजकेशर, कर्पूर, चन्दन, कुष्ठ, अगुरु, उशीर, तुरुष्क (लोहवान), 
मांसी वचा, जातीफल आदि उल्लेखनीय अछि । 

अङ्गरागक सम्बन्धमे एहि ग्रन्थमे कहल गेल अछि- प्रायोङ्गरागो पुरुषेण 
कार्यः स्त्रियोपि सम्भोगसुखाय गात्रे ।“® एहि कथासँ पुरुष ओ स्त्री दूहूक द्वारा 
अङ्गरागक व्यवहारक उल्लेख भेटैछ । पुष्पाङ्गरागरुचिरा'* शब्दसँ अङ्गरागमे पुष्पक 
उपयोगक उल्लेख भेटैछ । सुगन्धिमाला वसनस्रग अङ्गरागादि' सँ पुष्पमाला ओ 
सुगन्धिद्रव्यक अङ्गरागमे व्यवहारक उल्लेख भेटैछ । नयनप्रसाधनक हेतु कज्जल! ओ 
अञ्जन“ शब्दक उल्लेख भेल अछि । ललाटपर विभिन्न प्रकारक द्रव्यसँ निर्मित तिलकक 
निर्देश भेटैत अछि ।'5 मुखप्रसाधनामे ताम्बूलक तथा एलाक उल्लेख भेल अछि ।४४ 
विभिन्न प्रकारक तेलक वर्णन भेल अछि । 

केशप्रसाधनसँ सम्बद्ध बहुल शब्दावलीक प्रयोग एहि ग्रन्थमे भेल अछि । केशक 
हेतु केश, कच, ओ कुन्तल शब्दक प्रयोग सुचारुकेशादि'** दीर्घकचा'* पिङ्खलकुन्तला"” 
आदि शब्दमे देखि पडैछ । खोपाक हेतु मिल्ल'* शब्दक उल्लेख भेल अछि । 
सन्माल्यकेशः' सँ केशमे पुष्पमाल्यक प्रसाधनक संकेत भेटैछ । केशक विभिन्न गुणमे 
ओकर सघनता, अरुक्षता, चैक्कण्य, श्यामता, विशालता, बहुलता, कुटिलता, निर्मलता 
आदिक उल्लेख भाव्या घना रौक्ष्यविवर्ज्जिताश्च श्यामा विशाला बहुला कचा: स्युः", 
दीर्घाः प्रचुराश्च केशा:'“', केशस्यसर्वत्वमलं निहन्ति, शिरोरुहं मेचकतामुपैति'*, 
केशान्करोति शुक्लानपि कृष्णवर्णान'*, कृष्णा: कुटिलाः विशाला:'“*, शिरोरुहं 
मेचकतामुपैति'% स्तोकपिड्गलकुन्तला:'” आदिमे भेटेछ । 


एहि तरहे' ज्योतिरीश्वरक एहि कामशास्त्रीयके ग्रन्थ खास कऽ प्रसाधनसँ सम्बद्ध 
शब्दावलीक हेतु विशिष्ट कहल जा सकैछ । 


ओना तँ वेशभूषा प्रसाधन विन्यासक शब्दावलीक दृष्टिजे महाकवि विद्यापतिक 
पदावली साहित्यके अत्यन्त समृद्ध कहल जा सकैछ आ एहिसँ मैथिल वेश भूषा प्रसाधन 
परम्पराक सम्यक परिज्ञान होइत अछि मुदा एहिपर मैथिली साहित्य खण्डमे पृथकसँ 
विचार कयल गेल अछि । पदावली साहित्य ओ अवहट्ठ कृर्तिसँ इतर स्मार्त निबन्धकारक 
रूपमे हिनक अनेक संस्कृत ग्रन्थावली भेरैछ यथा शैवसर्वस्वसार, शैवसर्वस्वभार प्रमाण- 
भूतपुराण संग्रह, दानवाक्यावली, गयापत्तलक, दुर्गाभक्तितरंगिणी, लिखनावली, विभागसार, 
इत्यादि । हिनक एकगोट संस्कृत नाटक मणिमञ्जरी नामसँ भेटैछ । 


एहि विभिन्न संस्कृत ग्रन्थमे मैथिल वेशभूषा प्रसाधन विन्यासक अप्रत्यक्ष उल्लेख 


भेल अछि । मुदा एहि ग्रन्थ सभमे वर्णित वेशभूषा प्रसाधन विन्यासक शब्द सभ संस्कृतक 
पारम्परिके स्वरूपक अछि । 


शिवक स्तपनमे सर्वौषधिक परिभाषा करैत एहिमे मुरा ओ शठी नामक दुइ गोट 
वस्तुके स्पष्ट करैत महाकवि ओकर प्रचलित देशी शब्द एहि रूपे विज्ञापित कयलनि 
अछि- मुरा मोटउर इति प्रसिद्धम्‌, शठी कञ्चोर इति प्रसिद्धम्‌ ।* एहिसँ स्पष्ट अछि जे 
मोटउर ओ कञ्चोर देशी मैथिली शब्द थिक । 


उबटनक हेतु उद्र्तन शब्दक उल्लेख करैत शैबसर्वस्वसारमे एहि श्लोकार्द्धमे 
ओकर सामग्रीक उल्लेख भेल अछि- यवगोधूमजैश्चूणैः कषायैरगन्धसंयुतैः १ अर्थात्‌ 
उद्वर्तनमे कषाय, यव ओ गहूमक चूर्णक उपयोग वाञ्छित अछि । अवश्ये ई चूर्ण सभ 
उबटनक हेतु प्रयोक्तव्य कहल गेल अछि । 


शिवक स्नपन विधिमे तिलक तेल, हस्तयन्त्रोद्भव तेल, चन्दन मिश्रित जल, 
फलोदक, पुष्पोदक, कर्पूरागुरु तोय, वस्त्रपूततोय, धूपित जल, पाटलोदक आदिक 

उल्लेख भेल अछि जाहिसँ स्नानक हेतु प्रयुक्त विभिन्न प्रकारक धूपित ओ सुगन्धित 
जलक उपयोगक उल्लेख देखि पडेछ ॥7० 


शिवलिंगक विभिन्न प्रकार भेदमे इन्द्रनीलमयं, मणिमयं, हेममयं, रौप्यलिङग, 
कांस्यजं, स्फाटिकं, ताप्रलिङ्ग, मुक्ताफलमयं, आदिक उल्लेख भेल अछि जाहिसँ 
आभूषणमे प्रयुक्त विभिन्न प्रकारक धातु ओ रत्नक नामावली भेटैत अछि ।7२ 

शिवलिङ्गको सुगन्धद्रव्यानुलेपनक क्रममे सुगन्धि ्रव्यमे चन्दन, अगुरु कृष्णागुरु, 
व्मुङ्कुम, उशीर, पद्मक कालेयक, तुरुष्क आदिक उल्लेख भेल अछि । पद्मकं 
पदमकाष्ठम्‌, कालेयकं कालकाष्ठम्‌, तुरुष्कं शुष्ककाष्ठम्‌ आदि द्वारा किछु शब्दक पर्याय 
देल गेल अछि । कालेयकके' डा.जयमन्तमिश्र दारुहल्दी तथा सिहलकको तुरुष्क 
कहलनि अछि । संगहि एहिमे तुरुष्क शब्दक अर्थनिर्वचन करैत ओ एकरा लोहवान 
कहलनि अछि ।'' लोहवान मुस्लिम प्रभावक शब्द थिक तुरुष्कसँ सेहो स्पष्ट होइछ । 
एहि शब्दक प्रयोग ज्योतिरीशवरक पञ्चशायकमे सेहो भेल अछि ।”* चन्दन, अगुरु, 
कृष्णगुरु, कुंकुम ओ कर्प्पूरक अनुलेपक आधारपर शिवाराधनक फलके क्रमशः गुणित 
कहल गेल अछि । लोकजगतमे एहि सूगिन्धिद्रव्य सभक क्रमशः उत्तम अनुलेपक रूपमे 
मान्य होयबाक संम्भावनाके' एहि आधारपर असंगत नहि कहल जा सकैछ ।'* 

कुंकुमक हेतु रक्त शब्दक उल्लेख 'रक्त बिल्वाक्षतैः पुष्पैर्दधिदूर्वातिलैः कुशैः' 
के व्याख्यात करैत रक्‍्तमत्र कुङ्कुमः' उल्लेखमे भेटेछ । 

विभिन्न प्रकारक पुष्पसँ पूजा करबाक उल्लेखमे अर्क, करवीर, पाटल, (गुलाब) 
श्वेतमन्दार, बकपुष्प (अगस्त) द्रोण, जाती (चमेली), विजय, सितकमल (श्वेत 
कमल), पद्म (कमल), अपामार्ग (भटकरैया), शमी (सैनी), नीलोत्पल (नीलकमल), 
बृहल्या (वृहतीपुष्प), नाग (नागकेशर), चम्पक (चम्पा), पुन्नाग (केशरवापुनाल), 
मल्लिका (बेली), अशोक, अश्वेतमन्दार (पारिजात वा फरहद), कर्णिकार (कनैल), 
अपामार्ग (चिरचिरी), तगर, कुमुद, कदम्ब आदि पुष्प ओ पुष्पमालाक कथित भेल 
अछि” जाहिमे अधिकांश पुष्पप्रसाधनसँ सम्बद्ध अछि । 


शैवसर्वस्वसर प्रमाणभूत पुराण संग्रहमे धूपक वर्णन करैत विभिन्न प्रकारक 
सुगन्धिद्रव्य यथा- गुग्गुल, सरल, देवदारु, नमेरु (रुद्राक्ष वा पुन्नाग), शालरस, श्रीनिवास, 
कुन्दुरु आदि ।'” धूपद्रव्यमे अगुरु, कर्ष्पूर, सितचन्दन अर्थात श्रीखण्ड चन्दन ओ 
गुग्गुलुके विशेषरुपे' परिगणित कयल गेल अछि 7७ 

विशिष्ट शैव प्रसाधनमे महाकवि भूति ओ त्रिपुण्डूक उल्लेख कयलनि अछि ।'७ 

विद्यापतिक संस्कृत ग्रंथावलीमे मिथिलाक विशिष्ट मुखप्रसाधन पानक वर्णन 
भेटैत अछि । एहि क्रममे कर्पूर, पूग, कक्कोल, जातीफल, लवंग एहि पाँचटा वस्तुक 

संयोगसँ पान तैयार करबाक उल्लेख भेल अछि । एहि वस्तुक हेतु पाञ्चसौगन्धिक 
शब्दक व्यवहार भेल अछि-'*१ 


कर्पूर पूरा कक्कोल जातीफल लवङ्गकै: । सुगन्धैः पञ्चभिंद्रव्यैः पञ्च सौगन्धिकंमतम्‌ ॥'४! 


वस्त्रदान प्रकरणमे वस्त्रक किछु विशिष्टताक वर्णन भेल अछि जाहिमे नवीनता, 
पवित्रता, मजगूती, कोमलता, केशराहित्य ओ धूपित होयबक उल्लेख अछि ॥२ 


एहिसँ चिक्कण वस्त्रक अभिज्ञान होइछ । संगहि वस्त्रक सुगन्धित करबाक 
उल्लेख सेहो भेटैछ । 


यज्ञोपवीतक दानक उल्लेखक क्रममे त्रिवृत, सुपीत, पट्टसूत्र आदि शब्दक 
उल्लेख भेल अछि । तानीक हेतु वृत्त शब्दक उपयोग भेल । सुपीत (खूबपीयर)सँ 
वस्त्रक रज्जन-प्रक्रियाक उल्लेख भेटैछ तथा पट्टसूत्रसँ रेशमी तन्तुक उपयोगक अभिज्ञान 
होइछ । वस्त्रक हेतु बस्त्र ओ वास शब्दक उपयोग भेल अछि । चस्त्रदानक उल्लेखक 
क्रममे चंदोआक हेतु वितान ओ वितानक शब्द आयल अछि । वितानकक अर्थ शामियाना 
बड्का तम्बू चंदवा अथवा खेमा कहल गेल अछि ।'* दूकूलपट्ट शब्दक प्रयोगसँ 
दोपटाक बोध होइछ ।'* तोशक ओ सीरकक हेतु पञ्चतूली ओ तूलवस्त्र शब्द उल्लिखित 
भेल अछि ।'* छाताक हेतु छत्र शब्द भेटैछ । ई शब्द छतरीक हेतु सेहो उल्लिखित भेल 
अछि ।'* छतरी शरत्कालीन चन्द्रक समान धवल, मुक्तामालसँ सुशोभित मणिमय पण्डसँ 
युक्त तथा सुवर्णरचित देबाक थिक । शैवसर्वस्वसार प्रमाणभूतपुराण संग्रह ग्रंथमे शिवक 


ध्वज ओ पताकादान करबाक सेहो उल्लेख अछि । श्वेतध्वजक हेतु सितवस्त्रक (उज्जर ' 


वस्त्र) उल्लेख भेल अछि ।'® 


पताकालक्षणक वर्णन करैत एहिमे नापक किछु विशिष्ट शब्दावली वर्णित अछि । 
लम्बाइक हेतु दीर्घा, चौड़ाइक हेतु आयाम शब्दक तथा नापक हेतु अंगुलि, ओ हस्त 
(हाथ) प्रमाणक उल्लेख भेल अछि । पताकाक वर्णमे पीत (पीयर), रक्त (लाल), कृष्ण 
(कारी), नील (नील), धूम (आसमानी), पीतरज (नारंगी) तथा अरुण (लाल) रंगक 
उल्लेख भेल अछि । पताकाके' अश्व, वृष, गरुड, सिंह आदिक चिहृक वर्णनसँ वस्त्र 
पर कढाइक काज वा चित्रांकन द्वारा विभिन्न प्रकारक चित्र उरेहल जयबाक वर्णन भेरैछ । 


आभूषणमे केयूर तथा कटकक दान द्वारा शिवको प्रसन्न करबाक उल्लेख भेल 
अछि । प्रसाधन सामग्रीमे दर्पण दानक उल्लेख भेल अछि । शिव मन्दिरमे वितानक अर्थात 
चँदोआ दान करबाक सेहो उल्लेख भेल अछि । विविध प्रकारक रत्न यथा इन्द्रनील, 
पद्मराग कीटपक्ष, वज्र तथा रत्नावलीक दानक उल्लेख संगहि छाताक दानक सेहो 
उल्लेख भेल अछि । शिवमन्दिरमे वस्त्रसँ शोभा करबाक विधिमे दूकूल पट्टक उल्लेख 
भेल अछि । संगहि मेखला ओ कटिसूत्र प्रदान करबाक सेहो उल्लेख अछि । 

एहि तरहे' शैव सर्वस्वसार प्रभाणभूत पुराणसंग्रह ग्रंथमे शिवपूजासँ सम्बद्ध वेश 
भूषा प्रसाधनक उल्लेखक क्रममे लोक जगतक विभिन्न वेशभूषा प्रसाधन सामग्रीक 
परिचय भेटैत अछि ।'% 


महाकवि विद्यापतिक 'शैवसर्वस्वसार प्रमाणभूत पुराण संग्रह 'मे गहनाक विविध 
प्रकारमे केयूर, कटक,'* मेखला ओ कटिसूत्र'° तथा रत्नाबली'”क उल्लेख भेल अछि । 
हेमनिबद्ध क्षुद्र बहुरत्नदाने' सुवर्ण रजतान्यतरमय रचित महारत्न महीदाने'**सँ सोना ओ 
चानीमे रत्न जटित होयबाक उल्लेख भेटैछ । विविध प्रकारक आभूषणीय रत्नमे वज्र 
(हीरा), इन्द्रनील (नीलम) बैदूर्य (लहसुनिजा), पद्मराग (मानिक वा लाल) मौक्तिक 
(मोती), कीटपक्ष तथा सोनाको महारत्न मध्य परिगणित कयल गेल अछि ।'* एहि तरहे* 
शैवसर्वस्वसार प्रमाणभूत पुराण संग्रह ग्रंथमे वेशभूषा प्रसाधन विन्यासक पुष्कल शब्दावलीक 
उल्लेख देखि पड़ैछ । 


महाकविक शैवसर्वसार ग्रन्थमे प्रयुक्त वेशभूषा प्रसाधनक शब्दावली हिनक 
शैवसर्वस्वसार प्रमाणभूत पुराण संग्रहक सर्वथा अनुवर्तीए बुझना जाइछ किन्तु एहिमे 
किछु अन्यतम विशिष्टता सभ देखि पड़ैछ । एहिमे शिवलिंगक हेतु प्रयुक्त द्रव्यमे किछु 
धातु ओ धातुमिश्रणक उल्लेख भेल अछि जाहिसँ आभूषणमे मिश्रणक उपयोगक संकेत 
भेटैछ । एहन धातु मिश्रण ओ धातुमे त्रपु (राङा) त्रैलोहिक (कारीलोहा, सोना ओ राङाक 
मिश्रण), रौप्य (चान्दीनिर्मित), पितल (पित्तर) आदि ।* पुष्पविन्यासक शब्दावलीमे 
एहिमे किछु विशिष्ट शब्द अछि- मुक्त पुष्प ओ संग्रथित पुष्प ।'% मुक्तपुष्पसँ फुरकायल 
एकल पुष्प ओ संग्रथित पुष्पसँ परस्पर आबद्ध पुष्पक परिज्ञान होइछ । तदतिरिक्त 
पुष्पमालाक उल्लेखसँ स्पष्ट अछि जे वृत्ताकार संग्रथित भेलापर पुष्पक समूहके माला 
रूपमे परिगणित कयल जाइत छल । अनुलेपनक योग्य विविध सामग्रीक सम्मिश्रणके* 
बहुगन्धकरणक कहल गेल अछि ।'? तुरुष्क गन्धद्रव्यक हेतु सिहलक पर्याय देल 
अछि ।'* एहि ग्रन्थमे शिवक पूजाक हेतु व्यवहारयोग्य वा वर्जित पुष्पक अनेक नवोनाम 
सभ भेटैत अछि यथा- केतकी (केवडा), बालक (जूहीक एकटा प्रकार विशेष), 
ग्रन्थिका, व्याघ्री (रेगनी), डिम्बाक्षी, नीम, भण्टिका (भाँटि), मदमती (तूर); 
हस्तिपुष्पी, वज्जजरी, शतपुष्प, कोकिलाक्ष इत्यादि ।"? एहिमे केयूर कटकक मेखला ओ 
कटिसूत्रक अतिरिक्त हेममुकुट (स्वर्णमुकुट)?* हेमाभरण (स्वर्ण आभूषण)?" क उल्लेख 
आभूषणक शब्दावलीक रूपमे भेल अछि । किडिकणी?०* शब्दमे किङिकिणी नामक 
कटिक गहनाक उल्लेख भेटैछ । शृंगारक सामग्री विशेषमे दर्पणक उल्लेख भेल अछि ।२७ 
शैवमतावलम्बीलोकनिक विशिष्ट आभूषणक रुपमे रुद्राक्षमालाक उल्लेख भेल अछि ।२७ 


एहि तरहेँ शैवसर्वस्वसारमे शैवसर्वस्वसार प्रमाणभूत पुराणसंग्रहक शब्दावलीक 
अपेक्षा किंचिते क्वचित्‌ नव शब्द देखि पडैछ । 

महाकवि विद्यापतिक दानवाक्यावलीमे दानीय वस्तुक सूचीमे वेशभूषा प्रसाधनसँ 
सम्बद्ध किछुए एहन शब्द देखि पडैछ जे हिनक उपर्युक्त ग्रन्थद्वयमे उल्लिखित नहि भेल 
हो यथा कृष्णाजिन?* उपानह*** चेल?” (वस्त्र), पट (वस्त्र), पञ्चरङ्गेन सूत्रेण (पांच 
रंगक सूत)२%, चस्त्रसंवीत (वस्त्रसँ झाँपल )२०१, सितसूकष्माम्बरावृत्ता (उऽजरमहीनवस्त्रसँ 
आवृत)?", रक्ताम्बर युगोपेतं (लालवस्त्रसँ युक्त), काष्ठपादुका (खडाम)?'', उपानत्‌ 
(जूता)? , कङ्कट (ककही)?", वर्म (सन्नाह कवच)?'*, कुसुम्भ (कुसुमरंग)?, आ 
विकवस्त्र (उनी वस्त्र) कम्बलः", उष्णीय (पगड़ी)? चित्रवस्त्र (चितकाब्वर) , तूलपटी 
(सीरक, तोसक), सरोमवस्त्र''*, सस्त्रच्छादित कम्बल (खोल लगाएल कम्बल)२%, 
आमलक (धात्री, आँवला स्नानीय द्रव्य)" आदि । 


एहि ग्रन्थमे सुगन्धि द्रव्यक परिभाषा दैत कहल गेल अछि जे स्नानमे, मुख 
प्रसाधनमे, धूपमे जे लोकको प्रिय लगैछ सैह सुगन्धि कहल जाइछ [२९ 


एहिना त्ाम्बूलक परिचय दैत एहि ग्रन्थमे एहि विशिष्ट मुखप्रसाधानक अत्यन्त 
सुष्ठु वर्णन देल गेल अछि । कहल गेल अछि जे ताम्बूल एकटा समुदित वस्तु थिक जे 
आमोदप्रद अर्थात्‌ सुखद होइछ । ओहिमे काँच अथवा सुक्खल सुपारीक छोट टुकड़ी 
नागवल्ली अर्थात पानक पात, पलाश अर्थात कत्थ तथा सीप अथवा पाथरक भस्म अर्थात 
चून एहि सभक एकत्र मिलन होइछ । एही चारू मिलल वस्तुक, ताम्बूल कहल जाइछ [२ 


एहि तरहेँ दानवाक्याबलीमे वेशभूषा प्रसाधन विन्यासक किछु विशिष्ट शब्द ओ 


तकर व्याख्या दृष्टिगोचर होइछ । 


विद्यापतिक मणिमञ्जरी नाटिकामे शृंगार रसक अनुकूल उद्दीपन विभावक 
चित्रणक क्रममे अङ्गरागसँ सम्बद्ध सुगन्धि द्रव्यमे चन्दनपंकक उल्लेख भेटैछ ॥7 
एहिना भूषण, परिहावेह (परिधापय), वलय, शुद्धामणि श्रेणी, काञ्चननपुर प्रसाधन 
आदिक उल्लेख भेटैत अछि | 


मिथिलामे तन्त्रग्रन्थ लिखबाक सेहो परिपाटी रहल अछि- । देवनाथठाकुरक 
तन्त्रपद्धतिक ग्रन्थ अछि तन्त्रकौमुदी । एहि ग्रन्थक प्रणयनकाल सोलहम शताब्दी कहल 
जाइछ । एहिमे तन्त्रक विभिन्न पद्धतिक आधारपर देवीपूजाक विविधोपचारक वर्णन भेल 
अछि । एहि क्रममे देवीक स्वरूपक ध्यान, उपचार ओ निवेद्य वस्तुमे वस्त्राभूषण प्रसाधन 
सामग्रीक विपुल उल्लेख भेल अछि । 


एहि ग्रन्थमे त्रिपुरसन्दरीको सर्वशृंगार वेशाय ओ सकल श्रृंगार वेशाढ्यः?* 
कहल गेल अछि । ई दुहू शब्द समस्त वेशभूषा ओ प्रसाधनसँ युक्तिक हेतु प्रयुक्त भेल 
अछि । वस्त्रक हेतु एहि ग्रन्थमे वास ओ अम्बर शब्दक उल्लेख भेल अछि । एहि शब्द 
सभक सामाजिक प्रयोग रक्‍ताम्बरं,२* पीतवस्त्र,* रक्तवस्त्रा 2? कृष्णवस्त्र, ° रक्तवाससी" 

आदि शब्दमे भेटैत अछि । संगहि एहि प्रयोगसँ वस्त्रक विविध रंगक सेहो उल्लेख भेटैत 
अछि । एहि ग्रन्थमे कृष्णताक अर्थ निर्वचन करैत कहल गेल अछि जे- कृष्णता वस्त्रस्य 
नीलीरसेन अर्थात वस्त्रके कारी रंगसँ रङ्बाक हेतु नीली रसक उपयोग होइत छल २२२ 
एहि विभिन्न प्रकारक सामान्य वस्त्रक अतिरिक्त तन्त्रकौमुदीमे पद्टवस्त्रक सेहो उल्लेख 
भेल अछि जे रेशमीवस्त्र प्रभेदक हेतु प्रयुक्त शब्द थिक । रेशमी वस्त्रके' प्रभेद 
रक्तांशुकक सेहो उल्लेख अछि ।२ वस्त्रसँ सम्बद्ध अन्य शब्द पुत्तलाक उल्लेख भेल 
अछि ।२०५ई पुत्तला संभवतः आधुनिक पुतरी अछि । 


सुन्दरी पटलमे देवीक पूजाक क्रमे ' अवगुंठिता भव' कहल गेल अछि ।४ ई 
अवगुंठन घोघक हेतु प्रचलित शब्द थिक । पहिरनाक हेतु परीधान शब्दक प्रयोग देखि 
'पडेछ ।२% एहि ग्रन्थमे आभूषणक हेतु भूषाः, भूषणः, विभूषा? आभरणः शब्द भेटैत 
अछि । नवरलविभूषाटयोः*' सँ आभूषणमे जटित होयबा योग्य नौ प्रकारक रत्नक उल्लेख 
स्फुट होइछ । जाहि जाहि आभूषणक उल्लेख एहि ग्रन्थमे भेल अछि से सब थिक- 
मुकुट, किरीट, कुण्डल, मुक्ताहार, ग्रैवैय, अङ्गद, कङ्कन ओ मंजीर 7? 


देवनाथठक्कुरक कालधरि मिथिलामे मुसलमानी प्रभाव अत्यन्त जमि गेल छल से 
हिनक निम्नलिखित प्रयोग सभसँ स्पष्ट भऽ जाइछ- 


दीनारानां सहस्रं तु रसं चैव रसायनम्‌, दीनारं वस्त्रयुगलं दधाद्रसरसायनम्‌ः, 
पञ्चविंशति दीनारान्‌ वस्त्रालंकारभूषणम्‌?| । 


दीनार मुसलमानी शासनकालमे प्रचलित स्वर्णमुद्रा छल । संभवतः एकरो असर्फी 
जकाँ गांथि क5 आभूषणोक रूपमे गर्दनिमे पहिरल जाइत छल । 


केश प्रसाधनक शब्दावलीमे एहि ग्रन्थमे धम्मिल्ल शब्दक उल्लेख भेल अछि । 
ई शब्द खोपाक हेतु प्रयुक्त भेल अछि । खोपामे फूल लगयबाक उल्लेख 
* घम्मिल्लाभलपुष्पिणीम्‌' शब्दमे भेटैत अछि । 


पुष्प प्रसाधनक पृथकसँ उल्लेख तँ नहि भेटैछ मुदा हविष्य पुष्प सभमे रक्तोत्पल, 
हयारि, गिरिकर्णी, कल्हार, कर्णिकार, मल्लिका, कोरण्ट, पाटल, कुन्द, उत्पल, नागचम्पक, 
ननधावर्ण आदिक उल्लेख भेल अछि जाहिमे अधिकांश सुगन्धित प्रकृतिक ओ पुष्पप्रसाध 
नक हेतु प्रशस्त देखि पडैछ । हयारिक हेतु करवीर, गिरिकर्णीक हेतु अपराजिता, 
कोरण्टक हेतु कटासेर तथा ननधावर्णक हेतु पिण्डीतगर विशेष लोकप्रचलित छल । 


मुख प्रसाधनमे ताम्बूल शब्दक उल्लेख ' ताम्बूलरागवदनो “० आदि शब्दमे भेटैछ । 
ताम्बूलमे पूगीफल, नागपत्र ओ कर्पूरक समायोजनक उल्लेख एहि स्वरूपक भेल अछि | 


पूगीफल सुपारीक हेतु तथा नागपत्र पानक पातक हेतु प्रयुक्त भेल अछि । 

ललाट प्रसाधनमे तिलकक बहुश: उल्लेख भेल अछि । तिलकक हेतु मलयज, 
कुंकुम, केसर, गोरोचन, कुष्ठक आदि सुगन्धिद्रव्यक उल्लेख भेल अछि ॥”* कृष्ठ कूढ़ 
इति प्रसिद्ध: 'सँ स्पष्ट अछि जे कुष्ठक हेतु देशीनाम कूढ़ छल । मलयजक हेतु चन्दनः 
पर्यायक बहुश: उल्लेख भेल अछि । रक्तचन्दनक सेहो उल्लेख भेल अछि ।' एक स्थल 
पर गोरोचनादिक हेतु पीतद्रव्य शब्दक उल्लेख भेल अछि ।२ विभिन्न अभिचार क्रियामे 
उपरोक्त विभिन्न सुगन्धिद्रव्यक अतिरिक्त अगुरु, सिन्दूर, कस्तूरी, गुग्गुल इत्यादिक सेहो 
उल्लेख भेल अछि ।२ एहि ग्रन्थमे रोचन नामक सुगन्धिद्रव्यक मिश्रणक उल्लेख अछि [#+ 


जटामांसीक उल्लेख सुगन्धिदरव्येक रूपमे भेल अछि । एहि ग्रन्थमे त्रिपुरसुन्दरीक 
ध्यानमे हुनका महामृगमदोदार लिप्ताङ्गः कहल गेल अछि । एहि तरहे* मृगमदक 
उल्लेख अंगरागक सामग्रीक रूपमे भेल अछि । अनुलेपन शब्दक सेहो उल्लेख भेल अछि ।5 


चरण प्रसाधनमे लाक्षालक्तक शब्द भेटैत अछि 7 ई अलताक हेतु प्रयुक्त भेल 
अछि । जतु शब्द लाक्षाक पर्यायक रूपमे उल्लिखित भेल अछि ।** अलताक हेतु व्यवहृत 
अपर शब्द याव देखि पड़ैछ ।* यावक व्याख्या करैत कहल गेल अछि- याबोऽलक्तकम्‌ । 
विद्यापतिक कतोक गीतमे पदजावक शब्दक प्रयोग देखि पडैछ यथा- 


चरणजावक हृदयपावकः*°, पद जावक रस जहिरि हदयवसः' 


एहि तरहे* तन्त्रकौमुदीमे सेहो वेशभूषा प्रसाधनसँ सम्बद्ध पारम्परिक शब्दावलीक 
बहुशः उल्लेख भेल अछि तथा कतोक शब्दावलीक अर्थनिर्वचनक क्रममे देशी शब्दक 


प्रयोग भेल अछि । एकर अनेक शब्द आधुनिक प्रयोगक बहुतो शब्दक संस्कृत स्वरूपक - 


सेहो उद्घाटन करैछ । 


मैथिल वेशभूषा प्रसाधन परम्पराक आधुनिक कालक लोकसिद्ध उल्लेखक 
दृष्टिजे डा.उमेशमिश्रक मैथिल संस्कृति ओ सभ्यता पोथी अत्यन्त उत्कृष्ट अछि । ई 
पारम्परिक मैथिल जीवनक वेशभूषा प्रसाधन विन्यासक अत्यन्त्‌ प्रमाणिक अभिलेखक 
रुपमे स्वीकारल जा सकैछ । विगत शताब्दीमे मैथिल वेशभूषाक स्वरूपक सम्बन्धमे 
हिनक ग्रन्थ प्रचुर प्रकाश दैत अछि । राजेशवरझाक गण्वेषणात्मक निबन्ध एवं मैथिल 
वेशभूषा प्रसाधन विषयक अन्यान्यो लेखकक निबन्ध सभसँ मैथिल परम्पराक परिज्ञानमे 
पर्याप्त सहायता भेटैत अछि । किछु विशिष्ट निबन्ध सभ थिक- 


वेशभूषा : ईशदत्त झा ।2 मैथिलक बदलैत परिधान : उमानाथ झा । आधुनिक 

शृंगार प्रसाधन : कमल आनन्द ।५ आधुनिक फैसन : कृष्णदेव मैथिलीपुत्र ।* फैसन : 
घनचक्र ।% मिथिलाक कसीदा परम्परा : दयाशंकर मिश्र ० दुलरैतिनबेटीः नागवल्ली 
: रामदेव झा ।“* मिथिलामे व्यवहृत आभरण : राजेश्वर झा ॥“ डाँडुक आभरणक 

परम्परा?" । औंठीक परम्परा7' । कानक गहना? । मिथिलाक वेशभूषामे धार्मिक तथ्यक 


52/मैथिलीक वेश-भूषा-प्रसाधन सम्बन्धी शब्दावली 


समावेशः? । शृंगारिक प्रसाधनमे केशविन्यासः?* | मिथिलामे अलताक व्यवहारः” । 
मिथिलामे मेहदीक परम्परा” । मिथिलामे काजरक प्रचलन : रामेश्वर चौधरी? । 
विद्यापतिक नायिकाक वस्त्र एवं आभूषण: वीरेन्द्र मल्लिक” । मिथिलाक परम्परागत 
चस्त्राभूषण : सतीशचन्द्र झा? । 


डा.माखनझाक फोकलोर, मैजिक एण्ड लीजेन्ड्स आफ मिथिला पोथी मैथिल 
नारी जगतमे प्रचलित किछु विशिष्ट गहना सबहिक सूची प्रस्तुत कयल गेल अछि यथा- 


Mangtikas (forhead ornaments), khutis (ear ornaments and tarkis 
(ear rings), nakmunis(small nose-rins) ketsari (Necklets), bich hia (toerins), 
Jhim-jhimis (tinkling toe ornaments), bajus and baks (two kinds of aml ets), 
Chandrahar, haikals, sikaris (three kind of neckless), and ghamauris (seed 
neckles), sufis (neckrins), Navagrahs and pachkharis (two kinds of amlets), 
and Lasunis (Gracelets) were all expended.2%0 

मिथिला व्यवहार शीर्षक निबन्धमे महावैयाकरण पं.दीनबन्थुझा मिथिलाक किछु 
एहन व्यवहारको प्रदर्शित कयलनि अछि जकर शास्त्रीय प्रमाण प्रदर्शित नहि अछि । 
मैथिल विवाह पद्धतिक उल्लेख ' आचारात्‌ सिन्दूरदानम्‌' पर विचार करैत निबन्धकार 
एकर अर्थ एतद्विषियक शिष्टवर्गक प्रवृति (प्रयत्न) कहलनि अछि तथा सिन्दूरदान 
पद्धतिक विशेष वर्णन कयलनि अछि । ई सिन्दूरदान मैथिल विवाह पद्धतिक विशिष्ट अंग 
होइतहुँ शास्त्रीय नहि अपितु लोकव्यवहारकृत अछि । विवाहोपरांत सधवा नारीलोकनिक 
सर्वाधिक विशिष्ट प्रसाधनमे सिन्दूरेके परिगणित कयल जाइत अछि । सिन्दूरदान पद्धतिक 
वर्णन करैत निबन्धकार एहिसँ सम्बद्ध प्रक्रियक उल्लेख एहि शब्दे/ कयलनि अछि 
जाहिमे सोन (सोनक अउँठी), साँख (शंखक औंठी) आदि आभूषणक प्रसाधनक 
अतिरिक्त उल्लेख भेरैछ । 


विवाह पद्धतिमे लिखल अछि जे आचारात्‌ सिन्दूरदानम्‌ ई व्यवहार मिथिला 
भरिमे अछि । ई विवाहक एक प्रधान कर्म मानल गेल अछि, तँहि वर्ज्य अधपहरामे नहि 
कराओल जाइत अछि । सिन्दूरदान कालमे स्त्रीसमाज कन्यावरके' शुभाशीर्वाद गीत द्वारा 
दैत अछि ओ विधवा स्त्रीक सम्पर्क कन्याको हटाय देल जाइत अछि । सिन्दूरदानमे 
इतिकर्तव्यता पैघ अछि, से सभ केवल व्यावहारिके थीक । प्रसिद्ध अछि जे सात सकारे 
सिन्दूरदान यथा ।- सौहगैली (सोन वा चानीक बनाओल सिन्दूर-पात्र) 2- सोन 
(सोनाक औंठी) 3- सांख (शंखनिर्मित औंठी) 4- सोहगैली (द्वितीय काठक बनल 
कीआक खप्पा जकाँ सिन्दूरक प्रकारान्तर पात्र । पूर्वोवत सिन्दूरपात्र तथा ई औंठी दूहू 
सोहगैली कहबैत अछि । 5- सन (शण) 6- सैनि (शमीपत्र) 7- सिन्दूर (मटिआ 
सिन्दूर) ई सात सकार अर्थात सात गोट सकारादि नामक वस्तु एहि सबहिसँ सिन्दूरदान 
होइछ । वर पाग पहीरि ठाढ़ भऽ बामा हाथमे उक्त छवो वस्तुसँ युक्त सिन्दूरपात्र राखि 


वेशभूषा प्रसाधनक मैथिल परम्परा/53 


ओहि पात्रसँ दहिना हाथेँ छवो वस्तु लऽ कन्याक सीमान्त (सौंथ)मे हाथ भिराय 
नीचासँ उपर धरि तीन बेर सिन्दूर देथि तदुत्तर तामामे राखल जलमे हाथ डुबाय लेथि । 


'केओ उक्त सातो वस्तु, केओ सातमे यथालब्ध ओरिआय सिन्दुरदान करबैत छथि । 
सिन्दूर, साँख, सन ई तीन शूद्र वर्ग पर्य्यन्तमे अपेक्षित होइत अछि ।२*' 


श्रीगिरिधरझाक मिथिलाक लोककला शीर्षक, निबन्धमे मैथिल वेश विन्याससँ 
सम्बद्ध दुइ गोट कलापर विशेष विचार कयल गेल अछि- कसीदा ओ जनउ । कसीदाक 
प्रति लोकरुचिक रुझानक उल्लेख करैत निबन्धकार कहलनि अछि जे पाश्चात्य सभ्यताक 
प्रवेशसँ एहि व्यवसायक प्रगति खूब चलि गेल अछि । अपटूडेट स्त्रीगण समाजमे एहि 
कलाक विकास दिनानिदिन बढि रहल अछि । कोनो एहन घर नहि भेटत जतय क्रूस, कांटा 
तथा सूत नहि भेटत । रंग-रंगक चद्दरि तकियाक खोल, झोड़ी, रूमाल देखि देखि आँखि 
चौन्हिआ जाइत अछि । जमाय-बेटीक साँठमे आब ई कलाक उपयोग खूब बढि रहल अछि । 
नाना तरहक साड़ी ब्लौज पर फूलपत्तीक विन्यासक प्रदर्शन देखैक योग्य रहैत अछि ।२२ 


मैथिलक द्विजवर्ण सभमे जनउक उपयोग सांस्कृतिक अस्मितासँ आरम्भ होइछ आ 
वेशक विशिष्ट अंग बनल रहैत अछि । एकर परम्परा ओ स्थितिपर विचार करैत निबन्ध 
कार कहलनि जे- 'ई व्यवसाय अति प्राचीनकालसँ चल आयल अछि । वैदिकालसँ एकर 
व्यवसाय चल आबि रहल अछि । उत्तरोत्तर एहि कलामे विकास होइत आयल अछि । 
जनोऊक सांठक विन्यास हमरा मिथिलामे खूब प्रचलित छल आबहु अछिए । कोजागरा 


तथा द्विरागमक अवसर पर जमाय तथा बेटीके बहु संख्यामे जनौऊ तथा टकुरी काटल - 


सांठक प्रथा खूब अछि । रंग विरंगक जनउ देखि एक बेर मन मुग्ध भ5 जाइत अछि । 
मेंही सँ मेही जनउ एक अडाँचीक खोलीमे राखल अहाँकें भेटि सकैत अछि । ब्राह्मणक 
कोनो एहन घर नहि भेटत जतय एकर व्यवसाय नहि हो । एहिमे स्त्रीलोकनि अपन गौरव 
बुझैत छथि जे अपन काटल जनउ अपन लोकको तथा आनोके' पहिरक हेतु दी ।2% 


श्रीमतीमीनारानीझाक “मिथिलाक भोजन वेष-भूषा ' निबन्धमे मिथिलाक भेशभूषा 
(पहिरन) तथा आभूषणक सविशेष उल्लेखपूर्वक एहिसँ सम्बद्ध शब्दावलीक संकलन ओ 
व्याख्या कयल गेल अछि । एहि निबन्धमे पुरुषक भेशभूषामे धोती, कुर्ता, दोपट्टा, 
मिरजइ, पाग, गोलगला गंजी, पनही, खराउ, नेनाक पहिरनमे धरिआ, घघरी ओ ब्लाउज, 
गाँती, टोपी तथा नारी वर्गक वेशभूषामे साड़ी, चोली, आँचल, ब्लाउज, फराक, केचुवा 
आदिक उल्लेख भेल अछि । निबन्धकर्त्री एहि निबन्धमे आभूषणक वर्गीकृत सूची प्रस्तुत 
कयलनि अछि जाहिमे विशिष्ट वर्ग सभ अछि- पाखुर, हाथ, कमर, गर्दनि, माथ, कान, 
पैर (गोड़ामे) लगयबाक आभूषण । एहि निबन्धमे उपनयनक समयमे पहिरबाक गहना 
सबहिक वर्गीकृत सूची तथा केशविन्यासक सेहो वर्णन भेल अछि ।२%* 

धनुषा लोकचित्रकला शीर्षक निबन्धमे डा.धीरेश्वरझा 'धीरेनद्र' मिथिलाक पटचित्रक 
उल्लेख करैत कहलनि अछि- “यस्ता चित्रहरु सूती र रेशमी कपड़ा हरुमा वा कैनवासमा 
अडित्कत गर्छन । दुलहालाइ ससुराली बाट विदा गर्दा सूती दुपट्टामा यस्ता चित्र हरू अङिकत 
गर्ने अनिवार्य चलन छ, अन्यथा यस वर्ग का चित्रहरु झुन थोरे संख्यामा देखिन्छन २७ 


एहि तरहे' निबन्ध विधामे तँ मैथिल वेशभूषा प्रसाधनक परम्परापर पर्याप्त विवेचन 
भेले अछि संगहि आधुनिक मैथिली साहित्यक समस्त विधा खास क$ कथा विधामे एहि 
विषयपर कथाकारलोकनि पर्याप्त संपृक्त देखि पड़ैत छथि । उदाहरणस्वरूप किछु कथाक 
नामावली एतय प्रस्तुत अछि । विशेष विवेचन आधुनिक मैथिली कथा साहित्यमे वर्णित 
वेशभूषा प्रसाधन विन्यास शीर्षक अन्तर्गत अग्रिम खंडमे भेल अछि- 


सिन्दूर - डा.शैलेनद्रमोहनझा ।२% यारक कुरता- श्रीअरुणकुमार ।” हमपान देलहुँ- 
श्रीविनोदगोपाल ।% नोरसँ काजर- श्रीप्रभाकर ।२७ लाल गमछी- श्रीजीवकान्त ।२*१ भारत 
केर बेटी । दान करु सिन्दूर- श्रीविभाकर ?” सलवारक महिमा -श्रीराजवल्लभसिंहराठोर ।22 


मैथिल प्रसाधन परम्पराक एकगोट विशिष्ट तत्त्व अछि गोदनाक परम्परा । एहि 
विशिष्ट परम्परापर विचार करब अनपेक्षित नहि । 


सौंदर्य वृद्धिक प्राचीन परम्परा गोदना- गोदना अथवा अंग आलेखनक प्रथा अत्यंत 
पुरान अछि । गोदना शब्द द्वारा एहि अंग आलेखन प्रक्रियाको सम्बोधित कैल जयबाक 
कारण ई अछि जे एकरा शरीरपर सुइक कांट द्वारा गोदि-गोदि क5 परम्परागत रूपसँ 
बनाओल जाइत छल । गोदना-गोदल जयबाक मुख्य उद्देश्य स्त्रीक सौंदर्य राशिमे सहज 
अभिवृद्धि करब होइत छल । प्राचीन समाजमे मेकअपक कोनो अन्य साधन नहि छल, 
अतएव गोदनाके भ्रृंगाकक लेल अपनाओल जाइत छल । अर्द्ध-सभ्य तथा आदिम समाजमे 
आइयो एहि प्रकारक शृंगार परम्परा देखबा लेल भेटैत अछि । 


मैथिल प्रसाधन परम्परामे गोदनाक प्रयोगपर विचार कयलासँ स्पष्ट होइछ जे ई 
जनजातीय प्रभाव क्रमश: मुस्लिम आक्रान्ता ओ प्रशासक लोकनिक अत्याचारसँ बचबाक 
हेतु नारी अंगको विरूपित करबाक साधनक रूपमे प्रचलित भेल होयत आ परवर्ती कालमे 
कतिपय रूढ़िक कारणे अंगसौन्दर्य ओ प्रसाधनक रुपमे परिगृहीत भऽ गेल होयत । 


एहि तरहे' मैथिल वेश भूषा प्रसाधन परम्परा भारतीय परम्पराक अनुशरण करितहुँ 
किछु विशिष्ट सांस्कृतिक आयाम रखने अछि । लोकजीवनमे पावनि-तिहार, संस्करादिमे 
तेल-सिनूर बाँटब, जराउरक भार पठायब, सम्बन्धीवर्गके" यथासंभव पाँचो दूक कपड़ा 
दऽ विदा करब, तेलकषायक विध, आदि एहिठामक वेशभूषा प्रसाधनक अलिखित 
विधान थिक, पंचदेवोपासक मैथिल जीवन पद्धतिमे ताम्बूल, अनुलेपनालंकार प्रयोग ते” 
वैदिके परम्पराक थिक । 

तृतीय अध्याय 


मैथिल परम्परापर प्रभाव ओ तज्जन्य परिवर्त्तन 


मिथिला नैयायिकक भूमि रहल अछि । स्वभावतः एहि ठाम प्राचीन कालसँ बाह्य 
उपकरणको विशेष महत्त्व नहि देल गेल अछि । एहि ठामक लोक बाहरी चमकदमकसँ 
अत्यन्त दूर रहबाक मानसिकता रखैत आयल छथि । सादा जीवन आ आध्यात्म चिन्तन 
मिथिलावासीक जीवन पद्धतिक मूलमंत्र रहल अछि । ते एहि ठामक धनिको लोकक 
वेशभूषा अत्यन्त साधारणे कोटिक देखल जाइछ । 


मुदा एकर ई अर्थ कथमपि नहि लेल जा सकैछ जे वेशभूषा प्रसाधन हेतु एहि 
'ठामक लोकक पराबलम्बिता रहलैक अछि । वेशक हेतु यावन्तो सामग्रीक उत्पादक ई 
प्रदेश स्वयं रहल अछि । कोकटी बाङ्गक खेती मिथिलाक प्रसिद्ध कहल जाइछ । सूत 
एहि ठाम गाम-गाममे अदौसँ गृह उद्योगक रूपमे काटल जाइत रहल अछि । मिथिलाक 
संतुलित ग्राम्य व्यवस्थामे प्राचीने कालसँ वस्त्र बिनबाक, कढ़ाइ करबाक तथा तस्त्रके* 
रङ्गबाक हेतु समाजक विभिन्न वर्ग ओ जातिक लोक लागल रहल अछि । 


वेशविन्यासक हेतु एतेक विकसित व्यवस्थाक अछैतो एहि ठामक जनसमुदाय 
वस्त्रके अनिवार्य आवश्यकताक रूपमे तँ परिगृहीत कयल मुदा कहियोसँ एकरा 
साजसज्जाक वृहत्तर उपादानक रूपमे स्वीकृत नहि कयल । ई तथ्य एहि ठामक प्रसिद्ध 
लोकोक्ति 'इसखीक मौअति माघ मास 'सँ स्पष्ट होइत अछि । 


साधारण ओ कम वस्त्र धारणक करबाक स्वभावज मानवीय प्रवृत्तिक एकटा अन्य 
कारण एहि ठामक भौगोलिक परिवेश सेहो रहल अछि । एहि ठामक जलवायु समशीतोष्ण 
अछि । ने अत्यन्त कड्गर गर्मी एहि ठाम पडैक छैक आ ने हङ्डीके' गलबयवला जाडे । 
ते सामान्यतः एकटा धोती आ एकटा अंगपोछा धारण कऽ एहि ठामक कृषक समाज 
सन्तुष्ट रहैत छथि । नारीलोकनि सेहो अपन परिधानमे साडीयेके' प्रधान रूपे परिगृहीत 
करैत आयल छथि । शरीरक अघोभागमे सायाक स्थानपर एकगोट अतिरिक्त वस्त्रखंड 
लपेटबाक सेहो प्रचलन रहल अछि । साड़ीयेसँ शरीरक समस्त अंगको नीक जकाँ 

परिवेष्टित करबामे दक्ष एहि ठामक महिला बीस हाथ, बारह हाथक साड़ी धारण करैत 
रहलीह अछि, घोघ काढैत रहलीह अछि । आँचर, खोइंछा, फाँफड़, कोर, किनारी, 
मरौत, को'चा, गोझनौट आदि विविध शब्द साडीएसँ सम्बद्ध रहल अछि । साडीक हेतु 
नूआ, लुंगा शब्दक प्रचलन रहल अछि । नेना लोकनिको विष्ठी, धरिआ, केचुआ, पुतरी, 
घघरी आदि वस्त्र पहिराओल जाइत रहल अछि । 


तथापि उच्च भारतीय संस्कृतिक अनुकूल वस्त्र विन्याससँ मिथिलाक समाज 
अपवारित नहि रहल अछि, खास क$ विशेष अवसरादिक आयोजन भेलापर यथा मुण्डन, 
उपनयन, विवाहादि संस्कारक अवसरपर । एहन अवसरपर वस्त्रविन्यासक वैविध्य ओ 
कलाकारितामे साजसज्जा ओ वैभव-प्रदर्शक मानसिकता रहल अछि । 


मिथिलामे स्यूत वस्त्रके' आदिकालेसँ अपवित्र मानल जाइत रहल अछि आ एखनो 
किछु खास वर्गमे ई वस्त्र धारण क$ भोजन करबापर निषेध अछि । बुतामक प्रयोग सेहो 
अपवित्रताक प्रतीक बूझल जाइत रहल अछि । 


आभूषणक भारतीय परम्परासँ मिथिलाकसमाज सर्वदासँ प्रभावित रहल अछि । 
आभूषण एहि ठाम सम्पत्तिक शृंगार आ विपत्तिक आहारक रूपमे अवधार्य रहल अछि । 
स्वभावतः खास कऽ मैथिल ललनामे आभूषणक प्रति खास व्यामोह दृष्टिगोचर होइछ । 
परिंधेय सामग्रीसँ विशेष एकरा संचित धनराशिक रूपमे रखबाक तथा वैभव प्रदर्शनक 
विशिष्ट सामग्रीक रूपमे धारण करबाक प्रथा रहल अछि । नारी-शरीरक प्राय: एहन कोनो 


अंग अवशिष्ट नहि जकरा हेतु आभूषणक निर्माणक परम्परा नहि रहल हो ते एहिसँ . 


सम्बद्ध विपुल शब्दावली प्राचीनकालसँ भेटैत अछि । नेनाके नाक-कान छेदयबाक 
कर्णवेध संस्कार संभवत: आभूषण-विन्यासेक अंगक रूपमे प्रचलित रहल अछि । 
पुरुषवर्गमे कनौसी धारण करबाक परम्परा अछि । हाथक आङगुरके' शून्य नहि रखबाक 
परम्परे जकाँ प्रचलित अछि । कन्याको सेहो कान, गरा आदिमे गहना देब वैवाहिक 
दायित्वक अभ्यन्तर राखल गेल अछि । 


जतय घरि प्रसाधनक स्थिति अछि एहि ठामक लोक मुख प्रसाधनमे पानक विशेष 
प्रयोग करैत रहलाह अछि । एकर कारण मिथिलामे पानक विभिन्न प्रकारक उपलब्धि 
तथा एकर जीविकापर आधारित विशेष जातिक अदौसँ निवासक स्थितिको कहल जा 
सकैछ । पानको अत्यन्त शुभ मानल जाइत रहल अछि आ कोनो देव तथा पितर कर्ममे 
एकरा अत्यावश्यक बूझल जाइत रहल अछि । मिथिलाक पान प्रसिद्ध रहल अछि । आम, 
पान, माछ, धान ओ मखान हेतु प्रसिद्ध मिथिलाक नगर तमुरिया ताम्बूलसँ सम्बद्ध अछि । 
“पान पतैली बेल पबड़ा गहूम खाइ के मोन होअय त जाउ झखड़ा', फकड़ामे पतैली 
गामक पानक प्रशंसा कयल गेल अछि । 


अन्य प्रसाधन सामग्रीमे मिथिलाक नारी मध्य मेहदीक परम्परा अत्यधिक 

आना: 


लोकप्रिय रहल अछि । मेहदीक पातको थूरि क5 ओकर अवलेहके' हाथपर लगाय 
'हाथके* रंजित करबाक परम्परा बड़ पुरान अछि । 


नयनप्रसाधनमे आँजन ओ काजरक प्रयोग चरण प्रसाधनमे अलताक प्रयोग, ठोप, 
सिन्दूर, चानन, बिन्दी, तेल कषाय, खुदिया-चमकी आदिक प्रयोग तथा केशप्रसाधनमे 
सीथ फारब, जुट्टी गृहब, थकरब, बान्हब, सिन्दूर करब आदिक प्रक्रिया देखि पडैछ । 
गोदना गोदायब सेहो प्रसाधनीय मानल जाइत रहल अछि । 


भारतीय ऐतिहासिक रंगमंचपर पृथ्वीराजक अधःपतनक बाद क्रमशः मुस्लिम 
प्रभाव बढैत गेल । सम्पूर्ण देश मुस्लिम आक्रान्तालोकनिक अत्याचारसँ सीदित होइत गेल । 
मुगल साम्राज्यक स्थापनासँ देशमे धार्मिक उन्माद तँ शान्त भेल मुदा तावत धरि भारतीय 
सभ्यता ओ संस्कृतिक स्वरूपमे पर्याप्त परिवर्तन भऽ गेल छल । मुस्लिम जीवन-पद्धतिक 
अनुरूप वेशभूषाप्रसाधनक अनुकरण भेल आ क्रमशः कुर्ता, जामा, पैजामा, चुस्त, सुरवाल 
(सलवार) आदि शब्दक आगम सस्त्रविन्यासक शब्दावली मध्य भऽ गेल छल । 


मुसलमानी शासनकालमे वेशभूषा प्रसाधन विन्यासपर प्रभाव दू तरहे' भेल । 
प्रथमतः एहि शासनकालमे जे जनता मुसलमानलोकनिक धर्म ग्रहण करबाक हेतु वाध्य 
भेलापर वा स्वतः धर्म परिवर्तित कराय इस्लाम धर्म स्वीकार क$ लेलक से परिवर्तित 
धर्मक अनुकूल वेशभूषाप्रसाधनक परम्पराको परिगृहीत करबाक हेतु बाध्य भऽ गेल । एहि 
क्रममे खलता, जेबी, चपकन, मिर्जइ आदि वस्तु ओ तकर शब्दावलीक परिग्रहण भेल जे 
कालान्तरमे आत्मसात कऽ लेल गेल । मै 


मुसलमानी शासनमे जे लोकनि इस्लाम धर्म ग्रहण नहिओ कयल मुदा जागीरदार 
ओ सामन्त तथा हुनकालोकनिक सम्पर्कीक वर्गक रूपमे उभरलाह ओ लोकनि शासक 
वर्गसँ क्रमशः परिग्रहण करैत कतोक वस्तु ओ तकर शब्दको परिगृहीत क$ लेलनि । एहि 
तरहे* एहि शासनकालमे शनैः शनैः वेशभूषाप्रसाधनक संक्रमण सामान्यजनधरि भेल आ 
तकरा संग ओकर शब्दावली सेहो संक्रमित भेल । 


मुस्लिम प्रभावक संगहि परवरत्तीकालमे पाश्चात्य प्रभाव सेहो वेशभूषाप्रसाधनक 
शब्दावलीके' संक्रमित कयलक । कोट, बूट, हैट, पैन्ट, शर्ट, स्नो, पौडर, पतलून, मीड़ी, 
मैक्सी, रोलगोल्ड आदि शब्द एही प्रभावक कारणे मैथिल वेश भूषाके' प्रभावित कयलक । 
अंग्रेज, डच, पुर्तगाली लोकनिक वेशभूषाक अनुकरणमे तथा परवर्तीकालमे अंग्रेज हाकिमक 
संग अनुकूलनक हेतु पाश्चात्य सभ्यताक पश्चात्पद भारतीय लोकनिके' वेशभूषाप्रसाधनमे 
जे अनुकरणपरक परिवर्तनसँ प्रभावित होमय पड़लनि तकरो कारणें, बहुतो वस्तु आयल 
तकर संगहि नव नव शब्दो वेशभूषाप्रसाधनक शब्दावलीमे स्थान पओलक । 


अंग्रेजक शासनकालमे आधुनिक शिक्षासँ सम्पन्न एक गोट वर्गक निर्माण भेल । 

ई लोकनि अंग्रेज हाकिमलोकनिक सम्पर्कमे अयबाक हेतु विवश छलाह तथा ओकर 
अनुकरणमे विविध प्रकारेँ वेशभूषाप्रसाधनमे परिवर्तन अनलनि । ब्रिटिश सरकारसँ 
सम्पृक्त जमीन्दार, अमला ओ पदाधिकारीलोकनिके* सेहो वेश भूषाप्रसाधनमे अंग्रेजक 
अनुकरणक बाध्यता छले होयतनि । एहि तरहेँ अंग्रेजलोकनिक आगमनसँ मैथिल वेशभूषा 
प्रसाधन ओ तकर शब्दावलीमे पर्याप्त संक्रमण भेल । 


यद्यपि वेशभूषा प्रसाधनमे परिवर्तन ओ तज्जन्य शब्दपरिवर्त्तनक प्रक्रियामे अंग्रेज 
प्रशासनक प्रभाव पर्याप्त रहल मुदा क्रमशः स्वतंत्रता प्राप्तिक बाद अंग्रेज लोकनिक चलि 
गेलाक बादो ओकर सभ्यताक छापक रूपमे वेश भूषाप्रसाधनक कतोक वस्तु ओ तकर 
शब्दावली रहिये गेल । क्रमशः शरीर-सौन्दर्यक विवर्द्धनक हेतु नित्य नव वैज्ञानिक 
खोजक परिणामक रूपमे विपुल वस्तु ओ तकर शब्दावली भाषामे प्रवेश करैत जा रहल 
अछि आ ओहि वस्तुक अप्रचलित भेने शीघ्रे लोप सेहो भऽ जाइछ । 


मैथिल वेशभूषाप्रसाधनक शब्दावलीमे संक्रमणक तीव्रता स्वातंत्र्योत्तरे भारतमे भेल 
होयत जे सहज संभाव्य अछि । एहिसँ पूर्व धरि मिथिलाक ग्राम्य व्यवस्था स्वयंमे पूर्ण छल । 
कृषिपर आधारित मिथिलाक जनसमूह पारम्परिक संस्कृत शिक्षासँ आगू नहि बढि सकल 
छलाह जकर परिणामस्वरूप पारम्परिके वेशभूषाप्रसाधन अवधार्य छल । मुदा परवर्ती कालमे 
ग्राम्य शिक्षामे परिवर्तन भेल । आधुनिक शिक्षा पद्धति द्वारा शिक्षा पओलासँ ग्राम्य वर्गको 
सेहो ओहि समस्त संक्रमणसँ प्रभावित होमय पडल जाहिसँ शहरी जीवन ओ शिक्षित समुदाय 
बहुत पहिने प्रभावित भऽ गेल छल । मुदा एहि प्रकारक संक्रमणको परिगृहीत करबामे 
कतेक बाधा ओ असौकर्य शैक्षणिक जड्ताक कारणे छल से हरिमोहनझाक एहि उक्तिमे 
देखल जा सकैछ-नाकपर स्नो लागल । कनपट्टीपर पाउडर पोतल । गाल पर लिपस्टिक 
ढेउरल । ठोरपर नेलपालिस चभरल । हाय ! हाय ! बहुरूपियाक वेश बना लेलनि ।' 


शिक्षित समाजमे यद्यपि स्नो, पाउडर, लिपस्टिक, नेल पालिस आदि आधुनिक 
प्रसाधनक उपयोग होमय लागल छल मुदा अशिक्षिता मिथिलाक नारीको एकर प्रयोगसँ 
अज्ञात रहने कतेक असौकर्य भेल तकरा हरिमोहनझा उपर्युक्त उद्धरणमे स्पष्ट क$ देलनि 
अछि । क्रमशः ई समस्त वस्तु प्रचलित होइत-होइत आधुनिक मैथिल वेशभूषा प्रसाधनक 
अनिवार्य अंग भड गेल अछि । 

मैथिल वेशभूषाप्रसाधनमे होइत परिवर्त्तनक क्षिप्र गतिके* अभिव्यक्त करैत हिनक 
ई उक्ति सेहो द्रष्टव्य अछि- ' आब ओ युग नहि छैक जे हमर तोहर तिरहुत तिलकोर ओ 
'पटुआक झोरमे, करमीक साग ओ कोढ़िलाक पागमे, कोकटीक तौनी आ सीकीक मौनीमे, 
डालाक भार ओ महफाक ओहारमे सीमित रहि जाय । देखे छहौक नहि, आब साड़ी सलबार, 
दोसा-दलिपूडी, बैले-विद्यापति, मुर्गी महादेव-सभ संगहि चलैत छैक । आब पंडौलमे 
पाबरोटी, सौराठमे सैंडविच, ट्टुआरमे टोस्ट और कपलेश्वरमे कटलेट भेटतौह । नेहरामे 

नायलोन, जनकपुरमे जार्जेट, लोहनामे लिपस्टिक और हाबीभौआरमे हाइहील देखबह । 
आइ फुलपरासक कन्या फ्राक पहीरि कऽ फूल तोडै छथि । काल्हि गंधवारिक पुतहु गाउन 
पहीरि कऽ गोसाउनिके' पुजतीह । सेहो गोसाउनि कतबा दिन रहै छथि से के जानय |? 


एहि तरहेँ हरिमोहनझा ओहि संक्रमण कालक अभिव्यक्ति कयलनि अछि, जखन 
मैथिल वेशभूषा प्रसाधनमे पारस्परिक सम्पर्क जन्य परिवर्तनक गति तीव्र छल मुदा संगहि 
पारम्परिकताके' सेहो पूर्णतः परित्याग नहि कयल गेल छल । 


अन्यत्र पाश्चात्य सभ्यताक प्रभावको हरिमोहनझा 'पछवा विरडो' कहि तज्जन्य 
मैथिल वेशभूषाप्रसाधनमे परिवर्त्तनकें इंगित कयलनि अछि । एही क्रममे पारम्परिक 
वेशभूषा प्रसाघनक लोप ओ नव वेशभूषा प्रसाधनक संक्रमणको एहि शब्दे अभिव्यक्त कयल 
गेल अछि- हौ ! जकरा उठबाक हेतैक से कि हमर विचार पूछि क$ उठत । टीक ओ 
मोछ कहिया पूछय आयल जे घोघ ओ आँचर पूछय आओत ? जकरा जैबाक होइ छै 
से स्वतः चलि जाइत अछि । जेना गोदना, मिस्सी, खुदिया-चमकी । जकरा ऐबाक होइछै 
से स्वतः आबि जाइत अछि जेना स्नो, पाउडर, नेलपालिस, ब्रेसरी । जखन स्वयं पंडितलोकनि 
सालमसाही पनही छोडि क$ अंगरेजी जूता पहिरय लागलाह अछि तखन पंडिताइन लहठी 
फोड्किऽ प्लैस्टिकक चूड़ी किएक ने पहिरतीह । हुनक बेटा ठोप मेटा क$ टोप किऐक 
ने लगौतैन्ह । आब बूढ़-बुढ़ानुस माथ पटकि कऽ मरि जैताह तथापि ने हुनक बेटा ठढ़ौका 
चानन करतैन्ह ने पुतहु पटमासौ सिन्दूर करथीन्ह । छोटका पोताके रिद्ठा-रिद्ठी पहिरा 
क देखथु तऽ जे पहिरै छैन्ह ! पोतीसँ तुसारी पुजबाक देखथु तऽ जे पुजै छैन्ह ! हौ, ई 
पछबा बिरडो सभटा पुरान पोथी-पतराके* उधिया क$ फेकि देतौह । यैह युगधर्म थिकैक ।' 

तथापि मैथिल मानसमे अपन पारम्परिक वेशभूषाप्रसाधनक प्रति जडता बनले 
छैक । वेशभूषाप्रसाधनमे आधुनिक प्रवृत्तिसँ युक्त लोकको फैसनपरस्त कहि मखौल 
उड़ाओल जाइछ । सामाजिकलोकनि फैशनपरस्तीके” नीक नहि मानैत छथि । एही 
तथ्यको स्पष्ट करैत श्रीराजबल्लभ्राठौर अपन सलवारक महिमा“ शीर्षक गल्पमे 
कहलनि अछि । एहिमे हिनक दोष नञि, दोष फैसनपरस्त संसारक, दोष ओहि 
अभिभावकक जे अपन भारतीय परम्पराके हवन कुण्डमे दैत, पछिमबरिया रीति रेबाजक 
अनुसार सन्तानको चलयबामे सहयोगी होइत छथिन्ह ।* 


अपन एहि गल्पमे नायिकाक संकीर्ण सलवारक कारणे हुनक पराभव तथा पुनश्च 
साड़ीपर हुनक ममत्वक जागरणको अंकित कयलनि अछि । गल्पकार कहैत छथि- जहन 
आरती 'आर्मलेस' चुस्त फराक, पैर बुतामवला संकीर्ण सलवार आ पारदर्शक ओढ्नीसँ 
उन्नत उरोजके झपैबाक असफल प्रयास करैत... आदि । एतय आधुनिकताक परिणामस्वरूप 
प्रचलित अभिलेख, चुस्त आदि शब्दक आगमक उल्लेख तथा ओकर प्रति सामाजिक 
लोकनिक घृणाभावक द्योतन भेल अछि । - 

अन्ततः नायिकाको साड़ी मात्रको उचित परिधानक रूपमे स्वीकार कराय लेखक 
सामाजिक जगतक मान्यताके आख्यात कयलनि अछि तथा एहि माध्यमे वेशभूषा प्रसाधनक प्रति 
मैथिलक जड़त्वके उद्भासित कयलनि अछि । काकु, वक्रोक्तिमे एखनो आधुनिक वेशभूषा- 
प्रसाधनसँ सम्पृक्तिक हेतु जिट-जाट, फीट-फाट आदि शब्दक व्यवहार देखल जाइत अछि । 

साम्प्रतिक स्थितिमे मिथिलाक प्राचीन परम्परापर सब दिशासँ प्रहारे प्रहार भऽ रहल 
अछि । प्राचीन परम्परा रूपान्तरित भऽ बदलि गेल अछि । नगरीय संस्कृति व्यामोहक कारणेँ 
ग्राम्य जनताक शहर दिस पलायन भऽ रहल अछि । वैज्ञानिक प्रगतिक कारणे गाम गाममे 
शहरी सौविध्यके' जनसुलभ करबाक प्रयत्न भ5 रहल अछि । सिनेमा टीवीक माध्यमसँ 
वेशभूषा प्रसाधनक प्रत्येक नव उपादानके देश ओ प्रान्तक कोन-कोनमे प्रचारित करबाक 
व्यवस्था भऽ गेल अछि खाहे ओ स्वदेशी वस्तु हो वा परदेशी, अपन प्रान्त हो वा आन 
परान्तक । एहि तरहे' पारस्परिक सम्पर्कसँ वेशभूषा प्रसाधनमे परिवर्त्तन भेल जा रहल अछि । 


रोजीरोटीक हेतु प्रवास जीवनक हेतु बाध्य मिथिलाक समाजक व्यक्ति जखन 
बाहर जाइत छथि तँ ओहि समाजसँ कतोक वस्तु सीखि अनैत छथि । बंगलाक प्रभावसँ 
मैथिलानीक साड़ी-परिधानमे उनटा पल्लाक आत्मसातीकरण एही तथ्यक द्योतक अछि । 
सलवार, शेमीज, गराड़ा एही तरहक प्रान्तीय संक्रमण थिक । 


जनजातीय संस्कृतिसँ पल्लवित गोदनाक परम्परा अशिक्षित ओ अल्पशिक्षित नारी 
समाजमे पूर्णतया प्रचलित छल मुदा आधुनिक शिक्षिता वर्गमे एकर सर्वथा अभाव देखल 


जाइछ । शिक्षाक कारणे रूढ़िगत एहि प्रसाधनक प्रति नारीलोकनिक व्यामोह समाप्त भऽ, 


गेल अछि आ एहि कष्टप्रद प्रसाधनसँ विरक्ति भ5 गेल अछि । शिक्षित महिलासमाज 
सर्वथा एकरा अपवारित क$ देने छथि । 


गहनाक प्रति नारीक व्यामोह सेहो प्राचीन मिथिलामे अत्यधिक होयबाक संकेत 
भेटैत अछि । मुदा आभूषणक महार्घताक कारणे* एकर स्थानापन्न धर्मत्वक मिश्रणसँ 
निर्मित आभूषणे आब सुरक्षित मानल जाइछ । 

एहितरहे" वेशभूषाप्रसाधनपर निरन्तर प्रभाव पड़ैत जा रहल अछि आ नव शब्दक 
आगम तथा वस्तुक अप्रचलन भेने पुरना शब्दक क्रमशः लोप भेल जा रहल अछि । 
सन्दर्भ सूची : 
रंगशाला-हरिमोहन झा, पृ. 272 
खट्टरकाकाक तरंग-हरिमोहन झा, पृ. ।60 
तत्रैव, पृ. ।6 
बैदेही, अगस्त 69 
तत्रैव, पू. ।40 

चतुर्थ अध्याय 


प्राचीन मैथिली साहित्यमे वर्णित वेशभूषा प्रसाधन 


साहित्यको समाजक दर्पण कहल गेल अछि । मानव समाजक आर्थिक, 
सामाजिक, राजनीतिक, धार्मिक, सांस्कृतिक गतिविधिक प्रत्यक्ष ओ परोक्ष आलेखन 
साहित्यक उपजीव्य होइत अछि । मानव जीवनक स्फुट अभिव्यक्ति साहित्यमे समस्त 
मानवीय क्रियाकलापक भावनापूर्ण निवेश रहैत अछि । वेशभूषा प्रसाधन जे मानवीय 
सौन्दर्यदृष्टिक विशिष्ट प्रतीक तथा मूलभूत आवश्यकता मध्य परिगणित रहल अछि । 
मानवजीवनक व्याख्याक क्रममे साहित्यमे स्थान पबैत रहल अछि । मैथिली साहित्यमे 
सेहो वर्ण्य जनजीवनक वेशभूषा प्रसाधन विन्यासक वर्णनको पुष्कल अवकाश भेटलैक 
अछि । विभिन्न कालखण्डमे प्रणीत साहित्यमे वर्णित वेशभूषा प्रसाधनक वर्णनसँ ओहि 
कालखण्ड विशेषमे वेशभूषा प्रसाधनक प्रचलित शब्दावली ओ ओकर महत्ताक परिज्ञान 
होइत अछि । शब्द-परिवर्त्तन ओ परिग्रहण-विलोपनक, स्थितिक पता लगैत अछि । 
अध्ययनक सुविधाक हेतु मैथिली साहित्यमे वर्णित वेशभूषा प्रसाधन विन्यासके तीन 
भागमे साहित्यिक काल, विभाजनक आधारपर बाँटल जा सकैछ- 


(क) प्राचीन मैथिली साहित्यमे वर्णित वेशभूषा प्रसाधन विन्यास । 
(ख) मध्यकालीन मैथिली साहित्यमे वर्णित वेशभूषा प्रसाधन विन्यास । 
(ग) आधुनिक मैथिली साहित्य ओ लोकसाहित्यमे वर्णित वेशभूषा प्रसाधन विन्यास । 


प्राचीन मैथिली साहित्य मध्य विद्यापतिपूर्व मैथिली साहित्य परिगणनीय अछि । 
वेशभूषा प्रसाधन विन्यासक शब्दावलीसँ सम्बद्ध जे प्राचीन मैथिली साहित्यिक ग्रन्थ 
विवेच्य अछि से थिक चर्यागीत, दोहाकोश, धूर्समागम ओ वर्णरत्नाकर । 


चर्यागीत ओ दोहाकोशमे बौद्ध सिद्ध लोकनिक दर्शनक वर्णन अछि । चर्यागीतमे 
एक स्थलपर वेशभूषा प्रसाधनक दुइगोट शब्द क्रमश: कंगना ओ दर्पणक उल्लेख काङ्कन 
ओ दापण शब्द द्वारा भेल अछि- हाथे रे काङ्कन मा लेउ दापण ।' 

अर्थात्‌ एहिमे कहल गेल अछि जे हाथमे कङ्ना रहने दर्पणक कोन काज ? एही 
तथ्यको दोहाकोशमे एहि रूपे अभिव्यक्त कयल गेल अछि- 


हत्थहि कङ्कण ट्ठिअउण्णाइ । गुणदोश विअक्खण दप्पणहि ण जाणइ ॥२ 


अर्थात्‌ हाथमे कंगनाक स्थिति नहि अछि । विचक्षण लोक गुणदोषको दर्पणसँ नहि 
जनैत छथि । परवर्त्ती साहित्यमे सेहो एहि लोकोक्तिक प्रयोग देखि पडैछ यथा- हाथ 
कंगन की आरसि काज । 


एहि पदमे दर्षणक स्थानापन्न आरसि शब्दक व्यवहार भेल अछि । एहि तरहे 
भूषणक विशिष्ट प्रभेद कंगन ओ प्रसाधन सामग्रीक विशिष्ट उपकरण दर्पण लोकजगतमे 
अत्यन्त प्रचलित रहल अछि तथा अति प्राचीनेकालसँ एकर प्रयोग मैथिली साहित्य मध्य होइत 
रहल अछि, से सूचित होइत अछि । चर्यागीतमे अनेक स्थलपर विभिन्न प्रकारक आभूषणक 
वर्णन देखि पडैछ । एक स्थलपर कहल गेल अछि- कानेट चौरे लेल अधराती | 


अर्थात्‌ कर्णफूल अरद्धरत्रिमे चोर चोरा लेलक । एहिठाम कर्णफूल आभूषणक हेतु 
कानेट शब्दक प्रयोग भल अछि । एकटा अन्य पदमे नुपुर ( नेउर ) कुण्डल तथा आभरणक 
उल्लेख भेल अछि- आलि कालि घण्टा नेउर चरणे । रवि शशि कुण्डल किउ आभरणे ॥* 


अर्थात्‌ साधनाक क्रममे इड़ा-पिङ्गलागत पवनक सन सन शब्द ओहि नाड़ीयुगल 
मध्य उर्द्धसंचारिणी कुण्डलिनी शक्तिक नूपुर ध्वनि थिक, शरीरस्य सूर्यमण्डल ओ 
चन्द्रमण्डल ओहि महती शक्तिक ताटङ्कृद्वय थिक । एहि तरहेँ साधना मार्गक विशिष्ट 


परिवेश सभके स्पष्ट करबाक हेतु विविध वस्त्र प्रसाधन ओ आभूषणक वर्णन चर्यागीतमे _ 


भेल अछि, यथा- मोरङ्गि पीच्छ परहिण गिवत गुञ्जरी माली । 


अर्थात्‌ हुनक परिधान मयूरपुच्छ सदृश चित्र विचित्र छल तथा ग्रीवामे गुञ्जामाला 
सदृश वर्णमाला छल । एहिठाम पहिरन शब्दक हेतु परिहण तथा गुञ्जामालाक हेतु 
गुञ्जरीमाली शब्दक प्रयोग दृष्टिगोचर होइछ- 
एकेली सबरी ए वण हिण्डइ कर्णकुण्डल वज्रधारी । 


अर्थात्‌ सबरी एसगरे वनमे मचकीपर झुलैत छथि । कानमे वक्रताक प्रतीक 
कुण्डल तथा वज्र धारण कयने छथि- पाञ्च केडुआल पड़न्ते माङ्गे पिठत काच्छी बान्धी । 


अर्थात्‌ पञ्च उपदेशक रूप कर्णधार मार्गमे पीठमे कच्छी वा रस्सी. बान्हि शून्य 
रूपसे धनीसँ जल उपछि फेकैत छथि । एहि" पदमे काच्छी शब्दक प्रयोग भेल अछि । 
ई शब्द कछिया, कछिनी स्वरूपमे आधुनिक शब्दावलीमे जीवन्त अछि । एहीसँ काछब 
क्रियापद व्युत्पन्न अछि- चीअण वाकलअ वारणीबान्धअ । 


अर्थात्‌ चिक्कन वल्कल रूप ब्रह्मनाडी वा गुरूपदेशसँ वारुणीके' बन्हैत छथि । 

एहिठाम वस्त्रक विशेषणक रूपमे चीअण-चिककन शब्दक प्रयोग भेल अछि । वाकल 
अ शब्द वल्कल > बक्कल > वाकल रूपमे प्राचीन मैथिली साहित्यमे प्रयुक्त भेरैछ । 
यथा- नाङटसँ भल वाकल डोर । वल्कल तरूत्वचसँ बनल वस्त्रक हेतु शब्द छल- 
सोन-रूप मोर किछु न रहल । 


अर्थात्‌ हमरा (साधकक) लेल सोन वा रूप किछु मूल्यवान नहि रहल । एहिठाम 
आभूषण निर्माणक सामग्री सोन ओ रूपाक प्रति साधकक विरक्तिक वर्णन भेल अछि । 
सोन-रूपक प्रयोग विद्या५तियोक पदमे एहि रूपे' देखि पडेछ- सोना-रूपा, अनका सुत 
अभरण अपना लय रूण्डमाल । सोन कानक आभूषण विशेष सेहो थिक यथा एहि 
लोकोक्तिमे देखल जा सकैछ- सोन छल तँ कान नहि, कान भेल तँ सोन नहि । राजाक 
सेवने कान दुनू सोन इत्यादि । 


हिअ तांबोला महासुहे कापुर खाह । हृदयक महाराग ताम्बूलक ओ सामरस्य 
सौरभयुक्त कर्पूरक योगक संग कयल । एहि पदमे पानक हेतु तांबोला < ताम्बूल शब्दक 
प्रयोग भेल अछि तथा ताम्बूलके' सुवासित करबाक मशाला कर्पूर > कप्पूर > कापुरक 
सेहो सविशेष उल्लेख भेल अछि । 


चर्यागीत ओ दोहाकोशक अतिरिक्त प्राचीन मैथिली साहित्यमे वेशभूषा प्रसाधन 
विन्यासक दृष्टिजे कविशेखराचार्य ज्योतिरीशवरकृत धूर्त समागम प्रहसन उल्लेखनीय 
अछि । एहि प्रहसनमे अनेक मैथिली गीतक नियोजन भेल अछि जाहिसँ मैथिल वेशभूषाक 
संक्षिप्त संकेत भेटैत अछि । यथा एक स्थलपर संन्यासीक बेशक वर्णन एहि रूपे” भेल 
अछि- काँकन बाँह गरा रूदराख । चान्दन बिन्दा लाइ सुललाट ।* 


एहि तरहेँ संन्यासीक आभरणमे बाँहिपर कंगना, गरदनिमे रूद्राक्षक माला तथा 
प्रसाधनमे ललाटपर चन्दनक बिन्दी लगयबाक वर्णन देखि पडेछ । एकठाम संन्यासीक 
मठोमाठ भऽकऽ धोती पहिरबाक उल्लेख भेल अछि- धोती गरूअ उम्योस देखाबे ।? 


तथापि मैथिल वेशभूषा प्रसाधनक अत्यन्त विशद वर्णन प्रस्तुत करबाक दृष्टिजे 
कविशेखराचार्य ज्योतिरीशवरक वर्णरलाकर सर्वाधिक सशक्त सिद्ध होइछ । मैथिली 
साहित्यक एहि आदि गद्चग्रन्थमे नायिकावर्णना, सखी वर्णना, आस्थानवर्णना, शयनवर्णना, 
चन्द्रमावर्णना, रलवर्णना, उपमणिवर्णना, वस्त्रवर्णना, समरहरवर्णना, अभिषेकवर्णना, वेश्यावर्णना, 
प्रयाणक वर्णना, भाटवर्णना, विद्यावन्तवर्णना, विवाहवर्णना आदि विविध स्थलमे वेशभूषा 
प्रसाधनक शब्दावलीक प्रचुर प्रयोग देखि पड़ैत अछि । 


वेश सम्बन्धी शब्दावली- वर्णरत्नाकरमे विभिन्न प्रसंगमे विविध प्रकारक वेश सम्बन्धी 
शब्दावलीक बहुशः उल्लेख भेल अछि । वस्त्रक हेतु सामान्य शब्द वस्त्र, चीरि, वसन, 
वासनिक ओ अम्बर प्रयुक्त भेल अछि । यथा समरहर वर्णनामे देवनायके वस्त्र परिहु*, 

ग्रीष्मवर्णनामे वस्त्रक विरक्ति’, हेमन्तवर्णनामे वस्त्रक विनियोग आदि कहल गेल अछि । 
वास ओ अम्बर शब्दक स्वतन्त्र प्रयोग तँ नहि अछि मुदा वास ओ अम्बरक विभिन्न 
यौगिकक प्रयोग देखि पडैछ । एहन यौगिक शब्दमे द्वारवास, अन्तर्वास, बहिर्वास अङ्गवास 
आदि शब्द भेटैत अछि । सफुर द्वाखासनिक अँचरा एक परिहि'मे द्वारवासक प्रयोग भेल 
अछि । द्वारवासके* देशीय वस्त्रक प्रभेद विशेष कहल गेल अछि ।'' सम्भवतः ई द्वारावती 
वा द्वारिकामे निर्मित वस्त्रक कोनो प्रभेद छल । अन्तर्व्वास ओ वहिर्वासक उल्लेख थृष्याश्रम 
वर्णनामे भेल अछि ।'* अन्तर्वास अन्तरीय पटक हेतु तथा बहिर्वास वाह्य वस्त्रावरणक हेतु 
प्रयुक्त शब्द अछि । अङ्गवास सम्भवतः अंगवस्त्र हेतु प्रयुक्त अछि ।' एहिना अम्बर 
शब्दक अनेक यौगिकक प्रयोग भेल अछि यथा विचित्राम्बर“, दिव्याम्बर ", पट्टम्बर', 
नीलाम्बर” आदि । एहिमे विचित्राम्बर विभिन्न रंगमे राँगल वस्त्रक प्रभेद छल होयत । 
पट्टम्बरसँ रेशमी वस्त्रक द्योतन होइछ । वर्णरत्नाकरकार तीस प्रकारक पट्टम्बर जातिक 
वस्त्रक उल्लेख कयने छथि ।* नीलाम्बर नील रंगक वस्त्रक प्रभेद छल । दिव्याबर ओ 
पट्टम्बरक अनेक प्रभेद यथा उञ्च, विवित्र, पञ्चमय, देशाउरि, दुर्ल्लभ आदि भेरैछ । 


वस्त्रक हेतु बसन शब्दक सेहो उल्लेख भेल अछि । वसन विधिक परिगणना 
चौंसठि कला मध्य कयल गेल अछि । वसन विधिको पं.गोविन्दझा वस्त्र रंगबाक कला 
मानलनि अछि ।२' चौंसठिकला मध्य चस्त्रविद्या वसन विधिक अतिरिक्त उल्लिखित 
अछि । अवश्ये वस्त्रविद्यासँ वस्त्रक प्रकार भेदके" चिन्हबाक कलाक परज्ञान होइत छल 


होयत । सखीवर्णनामे नायिकाको चित्रवसना कहल गेल अछि ।२ विविध रंगसँ युक्त 


वस्त्रकै धारण कयनिहारिक हेतु एहि शब्दक उल्लेख भेल अछि । 


वस्त्रक हेतु चीरि शब्दक उल्लेख सेहो भेल अछि । विद्यावन्तवर्णनामे ओकरा 
चउआञ्चरि चीरि एक होङ्क परिहने कहल गेल अछि । कापल शब्द सेहो कपड़ाक 
हेतु प्रयुक्त भेल अछि ।“ परवर्ती साहित्यमे सेहो कीरत्तिलतामे एकर प्रयोग देखि पड़ैछ । 


वस्त्रक हेतु एहि सामान्य शब्दावलीक अतिरिक्त जाहि वर्गीकृत शब्दावलीक प्रयोग 
वर्णरत्नाकरमे विशिष्ट प्रसंग सभमे देखि पडैछ ताहिमे-कतोकसँ परम्परित स्वरूपक अछि 
आ कतोक विशुद्ध देशज शब्द बुझना जाइछ यथा, कृष्णाजिन, तरुत्वच, कौपीन, घाघर, 
कछिनी, धोती, उत्तरीयपट, साँची, अँचरा, वेटरा, नेत, चनवा, गेण्डुआ, पाग, दशरइचा, 
मेजा, सरमोजा, गान्ती, मारपरिकेली, पछेओला, फाण्ड उनच इत्यादि । 


कृष्णाजिन- एहि शब्दक प्रयोग शृष्याश्रमवर्णनामे भेल अछि ।* कुष्णमृगक छालसँ बनल 
वस्त्र छल जकर प्रयोग प्राचीनेकालसँ ऋषिलोकनि करैत रहलाह अछि । 


तरूत्वज- एकरो प्रयोग शृष्याश्रम वर्णनेमे भेल अछि । ई गाछक छालसँ बनल वस्त्र होइत 
छल । एकरा बल्कल सेहो कहल जाइत छलैक । 

कौपीन- कौपीनक उल्लेख शृष्याश्रमवर्णनामे भेल अछि । चस्त्रक छोट सन टुकड़ी 
जाहिसँ अधोभागके' झँपबाक व्यवहार रहल अछि कौपीन कहल जाइत अछि । 


घाघर- एहि शब्दक प्रयोग प्रेरण नृत्यक वर्णनक क्रममे दुइ बेर भेल अछि । प्रेरण नृत्यमे 
नायकको घाघर कछने कहल गेल अछि । घाघर आधुनिक घघराक पर्याय थिक । ई 
जृत्यविध लोकनिक विशिष्ट ओ फल्लर अधोवस्त्र होइत अछि । नेनालोकनिके* एहि 
प्रकारक वस्त्र सेहो पहिराओल जाइछ जे घघरी कहल जाइछ । 


धोती- ई सामान्य अधोवस्त्र अछि । वर्णरलाकरमे समरहरवर्णनामे नायक द्वारा पट्टम्बर 
धोती धारण करबाक उल्लेख भेल अछि । 


उत्तरीय पट- ई चद्दरि वा दुपट्टा सदृश वस्त्र सेहो धोतीक संगहि धारण कयल जाइत 
छल । एहिसँ शरीरक उपरका भाग झाँपल जाइत छलैक । 


साँची- वर्णरलाकरमे समरहरवर्णनामे नायकको वित्पन्नि सांची करू कहल गेल अछि । 
धोतीक अग्रभागकों कों चिआकऽ अग्रभागमे खोसलासँ बनल आकृतिको साँची कहल जाइछ । 


आँचर- आँचर ओ अँचरा शब्दक बहुशः उल्लेख वर्णरत्नाकरमे भेल अछि । परवर्त्ती 
विद्यापति साहित्यहुमे आँचर ओ अँचराक प्रयोग नारीलोकनिक साडीक ओहि भागक 
अर्मे प्रयुक्त भेल अछि जाहिसँ छातीक भाग झाँपल जाइत छैक आ यैह अर्थ आँचरक 
सम्प्रतियो प्रयुक्त अछि । मुदा वर्णरलाकरमे अस्थानवर्णनामे आँचर शब्दक प्रयोग 
राजप्रक्रिया विशेषक अर्थमे आयल अछि ।* एकर ई अर्थ सर्वथा अनुसन्धेय अछि । 
दोसरठाम आञ्चरि शब्द विशेषक स्वरूपमे देखि पडैत- चउआज्चरि चीर |?” एहिठाम 
आँचरि शब्दक अर्थ पं.गोविन्दझा झालरि कहलनि अछि जे विद्यावन्तक चीरक हेतु 
समीचीन बुझना जाइछ । अन्यत्र कहल गेल अछि- सफुर द्वारबासनिक अँचरा एक 
परिहि” । एहिठाम गोविन्दझा एकर अर्थ लुंगी कहने छथि ।० एही प्रकरणमे स्तानक 
अनन्तर नायकको अङ्गक पानि सुफुर अँचरा एक ते उपनहि हलुर' कहल गेल अछि । 
एहिठाम अँचराक अर्थ गोबिन्दझा गमछा कहलनि अछि |” एहि तरहे* आँचर, अँचरा 
शब्द वस्तुतः छोट सन वस्त्र खण्डक हेतु प्रयुक्त बुझना जाइछ । सम्प्रतियो भगतवीके* 
अँचरी-घघरी चढ्यबाक प्रथा वर्तमान अछि । अँचरीक पैघ आकृति अचरा कहल जाइत 
होयत । द्विरागमनमे कन्याको खोइंछक सामान सम्प्रति जाहि वस्त्रखण्डमे बान्हिकऽ देल 
जाइत छनि से अँचरा कहबैछ । धूतवर्णनामे अञ्चरी शब्द सेहो भेटैछ मुदा ई जूआक खेल 
विशेषक नामक अर्थ रखैछ ।* 


वेटरा- वर्णरलाकरक विद्यावन्त वर्णनामे कहेल गेल अछि- गुजर परि वेटरा एक मथा 
बन्धने * एहिसँ स्पष्ट अछि जे वेटरा शब्द माथमे बन्हबाक मुरेठा सदृश कोनो वस्त्र होइत 
छल । 

नेत- नेत शब्दक बहुश: प्रयोग वर्णरलाकरमे भेल अछि यथा वेङ्रा नेतक माण्डलि 
'पटिआ एक विथरन* नेतक माण्डल गेण्डुआ एक** नेते हाथ रूषाओल । एहि समस्त 
वर्णनसँ प्रतीत होइछ जे नेत वस्तुतः कोनो छोटछीन वस्त्रखण्डक हेतु प्रयुक्त शब्द छल । 


-चनवा- एहि शब्दक प्रयोग क्रमश: आस्थानवर्णना ओ शयनवर्णनामे भेल अछि । आस्थानवर्णनामे 
मञ्जुरूषी काचक चनवा* कहल गेल अछि । शयनवर्णनामे चारिहु कोन बान्धल चँदोआ 
माड्ल ऊपर देल अछः? कहल गेल अछि । वस्तुतः चनवा वा चन्दोआक प्रयोग वितानक 
रूपमे भेल अछि । सम्प्रतियो वस्त्रक वितान विशेषके चनवा कहल जाइत अछि । 


कम्बल- एहि शब्दक प्रयोग शयनवर्णनामे भेल अछि ।*° ई सामान्य ऊनी वस्त्र अछि, 
जकर उपयोग ओढ्ब ओ ओछायब दुहूमे सामान्य अछि । 


गेण्डुआ- इहो शब्द शयनवर्णनामे आयल अछि । ई साम्प्रतिक गेडुआक पूर्वरूप थिक 
जकर पर्याय अछि बलिश्ता, तकिया इत्यादि । 


पाग- ई शब्द प्रयानकवर्णनामे उल्लिखित अछि ।*' ई माथपर धारण करबाक मिथिलाक 
विशिष्ट परिधान थिक । भाटवर्णनामे खड्नीक पाग शब्द आयल अछि । संभवतः ई 
'कोढिलाक पाग छल जे सम्प्रति प्रचलित अछि । पूर्वमे साठापागक प्रचलन रहल अछि । 


'दशरइचा- इहो शब्द प्रयानकवर्णनामे आयल अछि मुदा एकर अर्थ अनुसन्धेय अछि । 


मोजा- ई पैरके सुरक्षित करबाक वस्त्रक प्रचलित शब्द थिक । वर्णरत्नाकरमे एकर 


विवरण प्रयानकवर्णनामे सिपाही लोकनिक वस्त्रक रूपमे भेल अछि । 
सरमौजा- ई माथमे बन्हबाक मोजा सदृश वस्त्र छल । 


गान्ती- एकरा सम्प्रति गाँती कहल जाइत छैक । शरीरके परितः आवेष्ठित करबाक हेतु 
एहि विशिष्ट वस्त्रक उल्लेख सेहो प्रयानक वर्णनामे भेल अछि । 

सकलात- ई शब्द गलैचाक हेतु प्रयुक्त अछि ।*? 

मारपरिकली- ई शब्द भाटवर्णनामे आएल अछि ।* गोविन्दझा एकरा एक प्रकारक 
अंगा कहलनि अछि जे देहमे कसल रहैत छलैक आ ओहिमे बहुँआ नहि रहैत छलैक । 


'पछैओला- ई शब्द भाटवर्णना ओ विधावन्तवर्णनामे अछि । ई भाटलोकनिक अंगवस्त्र विशेष 
छल जे संभवतः पाछू दिस पहिरल जाइत छल । सम्प्रति दोपट्टाक पृष्ठभागपर फेकल 
भागको पछोड़ा कहल जाइत छैक । नारीलोकनिक साडीक पृष्ठवर्ती अंश पछोर कहल 
जाइत अछि । ई पछोड़ा संभवत: पुरुषक पाछूदिस एक प्रदेशीय झूल सनक वस्त्र छल । 


पाढ़ि- ई शब्द विद्यावन्तवर्णनामे विसहत्थी पछेओड़ाक संग आयल अछि जे पछेओराक 
कोरकेँ अभिव्यंजित करैछ । 

आंगी- ई शब्द आषेटकवर्णनामे प्रयुक्त भेल अछि । गोविन्दझा एकरा झूल कहने छथि ।* 


'कछनी- ई शब्दप्रेरणनृत्य वर्णनामे नर्तकक वस्त्रविशेषक रूपमे प्रयुक्त भेल अछि । ई 
आधुनिक कछिया, कच्छाक पर्याय थिक । 


कछने- ई शब्द क्रियापदक रूपमे प्रेरणनृत्य वर्णनामे आयल अछि । नर्तकक स्वरूपवर्णनक 
क्रममे कहल गेल अछि- घाघर कछने । अर्थात्‌ घघरा सदृश वस्त्र धारण करबाक हेतु 
'कछब क्रियापद छल होयत । 


'कुचओटा- ई शब्द प्रयानकवर्णनामे घोड्सवारक अंगवस्त्रविशेषक रूपमे प्रयुक्तभेल 
अछि । संभवतः ई कवचक हेतु प्रयुक्त भेल हो । वर्णरलाकरमे कहल गेल अछि- 'कत्ते 
एक पुनु कचओटा लोहाक कतरा हीराक वेधल सोनमानिढ़ारल...' अवश्ये ई वस्त्र 
लोहासँ बनैत छल तथा हीरा आदिसँ ओ सोन सन चमकवला रहैत छल । 


घलि- ई शब्द आषेटकवर्णनामे पाटघलि स्वरूपमे आयल अछि । आषेटकवर्णनामे 
कुकुरवाह सभक स्वरूपक वर्णन करैत कहल गेल अछि- पाटधलि एकहीक मथा 
बन्धने । अर्थात्‌ ई लोकनि पाटक (रेशमी) एक एकटा छलि माथमे बन्हने छथि । 
धलिको गोविन्दा धरिया, कप्पा अर्थ कयलनि अछि ।* 


'कवाइ- ई शब्द प्रयानक वर्णनामे आयल अछि । कहल गेल अछि- 'गादीपलि, 
गाजीपलि, सोनपलि प्रभृति ये पट्टेम्बर तकरि कवाइ वरिहले' । गोविन्दा कवाइक हेतु 
कवच ? अर्थक संभावना कयलनि अछि* मुदा से एहिठाम समीचीन नहि बुझना जाइछ । 
वस्तुतः कवाइसँ एतय वस्त्रक समूहक अर्थ निर्वचन अधिक प्रासंगिक बुझना जाइछ । 


सुबेष- ई शब्द नृत्य वर्णनामे मुरजिक विशेषणक रूपमे प्रयुक्त अछि । नीक वस्त्र धारण 
'कयनिहारक हेतु ई विशेषण शब्द अछि । 


साज, साजि, साजिहलु, साजन, सजोअ- ई समस्त शब्द विभिन्न स्थलपर प्रयुक्त भेल 
अछि आ साज-सज्जाक अर्थ दैत अछि । वेशसज्जाक क्रियापद ओ भाववाचकक रूपमे 
साजब क्रियापद प्रयुक्त छल से एहिसँ स्पष्ट अछि । 


'फाण्ड- ई शब्द सेहो प्रयानकवर्णनामे प्रयुक्त भेल अछि । ई आधुनिक फाँड्क पर्याय 
थिक । धोती इतयादिके आगू दिस खोंसि धोकड़ी सदृश बनल भागको फाँड कहल 
जाइछ । प्रयानकवर्णनाक अतिरिक्त ई शब्द समरहरवर्णनामे सेहो प्रयुक्त भेल अछि मुदा 
एतय एकर अर्थ चाकर अछि । गोविन्दझा एहि फाण्डक आधुनिक रूप फानक संभावना 
कयलनि अछि ।” उलच**-उँलच, उले चक पर्याय थिक । एकर अर्थ छैक बिछाओनक 
चादर । एहि विशिष्ट शब्दावलौक अतिरिक्त बर्णरलाकरमे किछु आर छिटफुट शब्द 
अछि जकरा वेशविन्याससँ सम्बद्ध कहल जा सकैछ- एहिमे सर्वाधिक प्रचलित शब्द 

अछि सफुर । ई शब्द अनेक बेर विभिन्न वस्त्रक विशेषणक रूपमे प्रयुक्त देखि पडैछ । 
गोविन्दझा एकर अर्थ कयलनि अछि- चकचक, चिकन ओ कोमल ।” वस्त्रक 
विशेषणक रूपमे तँ एकर ई अर्थ समीचीन अछि मुदा सीमन्तक हेतु सफुर विशेषणक 
प्रयोग“ मे एकर ई अर्थ समीचीन नहि नुझना जाइछ । संभवतः ओतय ओकर अर्थ 
'फुटकायल' हो । पादत्राणक रूपमे वर्णरत्नाकरमे बधा*' शब्दक प्रयोग भेटैछ । ई खराम 
स्थानापन्न खड्पा सदृश पादत्राण होइत अछि जकरा बधा-बाधा-बदहा कहल जाइत 
छैक । एहिमे लकडीक आधारपर रस्सीक फानी लागल रहैत छैक जाहिमे पैर फँसाय 
चलल जाइछ आ एवंक्रमे पृथ्वीपर नाङट पैरें चलबाजन्य क्लेशसँ बचल जाइछ । एकर 
प्रचलन सम्प्रति निम्नवर्गधरि देखल जाइछ । ताहूमे खासक5 चिमनी, अलकतरा आदि 
काजसँ सम्बद्ध मजदूरमे । पहिरब क्रिया पदक हेतु वर्णरत्नाकरमं सर्वत्र परिहब 
क्रियापदक उपयोग भेल अछि जकर विविध स्वरूप यथा परिहुः, परिहि”, परिहाओल*, 
परिहने परिहाडौ-परिहाउलि” आदि देखि पडेछ । कछिनीके' पहिरबाक क्रियापदक 
रूपमे कछब शब्द प्रयुक्त भेल अछि ।* सूचीकार्यके" एहिमे चौंसठिकलामे परिगणित 
'कराओल गेल अछि । भाटवर्णनामे ओकर पछोराके* सोनाक तारसँ युक्त कहल गेल अछि । 


एहि तरहेँ वर्णरत्नाकर वेशविन्यासक बहुशः शब्दावलीक परिग्रहण कयने देखि 
पड़ैत छथि । छिटफुट प्रासंगिक प्रयोगक अतिरिक्त बर्णरत्नाकरमे सस्त्रवर्णनाक वर्गीकृत 
उल्लेख सेहो भेल अछि । एहि वर्गीकृत वर्णनमे वस्त्रक विभिन्न प्रभेद तथा वस्त्रगृहक 
वर्णना अबैत अछि । चस्त्रवर्णनामे ज्योतिरीश्वर वस्त्रक चारिगोट कोटि विभाजन कयने 
छथि- सामान्य पट्टाम्बर वस्त्र, देशीयवस्त्र, निर्व्भूषण वस्त्र ओ नेत वस्त्र । पट्टाम्बरः 
स्त्र सामान्य वा रेशमी प्रकृतिक वस्त्र छल । देशीय वस्त्र भिन्न-भिन्न प्रदेशमे बनयवला 
खास-खास रेशमी वस्त्रक प्रभेद सभ छल । निर्भूषण वस्त्रक मध्य साधारण मलमल 
प्रकृतिक वस्त्र सभ छल आ नेत्रवस्त्र पातर, रंगीन तथा छोट आकारक वस्त्र सभ छल । 


दूकूल- खट्टाम्बर वस्त्रमे दुकूलके परिभाषित करैत गोविन्दा एकरा एक खास 
प्रकारक गाछक सोनसँ बनल वस्त्र कहलनि अछि जे सामान्यतः घोघट वा ओढ्नीमे 
प्रचलित छल ।* ई संस्कृतक शब्द थिक । अर्थशास्त्रमे एकरा बंगालमे बनल सूती वस्त्रक 
उज्जर रंगक विशिष्ट प्रभेद कहल गेल अछि । कखनो ई सूती ओ रेशमी सूतक मिश्रणसँ 
सेहो तैयार कयल जाइत छल । ई वस्त्र अत्यन्त पातर होइत छल । किछु विद्वान एकरा 
भोजक गाछक रेशासँ निर्मित कहैत छथि ।° 


क्षोम- ई वस्त्र तीसीक रेशासँ बनैत छल । चीनी भाषामे तीसीके क्षुम कहल जाइत 
अछि । ताहिसँ बनल होयबाक कारणें एहि वस्त्रक क्षौम कहल गेल अछि । एकरे 
तिसिऔटा कहल जाइछ ।*' 


कैशेय- ई वस्त्र कीट कोशसँ बनल तसर वस्त्र छल ।# 

कनकपत्र- एहि वस्त्रक सम्बन्धमे विशेष परिज्ञान नहि अछि । संभवतः एहि वस्त्रपर 
सोनक रेशासँ पातक आकूतिक जड़ी काढल रहैत छल ।% 


विचित्र- संभवतः ई वस्त्रक अनेक रंगमे रञ्जित प्रभेद छल ।* 

मेघवर्ण- सम्भवतः ई आसमानी रंगक सस्त्रक प्रभेद छल जे बंगालमे निर्मित होइत छल ।* 
मेघउदुम्बर- इहो कारीवर्णक रेशमीवस्त्रक प्रभेद बंगालमे उत्पादित होइत छल ।% 
गरम- एकर अर्थ अस्पष्ट अछि ।7 


क्षीरोदक- ई अत्यन्त पातर रेशमी वस्त्रक प्रभेद छल जकर उल्लेख भारतीय साहित्यमे 
सातम शताब्दीसँ भेटैत अछि ।७ 


कर्प्पूरचौक- ई कर्प्पूर सदृश उज्जर रंगक रेशमी वस्त्रक प्रभेद होइत छल ।० 


कर्प्पूरतिलक~ इहो वस्त्र कर्प्पूरचौके जकाँ उज्जररंगक रेशमी वस्त्र छल । संभवतः 
एहिपर तिलकक आकृतिक चित्रावली बनल रहैत छल होयतैक ।?° 


गङ्गासागर- ई अत्यन्त पातर प्रकृतिक रेशमी वस्त्र छल जे बंगालमे निर्मित होइत छल । 
आइने अकबरीमे गंगाजल नामक महीन रेशमी वस्त्रक उल्लेख भेल अछि । संभवतः ई 
एकरे अपर नाम हो ।?' 


सूर्यबन्ध- संभवतः रेशमी वस्त्रक एहि प्रभेदमे सूर्यक गोलाक आकृतिक कसीदा कयल 
रहैत छलैक ।१२ 


गजबन्ध- ई वस्त्र संभवतः उड़ीसासँ आयातित होइत छल । एहिमे हाथीक पंक्तिक 
आकृतिक कसीदा कयल रहैत छल होयतैक ।? 


अहिनवाल- वस्त्रक ई प्रभेद स्थानविशेषक नामपर जानल जाइत छल । एकर उत्पादन 
स्थल गुजरात राज्यक अनहिलबाड़ा स्थल छल जे आधुनिक पाटन कहल जाइत अछि ।” 


देवाङ्ग- रेशमी वस्त्रक ई प्रभेद उड़ीसा अथवा फारससँ आयातित वस्त्रक प्रभेद छल ।7 


शुचीसोन- जेना कि एहि वस्त्रक नामसँ ज्ञात होइत अछि, एहि पर सोनाक तारसँ 
चित्रांकन कयल रहैत होयत ।? 


शूचीपलि- “पलि' शब्द अनेक प्रकारक वस्त्रक संग जुड्ल देखि पडैछ यथा सोनपलि, 
गाजीपलि इत्यादि । संभवतः ई शब्द पटीसँ सम्बद्ध हो । अवश्ये ई शब्द रेशमी प्रकृतिक 
अत्यन्त महीन वस्त्र होइत होयत । सी.बी. गुप्ताक अनुसार ई वस्त्र दुपट्टाक रूपमे व्यबहत 
होइत छल । एकर चौडाइ कम रहैत छलैक । आ ई चित्रांकनसँ युक्त होइत छल ।7 जेना 
कि नामसँ स्पष्ट अछि ई वस्त्र सुइसँ चित्रांकित कयल जाइत होयत । 

पाञ्चौन- संभवतः ई वस्त्र पाँच रंगक धारीसँ युक्त होइत छल ।7 
सोनपलि- सी.बी. गुप्ताक अनुसार रेशमी वस्त्रक ई प्रभेद संभवतः ढाका जिलाक सोनार 
गांवमे बनैत छल ।? भऽ सकैछ ई स्वर्णक चित्रांकनक कारणें स्वर्णपटी, सोनपटी 
सोनपलि भऽ गेल हो । 
गाजीपलि- सी.बी. गुप्ताक अनुसार रेशमी वस्त्रक ई प्रभेद उत्तर प्रदेशक गाजीपुरमे 
निर्मित होइत छल । अकबरक समयमे गाजीपुरक निकटवर्ती प्रदेश बनारस, जलालाबाद, 
मऊ इत्यादि वस्त्रनिर्माणक प्रमुख केन्द्र छल ।% 

इहो संभव अछि जे ई वस्त्र गजिया सदृश दोहरिक हेतु प्रयुक्त हो । आधुनिक गंजी 
अथवा गज्जीसिल्कक मूलमे यैह शब्द हो । 'गजब' क्रियापद सम्प्रतियो कसीदा करबाक 
अर्थे प्रयुक्त अछि । गजपट शब्द ओझरायलक अर्थमे संभवतः एही शब्दसँ आयल हो । 


कदलीगर्भ- रेशमी वस्त्रक ई प्रभेद अत्यन्त मोलायम प्रकृतिक होइत छल ।*' संभवतः 
केराक डपौर सदृश मोलायम होयबाक कारणे* एकर ई नामकरण भेल होयत । इहो संभव 
अछि जे ई केराक उपौरक रेशासँ बनैत हो । इहो संभव अछि जे ई शब्द वस्त्रक हेतु 
विशेषणीभूत हो खास कऽ एहन वस्त्रके' घोतित करैत हो जे कोमल प्रकृतिक ओ पीताभ 
रंगक होइत होयत । 
मुक्तापद्‌- संभवतः ई वस्त्र उडीसाक मुक्ताजरी वस्त्र सदृश होइत छल । ई वस्त्र मोती 
जकाँ चमकसँ युक्त होयबाक कारणें मुक्तापद कहल जाइत छल । भऽ सकैछ एहि. 
सस्त्रमे मोतीक झालर लागल हो । 
मालाविद्याधर- रेशमी वस्त्रक एहि प्रभेदमे संभवतः स्वर्गक गानविद्याविशारद विद्याधर 
लोकनिक अंकन रहैत छल ।२ 
श्रीकण्ठ- ई थानेश्वरमे निर्मित वस्त्रक प्रभेद छल ।* 
लक्ष्मीविलास- प्रायः ई वस्त्र भाग्यक अधिष्ठात्री भगवती लक्ष्मीक नामपर नामकरण 
'कयल गेल चस्त्रक प्रभेद छल ।“ ई अत्यन्त महग ओ उत्तम कोटिक वस्त्र ऐश्वर्यवाने लोकनिक 
द्वारा धारण कयल जयबामे समर्थताक कारणे लक्ष्मीविलास कहल जाइत होयत । 
विचित्रांगद- संभवत: ई रेशमीवस्त्र चित्रावलीसँ युक्त होइत छल | 
चक्रेशवरी- संभवतः एहि वस्त्रक निर्माणक केन्द्र छल हावड़ा जिलाक चक्रवाड़ी जतय 
एखनो धोती ओ साड़ीक निर्माणक विशिष्ट केन्द्र अछि ।* 
दण्डप्रकार- संभवतः ई डोरिया प्रकृतिक रेशमी वस्त्र छल ।” 

एहि तरहेँ ज्योतिरीश्वर तीस प्रकारक रेशमी वस्त्रक उल्लेख कयलनि अछि 
जकर नामकरण निर्माणकेन्द्र, कसीदाक आकृति, कोमलता आदिक आधारपर छलैक । 

ज्योतिरीशवरक वस्त्रवर्णनाक दोसर सूची देशीय वस्त्रक अछि । सम्भवतः ई वस्त्र 
सभ पट्टम्बर वस्त्रसँ न्यून कोटिक होइत छल आ एकर सभक नामकरण उत्पादक देशक 
आधारपर छलैक यथा- 


तञ्चेर- ई वस्त्र तंजौरमे बनैत छल । अठारहम शताब्दी धरि तञ्जौर साड़ी निर्माणक 
विशिष्ट केन्द्र रहल अछि ।५ 


गाङ्गौर- पंडितगोविन्दझा एकरा गंगापुरसँ सम्बद्ध मानलनि अछि ।* किछु विद्वान एकरा 
उड़ीसाक गंजम स्थलसँ सम्बद्ध कहने छथि ।० 


सिलहटी- एकर निर्माण केन्द्र बंगलादेशक सिलहट स्थल छल |” 
अजयमेरु- ई वस्त्र अजमेरमे बनैत छल ।२ 
गांडीपुर- संभवतः ई वस्त्र आन्भ्रप्रदेशक गाँधीकोट नामक स्थानमे बनैत छल ।% 


राजपुर- यद्यपि देशमे अनेकानेक राजपुर अछि । तथापि एहि वस्त्रक निर्माणकेन्द्र 
संभवतः गोआक निकटवर्ती राजापुर छल होयत जे सत्रहम शताब्दी धरि चस्त्रनिर्माणक 
प्रमुख केन्द्र छल ।“ 


जगद्धरपुर- संभवतः एहि वस्त्रक निर्माणकेनद्र मध्यप्रदेशक जगदलपुर छल |” 


कञ्चिवनि- संभवतः एहि वस्त्रक निर्माणकेन्द्र काञ्चीपुरम छल जे सम्प्रतियो रेशमी 
चस्त्रनिर्माणक प्रमुख केन्द्र अछि ।* 


'चोलपाटन- एगारहम शताब्दीमे चोल राज्यवंशक तीनगोट राजधानीमे काज्चीपुरम्‌, कम्भकोणम्‌ 
ओ तंजौर रहल अछि । संभवत: चोलपाटन कुम्माकोणम्‌ स्थलक प्रतिनिधित्व करैछ ।? 


द्वारवास- संभवतः ई द्वारावती अर्थात्‌ द्वारिकामे बनल वस्त्रक प्रभेद हो । 


नीस- सन्तोस-बंगला देशमे एकटा छोटसन शहरक नाम अछि सन्तोस । संभवतः 
नीस-सन्तोस वस्त्रक यैह निर्माणकेन्द्र रहल होअय । नीस संभवतः एहि वस्त्रक दुर्लभता 
ओ महग प्रकृतिक द्योतक अछि ।* 


षडपी- ई संभवतः आन्ध्र प्रदेशक षडपह जिलामे निर्मित वस्त्रक प्रभेद छल |” 


पटोर- पटोर मिथिलाक अत्यन्त प्रचलित वस्त्र रहल अछि । एकरा संग कोनो विशिष्ट स्थलक 
सम्बद्धता नहि सूचित होइछ । ई अत्यन्त मोलायम प्रकृतिक रेशमी साड़ी होइत छल । 


माङ्गल- वस्त्रक ई प्रभेद संभवतः कर्नाटकक बंगलोरमे निर्मित होइत छल ।'°° 
पारिजात- एहि रेशमीवस्त्रक सम्बन्ध कोन स्थलसँ अछि से नहि बुझना जाइछ । 

संभवत: एकर नामकरण एहि पर पारिजातक पातक अनुकृतिमे काढल चित्रांकनक 
आधारपर भेल होयत ।'°' 


मणि एबं मणिजाल- संभवतः वस्त्रक एहि प्रभेदक सेहो मणिक आकृतिक कसीदाक 
आधारपर नामकरण कयल गेल होयत अथवा ई मणिजटित रहैत होयत ।'०२ 


सर्वाङ्ग- संभवतः ई वस्त्र सम्पूर्ण शरीरके आवृत करबाक हेतु व्यवहृत होइत होयत । 
सी.बी.गुप्ता एकरा प्राकसाहित्यमे प्रचलित शब्द कहने छथि ।'° 


रूपमञ्जरी- संभवतः ई कोनो विशिष्ट रेशमी वस्त्रक काण्यपरक नामकरण अछि जे 
ओकर सौन्दर्यक आधारपर भेल होयत ।'%* 


सम्बलहरी- रेशमी वस्त्रक एहि प्रभेदक निर्माण केन्द्र उडीसाक सम्बलपुर छल ॥० 
सूर्यमण्डल- संभवतः वस्त्रक एहि प्रभेदपर सूर्यक वृत्ताकार आकृति बनल रहैत छल ।'% 


तारामण्डल- ई नीलवर्णक साडी होइत छल जाहिपर चित्रांकन द्वारा ताराक आकृति 
बनाओल रहैत छलैक ।'"7 


चन्द्रमण्डल- नामकरणक आधारपर ई द्योतित होइछ जे वस्त्रक एहि प्रभेदमे चन्द्रक 
आकृतिक चित्रांकन रहैत छल ।'०% 


एहि तरहे* बर्णरत्नाकरमे देशीयवस्त्रक रूपमे जाहि सूचीको प्रस्तुत कयल अछि 


ताहिमे अधिकांशक निर्माणकेन्द्रक आधारपर नामकरण कयल गेल बुझना जाइछ । किछु" 


देशीयवस्त्र आकृति ओ चित्रांकनक आधारपर नामकरण ग्रहण कयने बुझना जाइछ । 


वस्त्रक तेसर प्रभेदके' वर्णरत्नाकरकार निर्भूषण वस्त्र कहलनि अछि । ई सामान्य 
कोटिक वस्त्र होइत छल होयत आ सामान्य जनक उपयोगमे अबैत होयत । 


'कमरूवाल- ई कामरूप (आसाम)मे निर्मित वस्त्रक प्रभेद छल ।'° 
बङ्गाल- ई बंगालमे निर्मित चस्त्रक प्रभेद छल । 


गुञ्जर- ई गुजरातमे निर्मित वस्त्रक प्रभेद छल । गोविन्दा गुर्जरसँ एकर साम्य बैसौलनि 
अछि ॥"० 2 


कठिवाल- ई काठियावाड्मे निर्मित वस्त्रक प्रभेद छल ।"' 
तेलकण्टा- संभवतः ई वस्त्र मुम्बइक तेर-तगर स्थानमे बनैत छल ।' 
शुद्धओट- संभवतः ई अति स्वच्छ ओ विरंजित वस्त्रक प्रभेद छल 
काची= ई काज्चीपुरम्‌मे निर्मित सूतीवस्त्रक प्रभेद छल ।'* 

निचढ़ी- हिन्दीमे छोट सन अधोवस्त्रके चड्डी कहल जाइछ । संभवतः निचढी एहि 
वस्त्रके' निरूपित करैछ जे आधुनिक जड्डिया तरहक होइत छल होयत ।“ 


जीली- एकर व्याख्या संभव नहि भ5 सकल अछि । 
बरहथी- ई साडीक प्रभेद छल । एकर लम्बाइ बारह हाथ होइत छलैक । 


मझओतरि- संभवतः ई वस्त्र ने बहुत पैघ होइत छल होयत ने अत्यन्त छोट । मध्य आकूतिक 
होयबाक कारणे मझओतरि कहल जाइत छल । ई जाँघसँ छाती धरिक भागको झँपैत छल । 


झुरण- सम्भवतः ई झूना मलमल छल ।' 
वपया- एकर अर्थ अनुसन्धेय अछि । 


वस्त्रवर्णनाक अन्तमे ज्योतिरीशवर नेतवस्त्रक सूची देने छथि । नेतवस्त्र सम्भवतः 
आधुनिक गमछा वा रुमालक स्वरूपक छोट सन वस्त्र होइत छल होयत । एहिमे 
अधिकांशक नामकरण ओकर रंगेक आधारपर देखि पडेछ- 


हरिणा- हरिण सन रंगवला । 
बैङ्गना- बैगनक रंगवला । 


नखी- अत्यन्त भुल्ल रंगवला ई एकगोट सुगन्धि द्रव्य नाम थिक । संभवतः एहन वस्त्र 
जाहिमे ई सुगन्धिद्रव्य पड्ल हो, नखी कहबैत छल होयत । 


गुरु- अत्यधिक गाढ्रंगवला अथवा भारी प्रकृतिक वस्त्र विशेष ।'' 
शुचीन- विरंजित अथवा जरीदार ।॥'१ 


राजन- सी.वी.गुप्ता एकरा रजतसँ सम्बद्ध क5 चाँदी सन चकमक कहलनि अछि । मुदा 
हिनक ई परिकल्पना ठीक नहि बुझना जाइछ । संभवतः ई वस्त्र रञ्जन अर्थात्‌ राङबसँ 
सम्बद्ध हो । अवश्ये राङल नेतवस्त्रकें राजन कहल जाइत होयत । 


पञ्चरंग- पांच रंगसँ युक्त । 
नील- नीलवर्णक । 
हरित- हरियर वर्णक । 
पीत- पीयर वर्णक । 
लोहित- लाल रंगक । 
चित्रवर्ण- विभिन्न वर्णक । 


चस्त्रक विभिन्न प्रभेदक अतिरिक्त वर्णरत्नाकरमे वस्त्रसँ बनल विभिन्न प्रकारक 
घरक वर्णन सेहो आयल अछि । एहिमे गुउरू, गुरइनी, तोंदोताल, धन, पलरा, वेमान, 

घोरमयूर, सरवाल, टङ्गौटी, सरइचा, सरमान आदिक अर्थ अनुसन्धेय अछि । एकर 
अतिरिक्त वर्णित वस्त्रगृह सभ थिक- 


वारिगह- वारिगृह, हथिसार वा घोड़सार । 

षेमा- खीमा, राजा वा सेनाक अस्थायी निवास । 
मसहरी- मच्छड्सँ बचबाक हेतु वस्त्रक ओहार विशेष । 
'एकचोइ- एक मुख्य स्तंभवला सस्त्रगृह-एकचोपा । 
दोचोइ- दुइ मुख्य स्तंभवाला चस्त्रगृह-दोचोपा । 
मण्डवा- मण्डप, मड्वा । 

'कपलघर- सामान्य कपड़ाक घर । 


वस्त्रगृह सभ यद्यपि वेशसज्जाक वस्तु नहि थिक तथापि चस्त्रसँ सम्बद्ध रहबाक 
कारण एकरो सभक परिगणना क$ लेल गेल अछि । 


भूषणक शब्दावली- वर्णरलाकरमे भूषणक शब्दावलीक सेहो अनेक प्रसंगमे उल्लेख 
भेल अछि । एहि शब्दवलीमे अनेक एखनो, यथावत प्रचलित अछि तथा अनेकमे ध्वनि 
परिवर्तन भऽ गेल अछि । यथा- 


खुटी- ई कर्णाभूषण थिक । एकर विवरण वर्णरत्नाकरक नायिकावर्णनमे नायिकाक 
अलंकारक रूपमे भेल अछि ।'” अन्यत्र विद्यावन्त वर्णनामे सेहो एकर उल्लेख भेल अछि 
मुदा एहि हेतु शब्द खुन्ती देखि पडैछ । एहि कर्णाभूषणके स्त्री धारण करैत छलीह । 
सिङ्कली- ई गरदनिक आभूषण सिकड़ीक हेतु प्रयुक्त शब्द छल । नायिकाक अलंकार 
वर्णनमे तँ एकर उल्लेख अछिए' संगहि विद्यावन्त वर्णनामे सेहो ई उल्लिखित अछि ।2' 
तथापि विद्यावन्त वर्णनामे एकर किंचित ध्वनि परिवर्तति रूप सिङ्गलीक प्रयोग भेल 
अछि । इहो आभूषण नारीमात्र द्वारा ग्रहण कयल जाइत छल । 


सुता- ई साम्प्रतिक भाषामे सूति कहल जाइछ । सोनक मोट पतरसँ निर्मित गर्दनिक 
परितः नारीलोकनि द्वारा धारण करबाक हंसुलीक ई विशिष्ट प्रभेद थिक । 


चूलि- ई शब्द चूड़ि-चूड़ीक प्राचीन शब्द थिक ।22 नारीलोकनि द्वारा पहुँचीपर धारण 
करबाक ई वलय़ाकार आभूषण सोन, चानी, इत्यादिसँ बनैत छल । 


वलया- ई शब्द बालाक पूर्वरूप थिक । पहुँचीपर पहिरबाक ई विशेष प्रकरणक आभूषण 
होइछ । वर्णरलाकरमे एकठाम एकरा हेतु बलय शब्द सेहो आयल अछि ।'* 


शाख- ई आभूषण नारीक चूडीक विशेष प्रभेद थिक जकरा शंखा चूड़ी कहल जाइत 

छैक ।"५ ई शंखक अस्थिसँ बनैत अछि । वर्णरलाकरमे चन्द्रमा वर्णनामे चन्द्रमाको निशा 
नायिकाक शंखवलय अइसन कहल गेल अछि ।'% इहो शंखवला शंखाचूड़ीक हेतु 
प्रयुक्त भेल अछि । 


एकावली- एहि आभूषणक उल्लेख नायिकाक अलंकरणमे भेल अछि ।* ई गरदनिमे 
पहिरबाक एकलड़ वला हार थिक । 


वीर- एहि आभूषणक उल्लेख विद्यावन्तवर्णनामे चित्रिणी जाति नायिकाक अलंकरणक 
रूपमे भेल अछि । ई कर्णाभूषण थिक जकरा वीर, वीरझुम्मक कहल जाइत छैक । 


मेषला- एहि शब्दक उल्लेख वर्णरत्ाकरमे नायिकाक अलंकारक रूपमे अनेक बेर भेल 
अछि । ई डाँड्मे पहिरबाक आभूषण थिक जकरा सम्प्रति डँडकस कहल जाइत छैक । 
वर्णरत्नाकरकार नायिकाक कटिक वर्णन करैत कहलनि अछि- सोनाक डोरे" मध्यभाग 
बाँधल कइसन देषु जनि सौन्दर्यु तुलापुरुष काछल ( काञ्चन) बान्धल अछ ।7 एहूसँ 
सिद्ध होइछ, जे डाँड्मे सोनक डोरी सदृश कोनो गहना धारण करबाक प्रथा छल । 


तृका- ई वस्तुतः टीकाक पर्याय थिक ।”* माथमे धारण करबाक आभूषण विशेषको 
टीका वा मङटीका, माङटीका कहल जाइत छैक । 


कङ्कन- ई बाहुक वलयाकार गहना थिक जकरा कंगना, कंगन कहल जाइत छैक । 
वर्णरलाकरमे एकठाम एहि हेतु ककना शब्द सेहो देखि पडैछ ।'१ 


कुण्डल- ई कानमे धारण करबाक सोनक ठोस गहना होइछ । सखीवर्णनामे नायिका-सखीक 
सौन्दर्यक वर्णन करैत कहल गेल अछि जे 'कुण्डल दुइ रत्नमण्डित तकराँ कान कइसन 
देषु जनि कामदेव काँ रथँ चक्रदुइ जोलल अछ ।' एहिसँ एहि गहनाक चक्राकार होयबाक 
सूचना भेटैछ ।२० 

'कलिआ- विद्यावन्तवर्णनामे विद्यावन्तके' हिराधारक कलिआ चारिकान पहिरहले 7! 
कहल गेल अछि । एहिसँ स्पष्ट अछि जे कलिआ कानक आभूषण छल । गोविन्दा 
एकर मूल शब्द कर्णिका कहने छथि । विद्यावन्तक गहना होयबाक कारण ई पुरुषक 
कर्णाभूषण सिद्ध होइछ । 

'टाड- टाडक उल्लेख भाटवर्णना तथा विद्यावन्त वर्णनामे देखि पडैछ । दूनू ठाम कहल 
गेल अछि जे साख सोनाक टाड चारि परिहने ।? एहि तरहेँ टाडक सोनसँ निर्मित 
होयबाक सूचना भेरैछ । सम्प्रति ई टाँड/ट्यरा कहबैछ आ रजत, पित्तर आदि धातुसँ 
बनाओल बाहुवलय थिक । 


नूपुर- एहि शब्दक अनेकशः उल्लेख वर्णरलाकरमे भेल अछि । ई चरणक गहना थिक । 
वर्णरत्नाकरक दुइ गोट प्रसंगसँ जाहि नूपुरक ध्वनन होइछ से बाजवला नूपुर बुझना जाइछ 

यथा “नूपुर दुइ शब्दायमान ताकाँ कइसन देषु जनि त्रिभुवनमोहिनी मन्त्र जपड़ते अछि ' तथापि 
*अस्थिविवर प्रविष्ट ये वतास से कइसन अखलु जनि सञ्चरइतेँ योगिनीगन तकर नूपुर' ।३ 


हार- ई गरदनिक हारक हेतु प्रयुक्त शब्द अछि ।'* 


मुन्दरी- ई मुद्रिका अथवा औंठीक प्रभेद विशेष थिक जे हाथक आङुरमे पहिरल 
जाइछ । सम्प्रति ई मुनरी स्वरूपमे जीवित अछि । नाम खोधल अउँठीक हेतु मुद्रा शब्दक 
उल्लेख संस्कृत वाङमयमे अनेकठाम भेल अछि जकर संपुष्टि अमरकोषक अङगुलिमुद्रा 
शब्द सेहो करैछ । तुलसीदास सेहो कहने छथि- 


तब देखी मुद्रिका मनोहर । राम नाम अंकित अति सुन्दर ॥ 
चकित चितव मुदरी पहिचानी । हरष विषाद हृदय अकुल,नी ॥'* 


प्रायः मुद्रिका-मुन्द्रिका-मुनरिआ-मुनरी-मुन्दरी आदि एकर विकासक्रम थिक । 
डोर- ई केश बन्हबाक सूत थिक । सम्प्रति विवाहमे डोर-सिनूरक प्रचलन अछि । 


एकर अतिरिक्त बर्णरत्नाकरमे जाहि गहना सभक उल्लेख देखि पडैछ से सभ 
थिक- पदमसूत्र*, सवन, (सरल) 7 खिनान्त'* दवनीयारी'?* पताका, दत्‌छाचीन्ह “० 
इत्यादि जकर अर्थ स्पष्ट नहि होइछ । गहनाक हेतु वर्णरत्नाकरमे अलंकार ओ अभरण 
शब्द भेरैत अछि यथा अनेक अलंकार संयुक्ति*' कनकाभरणभूषित कान'*? इत्यादि । 
अलंकार निर्माणक धातुमे वर्णरलाकरकार सोना (सुवर्ण) तथा रजतक उल्लेख कयने 
छथि । ओना काँस्य, जएसत, सङ्ग, पितलि आदिक सेहो उल्लेख अछि । सोनाक विशेषण. 
अनेकठाम सारू कहल गेल अछि जकर अर्थ पंडितगोबिन्दझा परिशुद्ध कहने छथि । 
वर्णरत्नाकरमे गहनाक रत्न जटित होयबाक अनेक बेर उल्लेख अछि । गहनामे जटित 
करबायोग्य रत्न ओ उपमणि सभक वर्णनक हेतु पृथक परिच्छेदे अछि । तदतिरिक्तो 
विभिन्न स्थलमे रत्न ओ उपमणिक शब्दावली देखि पडैछ । रत्नपरीक्षाके' एहिमे चतुः 
षष्टिकलाक रूपमे उल्लेख भेल अछि । 


रत्लवर्णनामे गोमेद, मरकत, मुकुता पदमराग, हीरा, गरूरोद्गार, मांसखण्ड, रेणुज 
मारासोस, सौगन्धिक, चन्द्रकान्त, सूर्यकान्त, प्रवाल, राजावर्त, लाजवर्त, कषाय ओ 
इन्द्रनीलक उल्लेख भेल अछि । हीरक हेतु हीरा शब्दक प्रयोग सेहो देखि पडैछ । मोतीक 
हेतु मुक्ता ओ मुक्ता शब्द सेहो भेटैछ । ओना रत्नक नओ गोट प्रसिद्ध भेद अछि- मुक्ता, 
माणिक्य, वैदूर्य, गोमेद, हीरा, मूँगा, पन्ना, नीलम ओ मरकत । एहिमे माणिक्यक हेतु 
माणिक शब्द आयल अछि । नीलमक हेतु संभवतः इन्द्रनील शब्दक पर्याय थिक । वैदूर्य, 
गोमेद, मरकत ओ हीराक प्रयोग अनेक स्थल पर भेटैछ । राजावर्त रतनक हेतु एकठाम 
रावट शब्द भेटैत अछि ।"* संभवतः ई नीलम सदृश रत्न थिक जकरा लाजवर्त कहल 
जाइत छैक । एकर सभक अतिरिक्त जाहि रत्नसभक परिगणन वा विवरण अस्थानवर्णना, 

समुद्रवर्णना, वणिकपुत्रवर्णना आदिमे भेल अछि से सभ थिक मरकत, बेकण्ठज, 
स्फटिक, मेस, अहिकान्त, समार, गनुकर्क, टीकपक्ष इत्यादि । चन्द्रकान्तक हेतु शशिकान्त 
शब्दक सेहो प्रयोग भेल अछि । 


रत्नक अतिरिक्त वर्णरलाकरमे बत्तीस प्रकारक उपमणिक वर्णन क्रमशः उपमनिवर्णना 
ओ पोखरावर्णनामे देखि पडैछ । ई उपमणि सभ थिक- कूर्म्मू, महाकूर्म्म, अहिछत्र, श्यावगन्ध, 
व्योमराग, कीटपक्ष, कुरुविन्द, सूर्यमाल, हरीतसार, जीविउ, यवजाति, शिखिनिल, वंशपत्र, 
धूलिमरकत, भस्माङ्ग, ज-बुकान्त, स्फटिक, कक्केर्तर, पारिपात्र, नन्दक, अञ्जनक, लोहितक, 
शैलेयक, शुक्तिचूर्ण, तुत्थक, शुकग्रीव, गरूत्पक्ष, पीतराग, कर्प्पूरक वर्णरस ओ काच ।"* 
एहि तरहेँ बर्णरलाकरमे आभूषणक विभिन्न प्रभेद, एकरा हेतु व्यवहृत धातु, एहिमे 
जड्बाक योग्य रत्न ओ उपमणिक बहुशः शब्दावलीक उल्लेख देखि पडत अछि । 


प्रसाधन सम्बन्धी शब्दावली- वर्णरलाकरमे प्रसाधनसँ सम्बद्ध शबदावलीक सेहो 
बहुशः उल्लेख भेल अछि । एहिमे उल्लिखित शब्दावलीमे प्रसाधनक शब्दावलीक वर्गीकरण 
निम्नरूपमे कयल जा सकैछ-पुष्पप्रसाधन, केश प्रसाधन, अङ्गराग ओ मुखप्रसाधन । 


पुष्प प्रसाधन- पुष्पप्रसाधनके" वर्णरत्ताकरक चौंसठि कलामे एकगोट कला मध्य स्थान 
देल गेल अछि । एहिमे पुष्पप्रसाधनके' मालाग्रन्थन कहल गेल अछि । पुष्पक माला 
बनायब एकटा विशिष्ट कला छल । वेश्यावर्णनामे सेहो कुसुमकइ ग्रथनाके' वेश्याक 
आचारक कोटिमे राखल गेल अछि ।" पुष्परसके' सेहो चौसठिकला मध्य गनल गेल 
अछि । गोविन्दझा एकरा पुष्पवास कहलनि अछि जकर अर्थ निर्वचन करैत कहल गेल 
अछि जे ई फूलसँ वस्त्र, जल आदिको सुवासित करबाक प्रक्रिया छल ।"? आस्थानवर्णनामे 
राजाक परिचारकमे पुष्पभट्टक उल्लेख भेल अछि जे संभवतः राजाक हेतु पुष्पमाल्यक 
निर्माण आदि कर्ममे नियुक्त होइत छल ।'** कामावस्था वर्णनामे पुष्पक विनियोगक 
उल्लेख भेल अछि ।'” उपवनवर्णनामे उपवनके' पुष्पक परागे' पिञ्जलित तथा कुसुमक 
सौरभते' धूपित कहल गेल अछि ।"० नृत्यवर्णनामे पुष्पक विरचनासँ लक्षित होइछ जे नट 
सेहो पुष्पमाल्य धारण कऽ नचैत छलाह ।'” प्रेरणनृस्यवर्णनामे प्रेरणको' पुष्पविभूषित कहल 
गेल अछि ।** भारवर्णनामे भाटके* ओड्हुलक माला एकहोंक परिहलेँ कहल गेल 
अछि ।** शयनवर्णनामे नायकक सेजके विविध प्रकारक पुष्पराशिसँ सजयबाक उल्लेख 
भेल अछि ।* एकर अतिरिक्त केशसज्जामे सेहो पुष्पक व्यवहारक उल्लेख अछि । एहि 
तरहे* बर्णरलाकरकार पुष्पसज्जाक वृहत्‌ उल्लेख कयलनि अछि । 


ओड्हुलक अतिरिक्त वर्णरत्नाकरमे आन पुष्पक मालाक उल्लेख नहि अछि । 
शयनवर्णनामे जाहि फूल सभके* आस्तरणपर उपगत कयल गेल वर्णन भेल अछि ताहिमे 
मालती, मनमोदा, लेवारि, करुण, सुवर्णकेतकी, चम्पक प्रभृतिक उल्लेख अछि ।' एहि 
फूलसभमे मालती ओ चम्पक (चम्पा) सम्प्रतियो ज्ञान अछि । सुवर्णकेतकी संभवतः 

सुवर्ण वर्णक केओडाक पुष्पक हेतु आयल अछि । करुप, मनत्रोदाक अर्थ स्पष्ट नहि 
अछि । लेवारि नेवार नामक पुष्पक हेतु आयल अछि । अन्य पुष्पमे कर्णिकार ओ 
काञ्चनालक उल्लेख वनवर्णनामे भेटैछ ।४* कर्णिकार कनैलक फूलक हेतु तथा काञ्चनाल 
'कचनारक हेतु आयल अछि । कर्णिकारक हेतु वर्णरलाकरमे अपर शब्द अछि कनिअरा ।57 
वर्णरत्नाकरकार नायिकाक नाकके कनिअराक कर अइसन कहलनि अछि ।"* करसँ 
कली अथवा कोंढ़ीक बोध होइत अछि । अभिषेकवर्णनामे नायकक अभिषेक सामग्रीमे 
श्वेत कुसुमक सेहो परिगणना भेल अछि ।'° सरोवरवर्णनामे पानिमे होमयवला कमल, 
कुमुद, कोकनद कल्हार, कुवलय ओ कुमुद पुष्पक उल्लेख भेल अछि |! 


तेल- वर्णरलाकरमे समरहर वर्णनामे स्तानपूर्व नायकक अभ्यङ्ग मर्दनक हेतु विभिन्न 
प्रकारक तेलक वर्णन कयल गेल अछि । ई तेल सभ अछि- माषतैल, षटतक्र, 
छागलादि, नारायण, वउनारायण, मध्यमनारायण, केतक्यादि, सुगन्ध, एलातैल, 
महासुगन्धतैल इत्यादि । माषतैल संभवतः उड़ीदक तेल छल होयत । गोविन्दझा एकरा 
विशिष्ट आयुर्वेदिक तेल कहने छथि ।'* केतक्यादि संभवतः केओड़ाक परागसँ सुगन्धित 
तेल छल । एला तेल इलायचीक योगसँ बनाओल जाइत छल । अन्य तेलक निर्माण 
प्रक्रिया ओ आधारसामग्री नहि भेटैत अछि । स्पष्ट अछि जे वर्णरलाकर जाहि तेल सभक 
सूची प्रस्तुत कयने अछि से सभ सुवासित प्रकृतिक होइत छल । एहि तरहेँ अङ्ग प्रसाधनमे 
सुगन्धित तेल लगयबाक प्रक्रियाक अभिज्ञान होइत अछि । 


अङ्गराग- वर्णरत्नाकरमे चतु:षष्टिकलावर्णनामे अंगराग शब्दक उल्लेख भेल अछि ।. 


अंगको विभिन्न प्रकारक विलेपन द्वारा शुष्क ओ सुवासित करबाक ई प्रक्रिया कला मध्य 
परिगणित होइत छल आ अंगप्रसाधनक विशिष्ट प्रक्रिया बूझल जाइत छल । वेश्यावर्णनामे 
वेश्याक क्रियाकलापमे ' अंगरागक पेषण "०२ तथा *शरीरक परिष्कारक "० उल्लेख 
अछि । अंगरागक विभिन्न विधिक उल्लेख चौसठिकला मध्य देखल जाइत अछि यथा- 


विशेषकच्छेद- गोविन्दझा एकरा पसाहनि करब वा कपार, गाल आदि पर कस्तूरी 
आदिसँ चित्र बनायन कहलनि अछि ।"* 


दशनविधि- एकरा दशनबसनाङ्गराग कहल गेल अछि जकर अर्थ थिक दाँत ओ ठोर 
रँगब ।% 


पत्रभंगि- शरीर पर कस्तूरी आदिक विलेपन करब । 
गन्धयुक्ति- अतर ओ फुलेल बनायब । 


अंगरागको अत्यन्त महत्त्वपूर्ण मानल जाइत छल । नायिका सखीवर्णनामे सखीके* 
जाहि समस्त कर्ममे कुशल कहल गेल अछि ताहिमे मण्डन सेहो अबैछ । ई मण्डन 
वस्तुतः नायिकाको वस्त्राभूषण प्रसाधनसँ सुशोभायमान बनयबाक प्रक्रियां छल । नायकक 

भोजनवर्णनामे आचमनिक उपरान्त हुनक हाथके' चतु:समसँ मण्डित करबाक उल्लेख 
भेल अछि । चतुःसमक उल्लेख वर्णरलाकरमे अनेक स्थलपर भेल अछि यथा- 
आस्थानमण्डपके' चतुःसमक विलेपनसँ युक्त कहल गेल अछि ।'” समरहर वर्णनामे 
समरहरक भूमिके" चतु:समसँ अनुलेपल कहल गेल अदि ।'१ एही स्थलपर नायकको 
स्नानोपरांत चतु:समसँ तिलक करबाक उल्लेख भेल अछि ।'° विद्यावन्तवर्णनेमे विधावन्तके 
'चतुःसमे अङ्गराग कएले'° कहल गेल अछि । एहि सभसँ प्रतीत होइत होइछ जे चतुःसम 
नामक अंगराग अत्यन्त प्रचलित छल । संख्यापरिमामग्रन्थक आधारपर गोविन्दझा 
चतुःसमेके' परिभाषित करैत कहने छथि जे एकर प्रत्येक दस भागमे दू भाग कस्तूरी, चारि 
भाग चन्दन, तीन भाग कुंकुम ओ एक भाग कर्पूरक चूर्ण रहैत छल । एकर उपयोग 
आजुक स्तोपाउडर जकाँ देहहाथके रूख ओ सुगन्धित करबाक हेतु होइत छल ।' 
चतुःसमे जकाँ पञ्चसम नामक एकगोट अंगरागक उल्लेख सेहो वर्णरलाकरमे भेटैत 
अछि । संख्यापरिमापक आधारपर गोविन्द झा एकरा चन्दन, अगर, कस्तूरी, कर्पूर ओ 
कुंकुमक मिश्रण कहलनि अछि ।'? एकर वर्णन अभिषेक वर्णनामे मङगलद्रव्यक रूपमे 
भेल अछि । अङगरागक महता सखी वर्णनाक अङगरागवती शब्दसँ सेहो द्योतित 
होइछ ।'? अंगरागक कारणे शरीरक सुवास दिशा विदिशाके' सुगन्धितसँ भरि दैत छल 
जकर उल्लेख राज्यवर्णनामे एहि शब्दे भेल अछि- ' अंगराग ते परिमले दिश विदिश 
धुपइते आह" ।"* कर्प्पूरक अंगराग अत्यन्त प्रचलित छल । राज्यवर्णनामे कहल गेल 
अछि- 'कर्षूरक अङ्गराग ते संयुक्त मउअ' ।'” 

अंगरागक हेतु जाहि सुगन्धिद्रव्यक उपयोग होइत छल ताहिमे कस्तूरी, कर्प्पूर, 
कुंकुम, अगर, चन्दन, यावाद, मायाशिर ओ पानीरके' परिगणित कयल गेल अछि ।'* 
एहिमे अन्तिम तीनक अर्थ स्पष्ट नहि अछि । शेष पाँच चतुःसम ओ पञ्चसम बनयबामे 
उपयोगी छल । वर्णरत्नाकरक वणिकपुत्रवर्णनामे कर्पूर, चन्दन ओ अगरक अनेक जातिक 
उल्लेख भेल अछि । कर्पूरक नौगोट प्रभेद एहिमे उल्लिखित अछि- काञ्च, पाकल, 
राजराशि, मिसेन, चन्द्रोदय, उदयभास्कर, हासरोस, चिनी आ कउत्र त्रिकनी ।'” एहिना 
चन्दनक पाँच गोट प्रभेद क्रमशः श्रीखण्ड, मलय, सम्मराली, सुरतीवेण्ठा ओ पचाकरहीक 
उल्लेख तथा नगरक पाँच जाति क्रमशः कुष्णागुरु, कालाशय, काकर्त्तण्ड, खेताङग ओ 
खदिरकक उल्लेख अछि । अभिषेकवर्णनामे कर्पूरक एकगोट प्रभेद कदलीकर्पूरक 
उल्लेख भेटैत अछि ।"* कस्तूरीक हेतु मृगनाभि शब्दक सेहो प्रयोग अछि ।'? 
वणिकपुत्रवर्णनामे मायाशिरक हेतु भाषाशिर शब्द भेटैछ ॥४० 


संन्यासीक अङ्गरागमे विभूतिक उल्लेख ऋष्याश्रम चर्णनामे देखि पडैत अछि । उबटन 
शब्दक प्रयोगसँ द्योतित होइछ जे स्तानपूर्व उबटन लगयबाक प्रथा छल ।'' पुनर्भोजनवर्णनामे 
भोजनपूर्व नायकक पैर पखारबाक हेतु जलको कर्पूरसँ सुवासित होयबाक उल्लेख अछि ।५२ 

अंगरागमे विलेपन सामग्रीक अतिरिक्तो अनेक एहन शब्द सभक उल्लेख वर्णरलाकरमे 
भेल अछि जाहिसँ प्रसाधनविन्यासक वैविध्यक परिचय होइत अछि । यथा- 


अलकपत्रावली- ई शब्द राज्यवर्णनामे भेटैत अछि । एकरा मुखलिखन कहल गेल 
अछि ।' परवर्त्ती साहित्यमे एहिपर कस्तूरी आदि सुगन्धिद्रव्य द्वारा चित्र बनयबाक हेतु 
एहि शब्दक प्रयोग भेल अछि । 


तिलकपत्रालंकार- इहो अलकपत्रावलीये सदृश सुगन्धिद्रव्य द्वारा कपोलादिपर चित्र 
बनयबाक प्रक्रिया थिक । कुट्टनी वर्णनामे एहि हेतु रेखटीय शब्द देखि पडेछ ।'% 


'तिलक- चन्द्रमावर्जनामे चन्द्रमाकें पश्चिमांचलक तिलक अइसन कहल गेल अछि ।' 
वस्तुतः ई नायक वा नायिका द्वारा गोलाकार ठोपक हेतु व्यवहृत अछि । 


टीका- अभिषेकवर्णनामे ई शब्द नायकक माथमे लगयबाक दण्डाकार ठोपक हेतु 
व्यवहृत अछि आ सम्प्रतियो एही रूप आ अर्थमे प्रचलित अछि ॥"४ 


सिन्दूर- सिन्दूर शब्दक अनेकशः प्रयोग वर्णरलाकरमे भेल अछि । सखीवर्णनामे 
नायिकाक सखीक दाँतक सौन्दर्य वर्णनामे कहल गेल अछि- 'सीन्दूर मोन्ति, लोटाएल 
अइसन दान्त' मुक्ताक हेतु मोन्ति शब्द प्रयोग एहि ठाम देखि पडैछ । सखीक सीमन्तको 
सिन्दूर दण्डिकालंकृत कहल गेल अछि । अवश्ये माथक बीचोबीच दण्डक आकृतिमे 
सोझ सोझ सीमन्त रखबाक तथा ओहिपर सिन्दूर करबाक प्रथा होयत । सीमन्तक 
विशेषणक रूपमे सफुर (स्फुट-सफुड-सफुर= फुटकाएल) शब्दक सेहो प्रयोग भेल 


अछि ।' वेश्यावर्णनामे वेश्याको निर्म्मुक्तस्वामि सिन्दूर” कहल गेल अछि अर्थात्‌ ई 


लोकनि स्वामीक द्वारा प्रदत्त सिन्दूरसँ स्वतंत्र भऽ गेल रहैत छथि । एहिसँ स्पष्ट प्रतीत 
होइछ जे स्वकीया सैहटा सिन्दूर करैत छलीह । से नहि, वेश्योलोकनि स्वामी नहिओ रहैत 
सिन्दूर धारण करैत छलीह । विवाह वर्णनामे वर्णरत्नाकरकार सिन्दुरदानक पद्धति सविशेष 
उल्लेख कयलनि अछि जाहिमे सनशंखसोन ल5क5 सिन्दुरदान करबाक मैथिल परम्पराक 
वर्णन भेरैत अछि ।'° 


अञ्जन- नयन प्रसाधनक रूपमे व्यवहृत एहि शृंगारसामग्रीक उल्लेख वर्णरत्नाकरमे दुइ 
स्थानमे दुइ भिन्न अर्थमे भेल अछि । कुट्टनीवर्णनामे ई शृंगारसामग्रीक रूपमे उल्लिखित 
अछि ।'”' आ वैद्यवर्णनामे मेषजक रूपमे ।"? एहिसँ ई प्रतीत होइछ जे अञ्जन शब्द 
वर्णरत्नाकरक काल धरि नयन प्रसाधनसामग्री काजरक पर्यायोक रूपमे चलैत छल आ 
रसायनक रूपमे सेहो । 


काजर- वर्णरलाकरमे एहि नयन प्रसाधनक हेतु दुइ गोट शब्द भेटैछ- काजर ओ कज्जल । 
'काजरक प्रयोग सर्वत्र उपमानक रूपमे भेल अछि यथा- काजरक कल्लोल अइसन भजुह ।!% 
काजरक भीति तेलें सीचलि अइसनि रात्रि ।”* काजरक पथार अइसन इत्यादि ।"% 

केशविन्यास- केश विन्यासक अत्यन्त सुललित वर्णन वर्णरलाकरक शब्दावली ओ 
विवरणमे भेटैत अछि । सखीवर्णनामे नायिकाक केशको सुरभि, स्निग्ध, प्रचुर, घन, 
कुञ्चित, सुकुमार, सुष्म, श्याम, सुसंयत ओ सकुसुम विशेषणसँ युक्त कहल गेल 
अछि ।* अवश्ये केशविन्यासमे ओकरा सुरभित करब, सुकोमल राखब, नीक जकाँ सीटि 
क$ राखब पुष्पसँ सजयबाक प्रचलनक द्योतन होइछ । प्रचुर, सघन, श्याम सुकुमार ओ 
सूक्ष्मके' नीक ओ सौन्दर्य विधायक बूझल जाइत छल । वर्णरत्नाकरकार 'केशक शोभा 
देखि चमरी पलाएन क५ल'* पदक प्रयोग द्वारा नायिकाक केशविन्यासके' अलंकारपूर्ण 
अभिव्यक्ति देलनि अछि । अन्धकारवर्णनामे अन्धकारक तुलना केशक संग कयल गेल 
अछि ।"* पात्रनृत्यवर्णनामे नर्तकीके' प्रचुरकेशसँ युक्त कहल गेल अछि ।' राज्यवर्णनामे 
केश विरचनाक छओ गोट गुणक उल्लेख अछि- गलित, बलित, मनोहर, सुकुसुम, 
विचित्र आ छायामुह ।२% गलित अर्थात्‌ दोलायमान, बलित अर्थात गोलकय बान्हल, 
विचित्र अर्थात्‌ विभिन्न आकार रचना, मनोहर अर्थात्‌ मनको मोहित क$ लेबयवला, 
सुकुसुम अर्थात्‌ पुष्पसँ सजाओल एवं छायामुह अर्थात्‌ पसरल केशराशिके' उत्तम मानल 
जाइत छलैक । वेश्यावर्णनमे वेश्याके' केशक सम्मार्जनमे लागल कहल गेल अछि ।' 
'केशके* थकरबाक तथा साफ करबाक हेतु सम्मार्जन शब्द आयल अछि । 


चतुःषष्टिकला वर्णनमे केशबन्ध ओ शेखरयोजन नामक दुइ गोट कला केशविन्यासेसँ 
सम्बद्ध उल्लिखित अछि २० केशवन्धक तात्पर्य्य अछि केशको बन्हबाक अर्थात्‌ गुहबाक 
विविध विधि तथा शेखरयोजनसँ तात्पर्य्य अछि जूड़ा, चोटी, खोपा इत्यादि बनयबाक 
कला । खोंपाक हेतु वर्णरत्नाकरमे घोम्पा शब्द आयल अछि । फूलयुक्त षोम्पाकें करिंआ 
पाथरक शिवलिंगक तुलना करैत कहल गेल अछि- गथले फूले नर्म्मदाक शलाका पूजल 
अइसनषोम्पा ०५ केशविन्यासमे केशको फूलसँ सजयबाक उल्लेख वर्णरलाकरक अनेक 
शब्दावलीसँ ध्वनित होइछ यथा- सकुसुमकेशपाश*%, पुष्पमोदित केशपाशः इत्यादि । 


मुखप्रसाधन- मुखप्रसाधनमे पानक व्यवहार मिथिलामे सूदूर प्राचीनेकालसँ रहल अछि । 
लोकोक्ति प्रचलित अछि जे आम, पान, माछ आ मखान स्वर्गहुमे दुर्लभ छैक । ई समस्त 
वस्तुक प्रमुख उत्पादक ओ प्रसिद्ध प्रदेश मिथिला रहल अछि । भोजनोत्तर मुखक स्वादको 
बदलबाक हेतु पानक प्रसाधन अत्यन्त प्रचलित अछि । पान ग्रहण करबाक ई प्रक्रिया 
मुखशुद्धि करब कहल जाइछ । बर्णरलाकरोमे अनेकठाम मुखशुद्धिक उल्लेख भेल अछि 
यथा- नायके' पान लए मुखशुद्द्धि कएल । नायके पानलेल मुखशुद्धि उद्यमल । इत्यादि । 
पानके” स्वर्गदुर्लभताक निर्वचन सेहो वर्णरलाकरमे एहि शब्दे' भेल अछि- देवराजभोग्य 
देले पाविअ स्वर्ग दुर्ललभ अइसन पान 7 


पानक परिष्कृत ओ विन्यस्त वर्णन वर्णरत्नाकरमे एहि स्वरूपक अछि- 


से कइसन ताम्बूल । रूपाक सीप दुबे चुम्बाओल अइसन आकार । आषाढ्क 

क्षणीक काटल वीर । पतरल झोल । मुक्ताक चून, सिन्धुक कङकोला, श्रीहट्टक एला, 
सिंहलद्वीपक जातीफल, काञ्चीक मुखमेन, मलय, पाञ्चौरक भीमसेन कर्प्पूर, लघनावतीक 
सरसा पूग, तिरहुतिक साहर, एकरे संयोगे लगाओल पञ्चफल संयुक्त कटु तिक्त कषाय 
क्षार उष्ण मधु मुखशोभक सुरस स्वादु सरस सन्दीपक कामाग्निक सम्मानक पवित्र तेरह 
गुण सम्पूर्ण देवराजभोग्य देले पाविअ स्वर्गदुर्लभ अइसन पान । सुवर्णक सराइ एके कऐ 
आगाँ धएल । नायके पान लए मुख शुद्धि उद्यमल 7९ 

अर्थात्‌ नायक जाहि पानक उपयोग करैत छलाह, तकर आकार एहन होइत छलैक 
जेना चानीक दूटा सीप परस्पर मुँहमे मुँह सटाक5 जोडल हो । एकर वर्ण आषाढ़ मासमे 
तत्क्षण फाटल फेराफ 'नवोद्गत पात सन होइत छलैक । एहि पानमे जे सामग्री सभ देल 
जाइत छल से निम्नलिखित छल- 
चून- ई पानमे देबाक खाद्य थिक जे सीपको पकाकऽ प्राप्त कयल जाइछ । 
वर्णरलाकरमे मुक्ताक चूनक प्रयोगक उल्लेख अछि । 
कङकोला- ई फलविशेष थिक । अभिषेकवर्णनामे एकरा हेतु कक्कोल शब्द देखि 
पडैछ । एतय एकरा मङ्गलद्रव्यक रूपमे परिगणित कयल गेलैक अछि । वणिकपुत्र 
वर्णनामे एकरा वणिकद्रव्यमे परिगणित कयल गेल अछि । संभवत: ई सिन्धु प्रदेशमे 
उपजैत छल अथवा सिन्धुप्रदेशक कङ्कोला पानक हेतु प्रसिद्ध छल । 


एला- ई इलायचीक पर्याय अछि । वर्णरलाकरमे नायकक पानमे श्रीहट्टक एला देबाक 


विधान कयल गेल अछि । एहि इलायचीक प्रसिद्ध उत्पादन केन्द्र सिलहट छल, जे आब ३ 


बंगलादेशमे अछि । 

जातीफल- एकरा जायफल वा जाफर कहल जाइत छैक । सिंहलद्वीपक जातीफल 
विशिष्ट प्रकृतिक होइत होयत । 

मुखमेन- ई कोन वस्तु छल से अनुसन्धेय अछि । एकर उत्पादनकेन्द्र काञ्ची उल्लिखित 
अछि । 


कर्पूर- एकर उत्पादन केन्द्र मयल पाञ्चौर अर्थात्‌ पाञ्चाल प्रदेश (पंजाब) कहल गेल 
अछि । ई सुगन्धिद्रव्य थिक । 

पूग- ई सुपारीक हेतु व्यवहृत शब्द थिक । संभवत: लषनावती नगरक सरसा नामक 
सुपारी बेस प्रसिद्ध छल । एकरा हेतु गूआ शब्दक सेहो व्यवहार भेल अछि । 
साहर- एकरा पकुहा सेहो कहल जाइत छैक । आमक आंठीक गुद्दावला भागको रौदमे 
सुखाकऽ तैयार कयलापर कषाय स्वादसँ युक्त पदार्थ भेरैत छैक जकरा पानमे द5क5 
'खयबाक विधान रहल अछि । एकर प्रचार तिरहुतिए कषेत्रमे रहल अछि आ यैह क्षेत्र एकर 
विशिष्ट उत्पादन केन्द्रो छल ते “तिरहुतिक साहर' कहल गेल अछि । 

लवङ्ग- यद्यपि वर्णरत्नाकरकार एकर परिगणना पानक मशाला मध्य नहि करओने छथि, 
तथापि ई पानक संग खाद्य मशाला थिक । अन्यत्र, मङ्गल द्रव्यक रूपमे एकर परिगणना 
भेल अछि । 


वर्णरत्नाकरकार पानक जाहि तेरह गोट गुण ओ स्वादक वर्णन कयलनि अछि से 
थिक- कटु, तिक्त, कषय, क्षार, उष्ण, मधु, मुखशोभक, सुरस, स्वादु, सरस, सन्दीपक, 
कामाग्निक सम्मानक ओ पवित्र ।' एहि तरहेँ मुखप्रसाधनमे पानक प्रयोगक अत्यन्त 
विशद्‌ वर्णन वर्णरत्नाकरमे देखि पडेछ । पानक हेतु अनेक स्थलपर एकर पर्याय ताम्बूलक 
सेहो प्रयोग भेल अछि ।२ ताम्बूलक आदान प्रदानक हेतु विनियोग शब्दक उल्लेख भेल 
अछि ।२" पानक पात्रक हेतु पनवासः' ओ सराजि शब्दक प्रयोग भेल अछि [४ 


एकर अतिरिक्त वर्णरत्नाकरमे जाहि प्रसाधन सामग्रीक उल्लेख देखि पडैछ से 
थिक अएना । एकरा हेतु क्रमशः आदर्श ओ आरसि शब्द आयल अछि /० दाँत खोधबाक 
सामग्री खलिका (खडिका) सेहो प्रसाधनोपकरणक रूपे उल्लिखित कहल जा सकैछ | 


एहि तरहेँ प्राचीन मैथिली साहित्यमे वेशभूषाप्रसाधनविन्याससँ सम्बद्ध प्रचुर 
शब्दावलीक प्रयोग भेल अछि । खासकऽ वर्णरत्ाकरके एहि शब्दावलीक भंडार कहल 
जा सकैछ जाहिमे वस्त्राभूषण ओ प्रसाधनक अनेक विशिष्ट तत्व सभके' समेटि लेल 
गेल अछि । तथापि बहुतो शब्दक अर्थानुसन्धान एखनो अपेक्षित अछि । वर्णरलाकरक 
शब्दक महत्ता खास क5 एकर परवर्ती प्रयोगमे अनुगमनक प्रवृतिसँ बढि जाइछ । 

पंचम अध्याय 


मध्यकालीन मैथिली साहित्यमे वर्णित वेशभूषा प्रसाधन 


मध्यकालीन मैथिली साहित्यसँ तात्पर्य अछि विद्यापति युगसँ आरम्भ कऽ हुनक 
परम्परामे लिखित साहित्य । चन्दाझाक आधुनिक युग-प्रवर्तनसँ पूर्वक साहित्यके एहि 
साहित्य मध्य परिगणित कयल जाइत रहल अछि । एहि साहित्यक प्रमुख धारा भक्ति ओ 
शृंगारपर आधारिक काव्य रचना रहल अछि । एहि साहित्यक रचनाकार मध्य ज्योतिर्मान 
नक्षत्र जकाँ महाकवि विद्यापति विराजमान छथि । हिनक पदावली साहित्य मध्यकालीन 
मैथिली साहित्यक प्रमुख स्रोत थिक । विद्यापतिक अनुसरणमे करीब पाँच सए वर्ष घरि 
भक्ति ओ श्रृंगारपरक पदावलीक रचना होइत रहल । गेयधर्मिता, भनिताक प्रयोग आदि 


एहि पदावलीक मुख्य विशेषता थिक । नायिका सौन्दर्य ओ शृंगारक बहुविध आयामक- 


गायन एहि पदावलीक मुख्य विषय रहल । शिव, शक्ति ओ अन्य देवी-देवताक प्रति 
आत्मनिवेदनपरक गीत सेहो एहि कालमे रचल गेल । स्वभावतः एहि समस्त साहित्यमे 
नायिका सौन्दर्यक उत्कर्षक वर्णित करबाक हेतु नारी वेशभूषा प्रसाधनक प्रचुर उल्लेख 
भेल अछि । वर्णन क्रममे पुरुष वेशक सेहो उल्लेख एहि साहित्य मध्य भेल अछि। 


एही कालमे मिथिलामे अनेक कीर्तनिजा नाटक तथा नेपालमे सेहो मैथिली नाटकक 
प्रणयन विभिन्न नाटककारलोकनि कयलनि । एहि नाटक सभमे खासकऽ मैथिली गीतक 
प्रधानता देखि पडैछ । ई गीत सभ सामान्यतः शृंगारेक रोचकतासँ युक्त तथा विद्यापति 
पदावलीक अनुसरणपरके देखि पडैछ । मध्यकालीन मैथिली नाटकक प्रवेश गीत सभमे 
अभिनेताक प्रवेशक अवसरपर ओकर वेशभूषा प्रसाधनक उल्लेख कयल जाइत रहल । 


मध्यकालीन मैथिली साहित्यघारामे गीतिविधाक परिपाटीसँ पृथक केवल एक 
गोट रचनाकारक कृति दृष्टिगोचर होइछ । ई थिकाह महाकवि मनबोध । मनबोधक 
कृष्णजन्म प्रबन्धमे वर्णनक अनुरोधे वेशभूषा प्रसाधनक कतिपय पारिभाषिक शब्दवलीक 
प्रयोग भेल अछि । विद्यापतिक अवहट्ठकृति कीर्त्तिलतामे जे वीररसक काव्यग्रन्थ थिक, 
अनेक स्थलपर वेशभूषाप्रसाधन सामग्री सभक उल्लेख भेल अछि । 


94/मैथिलीक वेश-भूषा-प्रसाधन सम्बन्धी शब्दावली 


मैथिली शैव साहित्यमे अर्द्धनारीश्वर वर्णनमे कविलोकनि शिवपार्वतीक वेशभूषा 
प्रसाधनक सविशेष वर्णन कयलनि अछि । 

षोडस श्रृंगारक उल्लेख यद्यपि विद्यापतिक रचनामे सेहो भेटैत अछि तथापि 
नेपालीय मैथिली" नाटक ओ पदावली साहित्यमे एकर सविरोष वर्णन भेटैत अछि जे 
वेशभूषाप्रसाधनक अनुगायनमे प्रमुख भूमिकाक निर्वाह करैत दृष्टिगोचर होइछ । 

एहि तरहेँ मध्यकालीन मैथिली साहित्यमे वर्णित वेशभूषा प्रसाधन विन्यासक 
वर्णनक दृष्टिजे यावन्तो आयाम द्रष्टव्य थिक ताहिमे प्रमुख अछि- 


(क) षोडश शृंगार वर्णन 

(ख) नाटकक प्रवेशक गीत 

(ग) अर्द्धनारीश्वर वर्णन 

(घ) वेश भूषा प्रसाधन सामग्रीक छिटफुट उल्लेख । 


षोडश शृंगार वर्णन- प्रसाधनमे षोडस शृंगारक महत्त्व अत्यधिक रहल अछि । 'सोलह 
शृंगार बत्तीसो अभरन' समेकित साज सज्जाक हेतु लोकजगतमे परिव्याप्त रहल अछि । 
एकर अभावमे शृंगारक पूर्णता नहि मानल जाइछ । मध्यकालीन मैथिली साहित्यमे 
महाकवि विद्यापति एकर संकेत एक गोट पदमे एहि रूपें कयने छथि- लय अभरन कय 
षोडस सजनी गे पहिरि उत्तम रंग चीर ।' 
एहिसँ ई स्पष्ट होइछ जे षोडस श्रृंगार वेशभूषाप्रसाधनक सम्मिलित रूपक हेतु 
प्रयुक्त छल । 
नेपालीय मैथिली साहित्यमे नायिकाक षोडस शृंगारक विशिष्ट वर्णन भेल अछि । 
एहि षोडस शृंगार मध्य शरीरको निर्मल करब, वस्त्र धारण करब, सिर पर सिन्दूर 
लगायब, आँखिमे काजर लगायब, केश समारब, फूलक माला पहिरब, नाकमे बेसरि, 
छातीपर हार, पैरमे नूपुर, डाँरमे किंकिनि, ग्रीवामे मणिमय हार, कानमे कुण्डल, हाथमे 
कंगना ओ मुखमे पान धारण करब तथा चन्दनक अनुलेपन परिगणित भेल अछि जे मुदित 
'कुवलयाश्व नाटकक एहि गीतमे स्पष्ट अछि- 
निरमल तनु कए बसन विराजि । सिर सिन्दुर दए लोचन आँजि ॥ 
सोन सुगंध दुहु मीलल आज । जाहि पिहि दाहिनि ताहि पए छाज ॥ 
चिकुर समारि सुरभि फुलमाल । बेसरि पहिरि लम्बित उर हार ॥ 
नूपुर किंकिनि कर कत लोल । मणि गिम भूषण कुंडल डोल ॥ 
कर कंकन मुख रंजन पान । चन्दन लेपि तोहे भाव सुजान ।।? 


मध्यकालीन मैथिली साहित्यमे वर्णित वेशभूषा प्रसाधन/१5 


एहूसँ स्पष्ट प्रतीत होइछ जे षोडश शृंगार वेशभूषा प्रसाधनक सम्मिलित स्वरूप 


सति न. यद्यपि विद्यापति षोडस शृंगारक पृथकसँ वर्णन नहि कयल अछि मुदा अनेकस्थल 


पर हिनक पदावलीमे नायिकाक विविध श्रृंगार समेकित चित्र उपलब्ध होइत अछि यथा 


जगत्प्रकाश मल्लक एही भावक अन्य गीतमे सेहो षोडश श्रृंगारक वर्णन भेटेत स्त्रीक रूप धारण करैत श्रीकृष्णक वर्णनमे बेनी, सीमंत, सिन्दूर, आंजन, 'करनफूल, 


अछि । एहि वर्णनमे दरपनमात्रक आधिक्य देखि पडेछ- 


दरपन लय धनि देखलहु मूख । अवसे पायि तोहे सुरतक सूख 
एहे लेल नितम्बिनि रुचिर चीर । दूर करत हरि मनसिज पीर । 
सिन्दुर लए पुनि तिलके भिराव । आवत तुअ लग कर रति भाव ॥ 


जाबक, मंजीर, कंचुकी, साडी आदिक उल्लेख भेल अछि- 


वर नागर साजय नागरि बेसा । 
मुकुट उतारि सीमंत सँवारल बेनी विरचल केसा । 
चंदन धोए सिंदुर भाल रंजल लोचन अंजन अंका । 


नयन चकोर पर अंजन देह । ताहि सओ दिने दिने करह सनेह ॥ 
घसलहु चन्दन केसरि घनसारे । लेपन करू निके नासत हारे ॥ 
मोतिक बेसिर सखि पहिरह आबे । तुव पुने माधव त्वरितहि आवे । 
बकुल दमन भारति आदि दूर । ई गरे राखह जाय दुख दूर ॥ 
उतमे वा घर कवरी आजे । दैवे करथु हरि साजनि समाजे ॥ 
चरण कमल पर राख नूपुर । निकटे आवत जदुकूलक मूल ॥ 
अनेक रतन अछि कुण्डल एहे । 

रुचिर मोतिहार पहिरह साए । होयतहु वडे नीके तोहरहु काए ॥ 
साजनि तुअ कटि जानल मृगराजे तथुहु घुघुरि देए कर सब साजे 
आनलहु हम एहि पाकल पाने से खाए दुर कर मूख मलाने । 
खन एन देह तोहे किसलय पानि कंकन राखब वहु कोमल जानि । 
न करह साजनि आवे मति संका । अवसहि आएल किए मुख वंका ॥ 
जगत प्रकाश भन षोडस सिंगार । त्वरितहि कर हरि सुरत विहार ।॥।" 


कुंडल खोलि करनफूल पहिरल भरि तनु केसर पंका । 
बेसर खचित सतेसरि पहिरल कनक चूडि कर कंजे । 
चरन कमल पास जाबक रंजल तापर मंजिर गंजे । 
'कंचुकि माझ कदम्ब कुसुम भरि आरम्भल कुच आभा । 
अरुणाम्बर वर साड़ी पहिरल वस्त्र विलोकन सोभा ॥ 


विद्यापतिक एकगोट पदमे नायिका द्वारा अपन नायकक प्रति समर्पण भावके* 
अभिव्यक्ति करबाक हेतु हुनकहिमे समस्त वेशभूषाप्रसाधनक प्रतिबिम्ब देखबाक नायिकाक 
मनोभावक अभिव्यक्तिमे कतोक आभूषण ओ प्रसाधनक सुललित उल्लेख भेल अछि- 


हातक दरपन माथक फूल । नयन अंजन मुखक ताम्बूल ।॥ 
हदयक मृगमद गीमक हार । देहक सरबस गेहक सार ।!6 


एहिना मान प्रसंगक एकगोट गीतमे नायिकाक विविध वस्त्राभूषण प्रसाधनक 
समेकित उल्लेख भेल अछि- 
गरम नील बसन वर कांचन कर मोतिक 
मुदितकुबलयाश्व नाटकमे पुरुषक शृंगारमे दाढ़ी बनायब, स्नान, अलक तिलक, करिं मोति चे पहिरलि कपि 
परिघान, कुंण्डल, चन्दन, अँगुठी, पट्टी, कटिमे कटार, हाथमे करवाल, पट्टम्बर, व खि कम माल तुर पहिर त लगन लाए | 


शाल, पैरमे उपानह ओ मुहमे ताम्बूल आदिक वर्णन भेल अछि जाहिमे कटिमे कटार आसत चिज ठा ऊपर नेट मलयओ देह लगाए । 
कमसत अकि मृगमद तिलक धोए दृग अंजन कच लेल वसन छपाए । 


एक तील छल चारु चिबुक पर निदित मधुप सम सामा । 
तृन अग्रे करे मलयज रंजल ताहि छपाओल रामा ॥7 
काञ्चन चूरिक प्रयोगसँ स्पष्ट अछि जे सोनक चूड़ीक उपयोग होइत छल । एक 


तिल छल चारू चिबुक परसँ सूचित होइछ जे गालपर तिल होयब सौन्दर्यपरक मानल 
जाइत छल । 


छोड़ समारिअ कैए सनान । अलिक तिलक दए वर परिधान ॥ 
विधि दाहिन अच्छ ताहि जना । पुहवी अवतरु दोसर मदना ॥ 
कान कुंडल तनु चन्दन लाए । कर अंगुठी शिरपाट बनाए ॥ 
कटि कटार अच्छ हाथ करवाल । पहिरि पटम्बर शाल विशाल ॥ 
मुह तम्बूल विधा अभिराम । पएर उपानह सब गुणधाम ॥ 


नृप जगजोर्तिमल ई रस भान । विहि सङ्घटाओल दुअओ समान ॥* विद्यापतिक एकगोट गीतमे विरह-व्यथिता नायिकाक कामदेवक प्रति प्रार्थनाक 

वर्णन अछि । एहि गीतमे नायिका कामदेवसँ प्रार्थना करैत छथि जे ओ शंकर नहि छथि 
जे कामदेव ओकरापर प्रहार क$ विचलित करबाक चेष्टा क5 रहल छथि । अपितु ओ 
युवती छथि तथा विविध शृंगारसँ युक्ता छथि । एहि क्रममे नारीक विविध वस्त्राभूषण 
प्रसाधन यथा चन्दनलेप, नेतवस्त्र, चिकुरक बेनी, सिन्दूर, चन्दन, पुष्प, मृगमद, मुक्ताहार 
आदिक उल्लेख भेल अछि- 
विभूति भूषण नहि चान्दनक रेनू । बाघछाल नहि मोरा नेतक वसन्‌ । 
नहि मोरा जटाआर चिकुरक बेनी । सुरसरि नहि मोरा कुसुमक सेनी । 
चान्दनक विन्दु मोरा नहि इन्दु गोटा । ललाट पावक नहि सिन्दुरक फोटा । 
नहि मोरा कालकूट मृगमद चारू । फनिपति नहि मोरा मुकुता हारू । 
भनह विद्यापति सुनु देव कामा । एक पए दुषण अछ ओहि नामक वामा ।* 
एहि तरहेँ एहि पदमे अष्ट शृंगारक संकेत भेटेछ । 

ˆ शिव ओ गौरीक भावोल्लासस सम्बद्ध एकगोट गीतमे महादेव गौरीक मानापनोदनक 
हेतु दान उपायक अबलम्बन करैत हुनका विविध प्रकारक आभूषण ओ प्रसाधन देबाक 
प्रतिज्ञा करैत छथि । शिव कहैत छथि जे हे गौरी हम चान माडिकय चूड़ा बना देब, 
सुरसरिसँ खोपा समारवाक उद्योग कऽ देब, जपमालाक बिजोठ, बाघछालक घोघट, त्रिशूलक 


गांठी तथा फणिमय हार पहिराय देब । एहि तरहे* लोक जीवनमे प्रचलित चस्त्राभूषणसँ 
गौरीके* युक्त करबाक क्रममे विविध वेशभूषा प्रसाधन विन्यासक वर्णन भेल अछि- _ 


मन जनु झाँखिअ गौरी । सब : विधि औरि सम्हारब तोरी । 
चान मङ्गाय देब चूड़ा । सुरसरि नीर समारब जूडा ।। 
'बिजओठ देव जपमाला । घोघट देब बघम्बर छाला ॥ 
त्रिशूल मङ्गाय देब गाथी । फणिमय हार गरा देब गाथी ॥ 
भनहि विद्यापति गाबए । इहो अभरन गौरी मन भाबए ॥।? 
एहिना गोविन्ददासहुक पदमे नायिकाक साजथृंगारक अत्यन्त रमणीय वर्णन देखि 
पड़ैछ । कृष्ण राधाक प्रसाधन क5 रहल छथि आ हुनका सजयबाक हेतु विविध 
चस्त्राभूषणप्रसाघनक ओरिंआन करैत चित्रित भेलाह अछि- 
धनि मुख पंकज कुंकुम माजए अति विदगध वर कान । 
रचयित सिन्दुर गरगर अन्तर अझरै झरै नयान । 
देख सखि राधामाधव केलि । 
दुहु सुख सागर आनन्द भासल दुहु रसे निगमन भेलि ॥ 
वयन कठोर जोर कुच मंडल जसु पद विदगधि साज ॥ 

मृगमद चित अंकरू करू पल्लव मुगुधल मनसिज राज ॥ 
आनन्द नीर नयन भरि आएल कंचुकि कय निरमान । 
नीलवसन मणि तसु परि किंकिनि हेरइत हरल गेयान ।। 
मंजुल मंजिर चरण पर रंजइ मुकुर धरए निज पास । 
निज तन हेरि हसित तोहि सोपल हेरल गोविन्द दास ।।'° 


एकट अन्य पदमे सेहो कवि नायिका राधाक प्रसाधनविन्यासक अत्यन्त सूक्ष्म 
वर्णन कयलनि अछि- 


आकुल कुटिल अलकाकुल समरी । सीथि बनाय बाँध पुन कबरी ।। 
तहि सम रेहइ सिन्दुर विन्दु । कुंकुम माँजि साजि मुख इन्दु ॥ 
ए हरि रति रस अवश रसाल । विघटित वेश बनाह पुनि भाल ॥ 
'काजर जोरह लोचन भमरी । श्रुति अव तंस किसलय चमरी ॥ 
पीन पयोधर थिर करू आपि । मृगमद अंजन नख पद छापि ॥ 
विगलित कम्बु वलयगण मोर । सीध पिन्हाबह नूपुर जोर ॥ 
भेटल जावक पद पुन लेख । गोविन्ददास देखहु परतेक ॥" 
शिवदत्तक सीतासंवर खण्डकाव्यमे सीताक शोभाक वर्णनक क्रममे हुनक विविध 
आभूषण यथा कंगना, टाड़, मोती, घुघुरू, नेपुर, किंकिन, माँगटीका, बेसरि, बाजूबन्द, 
मनिमाल, पात्ति इत्यादिक वर्णन भेल अछि- 
कर कंगन भुज टाड़ विराजित मोतिनि मांग विराज । 
घन खे घुघुरू नेपुर घन बाजए कटि किंकिनि घन बाज । 
परम राजित माँगटीका मृगमद शोभे भाल । 
बेसरि बाजूबन्द विराजित सोभित गले मणिमाल । 
रचल पाति जइबक टीका जानकि के छवि छाज ॥२ 
एहि तरहे नायिका ओ नायकक षोडस शृंगारक जेहन स्फुट वर्णन नेपालीय 
साहित्यमे देखि पडैछ, विद्यापति ओ हुनक परम्पराक काव्यमे तेहन नहि देखि पड़ैछ 


तथापि अनेक स्थलपर विविध भूषण प्रसाधनादिक निवेश एहि काव्यमे षोडस शृंगारेक 
वर्णन सादृश्य रखैत देखि पडेछ । 


प्रवेशक गीत- मध्यकालीन मैथिली नाट्यसाहित्यमे पात्रक प्रवेशक अवसर जाहि गीतक 
माध्यमसँ ओकर परिचय प्रस्तुत कयल जाइत छल ओहि गीतको प्रवेशगीत कहल जाइत 
अछि । एहि गीतसभमे अभिनयार्थ प्रस्तुत पात्रक वेशभूषा प्रसाधनक वर्णन द्वारा ओकर 

परिचय देल जाइत छल । ते प्रवेशक गीत सभमे पुरुष ओ नारी पात्रक वेशभूषाप्रसाधनक 
सविशेष उल्लेख देखि पडैछ यथा- महाकवि विद्यापतिक गोरक्षविजय नाटकमे 
गोरखनाथक प्रवेशगीतमे हुनक वेशभूषाक वर्णन एहि प्रकारे प्रस्तुत कयल गेल अछि- 


आएला हे रे गोरखनाथ । राखा मुद्रा अभरण सिङ्गा हाथ ॥5 
अर्थात्‌ सन्यासी लोकनि रक्षासूत्र, मुद्रिका ओ आभूषण धारण करैत छलाह । 


एही तरहें राजा मत्स्येन्द्रनाथक प्रवेश गीतमे हुनक सिरपर मुकुट धारण करबाक 
तथा हाथमे मणिरत्तजटित बलया धारण करबाक उल्लेख भेल अछि- 


रतनक चकमकि वलए झंकार । पुरित नयन जनि मयन हकार । 
पाट सिंहासन मुकुट सुबेश । राए महेन्द्र देल परवेश ॥४ 


एही नाटकमे सप्तदेवीलोकनि द्वारा राजा मछेन्द्रनाथक विलासलीलाक वर्णनक 
क्रममे चँबर डोलयबाक तथा चरणक प्रसाधन करबाक उल्लेख एहि पदमे भेटैत अछि- 


चामर विजय चौदिस नारि । चरण पसाहन कर सए चारि ॥५ 


उमापतिक पारिजातहरण नाटकमे नारदक प्रवेश गीतमे हुनक श्वेत धोती, 
* यज्ञोपवीत तथा तिलकक उल्लेख भेटैत अछि- 


धोती धवल तिलक उपवीत । ब्रह्मतेज अति अधिक उदीत ॥४ 


एहि नाटकमे सत्यभामाक प्रवेशगीतमे हुनक स्वामि सोहाग सोहाउनि बेश ।'” 
कहल गेल अछि जाहिसँ ई प्रतीत होइछ जे ओ सधवा नारीक समस्त वस्त्राभूषणसँ 
आच्छादित छथि । मणिमय भूषण अङ्ग अमूल । सँ ई विदित होइछ जे आभूषण 
'मणिमाणिक्यसँ जटित होइत छल । श्रीकृष्णक वेशभूषाक वर्णन करैत कवि कहलनि अछि- 
कनक मुकुट माणिक भल भासा । मेरू शिखर जनि दिनमणि वासा ॥ 
पीत बसन तन भूषण मनी । जानि नवघन उर घन दामिनी ॥ 
वनमाला उर उवर उदारा । अञ्जन गिरि जनि सुरसरिधारा ॥” 
अञ्जन माथपर मणिजटित मुकुट, पीताम्बर ओ वनमाला श्रीकृष्णक विशिष्ट 
परिधान आभूषण अछि । नारी भूषणमे कङ्कण ओ हारक उल्लेख कविक एहि पदमे भेटेछ- 
असकति कर कङ्कन नहि परिहसि हृदय हार भेल भारे ।?° 
पहिरब क्रियापदक हेतु परिहबक प्रयोग एहि पदमे द्रष्टव्य अछि- 
एकटा गीतमे नाटककार नायिकाक विभिन्न अङ्गराग ओ आभूषणक वर्णन 
कयलनि अछि । केसरसँ नायिका पीयर रंगक तिलक कयने छथि । केशमे विभिन्न 

प्रकारक गहना लगओने छथि जाहिसँ केश मुक्‍्तासदूश चमकि रहल छनि आ एहन बुझना 
जाइत अछि जेना मेघमे नक्षत्रक पंक्ति जगमगा रहल हो । 


नायिका बेणी (जुट्टी) रचना कयने छथि जाहिमे पुष्पसज्जा कयल गेल अछि । 
हुनक नाकपर नकबेसरिक मोती चमकि रहल छनि- 
केसरि तिलक कयल निरमान । चांद कुमुद लय पूजल काम । 
अलक झलक मुकुताबलि कांति । जनि जलधर तर नखतक पांति । 
बेनी विरचित सीस फुल देल । जनि फणिपति सिर मणि उगि गेल । 
बेसरि मोति झलक मुख इन्दु । उमगि अमिअ रस गर जनि बिन्दु ।।२' 
कविवर रामदासक आनन्दविजय नाटिकामे सेहो अनेक प्रवेशगीतमे वेशभूषा 
प्रसाधनक बहुशः उल्लेख भेटैत अछि । श्रीकृष्णक स्वरूपक वर्णन करैत कवि हिनक 
गोरोचन निर्मित तिलक, मलयज चन्दनसँ बनाओल अनुलेपसँ सुवासित अंग, हाथक 
बलया, कानक कुण्डल तथा पीयर रंगक बस्त्र धारण करबाक उल्लेख कयलनि अछि- 
रोचन तिलक विलोचन वङ्क । तनु अनुलेपन मलयज पङ्क ।। 
कुण्डल वेणु बलय अमलान । पीत बसन घन सामर वान ॥२२ 
आनन्दकन्दक प्रवेश गीतमे अखण्डित चन्द्रमाक स्वरूपक टीका तथा धोतीक 
उल्लेख भेल अछि- 
हमहि विदित आनन्दकन्द । आधि अधार अखण्डित चन्द्‌ ॥ 
एहन टीका एहन धोती । एहन काहु न बरए जोती ॥ 
हमहि सरव रतन जाढि । व्यासहु ताँहि कला एक बाढि ॥१ 
व्यासहु ताँहि कला एक बाढ़ि द्वारा कवि ई निर्देश कयलनि अछि जे आनन्दकन्दक 


स्वरूप व्यास अर्थात्‌ पुराणवाचकक स्वरूपसँ थोडेक बढ़ले चढ्ल छनि अर्थात्‌ धोती, 
चानन, रलादिकसँ विभूषित व्यासक अपेक्षा आनन्दकन्दक वेश आर सुनियोजित अछि । 


एही नाटकमे राधा द्वारा पुष्पचयनक हेतु जाइत काल हुनक जाहि स्वरूप उल्लेख 
भेल अछि ताहिसँ नारी वेश ओ प्रसाधनक किंचित संकेत एहि पदमे भेटैत अछि- 


पसरल सोन वसन चय मास । अरुन किरन जनि भरल आकास । 
मुख परिमल उपगत दुरवार । भमर वास भेल भुवन अन्हार ॥* 


अर्थात्‌ राधाक नीलबसनमे सोनाक टाँका जडित छनि जाहिसँ हुनक साड़ी एहन 
सन बुझना जाइछ जेना सम्पूर्ण आकाशमे प्रातःकालीन आभा पसरल हों । हुनक मुखक 

सुगन्धि अत्यन्त उत्कट छनि जाहि सुगन्धिसँ आकृष्ट भ्रमर हुनक कमल रूपी मुँहपर आबि 
हुनक चन्द्राननको झाँपि लेने हो आ संसार भरिमे अन्हार परिव्याप्त भऽ गेल हो । 


एहिसँ स्पष्ट अछि जे जडीक काज कयल वस्त्र ओ मुखशुद्धिक प्रसाधन नारीवर्गमे 
प्रचलित छल जकर ई साहित्यिक अभिलेख भेटैत अछि । एही नाटकमे बलरामक 
प्रवेशगीतमे हुनक नील वसन तथा विभूषणक उल्लेख भेल अछि ॥# 


मालिनिक प्रवेश गीतसँ संकेत भेटैत अछि जे ई लोकनि पुष्पक विभिन्न प्रकारक 
आभूषण बनयबामे चतुरा होइत छलीह तथा दूकूलादिके' सेहो पुष्पसज्जासँ अलंकृत करैत 
छलीह- क्रुसुगम भूषण भवन दुकूल । निज गुने गांथि करओ बहुमूल ।॥२* 
कविवर वस्त्रक हेतु चीर शब्दक प्रयोग कयलनि अछि- 
चीर चेत नहि दीघ निसास । आधि अधीन आलिजन पास ॥९ 
केशमे पुष्पसज्जाक उल्लेख हिनक एहि पदमे भेटैत अछि- 
कुन्तल कुल माति फुल भासा । जनि तारक तति भरल अकाशा ।॥* 
एही नाटकमे जोगी लोकनिक वेशक उल्लेख दरवेशक प्रवेशगीतमे भेटैत अछि- 
आएल जोगीपति दरवेश । भसमे भाङ्गे भयङ्कर वेश । 
साथ ने केओ हाथ मोर पंख । तनु अनु घरसन दशन शंख । 
सिरी अपार अचारक टेढ़ कटि अछोटा सोटा टेढ़ ।?” 
अर्थात्‌ वामार्गी जोगीलोकनि सांसे देहमे भस्म लेपने रहैत छलाह, हाथमे मोरपंख 
रखैत छलाह । दाँत शंख जकाँ उज्जर, रहैत छलनि, डाँड्मे कछोटा पहिरने रहैत छलाह 
तथा हाथमे छोट सन दंड (सोटा) रखने रहैत छलाह । कविक एहि वर्णनसँ समाजक एक 
वर्गीय चरित्रक वेश भूषाक संकेत भेटैत अछि । 
कवि देवानन्दकृत उषाहरण नाटकमे कञ्चुकीक प्रवेश गीतमे ओकर वेशभूषामे 
विपरीत तिलक ओ पागक उल्लेख भेल अछि- 
विपरीत तिलक लेपटलि पाग । बेत हाथ तन्हि की कहब भाग ।।*° 
एकटा अन्य गीतमे अभिसारिका नायिकाक वर्णनक क्रममे सकल सिंगार मध्य 
शरीरपर मृगमदक अनुलेपन, नीलबसन धारण ओ नुपुरक परिहारक उल्लेख अछि 
सकल सिंगार कए मृगमद तनु दए बसन पहिरि निल काँती । 
संकेत देखओलक तुअ गुन गओलक धनि कर एतबा भाँती ॥ 
हंसक नुपुरक कौसले परिहार तिमिर निहारए नीती ।*' 


नन्दीपतिक श्रीकृष्णकेलिमाला नाटकमे सेहो अनेक स्थलपर वेशभूषा प्रसाधनक 

उल्लेख भेल अछि । प्रसुता यशोदाक प्रवेश गीतमे हुनक सिरक सिन्दूर तथा वस्त्रक 
उल्लेख भेल अछि- सिरसिन्दुर तनु पीअरि साड़ी । तखनुक जे देखल नन्दक नारी ॥॥२ 


जारी वस्त्रक आँचर प्रभागक उल्लेख सेहो एहि नाटकक गीतमे भेटेछ- 
आंचर धएलन्हि मोरा काल्हुक जनमल तोर किशोरा ।।* 
एहिसँ इहो भासित होइछ जे आँचर नारीक संवेदनशील अङ्गवस्त्र रहल अछि ।* 


श्रीकृष्णक रूपछटाक यर्णन करैत कवि हुनक पैरमे पनही, कटिमे कछुटी, हाथमे 
बलया, कानमे हीरा जटित कुण्डल आदि अंगवस्त्र ओ आभूषणक उल्लेख कयलनि अछि- 


कर सर धनुसी तूकमा पनही पएर विराज । 
कछुटी पाटक हाटक ळर वलया रूचि राज ॥ 
श्रुति कुण्डल हीरा चमक पिपही वेनु बनाव । 
सगर दिवस यमुना निकट खाएक बेरि घर आब || 


बलरामक प्रवेशगीतमे मिथिलाक विशिष्ट परिधान लटपटि पागक उल्लेख भेल 
अछि । संगहि हिनक वस्त्रक असित अम्बर अर्थात्‌ नील रंगक कहल गेल अछि- 


'लटपटि पाग लाग बड़ नीक । उड्लि गुडी गुन गहि गहि झीक । 
असित अम्बर तनु चलइत धूम । जनि भाउरि सिखि सिखा सधूम ।।* 


नन्दीपति वस्त्रक हेतु सामान्य शब्दक रूपमे अम्बरक प्रयोग कयलनि अछि यथा- 
अम्बर धएल उतारी । से लए कदम तरु चढ्ल मुरारी ॥॥? 


एहि हेतु परिधान ओ वसन शब्दक सेहो प्रयोग भेल अछि । भूषाक हेतु अभरण 
शब्दक उल्लेख दृष्टिगोचर होइछ- अभरण एक बरू लेहे । हरि परिधान-वसन मोर देहे ।। 


*पट' शब्दक व्यवहार सेहो वस्त्रक हेतु भेल अछि- 
सबहुँ सखी पट पाउ । हमरहि किए एति खन विलमाउ ।।? 
चोली ओ चीर शब्द क्रमशः कुच-पट तथा साड़ीक हेतु व्यवहत बुझना जाइछ- 
चोली चीर चोराएकहुं कदम चढ्ल यदुवीर ॥० 
'पाग ओ फाँड्क उल्लेख सेहो भेल अछि- 
कोनहुँ पाग कोनहुँ फाँड कोनहुँ धएल कृष्णक डाँड्‌ 7 


नारी वस्त्रमे आञ्चरक उल्लेख एहि पांती सभमे सेहो देखल जा सकैछ- 

'छोडु छोडु आँचर मोरा । दधि दुध माखन चोरा ॥४ 
छोडु छोडु आँचर मोरा । माधव ! मोर निहोरा ।।* त 


केश सज्जाक संकेत हिनक एहि पाँतीसँ भेटैछ- 
'फोएल चिकुर फारल हम चीरे । निज नख बिकुटल अपन शरीरे ।* 


एकटा अन्य गौतमे मुखप्रसाधन पानक व्यवस्थाक अत्यन्त उत्कृष्ट चित्र भेरैत अछि- 
एला बीज लवंग सुवासित, खदिर सहित घनसार । 
जातीफल दए विविध भाँति कए करिअ तमोर संभार ।।5 


किक | शिवदत्तक गौरीपरिणय नाटकमे गौरीक पसाहनि ओ सौन्दर्य वर्णनक क्रमे 
आँखिमे काजर करबाक तथा मुखसज्जामे पानक उल्लेख हेतु ई पाँती द्रष्टव्य बेशभूषा प्रसाधनक विविध शब्दावलीक प्रयोग देखि पडेछ- 


अछि- नयन काजर नहि मुख नहि पाने । निज धनि देखथु ऐसनि पचबाने ।।* 


नन्दीपति धोघटक सेहो. उल्लेख कयने छथि । मानिनी राधाक मान मोचनक 
क्रममे कृष्ण हुनक घोघट ससारि मुँहमे पान ठूसि दैत छथिन- 


अगर केपरि हाथ सखि दस निकट गौरिक जाय हे । 
मंगल गाबि पसाहि गिरिजा कोवर देल पहुंचाय हे ॥ 
सीस पट गोरि टारि राखल भेल सगर इजोर हे । 


एके करें घोघट ससारिकहुँ दोसरे करे लए पान । ॥ विन्दु सिन्दुर भाल राजित उगल सुर जनि भोर हे । 
अति हठे हरिमुख पान दए कए सुख करूप निदान ॥४ | लेल कय सिर मांग टीका परम राजित गोरि हे । 
रमापतिउपाध्याय कृत “रुक्मिणी परिणय' नाटकक विभिन्न प्रवेश गीतमे अनेक हर जटा मनिआर जागल किदहुं गेल मनि चोरि हे । 
वस्त्राभूषणक उल्लेख दृष्टिगोचर होइछ जेना- | चिकुर चामर ललित वेणी मृगमद शोभए भाल हे । 
कुण्डल केयुर वलय विशाल । उर शोभ अनुपम मुक्ता माल ।॥” नाक बेसरि परम राजित सोभय गेल मनिमाल हे ॥ 
मणिमय मुकुट विराजित माथ । जनि उद्याचल उगु दिगनाथ ॥“५ | परम अनुपम साजि भूषण बैसलि शिव संग जाय हे ॥** 
फुजल चिकुर अति मलिन दुकूल । मणिमय सकल विभूषण काढ़ि ॥” | हिनक 'पारिजातहरण' नाटकमे सेहो रूविमणीक प्रवेश गीतमे किछु पारिभाषिक 
कनक रतनमय मुकुट विराज । मकराकृत कुण्डल श्रुति छाज । | कोटिक आभूषणक शब्दावलीक प्रयोग भेल अछि- 


इन्द्रनील मणि सम तनु काँति । मलयज अनुलेपन बहु भाँति ॥ 
रोचन तिलक ललाट विशाल । पीत वसन युग उर वनमाल ॥ 
अङ्गद वलय रसन मञ्जीर । विविध विभूषण शोम शरीर ॥ 
विमल नखत सम मोतिम हार । जनि बह गगन गङ्ग दुइ धार ॥९ 
नव नीरद सम नील दुकूल । विमल कनक भूषण बहुमूल ॥ 
चारूणि मदे" धुम लोचन लाल । एक स्रवण कुण्डल सुविशाल ।।5' 


एक गोट गीतमे कवि वेनीक सेहो उल्लेख कयल अछि- 


चलइते पग नेपुर घहराय । रूनझुनु बिछिया सबद सुनाय । 
कटि किंकिनि नेपुर भल बाज । गाब मधुर धुनि मङ्गल आज ।* 
भानुनाथदैवज्ञ कृत “प्रभावतीहरण' नाटकमे सेहो अनेक स्थलपर विविध वस्त्राभूषण 
प्रसाघनक उल्लेख भेल अछि यथा- 
सुगम सुवासल परिहन रे कुसुमित वर चीरे ।” 
सिन्दुर चीर, चिकुरबिच रे अनुरूप अकारे ।5* 
| धवल वसन शिर सोभित रे युत श्यामल भाले ।5 


पीठ उपर बेनी भल छाज । तसु प्रतिबिम्ब रोमावलि साज ॥४ नागरि पग नूपुर रे जनि पूरथि ताले ।० 
एकटा अन्य गीतमे विविध प्रकारक अनुलेपन, भूषण ओ वस्त्रक उल्लेख भेल अछि- रचित चिकुर विघटित कए देला ।*' 
कुंकुम रोचन मलयज मृगमदे तिलक कइए हरि भाल। , | निवि विश्लेषित बुझु अनुमाने ।? 
कंचन रजत विभूषण बहुविध वसन देथि सुविशाल ॥ अञ्चल परिहरि कएल निज काजे ।% 
से देखि भीषमदेव महामति मनि मुकुता बहुमूल । हर्षनाथक “उषाहरण' नाटकमे सेहो प्रवेशगीतमे तथा अन्यो विविध गीतमे 
हरि देथि हरिपद अवनत भय अनुपम रूचिर दुळूल ।।5 न वेशभूषाप्रसाधन शब्दावलीक उल्लेख भेल अछि यथा- 

फूजल चिकुर फूजल मोर चीर । अभरण एक रहल नहि थीर ॥४ 
नूपुर शब्द सुनि काने करुन होयत परमाने ।& 
नयन काजर नहि मुख नहि पाने* भाल तिलक शोभ धवलित केश” 
हिनक एक गोट प्रसिद्ध उक्तिमे मिथिलाक प्रसिद्ध कोकटी धोतीक उल्लेख भेल 
अछि- 
'कोकटी धोती पटुआ साग । तिरहुत गीत भरल अनुराग ।। 
भाव भरल तन तरुणी रूप एतवे तिरहुते होइछ अनूप ॥ 
एहि तरहेँ वेशभूषाप्रसाधनक दृष्टिजे मध्यकालीन नाट्यसाहित्यक प्रवेशव; गीत 
सेहो प्रमुख भूमिका रखैछ । 
अर्द्धनारीश्वर वर्णन- मैश्चिली शैव साहित्यमे अनेक कविक अर्द्धनारीश्वर वर्णनसँ 
सम्बद्ध पदावली भेटैत अछि । एहि प्रकारक पदावलीमे एकहि संग शिव ओ पार्वतीक 
वेशभूषा प्रसाधनक क्रमिक उल्लेखक क्रममे पुरुष ओ नारी वस्त्राभूषणक उल्लेख भेटेत 
अछि । कविरतन एकगोट अर्द्धनारीश्वर वर्णनमे गौरीक द्वारा पटोर धारण करबाक, सिन्दूर 
'लगयबाक तथा गजमुक्ताक हार पहिरबाक वर्णन भेल अछि । गौरी द्वारा नगवासा 
(रत्नजटित वस्त्र) धारण करबाक सेहो उल्लेख अछि- 
जय जय शंकर जय त्रिपुरारि जय अध पुरुष जयति अध नारि 
आध धवल तनु आधा गोरा अछि पटोर आध मुज डोरा 
आध जोग आध भोग विलासा आध पिनाक आध नगवासा । 
आध सिन्दुर विन्दु आध विभूती । आध हाड़माल आध गजमोती । 
भने कवि रतन विधाता जाने । दुह कए बांटल एक पराने ।% 
गोविन्द कविक एक गोट अर्घनारीश्वर गीतमे गौरीक कजरायल नयन, मणिमय 
हार तथा पट्टाम्बर वस्त्रक वर्णन भेल अछि- 
हेम हिमगिरि दुइ तनु छिरि आध नर आध नारी । 
आध उजर आध काजर तिनइ लोचन धारी ।... 
आध फणिमय आध मणिमय । हृदय उजार हार 
आध बाघम्बर आध पट्टाम्बर पिन्धन दुहु उजियार ॥० 


रामदासक अर्द्धनारीएवर वर्णनमे गौरीक प्रसाधनमे सिन्दुरक उल्लेख भेल अछि- 


आध-देह रजताचल भासे आध कनकमय बल्लि विकासे 
सिन्दुर कम्बु आध अभिरामे आध-विराज भुजग हिमधामे ।?” 

करण जयानन्दक एकगोट अर्द्धनारीश्वरक वर्णनमे शिवक तिलक, गौरीक सिन्दूर, 
शिवक भस्मलेपन, गौरीक अगरक अंगराग, शिवक नागराजक भूषण, गौरीक मुकुतावलिक 
हार, शिवक बाघम्बर ओ गौरीक ललित अम्बरक वर्णन भेल अछि- 
आध मौलि जटाजूट विकट अति आध चिकुर अभिरामे । 
आध भाल सिन्दुर विन्दु शोभित आध तिलक हिमधामे । 
आध कलेवर भसम धवल वर आध अगर अंगरागे । 
आधा हृदय हार मुकुतावलि आध विराजित नागे ॥ 
पटप बघंबर अंबर सुललित अमिअ विषम विषमाने । 
मंगल सहित मनोरथ पुरथु करण जयानन्द भाने ॥7। 


कवि देवानन्द रचित एकटा गीतमे महादेवक होरी खेलयबाक वर्णन अछि । एहिमे 
वस्तुतः अर्द्धनारीश्वरक फागु-क्रीडाक चित्रण अछि । शिव पार्वतीक होरीक वर्णन 
विद्यापति एवं भंजन कवि सेहो कयने छथि । मुदा एतय सर्वथा नवीन प्रकारे* 
रंग-क्रीड़ाक चित्रण अछि । वाम भाग (गौरी दिस) सुगन्धद्रव्य, अरगजा, केशर ओ 
अबीर तथा दहिनभाग (शिव दिस) भस्मक प्रयोग होइछ । बाम भागमे सिन्दूर, बस्त्र ओ 
मणिमुक्ता झलकैछ, दहिन भागमे मुण्डमाल, सर्प तथा बाघछाल फहराइत अछि । एहि 
तरहेँ कवि वस्त्राभूषण प्रसाधनक विविध शब्दावलीके' एहि पदमे समेटि लेलनि अछि- 


गौरी अरधङ्गी सझहिलय हर होरीमचाव । 
वामे अँतर अरगजा केसरि योगिनि अबीर उड़ाब ॥ 
दहिने भूत प्रेतगण नाचए मलि मलि भसम चढ़ाब । 
सिन्दुर लाल वसन मनि मुकुता वाम भाग झलकाब । 
मुण्डमाल उर व्याल दहिन दिस बाघछाल फहराव ।? 


वंशमणिउपाध्यायक गीत दिगम्बर नाटकक आरम्भमे अर्द्धनारीश्वरक वन्दना 
कयल गेल अछि । एहिमे तिलक, सिन्दूर, ओ फुलमालाक उल्लेख भेल अछि- 


आध मौलि मण्डन फुलमाले । आध तरङ्गिय सुरसरि धारे ॥ 
आध अलिक तिलक नव इन्दु । आध सोहाओन सिन्दुर विन्दु ॥९ 


जगज्ज्योर्तिमल्लक मुदित कुवलयाश्व नाटकमे सेहो एकगोट अर्द्धनारीश्वर वर्णन 
अछि । एहूमे गौरीक विविध सस्त्राभूषण प्रसाधनक उल्लेख भेल अछि- 


रजत कनक रग ईश गोरि संग एकहि कलेवर वासे पुर आसे 
शिर सुरसरि धार कुसुम मालबर इन्दु सिन्दुर विन्दु सोहे मन मोहे 

कान कुण्डल डोल फणिमणि निरमल हाड्माल किंकिन बाजे भल छाजे 
बाघछाल रूण्डमाल नेत मोतिम हार पहिरन ई सब रीति जग जीति । 
चण्डि चरण चित शिवक भगति युत नृप जगजोति एहो भाने अवधाने ॥* 


एहि तरहेँ मध्यकालीन मैथिली साहित्यक अर्द्धनारीश्वर वर्णनमे वेशभूषाप्रसाधनक 
प्रचुर शब्दावलीक निवेश भेल अछि । 


वेशभूषाप्रसाधन शब्दावलीक छिटफुट उल्लेख : 


वेशक शब्दावली : ( वेश )- मध्यकालीन मैथिली साहित्यमे अनेक नाट्यगीतमे एहि 
शब्दक प्रयोग भेल अछि । एकर पर्याय भेष, भेस भेटैत अछि । ई शब्द वस्त्राभूषण 
प्रसाधनक समेकित स्वरूपको रूपायित करबाक हेतु प्रयुक्त भेल अछि यथा- पारिजातहरण 
नाटकमे रूक्मिणीक प्रवेशक गीतमे कहल गेल अछि- सामि सोहाग सोहाउनि वेश |? 
एहि तरहेँ रूक्मिणीक सोहनगर वस्त्राभूषण प्रसाधनक जे सधवा नारीक समस्त उपादानसँ 
युक्त अछि, अभिव्यक्त कयल गेल अछि । कवि लालक गौरीस्वयंवरमे शिवक समस्त 
वस्त्राभूषण प्रसाधनको भेष शब्द द्वारा अभिव्यक्त कयल गेल अछि- “जटिल भेषेँ देल 
'परवेश' ।7 एही प्रकारक प्रयोग शिवदत्तक गौरीपरिणय नाटकमे सेहो देखि पडेछ- 
अहोनिशि जप तप देखि सदाशिव धैल जटिल तव भेस हे ।7 एहि तरहेँ पुरुष ओ नारी 
दुहूक वस्त्राभूषण प्रसाधनक सम्पूर्णताके' अभिव्यक्त करबाक हेतु एहि शब्दक उल्लेख 


भेल अछि । आनन्दविजय नाटकमे वेश शब्दक प्रयोग दरवेशक वस्त्राभूषण प्रसाधनक हेतु 


भेल अछि- आएल योगपती दरवेश । भसमे आङ्गे भयंकर वेश ॥[7 


वस्त्रक हेतु मध्यकालीन मैथिली साहित्यमे अम्बर, कापड़, कापल, चीर, वसन, 
पट ओ वास शब्दक उल्लेख दृष्टिगोचर होइछ- 


अम्बर- एहि शब्दक बहुशः उल्लेख मध्यकालीन पदावली साहित्य ओ नाट्यगीत सभमे 
भेल अछि । कीर्त्तिलतामे एकर प्रयोग सामान्य वस्त्रक, हेतु भेल अछि यथा- 


हअ अम्बर वर लहिअ हिअ दुख वैराग मेट्रिटअ 7? अम्बर भेल पुरान ।४० 


एक स्थलपर अम्बरक हेतु अंबरा स्वरूपक उल्लेख भेल अछि ।*' अम्बरक 
विशिष्ट प्रभेद दिव्याम्बरक उल्लेख सेहो कीर्त्तिलतामे भेल अछि । एहिमे वेश्यालोकनिक 
वस्त्रक प्रभेदक हेतु एकर प्रयोग भेल अछि- दिव्याम्बर पिन्धन्ते ।* 


पदावली साहित्यमे अम्बरक बहुशः प्रयोग देखि पडैछ । एहिमे सामान्यतः 
नायिकाक साड़ीक हेतु एहि शब्दक प्रयोग देखि पडैछ यथा- 


ससन परस खसु अम्बर रे" अम्बरे वदन झपाबह गोरि* पिआक कलेवर अम्बर 
भेल जलधर अम्बर रूचि पहिराउलि* अम्बर कुच नहि सम्बरि भेल ।” अम्बर चिरलन्हि 

तोड्लन्हि हार ।* अम्बरे झापल विभूषण सुन्दरि । अम्बर सकल विभूषण सुन्दरि घन 
तर तिमिर झापि ।१० 


नाट्य साहित्यहुमे अम्बर शब्दक प्रयोग नारी-वस्त्रेक रूपमे भेल अछि । 
कविलालक गौरीस्त्रयंवर नाटकमे गौरीक प्रवेशक गीतमे कहल गेल अछि- 


अम्बर ललित वलित सिर केस ।” 
एही प्रकारक प्रयोग शिवदत्ताक गौरी परिणयमे सेहो भेल अछि- 
अम्बर ललित वलित सभ भूखन भमह न तातल मूले १२ 


नन्दीपतिक श्रीकृष्ण केलिमालामे अम्बरक प्रयोग नायिका वस्त्रक हेतु भेल अछि 
यथा- अम्बर धएल उतारी ।* हरि करू अम्बर दाने । अम्बर अंग भरि लेला ।* 


पहिरबाक अर्थमे एतय अंगभरिलेबक प्रयोग भेल अछि । 


बिद्यापतिक कतोक पदमे सामर अम्बरक उल्लेख देखि पड़ैछ । सम्भवतः ई नील 
रंगक साड़ीक हेतु प्रयुक्त भेल अछि । यथा- सामर अम्बर तनुक रंगा ।* अम्बरे साभर 
देह झपाइ ।? 
अम्बरक विशिष्ट प्रभेद पटम्बरक उल्लेख पदावली साहित्यमे देखि पडैछ । ई 
संभवतः रेशमी साडीक हेतु प्रयुक्त भेल अछि यथा- 
पहिरन पीत पटम्बर कनकलता सम देह ।१४ पाट पटम्बर धर उतारि ।१ 
मनबोध एहि हेतु पीताम्बर शब्दक उल्लेख कयल अछि- पीतपिताम्बर हरि 
बिछिलेल ।'९° 
विद्यापतिक एकटा पदमे गराम्बर शब्दक उल्लेख भेल अछि- 
वटइ गराम्बर बान्धि पठओलह भानस तेलक माझे ।'°' 
मुदा गराम्बरक पारिभाषिक स्वरूप स्पष्ट नहि होइछ । सम्भवतः ई गर्दनिमे धारण 
करबाक गलौधीक हेतु प्रयुक्त हो । कापल/कापड्‌-वस्त्रक हेतु कापल ओ कापड़ शब्दक 
उल्लेख कीर्त्तिलतामे भेल अछि यथा- 
काहु कापल काहु घोल । काहु सम्बल देल थोल ।!” 
सेरे कीनि पानि आनिअ । पीवए पणे कापडे छानिअ ।।' 
चोर- विद्यापति पदावलीमे चीर शब्दक बहुल प्रयोग नायिकाक साड़ीक अर्थमे भेल 
अछि यथा- हर्षा आरति हरल चीर ।'°* न चेतए चीर न परिहए हारा ।'% अम्बे हसि हृदय 


चीर लए भोए ॥% आकुर चिकुर चीर न समर ।''” पवन हरल हृदय चीर ।'% मलिन 
कुसुम तनु चीरे ।'? काजर पखरि पखरि पर चीर ।'° ससरि खसल चिर समरि न 

भेल ।"" ससरि खसल कुच चीर हमार ।''* दुअओ सअन चेत न चीर ।'७ सजल चीर 
रह पयोधर सीमा ।' आचर चीर धरइ हस हेरी ।'७ आरति हठे' हरल चीर ।'* फूजल 
चिकुर चीर नहि चेतय ।'7 न चेतय चीर न परिहए हारा ।"* चीर उछारि आध मुख 
हेरलन्हि ।"० छेल इछहि छोड्ह मोर चीर ।° हरखि हृदय गहय चीरे ।' चीर सम्भारलि 
जिब भेल अन्त ।२ चीर सम्हारैत भेल जीवक अन्त ।' सपनहु रूप वचन एक भाखिअ 
मुख सजो दुर करू चीरे ।« 

एहिमे हृदय चीर ओ कुच चीरसँ नायिकाक आंचरक भागक अर्थ स्फुट होइछ । 

'उमापतिक स्फुट गीतमे चीर शब्दक प्रयोग नायिकाक वस्त्रक हेतु देखि पडेछ- 


धए उतारिअ चीर अभरन धसलि जमुना धाए ओ 
कदम डारि मुरारि बैसल चीर लेल चोराय ओ ।'5 
विद्यापतिक किछु पदमे दछिन चीरक उल्लेख भेल अछि यथा- इ दसिहालल 
दछिन चीर । पहिरि लेल सखि दछिनक चीर । पिआ के देखैत मोरा दगध शरीर ।।२7 
दछिनक चीरक अर्थ गोविन्दझा मदरासी साड़ी कयलनि अछि ।'* 


मध्यकालीन नाट्यसाहित्यमे .श्रीकृष्णकेलिमाला नाटकमे चीर शब्दक बहुल 
प्रयोग नारी वस्त्रक रूपमे भेल अछि यथा- चोली चीर चोरायकहु कदम चढ्ल 
यदुवीर ।'२ पुरुष हृदय नहि थीरे । केदहु पलटि पुनि हरथि न चीरे ।०० लए तरुअर चढु 


चीरे । सेहे हमे श्याम शरीरे ॥'” सबकाँ चीर सबहुकाँ चोली । सबे परिहरि हमरहिँसँ - 


ठोली ॥'* फोएल चिकुर फारल हम चीरे । निज नख बिकुटल अपन शरीरे ।।' 


गोपी चीरहरणसँ सम्बद्ध उमापतिक एक गोट स्फुट गीतमे एहि शब्दक प्रयोग भेल 
अछि- 
कहहि सखि सजो कान्ह कपटी चीर काह केओ पाब ओ । 
चीर तोहर अहीर लूटल लए दहो दिस धाव ओ ॥५ 


पट- मध्यकालीन मैथिली साहित्यमे पट शब्दक प्रयोग सामान्य वस्त्रक हेतु किछु पदमे 
दृष्टिगोचर होइछ । लालकविक गौरीस्वयंबर नाटकमे सामान्य वस्त्रक हेतु पट शब्दक 
प्रयोग एहि पदमे भेल अछि- ललित कटि तट पट बघंबर हर दिगम्बर हे ।* 


श्रीकृष्ण केलिमाला नाटकमे सेहो एकर अर्थ सामान्य वस्त्र देखि पडैछ यथा- 
सब सखी पट पाउँ । किछु पदमे एकर अर्थ रेशम देखि पडैछ- 

'पट सुत बुनि बुनि मोति सरि कीनि किनि मोजे पिआजे गाथल हार ।।7 

भाल बरइ नयनानल रासी । झरकत मउल डाढत पटबासी ।।* 

एतय पटवासी शब्द पट्टवस्त्र अर्थात्‌ रेशमी कपड़ाक हेतु आयल अछि । 


वसन- ई शब्द नारी ओ पुरुष दुहूक वस्त्रक हेतु प्रयुक्त भेल अछि । विद्यापति पदावलीमे 
नायिका सस्त्रक हेतु एकर प्रयोग सामान्य देखि पडैछ यथा- 


विल वसन तनु लागू । मुनिहुक मानस मनमथ जागू ।।'° चान्द झपाव बसन कत 
बेरि ।“० घनहन बसन करह काजि ।'*' हरइते बसन लाज दुर गेल ।“२ जाएब वसन ऑग 
सब गोए ।४* जतनहि बसन झाँपिअ सब अंग ।“4 बसन पेन्हाओल कए कत छंद ।'| वसन 
लोटाएल सुरंग पँवार ।* बसन उघारि हेरल भरि दीठि ।४? बसन झपाए वदन धर गोए ।"* 
अपन वसन देइ ऊनक वसन लेइ आयलि कोन चरीते ॥“” बदलल वसन नुकाओब 
'कतिखन तिल एक कैतव लागे ।° वदन बसन लुकाओब कतिखन ।'! सित समापले 
बसन पाइअ ते दहु की उपकार ।' कुचयुग वसन सम्भरिकहु देल ।'* बसने झपावह 
की तोर काजे ।'* हरल वसन अवशेषे । खन पित बसन खन बघछाला । 


मनबोधक कृष्णजन्ममे स्यामवसन हलधरकाँ देल द्वारा वसन शब्द वस्त्रक हेतु 
प्रयोग देखि पडैछ ।'% मध्यकालीन नाट्यसाहित्यमे सेहो वसन शब्दक सामान्य प्रयोग 
नायिका वस्त्रेक हेटु देखि पडैछ यथा- 
तखन बसन हुनि देला हम लेला ।' हरि परिधान बसन मोर देहे ।।'5 
'उजर दशन उजर बसन अभरण एकओ न अंग ।' 
किन्तु पुरुष वस्त्रक हेतु सेहो एहि शब्दक प्रयोग होइत रहल अछि यथा- 
खालक बसन कय लेल काछ ।'° असन गरल कर बसन बघम्बर हे ।'' पीत बसन 
तनु भूषण मनि ।“२ रूण्ड मुण्ड तनु भसम राजित बसन बाघहि छाल रे ।'५ भुजग विभूषित 
लोहित बसने ।'“ पीत वसन तनु उपज सनेहे ।' देल परवेश हलायुध नील बसन तनु गोर 


हे । आसन जटिल वसन खाल ।"? पीत बसन घन सामर वान ।'% अभरन एक वरू 
लेहे हरि परिधान बसन मोर लेहे ।'*? रूण्डमुण्ड तनु भसम राजित बसन बाघहि छाल रे [7० 


बसन शब्दक संग विभिन्न विशेषणक उल्लेख भेल अछि यथा धवल, सामर, 
पीत, अरुण नील इत्यादि । एहि तरहेँ उज्जर, श्यामवर्ण पीयर, लाल, नील आदि रंगमे 
राङल वस्त्रक उल्लेख भेटैछ यथा- 


धवल- धवल बसने तनु झंपाओब ।॥7' 

सामर- मृगमद तिलक अगर अनुलेपह सामर बसन समारि ।7२ 
चरण नूपुर करे उतारब सामर वसन तनु ।73 

'पीत- नील कलेवर बसन घर'7* पीतवसन हे युवति विधि लेह'* 


मध्यकालीन मैथिली साहित्यमे वर्णित वेशभूषा प्रसाधन,/॥7 


अरुण- अरुण बसन पेन्हि जटिल वेश धरि कानह द्वार माझा ठारि ।"* 
नील- नील वसन हे युवति षिधि लेह ।”? नील वसन तन घेरल सजनी गे [7 
रुक्मिणीपरिणय नाटकमे धौत वसनक उल्लेख अछि- 
धचल तिलक उपवीत विशाल । धौत वसन युग कर जपमाल ।”?” 


वास- वस्त्रक एक गोट पर्यायक रूपमे एहि शब्दक प्रयोग मध्यकालीन मैथिली 
साहित्यमे दृष्टिगोचर होइछ मुदा चीर, वसन, अम्बर जकाँ एकर अत्यन्त बहुल प्रयोग नहि 
देखि पडैछ । नायिकाक वस्त्रक हेतु महाकवि विद्यापतिक कतोक पदमे शब्दक उल्लेख 
भेल अछि यथा- नीबी निबेसलि फोअल बास ।"° सरदक शशधर सम मुखमण्डल 
काजि झपावह बासे ॥'# 


आनन्दविजय नाटकमे रांधा रूपवर्णनक क्रममे एकर प्रयोग भेल अछि- 
सामर देह कनक रूचि वासे । जमुना जनि दामिनि परगासे ।।'९ 
लालकविक गौरीस्वयंवर नाटकमे बासक अपर रूप बासु देखि पडेछ- 
काहु बासु न जंघहि नगन करय घनघन नाद ।' 


महाकवि विद्यापतिक एकगोट पदमे पटवासी शब्दक उल्लेख भेल अछि । ई 
शब्द रेशमी वस्त्रक हेतु प्रयुक्त भेल अछि- 


भला बरइ नयनानल रासी । झरकत मउल डाढ़ति पटचासी |“ 


आँचर- एहि शब्दक बहुल प्रयोग मध्यकालीन मैथिली साहित्यमे भेल अछि । एकर 
अनेक रूप यथा आँचर, आचर, अञ्चल आदि दृष्टिगोचर होइछ । ई नारीक उपरिवस्त्रक 
ओ भाग थिक जकरा द्वारा वक्षस्थल भागके झाँपल जाइछ । सामान्यत: साड़ीक उपरका 
अग्रभागके* आँचर कहल जाइछ । नारीक उत्तेजक अंगक परितः विराजित रहबाक कारण 
पदावली साहित्यमे एकर निरन्तर प्रयोग देखि पडैछ । 

कीर्त्तिलतामे वेश्यावर्णनमे एहि शब्दक प्रयोग भेल अछि । कहल गेल अछि- 

काहु होअं अइसनो आस । कइसे लागत आचर बतास ।।'% 

अर्थात्‌ किछु एहनो लोक छलाह जे इच्छा रखैत छलाह जे (वेश्यालोकनिक) आचरक 
बसात कोना लागत ? ते एहूठाम आचर शब्द साडीक ओही भागक सूचक अछि जाहिसँ 
स्तनषएदेश झाँपल जाइछ । पदावली साहित्यमे एकर प्रयोगक अनेक उदाहरण भेटैळ यथा- 

आँचर सुतल अछ पदुमकुमारे ।' आचर चीर धरसि हसि हेरि ।'” तखने हरल 
हरि अंचल मोर 7 हठे आँचर मोर फेरि न हलब रसे रस मएँ जायत उघार हे ।* छाडु 

कन्हैया मोर आंचर रे फाटत नव साड़ी ।"° जखने हरल हरि आँचर मोर ।”! आध आँचर 
खस आध वदन हंस आधहि नयन तरंग आध उरज हेरि आध आँचर तरे तबधरि दगधे 
अनंग ॥'०२ उरहि अंचल झाँपि चंचल आध पयोधर हेरू ॥** आँचर लेइ बदन उर 
झाँप ।'* नखन आँचर झापसि हाथ ।।* आँचर परसि पयोधर हेरू ॥ जनम पंगु जनि 
भेटल सुमेरू ॥'* सूति रहल मोर आँचर झँपाइ ।।? मुख अञ्चल पट ओट रे दए 
बिहुँसलि वामा ।* खने आँचर दए खने होय मोर ।'% उरहि अञ्चल झाँपि चंचल ।२०० 
अञ्चल चञ्चल दए कुच झाँपल |?” आञ्चरे वदन झम्पावह गोरि ।२०२ अम्बे अनुखन देअ 
आञ्चर हाथ । आरति आँचर साजि न भेले ।२० कामे पसाहलि आञ्चर फेलि |२७ 
आञ्चरसजो खसि पड्ल रतने ।'% जखने हरल हरि आँचर मोर ।” नव शशि छन्दे 
अनुरागक आँकुर धएल मजे आंचर गोइ 7" सखि जने आञ्चरे धरलि झपाइ ।२० आचर 
धरइत करे लाड्लि लाज भरे नमइत महक उपाम |" अधरा सिरिफल ओ रे आँचर 
आँचरा अधरा अधिक बिकाय |? आचर लेइ वदन पर झाप |! की कुच अंचले राखह 
गोय ।२% हठे आँचर मोर फेरि न हलब रसें रस भय जाएत उघार हे ४ 


मध्यकालक समस्त पदावलीमे आँचर शब्दक प्रयोग एही स्वरूपक देखि पडैछ । 


मध्यकालीन मैथिली नाट्यसाहित्यमे श्रीकृष्णकेलिमाला नाटकमे एकर अनेकशः 
प्रयोग देखि पडैछ यथा- आँचर धए बिलमाय घरू देख छकित सब नारि 5 आँचर 
धयलन्हि मोरा । काल्हुक जनमल तोर किशोरा ॥१ कजेन फल आँचर फाड ।27 आँचर 
धएलन्हि धेरी फेरि हेरी ।२४ 


ओछाओन- पदावली साहित्यमे आस्तरणक हेतु ओछाओन शब्दक उल्लेख भेटैत 
अछि- ओछाओन खण्डतरि पलिआ चाह । आओर कहब कत अहिरिनि नाह ।।२? 


एहिसँ सम्बद्ध ओछाइअ, ओछाओल आदि शब्दक सेहो प्रयोग दृष्टिगोचर होइछ 
यथा- सजल नलिनिदल सेज ओछाइअ परसे जा असिलाए ।० सिरिसि कुसुम सेज 
ओछाओल तहु न आबए निन्द #?' गाङ्ग भिजाए भांड्र भड भोजन सेज ओछाओल बाघछाला ।२? 
ओढ़ब- ई शरीरके आवृत करबाक अर्थमे प्रयुक्त क्रियापद थिक । एहि हेतु प्रयुक्त 
चस्त्रके' ओढ़ना कहल जाइछ । मध्यकालीन मैथिली साहित्यमे एहि क्रियापदक अनेकशः 
प्रयोग भेल अछि यथा- ओढ़िए धरिए कर कपाल ।२ 

ओढून शब्दक प्रयोग एहि पदमे द्रष्टव्य अछि- बाघछाल ओढन किछु ने 
सोहाबय ।२५ 

विद्यापतिक शैव पदावलीमे साल, दोसाला ओ विष्णुपुरीक पदमे तुरैया (सीरक, 
तुराइ, तोशक, रजाइ) शब्दक उल्लेख भेटैत अछि- 


मध्यकालीन मैथिली साहित्यमे वर्णित वेशभूषा प्रसाधन/]3 


सबके ओढाबय भोला साल दोसलवा आप ओढए मृगछलवा (४ 
खाट तुरैआ सेज हुनि न सोहाबए | 


ओर - वस्त्रक अन्तिम भागक हेतु ओर शव्द्क प्रयोग पदावली साहित्यमे ओल स्वरूपमे 
देखि पडैछ- ओछेओ जाति जोलहा जे ओ । ओले धरि नहि बूनए सेओ ॥? 


महाकवि बिद्यापति एहि पदक प्रयोग लोकोक्तिक रूपमे कयलनि अछि । यद्यपि 
जोलहा ओछ अर्थात्‌ नीच जातिक होइछ तथापि ओ अन्तधरि बुनबाक काज नहि करैछ । 
वस्तुतः जोलहा जे अपन करघा पर सूत चढोने रहैछ ओकर अन्तिम भाग बुनला पर काटि 
कऽ ओकरा करघासँ पृथक कऽ दैछ जकरा आधार बनाए ई लोकोक्ति गढल गेल अछि | 


अंशुक- ई वस्त्रक विशिष्ट प्रभेदक हेतु पारम्परिक शब्द थिक । बिद्यापति एक स्थलमे 
एहि शब्दक प्रयोग कयने छथि- 


अबला अंशुक बालम्भु लेला । पानि पलब धनि आँतर देला ॥## 


प्राचीन साहित्यमे वस्त्रक अनेक प्रभेद चीनांशुक, पद्टांशुक आदिक उल्लेख 
भेटेछ । 


'कछनी- ई शब्द आधुनिक भाषामे कछियाक रूपमे प्रचलित देखि पडैछ । ई कटि 
प्रदेशक वस्त्र थिक । उमापतिक एक गोट गीतमे नारी परिधानक रूपमे एकर उज्लेख भेल 
अछि- कछनी पहिरिं माता भाउरि लेल । नेपुर शब्द मेदिनी उडि गेल [२१ 


एकर एक गोट पर्याय कछिनीक सेहो प्रयोग एही पदमे भेल अछि- बघछला' 
कछिनी गाँथल ग्रिमहार ।२° 


पुरुष परिधानक रूपमे प्रयुक्त एहि वस्तुक हेतु कचोटा एवं कछोटा शब्दक 
उल्लेख आनन्दविजयमे दरवेशक प्रवेशक गीतमे भेटैछ- 


सिरी अपार अचारक टेढ्‌ । कटि कछोटा'सोआ रेढ़ ॥ 


संभवतः छोट कछोटाक हेतु कछुटी शब्दक प्रयोग भेल अछि । नन्दीपतिक 
श्रीकृष्णकेलिमालामे कहल गेल अछि- कछुटी पाटक हाटक कर वलयारुचि राज २०२ 


'कचोटा शब्द विद्यापतिक शैव पदावलीमे सेहो भेटेछ ।२> 


काछब- अधोवस्त्रके काछपर समेटि लेबाक क्रिया काछब होइछ । नन्दीपतिक 
श्रीकृष्णकेलिमाला नाटकमे एहि शब्दक प्रयोग भेल अछि । 


मनबोधक कुष्णजन्मसँ एही अर्थमे 'मड्कछ मारब' क्रिया पदक प्रयोग भेल 
अछि- कदमक तरुचढि मड़कछ मारि । आँखि मूनि दुहु कुदल मुरारि ॥ ।4 ॥ 

मध्यकालीन नाट्यसाहित्यमे काछब क्रियापद अवस्थानुकृतिक हेतु प्रयुक्त भेल 
अछि । एकर प्रयोग सूत्रधार-नटी संवादमे बहुश: देखल जाइछ । 


कंचुकी- नारीलोकनिक कटिसँ उपरका भागमे पहिरबाक अंगवस्त्र विशेषको कंचुकी 
कहल जाइत अछि । नारीक उत्तमांगक एहि विशिष्ट आवरणक प्रति मध्यकालीन पदावली 
साहित्यमे विशेष आकर्षण देखि पडेछ । संभोग श्रृंगारमे नायकक औत्सुक्य ओ नायिकाक 
बैदग्घके स्फुट करबाक क्रमे एहि अङ्गवस्त्रक बहुल प्रयोग भेल अछि । एकर अनेक 
रूप यथा- काँचुअ, कज्युअ, कन्चुआ, कंचुक, काँचलि, केचुजा, कांचु, कँचुया आदि 
देखि पड़ैछ यथा- 
कञ्चुअ- कञ्चुअ धरब जब हठिया ।* जखने लेल हरि कञ्चुअ अछोरि ।** 
कञ्चुआ- जे किछु देल तोहे कञ्चुआ झापि लेल ॥४५ 
कञ्चुक- कचुक देल हृदय पर मोर |” कंचुक फोअइते पहु भेल भोर ।२% 
कंचुया- कंचुया धरब जब हठियाः* 
कांचलि- कांचलि खोलि आलिङ्गन देल ।2० 
केचुजा- झिलमिल केंचुआ उनत चन हार ।२*' 
'काचुअ- चूनि चूनि भए काँचुअ फाटलि । 
काँचु- तखने ई हरि लेल काँचु चोरि ।“9 

एहिमे झिलमिल केचुआ सम्भवतः पारदर्शी प्रकृतिक होइत छल । एकर प्रयोग 
लोकगीतहुमे बहुशः भेटैत अछि यथा- के मोरा लौता झिलमिल केचुआ के मोरा काइम 
सिन्दूर । 

सम्प्रतियो श्रोत्रियलोकनिमे कन्याक विवाहमे केचुआ-घघरीक प्रयोग होइत रहल 
अछि । डा.इन्द्रकान्तझाक मत छनि जे कचुकीक दुइ गोट प्रकार छल । एकटा तँ केवल 
वक्षस्थलके* आवृत्त करैत छलैक आ दोसर कटि प्रदेश धरि आवृत्त करैत छल । बंगालमे 
एकरा कंचुली कहल जाइत छैक । ई ओहिठामक नारीक प्रिय पोशाक थिक जकर 
प्रचलन एखनहुँ छैक । शुंगकालक माटिक मूर्तिसँ ज्ञात होइत -अछि जे कंचुक कुर्ताक 
सदृशे होइत छल ४ 


तथापि उपरोक्त वर्णनसँ ई तँ स्पष्टे अछि जे ई वस्त्र नारी आकर्षणक विशिष्ट 
परिधान होइत छल । सामान्यतः ई शरीरमे खूब सटल रहैत छल । 


विद्यापति एक स्थलपर कठिन कञ्चुक पदक प्रयोग कयने छथि- 
निविल निविबंध कठिन कंचुक अघरे अधिक निरोध ।२ 

शरीरमे अत्यन्त कसकस प्रकृतिक होयबाक कारण एकरा रोमाञ्चमात्रसँ खण्डश: 
'फाटि जयबाक सेहो वर्णन भेटैत अछि- 


तनु पसेब पसाहनि मासलि पुलक तइसन जागु । 

चूनि चूनि भए काँचुअ फाटलि बाहुबलया भाँगु ।२% 
'कसीदा- वस्त्रपर तागक सहायतासँ जड़ी-बूटीक काजके कसीदा कहल जाइत छैक । 
एहि शब्दक प्रयोग कीर्त्तिलतामे भेल अछि ।*7 पदावली साहित्यमे एहि शब्दक उल्लेख 
नहि भेल अछि । एहि शब्दक संग काढ्न्ते क्रियापदक प्रयोग भेल अछि । कसीदा काढ्ब 
मुसलमानी प्रभावसँ संभवतः मिथिलागे प्रचलित भेल । एखनहु ई मुसलमानीए कलाक 
रूपमे विकसित अछि । 


'किनारी- ई शब्द साडीक कोरवला भागक हेतु प्रयुक्त भेल अछि । कोर वला भाग 
जखन जडीदार क$ देल जाइत छैक तँ किनारी कहल जाइत छैक । रमापतिक एकगोट 
गीतमें एकर उल्लेख भेल अछि- कनक किनारा राजित पहिरन नील दुकूल | 


खोइंछा- विद्यापतिक एकगोट पदमे एहि शब्दक उल्लेख भेल अछि । साड़ीक आँचरक 
अग्रभागके' दोहरि कऽ जखन वस्तु रखबाक व्यवहार कयल जाइछ तँ ओ भाग खोंइछा 
कहल जाइछ । मित्र-मजुमदार संस्करणमे विद्यापतिक ज्ञातिप्रामाणिक पदक संकलनमे 
एकर प्रयोगसँ इहो कहल जा सकैछ, ई शब्द लोकजगतमेसँ एहि पदमे संक्रमित भऽ गेल 
हो- केओ अगर चन्दन घसि भर कटोर । ककरहु खोइंछा कपूर" तमोर ॥१# 
गेडुआ- नन्दीपतिक एक गोट नायिका विरह गीतमे एहि शब्दक प्रयोग भेल अछि- 
हरि बिनु सेज सून भेल सजनीगे गेडुआ मोहि न सोहाय ।: 
घोघट- ई शब्द अवगुँठनक हेतु प्रयुक्त होइत अछि । नायिका अपन साड़ीक जाहि 
भागको माथपर राखि ओकर अग्रभागसँ मुँह झँपैत छथि से घोघट कहल जाइछ । एकर 
माध्यमसँ नायिका अपन मुखको परदा कयने रहैत छथि । एकर उल्लेख अनेक स्थलपर 
पदावलीमे भेल अछि, यथा- 
खने खस घोघट विघट समाज” सिर लेल घोघट सारि |? 
सिरसँ ससरल घोघट रे जनि उगल चन्दा 5% 
नन्दीपतिक श्रीकृष्णकेलिमालामे तथा कविलालक गौरीस्वयंबरमे सेहो एहि 
शब्दक प्रयोग देखि पडेछ- एक करें घोघट ससारिकहुः* घोघट बाघक छाल 
मनबोधक कृष्णजन्ममे एकर उल्लेख एहि पदमे दृष्टिगोचर होइछ- 


अकरूर रमनि से हरख सराहिअ । बड़ घोघट किछु तकलो चाहिअ ।॥२* 

घोघटक हेतु अवगुण्ठन ओ सीसपट शब्दक प्रयोग सेहो देखि पडेछ- 


पवने उड़ अवगुण्ठन वेकत होअ मुख कांति ।२7 
सीसपट गोरि टारि राखल भेल सगर इजोर हे | 

'चथइजे कोथइजे- ई शब्द आधुनिक भाषाक चेथड़ी-केथड़ीक हेतु प्रयुक्त भेल अछि । 
जर्जर वस्त्र खंडक समूहक हेतु आधुनिक भाषामे एहि शब्दक प्रयोग होइछ । कीर्त्तिलतामे 
कहल गेल अछि- चथइजे कोथइजे बेढ्ल माथ ।।२5१ 

ई पद सैनिकसँ सम्बद्ध अछि । संभवतः सैनिक लोकनिक माथ सुरक्षाक हेतु 
केथरी चेथरीसँ लपेटल रहैत छल । 
चुनरी- ई साड़ीव विशिष्ट प्रभेदक अर्थमे पदावली साहित्यमे भेटेछ । हर्षनाथझाक 
एकगोट गीतमे कहल गेल अछि- चुनरि भिजल सखि पहिररू बनाए ॥७ 

मनबोधक कृष्णजन्ममे सेहो एहि शब्दक प्रयोग भेल अछि- अति सुन्दर चुनरी 
गेल फुटि 7० 
चूनि चूनि- ई शब्द वस्त्रक अतिजीर्णताक सूचक थिक । विद्यापतिक एकगोट पदमे 
एकर प्रयोग भेल अछि- चूनि चूनि भए काँचुअ फाटलि बाहु वलया भागु ॥४ 

ई शब्द अत्यन्त पारिभाषिक कोटिक थिक तथा आधुनिको भाषामे चुन्नी चुन्नी 
रूपमे प्रचलित देखि पडैछ । जीर्णताक कारणे" वस्त्रक सूतक घसाइत घसाइत विलुप्त 
होयबाक अर्थमे एकर प्रयोग होइछ । 
चोली- ई शब्द कंचुकीक पर्यायक रूपमे व्यवहत देखि पडैछ । यथा- अलक तिलक 
दए चोलि निहारि /# सबकाँ चीर सबहुकाँ चोली ।** चोली चीर चोरायकहुँ कदम 
चढ़ल यदुवीर ।:४ 

चोलीक पर्यायक रूपमे चोलरि शब्दक उल्लेख भेल अछि । 


एकटा पदमे पटवाक माध्यमे नायिका द्वारा चोली बिनयबाक प्रसंगक उल्लेख 
अत्यन्त मनोरंजक अछि- 
पटेवा भैया हीत मीत सुन बालहिआ । चोलरि एक बिनि देहि परम हरि बालहिआ । 
जब हमे चोलरि बीनहि सुन बालहिआ । काह बिनउनी देह परम हरि बालहिआ । 
'लदुरी देउ रातासना सुन बालहिआ । ननद बिनउनी देउँ परम हरि बालहिआ ।२% 


एहिसँ प्रतीत होइछ जे चोलीपर कसीदाक काज अवश्य होइत छल आ बेलबूटाक 
कारणें ई विशेष आकर्षक होइत छल । 

जनउ- इं शब्द कीर्त्तिलतामे प्रयुक्त भेल अछि । एकर अर्थ अछि यज्ञोपवीत वा यज्ञसूत्र जे 
उपनयन संस्कारक बाद द्विज'वर्णमे धारण करबाक व्यवहार रहल अछि । कीर्त्तिलतामे विद्यापति 
"फोट चाट जनउ तोर '? कहि मुसलमान लोकनिक अत्याचारक वर्णन कयलनि अछि । 


मध्यकालीन नाट्यसाहित्यमे एहि शब्दक पर्यायक रूपमे उपबीत शब्दक अनेकशः 
उल्लेख देखि पडैछ, यथा- कान्ह विराजित उपवीत शेष ।** धोती धवल तिलक उपवीत |“ 


नवकविराजक एकगोट पदमे जनउअ, जनउव शब्द भेटैत अछि- 
सुरसरि जले" अभिषेक सविधि कए आध सुधाकर तिलक करे । 
तनु अनुरूप विभूति विभूषण जनउअ लोनुअ भुजगवरे ।?° 
की्तिलतामे यज्ञोपवीत शब्दक उल्लेख एहि पाँतीमे देखल जा सकैछ- 
ब्राह्मणक यज्ञोपवीत चाण्डालहृदय लूल ॥7 


झाँपब- ई शब्द मध्यकालीन मैथिली साहित्यमे वस्त्र द्वारा आवृत करबाक अर्थमे प्रयुक्त 
भेल अछि । एकर विविध रूप झपाय, झपाबसि, झपलह, झाँप, झपाइ, झपाबह, 
झापायसि आदिक उल्लेख देखि पडैछ- उरज अंकुर चिरे झाँपायसि ।? उनत उरोज 
चिरे झपाबए |?” अम्बरे वदन झपाबह गोरि ।* खने हेरय खन राख झपाय 7 काँइ 
झपाबसि बासे ।* आँचर लेइ वदन कर झाँप । सखि जने आँचरे घएल झपाइ ।?” सूति 
रहल मोर आँचर झपाइ ।?* चञ्चल अंचल कए कुप झपलह ।२7१ 


झीनि- ई शब्द पारदर्शी ओ अत्यन्त पातर प्रकृतिक वस्त्रक विशेषणक रूपमे प्रयुक्त भेल 


अछि- झीनि समारि हाथ करि दिन्हो वचन सुनिअ नृप वारि ॥२%० 
अनेक स्थलमे विरल विशेषण द्वारा एकरा प्रकट कयल गेल अछि यथा- 
दूरहि सुतल विमुख भए सजनी विरले वसने मुख झापि ।' 


झोरी- ई वस्त्रक जनल दोहरि पंथक जकर उपयोग वस्तुजातके' उघबाक हेतु होइछ । 
मध्यकालीन साहियमे ई शब्द खास कऽ शैवपदावलीमे शिवक वेशक विशिष्ट अंशक 
रूपमे उल्लिखित होइत रहल अछि यथा- 


झोरिआहु लेबाके नहि उसास ?* झोरि रे काटि मूस जटा काटि जीवे ।२ 
'कतने झोरि सिन्दुरे भरलि ।* भर उठि आएल छन्हि भसमक झोरी |» 


ताग- ई शब्द सूतक पर्याय थिक । लालकविक गौरीस्वयंवरमे एहि शब्दक प्रयोग भेल 
अछि- पुरहित वेद भनथि भल । पीयर तागे लपेटल ।२% 


मनबोधक कृष्णजन्ममे सेहो एहि शब्दक प्रयोग ओ सूइ तथा तागक सहायतासँ 

गाँथब सीअब आदि कार्यक अप्रत्यक्ष उल्लेख भेल अछि- 
सुइ लय बेधिअ गांथिअ ताग । हाथ छुबिअ त हाथहि लाग | 
दोपटा- ई पुरुषक उत्तरीय वस्त्र विशेष थिक जकरा लोक कान्ह पर रखैत छथि । 
मध्यकालीन मैथिली साहित्यमे नन्दीपतिक श्रीळुष्णकेलिमाला नाटकमे एहि शब्दक 
प्रयोग भेल अछि- 
राधा अबइत देखि कहु कयल मलिन मुख काँति । 
सूति रहल हरि काछिकहु दुहू दिश दोपटा जाँति ।२% 

. दोपटाक हेतु पारम्परिक शब्द दुकूल आनन्दविजय ओ रूक्मिणी परिणय नाटकमे 
प्रयुक्त भेल अछि- कुसुमक भूषण भवन दुकूल । फुजल चिकुर अति मलिन 
दुकूल | सकल गात दूकूल दृढ़ अति कतिहु नहि परकाश |” 
धोती- एहि शब्दक प्रयोग मध्यकालीन पदावली साहित्यमे तँ नहि भेल दृष्टिगोचर होइछ 
मुदा नाट्यसाहित्यमे प्रवेशक गीतमे एकर प्रयोग भेल अछि यथा- धोतीधवल तिलक 
उपवीत ।”? एहन टीका एहन धोती ।२७ धवल तिलक उपवीत विशाल । धौतबसन युग 
कर जपमाल ॥7४ 

एतय धौतवसनसँ संभवतः धोतीएक निर्वचन भेल अछि । 
धोबि- ई शब्द कपड़ा करबाक व्यवसायसँ सम्बद्ध जातिविशेषक हेतु प्रयुक्त होइछ । 
मनबोधक कृष्णजन्ममे धोबि एकर पर्याय रजक, स्त्रीलिंग धोबिन तथा कार्यस्थल 
धोबिघटक उल्लेख भेल अछि- 

हरिखित भए चलला दुहु भाए । धोबिघट देखलन्हि किछु दुरि जाए ॥ 

आरे आरे रजक तोहे* राजाक इआर । वसन दान किछु करह इआर ॥ 

ई सुनि धोबिआ उठल टिडुआए । धोबिन कहल उक दिऔन्हि लगाए ॥ 

ई सुनि कृष्ण बाज जकाँ छूटि । मारल धोबि धोबिघट लेल लूटि ॥ 

कनइत धोबिन तेजल घाट । सिन्दुर मेटओलन्हि बाटहि बाट ॥२% 
नेत- ई छोट सन वस्त्रखंडक हेतु प्रयुक्त छल जकर आकृति संभवत: गमछा वा रूमाल 
प्रकृतिक होइत छलैक आ ई सामान्य पहिरन, ओछाओन, ओढ़ना ओ मुहपोछनाक 
वस्त्रक रूपमे प्रयुक्त होइत छल । ज्योतिरीशवर वर्णरत्नाकरमे एकर सविशेष उल्लेख 
'कयने छथि । विद्यापतिक एक गोट पदमे एहि शब्दक प्रयोग नायिकाक अधोवस्त्रक रूपमे 
भेल अछि जे बाघछाल जकाँ डाँड्मे लपेटल रहबाक संकेत हिनक एहि पदसँ भेटैछ- 


बाघछाल नहि मोरा नेतक वसनू ।२% 

निचोल~ ई शब्द विद्यापति पदावलीमे प्रयुक्त भेटैछ- 
नील निचोल पहिरि हमे लेल ।”7 नील निचोल झाँपबि निज देह |? 
ई शब्द साड़ीक हेतु प्रयुक्त भेल अछि । 
रामवृक्ष बेनीपुरी एकर अर्थ चोली कयने छथि, जे समीचीन नहि बुझना जाइछ ॥7? 


नीवी- एहि शब्दक बहुश: प्रयोग मध्यकालीन पदावली साहित्यमे भेल अछि । रामवृक्ष 
बेनीपुरी एकर अर्थ को'चा कयलनि अछि ० डा.इन्द्रकान्तझा सेहो एही अर्थको स्वीकार 
करैत कहलनि अछि जे साडी पहिरबाक समयमे नीबी अर्थात्‌ कोचा बन्हबाक प्रथा छल 
जे अद्यपर्यन्त प्रशस्त अछि ।० तथापि कोंचा अर्थ लेने एकर अर्थ स्फुट नहि होइत छैक 
किएक तँ सम्प्रति साडीक जे भाग कोँचा कहल जाइछ ओहिमे बन्धन देबाक अथवा 
गीरह मारबाक कोनो प्रयोजन नहि रहैत छैक । दोसर दिस पदावली साहित्यमे नीबीकोँ 
कतहु विघटलि अर्थात्‌ खुलल,? कतहु निबेसलि अर्थात्‌ ढील कयल कहल गेल अछि । 
अवश्ये नीबी डाँड्सँ कसि कऽ बान्हल रहैत होयत । एकरा बन्हबाक डोरी संभवतः 
नीबीबन्ध कहल जाइत छलैक । नीबीबन्ध सायासँ खोलल जा सकैत छल जकर उल्लेख 
एहि पदसँ भेटेछ- पीन पयोधर हरखि परसलन्हि निबिबन्ध फोंएलन्हि पानी ०१ 


नीबीबन्धमे गेंठ (गीरह) मारल रहैत छल जकर उल्लेख एहि पदमे देखि पडेछ- 
सुनसुन नागर निबिबन्ध छोर । गाँठिते नाहि सुरत धन मोर ॥२०५ 


एहीतरहेँ नीबी ओ नीबीबन्ध वस्तुतः वस्त्रक ओ प्रकार भेद बुझना जाइछ जे 
अधोवस्त्र अर्थात्‌ साड़ीके' कसिकऽ बन्हने रहैत छलैक । 


एहि शब्दक पर्यायवाचीक रूपमे कसिनीडोर शब्दक प्रयोग देखि पडेछ- 
जखने हरल हरि आँचर मोर । रसभरे ससरू कसिनी डोर ।।*% 


एहूसँ स्पष्ट अछि जे ई अधोवस्त्रके' कसिक5 बन्हबाक व्यवस्था विशेष छल 
जकरा हेतु डोरी सदृश कोनो वस्त्रखण्डक बहुशः प्रयोग पदावली साहित्यमे भेल अछि 
यथा- निबि बन्ध कएल उदेसे ।* नीविक संगहि लाज विघटलि ।॥"7 निबिबध फोएक 
नहि अवकास १% बिघटलि नीबि करे धर जान्ति ।% नीवी मोख करए के पार ।* 
सुदिद्‌ओ नीवी ससर कत बेरि ।" नीवीससरि भूमि पडि गेल २ कुचकी झाँपब 
,निबिहुक अन्त ?" नीवी निविल ससर ते बीधि ।५ नीबी विघटए गहए हारे ।* फूजल 
नीबी आनि मेराउलि ॥* एक अधर कए नीवि निवेसलि दुइ पुनि तीनिन होइ हर 
नीविबन्ध परसे चमकि उठे गोरी ?'* आलिंगए नीविबन्ध बिनु खोरि |!” निविबंध न हरि 
किए कर दूर । एहो पए तोहर मनोरथ पूर ।।*२° निबिबंध तोडल कखन के जान ॥*' जब 
निबिबंध खसाओल कान । तोहर शपथ हम किछु नहि जान ।?* तुरित घोंचओलहुँ नीबिक 

काज ॥” नीबी ससरि कतए दहु गेल । अपनहुँ आङ अनाइति भेल ।।२* निबिबन्धन हरि 
किए कर दूर फुजलि नीवी आनि मेराउलि ।”* नीविबन्ध के जान कि भेला |! नीवी 
निरासलि पूजलि आस । पीन पयोधर हरखि परसि करू निबिबन्ध फोएलन्हि पानी ।5२ 
नीवी विघटए गहए हारे ।** कुचकी झापब निबिहुक अन्त ।' नीबीबन्ध बिनु फोएले 
फूज ।** बाँधलिए बाँध नीवि कत भाँति ० दिढ़ कए बान्धव निविहुक अन्त ५ निविड़ 
नीविवन्ध कठिन कंचुक अधरे अधिक निरोध ॥* कखनने फूजल निवि केओ नहि 
जाने । सुनह नागर निबिबन्ध छोड़ गाँठिते नहि सुरतधन मोर ।7 


पटोर- ई मिथिलामे प्रचलित रेशमी साड़ीक विशिष्ट प्रभेद छल । एकर प्रयोग 
मध्यकालीन मैथिली साहित्यमे खास क$ विद्यापति पदाबलीमे अनेकशः भेल अछि 
यथा- नील पदोर आनि अतिशय सुदि जानि ।४* पहिरल पटोर झूल गृम्‌ हार ॥» धेङर 
बान्हि पटोराँ धयलह ।“० तोहर माए जे पहिरू पटोर ।*' मुखसुखे धेङुर काट पटोर ।** 


पटोरक हेतु एकटा पदमे पटोबाँ शब्द भेरैछ- 
धेन्दुल बान्धि पटोबाँ धएलह अइसनि तुअ परिपाटी | 


पनही- एहि शब्दक प्रयोग नन्दीपतिक श्रीकूष्णकेलिमाला नाटकमे श्रीकुष्णक बेशक 
वर्णनक क्रममे भेल अछि । एहि शब्दक अर्थ अछि जूता । कहल गेल अछि- 


कर सर धनमी तूकमा पनही पैर विराज ।५ 


पहिरब- एहि शब्दक बहुशः उल्लेख मध्यकालीन मैथिली साहित्यमे वस्त्र ओ 
आभूषणसँ आवृत होयबाक अर्थमे भेल अछि । एकर विभिन्न स्वरूप यथा परीहि, 'पिन्धु, 
पिन्धओलहुँ, पिन्धन्ते, पिधि, पहिरल, परीहलि, परिहल, परिहय, पिन्धायल, परीहल 
पिन्ध, पहिर, परीहन आदि भेटैत अछि यथा- दिव्याम्बर पिन्धन्ते ५ वास पिन्धु विपरित 
तिलक तिरोहित ।*« मोहि पिन्धओल्हु अपनहि हाथे ५7 पीतवसन हे युवति पिथि 
लेह ।** रजत सहित धनि पहिरल मोति ।* कुसुम बोलिं केश परिहल हार ।*" न चेतए 
चीर न परिहय हारा ।*' अङ्गुरि बलया भेल कामे पिन्धाएल ।% न पिन्ध कुसुम न 
बान्ध केस ॥४ दिढ़ कए परिहसि तम सम चीर ।** बाघछाल नित पहिर झारि ।% 
जलधल अम्बर रूचि पहिराउलि सेत सारंग कर वामा ॥*5 पुर परवेस पहिर परिधाने ॥४7 
सकल सिंर कय मृगमद तनुदए वसन परिहि निल काँती ।** चान्दे परीहलि मोति” 
रात परीहन पल्लवदेल ।*%° 


परिधान- पहिरबाक सामग्रीक हेतु परिधान, परिहन आदि शब्दक उल्लेख मध्यकालीन 
मैथिली साहित्यमे भेल अछि यथा- आगे माइ परिहन गज केर चाम नाम थिक पशुपति 
हे ४” अभरण एक वस लेहे । हरि परिधान वसन मोर देहे ५२ विषधर भूषण 
दिगपरिधाना ।* जमाइक परिहन बाघछाल ॥७ 

'पाट- ई शब्द रेशमक पर्यायक रूपमे व्यवहृत भेल अछि । एकर उल्लेख नन्दीपतिक 
श्रीकृष्णकेलिमालामे देखि पडैछ- कछुटी पाटक हाटक कर बलयारूचि राज ॥* 
'पाग- ई मिथिलाक विशिष्ट शिरोवस्त्र थिक । कम चाकर ओ अत्यन्त नाम वस्त्र 
खंडके* माथमे लपेटि एकरा धारण करबाक प्रथा रहल अछि । साठि हाथक वस्त्र खंडक 
उपयोग करबाक कारणेँ मिथिलाक साठापाग नामी अछि । मुदा पागके' ठीकसँ कसि 
कऽ आवेष्ठित नहि कयने ई नीक ढंगसँ समंजित नहि रहि पबैछ । ते ढीलढ़ाल भऽ एम्हर 
ओम्हर पलडि जा सकैछ जे अवढ्ङगाह पागधारीक द्योतक सिद्ध होइछ । एहन स्थितिमे 
पागक विशेषणक रूपमे लटपट शब्दक प्रयोग होइत रहल अछि जेना- 


लटपट पगिया फलकल टीक । तखने बुझू तिरहुतिया थीक ।। आदि कहबी मे । 


मध्यकालीन मैथिली साहित्यमे लटपटि पागक उल्लेख नन्दीपतिक 
श्रीकृष्णकेलिमालामे देखि पडैछ- लटपटि पाग लाग बड नीक । उड़लि गुडी गुन गहि 
गहि झीक ।% 

ई शब्द वस्त्रक विदीर्ण होयबाक अर्थमे प्रयुक्त क्रियापद थिक । 


'फाटलि- एकर प्रयोग मध्यकालीन पदावली साहित्यमे सामान्य प्रयोगमे भेल अछि, 
यथा- चूनि चूनि भए काँचुक फाटलि*? 


नन्दीपतिक श्रीळुष्णकेलिमाला नाटकमे फाडूब क्रियापदक प्रयोग भेल अछि- 
'फोलल चिकुर फाटल मोर चीरे । निज नख विकुटल अपन शरीरे ।% 


विद्यापतिक एकगोट पदमे वस्त्रक फटबाक अर्थमे दसिहालल शब्दक उल्लेख 

भेटैछ- ई दसिहालल दखिन चीर ।*४ 
'फाड़- ई शब्द आधुनिक भाषामे फाँड़ रूपमे प्रचलित अछि । घोतीक निचला भागको 
समेटि डाँड्मे कसि लेलापर जे दोहरि बनि जाइत अछि से फाँड़ कहबैत अछि अछि । 
एहि शब्दक उल्लेख श्रीकुष्णकेलिमाला नाटकमे भेल अछि । गोपिकालोकनि श्रीकृष्णको 
पिटबाक हेतु हुनक फाँड़ पकडि स्ववश करैत छथि, एही समयक वर्णन अछि- कोनहु 
पाग कोनहु फाडू |” 
बघम्बर- मध्यकालीन शैव साहित्यमे खासकऽ शिवक स्वरूपक वर्णनक क्रममे हुनक 
विशिष्ट वस्त्रक हेतु एहि शब्दक उल्लेख भेल अछि, यथा- 

ललित कटितट पट बघम्बर हर दिगम्बर हे |? 

से छोड्बइत बघम्बर ससरल गिरिकूमरि मेलि हासपरा |? 


एकर अतिरिक्त विभिन्न सन्दर्भमे पारम्परिक आदिम वस्त्रमे बघछाल, मृगछाल, 

गजचर्म, वाकल डोर आदिक उल्लेख भेल अछि । यथा- रूण्डमाल बघछाला व्यालउर 
उपर हे ।” रूण्डमुण्ड तनु भसम राजित वसन बाघहि छाल रे ।”* आसन गोरि मृगछाल 
'बनाओल रूण्डमाल कर लाय हे ।** सभहुक पहिरन बाकल डोर । बघछल काँख तर 
रहिया । वसन विहुन ओढन बघछाला ।”” गजक चरम बाघक छाल ।* आगे माइ पहिरन 
गजकेर चाम नाम थिक पशुपति हे ॥7 गाङ्ग भिजाय भाङ्ग भड भोजन सेज ओछाओल 
बाघछला ।* खन पित वसन खनहि बघछाला |” जमाइक परिहन बाघछाल ४ 
बाघछाल नित पहिरे झारि ॥# बाघछाल भासल जाइ ।* 


बदुया- ई शब्द विद्यापतिक प्रसिद्ध नचारीमे भेटैत अछि । वस्तु रखबाक छोट सन 
झोराक आकूतिक वस्तुके' बटुआ कहल जाइछ । एकर उल्लेख एहि पदमे भेल अछि- 


भांग नहि बदुआ रूसि बैसला । जोहि हेरि आनि देल हसि उठला 7४ 


बूनब- ई शब्द वस्त्रके' तैयार करबाक क्रियापदक रूपमे प्रयुक्त भेल अछि । वस्त्र 
बिनबाक प्रक्रियासँ सम्बद्ध जोलहा ओ पटवा जातिक उल्लेख सेहो विद्यापतिक पदावली 
साहित्यमे भेल अछि । एहि तरहेँ पदावली साहित्यमे ई संकेतित अछि जे मध्यकालीन 
साहित्य संरचना कालधरि वस्त्र व्यवसायमे मुसलमानलोकनिक संक्रमणक स्थिति क्रमशः 
वर्चस्विताके' प्राप्त कऽ लेने छल । आधुनिक कालमे तँ क्रमशः पटवाक चस्त्र-व्यवसाय 
मिथिलामे उठले जा रहल अछि आ एकर बिनाइ, सिलाइ आदि समस्त प्रक्रियामे 
मुसलमाने कारीगरक वर्चस्विता देखि पडैछ । वस्त्र बिनबाक मजदूरीके” बिनउनी कहल 
गेल अछि । बूनब, बिअउनी जोलहा ओ पटवासँ सम्बद्ध पद थिक- 


पटेवा भैया हीत नीत सुन बालहिआ । 

चोलरि एक बिनि देह परम हरि बालहिआ ॥ 

ननद बिनउनी देउ परम हरि बालहिआ ।।*% 

आछे जाति जोलहा जेओ । ओले धरि नहि बूनएसेओ |” 


बोकान- ई वस्त्रसँ बनल विशिष्ट प्रकारक झोरा थिक जे खासकऽ भिखमंगा लोकनि 
अपना कान्हमे भिक्षान्न रखबाक हेतु व्यवहृत करैत छथि । ई धोतीके* दोबर क5 ओकरा 
कोना कोनीके* बान्हि क5 बनैत अछि । मध्यकालीन मैथिली साहित्यमे शिवक 
वेशविन्यासमे एहि शब्दक उल्लेख विभिन्न नाटककार ओ कविलोकनि कयलनि अछि 
यथा- भसमे भरू बोकान ।'* तोड्ब मएँ जटाजुट फोड्ब बोकाने । खनहि भसम भरू 
काँख बोकान ॥४० 

'फोड़ब बोकाने पदक प्रयोगसँ ई स्पष्ट नहि होइछ जे वस्त्रनिर्मित ई सामग्री फोड्ल 
कोना जाइत । ते एतय एकर अर्थ कमण्डलु सदृश वनस्पति पात्र बुझना जाइछ । 

मोजा- एहि शब्दक प्रयोग कीर्त्तिलतामे बाजारमे विक्रेय वस्तु रूपमे भेल अछि ॥*' एकर 
अर्थ अछि पैतावा अर्थात्‌ पैरमे पहिरबाक सस्त्रनिर्मित पादत्राण विशेष । 


राखा- ई शब्द रक्षासूत्रक हेतु प्रयुक्त होइछ । एहि शब्दक प्रयोग महाकवि विद्यापतिक 
गोरक्षविजय नाटकमे गोरक्षनाथक प्रवेशक गीतमे भेल अछि- 


अएला हे रहे गोरखनाथ । राखा मुद्रा अभरण सिंगा साथ ॥# 
बिघटब- एहि क्रियापद प्रयोग विद्यापतिक पदाबलीमे खास कऽ नीवीके उन्मुक्त करबाक 
अर्थमे भेल अछि, यथा- विघटलि नीवी कर धर जान्ति । नीवी विघटए गहय हारे ।?* 
षीसा- एहि शब्दक प्रयोग कीर्त्तिलतामे भेल अछि । एकर अर्थ अछि जेबी । डा.सक्सेना 
एकरा हेतु बटुआ अर्थ कयलनि अछि जे समीचीन अछि ॥* 
सन्नाह- ई लौहवस्त्र शरीरक सुरक्षाक हेतु सैनिक लोकनि धारण करैत छलाह । 
कीर्त्तिलतामे एकर उल्लेख भेल अछि ।* 


ससरब- एहि क्रियापदक प्रयोग वस्त्रक अपन स्थानसँ नीचा दिस खसबाक सामान्य 
अर्थमे विद्यापतिक पदावली साहित्यमे अनेकशः भेल अछि आ एहि क्रममे एकर विविध 
रूप यथा, ससरू, ससरि, ससरल आदिक प्रयोग भेल अछि- रस भरे ससरू कसनि केर 
डोरा ॥” नीवी ससरि भूमि पडि गेली ॥ ससरि खसल चिर समरि न भेल ।” 
साड़ी- ई नारीलोकनिक सामान्य परिधानीय वस्त्र थिक । एकर आधा अंश अधोवस्त्रक रूपमे 
डाँड्क परितः लपेटल रहैछ आ आधा भांगसँ पीठ माथ ओ छातीक भाग झाँपल जाइत छैक । 
एकर प्रयोग मध्यकालीन मैथिली साहित्यमे विद्यापति बहुत कम कयने छथि, यथा- 
छाडु कान्ह मोर आँचर रे फाटत नव सारी ॥०९ 
हरि बिनु हृदय दग्ध भेल रे झामर भेल सारी ।*°' 
मुदा साड़ीक ई प्रयोग हिनक एहने पदाबलीमे दृष्टिगोचर होइछ जे जनकठसँ 
संकलित अछि । आकर ग्रंथसँ प्राप्त हिनक कोनो पदमे एहि शब्दक उल्लेख नहि भेलासँ 
एहि शब्दको संक्रमित सेहो कहल जा सकैछ । 


विद्यापतिक एकगोट पदमे श्रीकृष्ण द्वारा नारी परिधान धारण करबाक क्रममे साड़ी 
शब्दक उल्लेख भेल अछि- अरुणाम्बर वर साड़ी पहिरल ।*०२ 


एकटा शैव पदमे सेहो एहि शब्दक उल्लेख दृष्टिगोचर होइछ- मङ्निक साड़ी 
देलनि ओछाय ।* 3 


नन्दीपतिक श्रीकृष्णकेलिमालामे पीअरि साडीक उल्लेख भेल अछि- 
सि सिन्दुर तनु पीअरि साड़ी ।** 

eg -- 


आभूषणक शब्दावली- मध्यकालीन मैथिली साहित्यमे विविध प्रकारक आभूषणक 
नामावली आभूषण योग्य धातु एवं अन्य सम्बद्ध शब्दावलीक प्रयोग भेल अछि । 


अभरन- अभरन शब्द आभूषण पर्यायक रूपमे अनेकशः प्रयुक्त भेल अछि । महाकवि 
विद्यापति पदावली साहित्यमे एकरा हेतु भूषण, विभूषण, भूसन आदि पर्यायक सेहो 
उल्लेख देखि पड़ैछ, यथा- 

अभरन- लै अभरन कै षोडस सजनी गे ।5 अभरन भूषण हलु छिरिआए ।"% सोना 
रूपा अनका सुत अभ्ररन ।* 


विभूषण- अम्बर, सकल विभूषण सुन्दर ।** अम्बरे झापल विभुखन सुन्दरि ।० 

भूषण- आनक भूषण लगल अंग ।* भूषण कए गजमोती । भूषण होएत दूषण 
लागी ।*? उचितओ भूसन मानए भार ।* निन्दअ चन्दन पहिरय भूसन ।** भूसन कएले 
दूसन भेल ।*% भूषण वसन मलिन भेल ना ।*% भूसन भेल भारी ।*7 कुस भूज भूषण 


खितिताले गेल ।* मनि नहि धरइ फनी कओन भूसने ।*? भूसन भए परिणत भेल 
लाज ।*° गगन मंडल दुहूक भूखन ।* 


विद्यापति परम्पराक काव्य ओ मध्यकालीन मैथिली नाट्यसाहित्यमे अभरन, 
भूषण, विभूषण शब्दक बहुल प्रयोग देखि पडैछ । गोविन्ददासक पदमे भूषण ओ 
अभरन शब्दक प्रयोग एहि पद सभमे द्रष्टव्य अछि- मणिमय भूषण भूषित अंगी ।*२? 
'छन छन अभरन अंग चढाबइ छन छन तेजइ ताइ ।*?* 


उमापतिक स्फुट गीतमे एही दूहू शब्दक प्रयोग देखि पडेछ- 


जाए जमुना तीर सब सखि ठाढ़ि भेलि व्रजनागरी । नील पटतन साजि भूषण रूप 
जौवन आगरी ।** आएल नटनेसरी लेल परवेस । अभरन तेजि धए जोगिन भेस ॥१२ 


एहिना रलपाणि, नन्दीपति, हर्षनाथझा, चतुरचतुर्भुज, रमापति आदिक पदमे 
गहनाक हेतु एहि शब्दसभक प्रयोग सामान्य देखि पडेछ, यथा-रलपाणि कमलाक ध्यानमे 
हुनक सौन्दर्यक वर्णन करैत कहने छथि- मणिमय जटित लसित सब भूषण ।*२५ 


जन्दीपतिक एकगोट गीतमे मुग्धाक नायिकाक आभूषणक प्रति अनुरागक वर्णनक 
क्रममे भूषण शब्दक प्रयोग भेल अछि- नव परिचय नव कामिनिरे भूषण अनुरागे ।२7 


प्रथम मिलनसँ सम्बद्ध हिनक अन्य मुक्तकमे सेहो भूषणक प्रयोग भेल अछि- 
हार टूटि अ छिडिआय गेल ना । भूषण वसन लोटाय गेल ना ।।*२ 
चतुरचतुर्भुजक एक गोट गीतमे विभूषण शब्दक उल्लेख एहि पदमे भेल अछि- 
पडल कुसुम घन रतन विभूषण? 

रमापतिउपाध्यायक स्फुट गीतमे भूषण शब्दक प्रयोग दृष्टिगोचर होइछ- 
किंकिनि कंकने केउर नेउर भूषण विमल अमूले १० 


शम्भुदत्तक गीतमे भूसन शब्दक उल्लेख एहि पांतीमे भेटैछ- भूसन अहि 
फुफकार करैया | 


सुवँशलालक एकगोट शैवगीतमे अभरन, आभूषण, विभूषण, भूसनक एकगोट 
लोकप्रचलित पर्याय गहनाक अत्यन्त स्वभावज उल्लेख भेल अछि- गहना के नहि 
पाओल ओर ॥# 


मध्यकालीन नाट्य साहित्यमे विद्यापतिक गोरक्षविजय, उमापतिक पारिजातहरण, 
रामदासक आनन्दविजय आदि अनेक नाटकमे अभरन, भूखन, विभूषण शब्द आभूषणक 
हेतु प्रयुक्त भेल अछि, यथा- अएलाहे रे गोरखनाथ । राखामुद्रा अभरन सिड्गा साथ ॥** 
पीत बसन तनु भूषण मनी । जनि नवघन उग दामिनी ॥“* कतए देह कहाँ कुन्तल कतए 
भूषण जाय हे ॥** अम्बर ललित वलित सभ भूखण भमह न तातल मूले ।४* आगे माइ 
वरदक पीठ असवार छार तन अभरन हे ।२7 मणिमय सकल विभूषण कोढि भूपति निकट 
मेलि गए ठाढ़ि ।॥०० भूषण मनि कञ्चल गजमोती ॥'* अभरन एक रहल नहि थीर ।“० 


अङ्गद- ई बाहुक गहना छल जकर उल्लेख प्राचीन वाङ्मयमे प्रचुर रूपे भेल अछि । 
पारम्परिक शब्दक रूपमे एकर प्रयोग रमापतिक रूक्मिणीपरिणय तृतीय अंक नाटकमे 
श्रीकृष्णक रूप छटाक वर्णनक क्रममे भेल अछि । तु 


अङ्गारि- ई शब्द हाथक आङगुरक गहना विशेषक अर्थमे प्रयुक्त भेल अछि । एकर 
आधुनिक भाषामे प्रचलित शब्द थिक अंगुठी ओ औंठी । एकर पर्याय अंगुरीक प्रयोग 
विद्यापति कयलनि अछि । औंठी तथा अङगुठीक प्रयोग सेहो मध्यकालीन मैथिली 
साहित्यमे दृष्टिगोचर होइछ । यथा- अङ्गरि-अङ्गरि वलया भेल ।“' अंगुरी-अंगुरी 
वलया पुनि फेरी ।*? अङगुठी-कर अङगुठी शिर पाट बजाय ॥ औंठी-केओ देल 
औंठी मुनरिया हे |“ 


इन्द्रनीलमणि- ई शब्द गहनामे जटित करबाक योग्य इन्द्रनील नामक रत्नक हेतु 
उमापतिक विष्णुवन्दनाक गीतमे व्यवहृत देखि पडैछ । 


अष्टधातु- आभूषण निर्माणक हेतु आठ गोट धातुक मिश्रण जाहिमे सोना, चान्दी, ताम्बा, 
जस्ता, राडा, पारा आदि रहैछ, के” अष्टधातु कहल जाइछ । एकर उल्लेख कीर्त्तिलताक 
हाटवर्णनमे भेल अछि । एहिसँ वस्तु निर्माणक प्रक्रियाको घटना (संघटना) कहल गेल 
अछि । तदूजन्य चोटसँ होइत आवाजको टांगारे (टकार) कहल गेल अछि ४ 


'कनक- ई शब्द आभूषणक विशिष्ट धातु सोनाक पर्याय थिक । विद्यापतिक पदावली 

साहित्यमे एकर बहुल प्रयोग भेल अछि । खासकऽ नायिकाक पयोधरक उपमानक रूपमे 
कनककटोरा, कनकाचल, कनक सुमेरू आदि स्वरूपमे एहि शब्दक प्रयोग देखि पड़ैछ । 
नायिकाक रूप सौन्दर्यक द्युतिके अभिव्यक्त करबाक हेतु सेहो एकर विविध पर्याय ओ 
रूप यथा- सोना, हेम, कनअ, कञ्चन, कनया, सोबरन, कनह आदिक प्रयोग भेल अछि । 
कंचन- 'कंचने कामे गढ़ल कुचकुम्म ।“० 

कंचन-कीर्तिलतामे सोना/?, काञ्चन", कंचना“? ओ कनअ** शब्द कनकक 
विभिन्न पर्यायक रूपमे प्रयुक्त देखि पडैछ । एहि ग्रन्थमे सोनाक विक्रयस्थलक अर्थमे 
'कोनहटा शब्द प्रयुक्त भेल अछि ।*' 


हेम- कोटि कोटि देल तुलना हेम ।“२ 

सोना- सोनाक तुरना काग कि नाग ।*5 

'कनय- निघने पाओल जानि कनय कटोरा ।** 

'कनया- तपत कनया जनु काजर भेल तनु ।*5 

सोबरन- एक लाख पूत सवा लाखनाती । 

'कनह- तेजल कनह रेहा ।**€ 

'काँचन- काँचन कमल पवन उलटायल एहन वदन संचारि ।*7 


'करनफुल- ई नारीक कानक गहना थिक जकर आकार पुष्पाकृति होइछ । विद्यापतिक 
एक गोट पदमे एकर प्रयोग अछि- कुंडल खोलि करनफुल पहिरल भरि तनु केसर 
'पंका (४8 

'कसौटी- ई एक गोट पाथर होइछ जकर सहायतासँ सोन-चानी आदि धातुक परीक्षण 
'कयल जाइत अछि । कीर्त्तिलतामे एहि हेतु कसबट्ट शब्दक प्रयोग भेल अछि- 


मित्ता मित्ता कंचना विपअ काल कसबदूट ।*? 


पदावलीमे एहि हेतु कसौटा, कसौटी ओ कसटि शब्द भेटैछ, यथा- कसल 
कसौटा न भेल मलान ।*° कसिअ कसौटी चीन्हिअ हेम ।*' जनु से सोना कसि 
'कसटिक तेजल कनअ रेहा ।*“? 


कांस्य- मध्यकालीन मैथिली साहित्यमे एहि शब्दक उल्लेख कीर्त्तिलतामे भेल अछि । 
ई धात्विक मिश्रण ताम्बा ओ जस्ताको विशिष्ट अनुपातमे मिलौलासँ बनैत छैक । वस्तुतः 
ई बासन तैयार करबाक विशिष्ट धातु थिक मुदा बहुधा निम्न आर्थिक वर्गक लोक एहूसँ 
आभूषण तैयार करबैत छथि । 

'किरीट- प्राचीन शिरोभूषणक एहि तत्सम नामक प्रयोग उमापति“, रलपाणि** इत्यादि 
कयने छथि । 


किंकिनि- ई नारी द्वारा कटिमे पहिरबाक गहना छल । एहि गहनामे बाज लागल रहैत 
छल, ते एहिसँ सुमधुर ध्वनि होइत छल ।% एहि तरहे' ई स्पष्ट अछि जे ई गहना 
आधुनिक डड़कसक प्रकृतिक छल होयत । उमापतिक विष्णु वन्दनामे एहि पदक प्रयोगसँ 
स्पष्ट अछि जे ई गहना पुरुषोक द्वारा धारण कयल जाइत छल- कनक किरीट पुर केउर 
नेउर कंकण किंकिणि पाँती ।*7 


कुंडल- ई कर्णाभूषण विशेष थिक । एकर उपयोग पुरुष ओ नारी दूहू द्वारा कयल जाइत 
रहल अछि । नायिकाक कर्णाभूषणक रूपमे एहि शब्दक बहुशः उल्लेख भेल अछि ।% 
कुंडलक आकृति चक्राकार होइत छल ।* 


केयूर- ई नारी-पुरुष द्वारा बाहुक उपरका भागमे धारण कयल जाइत छल । ई बाजूबन्द 
सदृश होइत छल । एहि गहनाक उल्लेख रमापति ओ उमापतिक स्फुट गीतमे भेल अछि । 


कङ्कण- ई पारम्परिक हस्ताभूषणक नाम थिक जकर साम्प्रतिक तद्भव स्वरूप कंगन 
अछि । मध्यकालीन कंगनक लघु, गुरु ओ गुरुतमा संज्ञारूप क्रमशः कंगन"°, कंगना", 
कंगनमा* तीनूक प्रयोग भेल अछि । विद्यापतिक अधिकांश पदमे कंकण व्यवहार देखि 
पड़ैछ ।!* कतोक ठाम कंकनक हेतु कांकन रूप भेटैत अछि- हाथक काकन न आरसी 
काज ।” हाथ काँकन बाँध बूढ़ महेसे |" 

मैथिली शैव साहित्मे कडुन शब्दक वैवाहिक प्रसंगमे कंगनाक अन्य स्वरूपक 
अर्थमे सेहो प्रयुक्त भेल अछि । वैवाहिक आचारमे आमक पातके मोड अक्षतादि दऽ 
सूतसँ बान्हि पहुँचीपर बान्हि देल जाइछ । एकरो कंकन कहल जाइत छैक । ई कंकन 
विवाहसँ चतुर्थी धरि वर कन्या धारण करैत छथि । संभवतः ई कंकन धातुक कंकनस्‌ 
पूर्वक आदिम संस्कृतिक गहनाक प्रतिनिधित्व करैछ । 

वैवाहिक आचारमे कङ्कण-बन्धनक सर्वाधिक विन्यस्त वर्णन जगज्न्योतिर्मल्लकूत 
हरगौरीविबाह नाटकक एहि गीतमे भेल अछि- 


साठिक चाउर आवक पात । कंकण बाधव शंकर गात ॥४४6 


गढ़ायब- ई शब्द गहनाक निर्माण करयबाक क्रियापदक रूपमे विद्यापतिक एकगोट पदमे 
प्रयुक्त भेल अछि- अंगुरी बलया पुन फेरी । मांगि गढ़ायब बुझि कत बेरी ॥”? 


गाँठी- संभवतः ई बेलनाकार स्वर्णखंडसँ निर्मित गहनाक प्रकारक भेद छल । एकर 
उल्लेख विद्यापतिक एकगोट शैव पदमे भेटैत अछि- त्रिशूल मङ्गाए देब गाठी ।”* 


३28/मैथिलीक वेश-भूषा-प्रसाधन सम्बन्धी शब्दावली 


घुघरू- ई चरणक गहना थिक । एकरा हेतु मध्यकालीन मैथिली साहित्यमे घुघरू, 
चुघुरू, घुघुरि आदि पर्याय भेटैत अछि- घन घन घनन घुघरू कत बजय 


जगत्प्रकाशमल्लक एकगोट गीतमे घुघुरि शब्दक प्रयोग भेल अछि- 
तथुहु घुघुरि देब कर सब साजे ।'*१ 
जन्दीपतिकं श्रीकृष्णकेलिमाला नाटकमे घुघरू शब्दक प्रयोग भेल अछि- 
रूनझुन रूनझुन घुघरू बाज ।*' 
विद्यापतिक एकटा पदमे घुघरूक हेतु घाघर शब्द प्रयुक्त भेल अछि- 
चरण घाघर बाजए मुण्डमाल ।“२ 


चकमकि- ई शब्द गहनाक झुतिक हेतु विशेषणक रूपमे प्रयुक्त भेल अछि । 
गोरक्षविजय नाटकमे कहल गेल अछि- रतनक चकमकि बलए झंकार ।*5 


कुञ्जबिहार नाटकमे सेहो एहि पदक प्रयोग भेल अछि- 
चातरि चकमक थिर नहि रहइ ।*०* 


चन्द्रमणि- ई मणिक विशिष्ट प्रकार अछि । कीर्त्तिलतामे एकरा चन्द्रकान्त शिला" 
पदमे चन्द्रकान्तमणिक शिलाक अर्थमे प्रयोग भेल अछि । विद्यापतिक प्रसिद्ध भगवती 
गीतमे एकर प्रयोग भेल अछि- वासर रैनि शवासन सोमित चरण चन्द्रमणि चूडा ।*% 

एहि पदसँ ई द्योतित होइछ जे ई अत्यन्त चमकयुक्त होइत छल आ शिरोभूषणमे 
'लगाओल जाइत छल । 
चुरि/चूड़ि- ई हाथक आभूषण थिक । सोन ओ चानीक वलयाकार ई गहना पहुँचीपर 
नारी द्वारा धारण करबाक व्यवहार अछि । विद्यापतिक पदावलीमे काँचन ओ कनक 
चूरिक उल्लेख भेल अछि- नील वसन पर कांचन चुरि कर” कनक चूड़ि कर कजे |" 
'केशपाश शिर छूटल कर चुड़ि फूटल रे । 

मिथिलामे शंखक चूड़ी पहिरबाक विशेष प्रचलन रहल अछि तथा लोकजगतमे 
एहि चूडीको विशिष्ट रूपे लोकप्रियता प्राप्त रहलैक अछि । विद्यापतिक एक गोट पदमे 
संख्या पदक प्रयोग शंखा चूड़ीक अर्थमे भेल अछि- संख्य कर चूर वसन कर दूर |" 

एहि तरहेँ एहि आभूषणक हेतु चूर, चुरि, चूडि आदि शब्दरूप देखि पड़ैछ । 
'चातर- मध्यकालीन मैथिली साहित्यमे एहि शब्दक प्रयोग जगज्ज्योतिर्मल्लकृत कुञ्जविहार 
नाटकमे भेल अछि । एहिमे कहल गेल अछि- 


चातर चकमक चिर नहि रहइ । कुपुरुष प्रेम दिवस दुइ बहइ ।।*?° 

अर्थात्‌ कुपुरुषक प्रेम तहिना किछुए दिनमे समाप्त प्राय भ5 जाइछ जहिना चातरक 
चमक अधिक दिन नहि रहैछ । एहि शब्दक अर्थ कलइ कयल पदार्थ अछि । पानि चढ़ल 
पदार्थक चमक पॉलिस उडि गेलापर समाप्त भऽ जाइत छैक । से ओहन पदार्थको चातर 
कहल गेल अछि । चातर कयनिहार व्यवसायी वर्गक हेतु महाकवि विद्यापति चतरिया”' शब्दक 
प्रयोग कयलनि अछि- अइसन हठेविघटओलह प्रेम । जैसन चतरिंया हाथक हेम ।**२ 


अर्थात्‌ प्रेमके' तेना नष्ट क$ देल जेना चतरिआक हाथक सोन नष्ट भऽ जाइछ । 
एहिसँ स्पष्ट होइछ जे विद्यापतियोक कालमे पानि चढ्यबाक व्यवस्था छल | हिनक एक 
गोट पदमे प्रयुक्त कपट हेम” शब्द एहि तथ्यको सम्युष्ट करैछ जकर अर्थ मित्र-मजुमदार 
संस्करणमे कृत्रिम सोना कयल गेल अछि- 


नयन ओत भेले सवे किछु आने ॥ कपट हेम घर कति खन बाने ।।"* 
झमकायब- ई शब्द गहनाक ध्वनिक क्रियापदक रूपमे प्रयुक्त भेल अछि- 
'खेदब मोजे कोकिल अलिकुल बारब कर कङ्कन झमकाइ ।** 


एकटा पदमे गहनाक जोर जोरसँ शब्द करबाक हेतु झझकार शब्दक उल्लेख भेल 
अछि- नहु नहु पएर दओ उठ झझकारे ।* 


टाड़- ई पहुँचीक आभूषण छल । एकरा टाँड्, टयरा कहल जाइत छैक । सामान्यतः 
ई सोन, चानी आदि बहुमूल्य धातुसँ बनैत छल मुदा गरीब घरक स्त्री पितरिक टाड़ गढ़ाय 


क$ पहिरैत छली । विद्यापतिक एक गोट पदमे श्रीकृष्णको पितड्क टाड्क संग तुलना - 


करैत कहल गेल अछि- सखि हे बूझल कान्ह गोआरे । पितड़क टाड़ काज कओने दहु 
ऊपर चकमक सारे ।*? 


एहिसँ ई प्रतीत होइछ जे एकर भीतर भाग कुघातु यथा पित्तड्सिँ बनल रहि सकैत 
छलैक । उपरसँ कोनो नीक धातुक चातर कयल रहबाक कारणे" ई खूब चमकैत छल । 
कोशमे टाड्के' कैयूरक पर्याय रूपमे गृहीत कयल गेल अछि ।** शिवदत्तक सीतासंवर 
काव्यमे एकरा जानकीक विशिष्ट आभूषणक रूपमे उल्लेख कयल गेल अछि- कर 
कंगन भुज टाड़ विराजित ।“” कुञ्जविहार नाटकमे काचक टारक उल्लेख भेल अछि- 
काचक टार काम नहिं फबई ॥०० 


निकुती- सोना आदि आभूषणक हेतु महार्घ धातु ओ आभूषणमे जडित करबाक रलको 
जोखबाक हेतु तराजूक हेतु एहि शब्दक प्रयोग विद्यापतिक पदावली साहित्यमे भेल 
अछि- निकुती तौलि कएल अनुमान ।' 


नूपुर- नूपुर चरणक आभूषण थिक । एकर उपयोग नारीमात्र करैत छथि । पदावली 
साहित्य ओ मध्यकालीन मैथिली नाटकमे एहि शब्दक बहुल प्रयोग देखि पड़ैछ । 


१30/मैथिलीक वेश-भूषा-प्रसाधन सम्बन्धी शब्दावली 


॥ | 


विद्यापतिक पदावलीमे एकर विविध रूप तथा नेपुर, नेपुल आदि भेटैत अछि यथा- 
चरण नूपुर उपर सारि ।*” नेपुर ऊपर करसि कसि थीर ।॥* 


उमापतिक विष्णुवन्दनामे नेउर शब्दक उल्लेख नूपुरक हेतु भेल अछि- कनक 
किरिटपुर केउर नेउर ।** 


यैह शब्द रमापतिक शाक्तगीतमे भेटैछ- किंकिनि कंकन केयुर नेउर भूषण 
विमल अमूले ।* 


'पाति- ई बाँहिपरक गहना थिक । एकर एकर उल्लेख शिवदत्तक सीतासंबरमे भेल 
अछि, रचल पाति जइबक टीका ।*% 


'पितर- एकरा पित्तर, पीतल, पित्तरि कहल जाइत छैक । ई ताम्बा, जस्ता ओ राड्गुक 
धात्विक मिश्रण थिक । महाकवि विद्यापतिक एकटा पदमे पितरक टाड़ नामक गहनाक 
उल्लेख भेल अछि । पितरक टाड्काज कोने दहु उपर चकमक सार । 


'फटिक- ई स्फटिकक मणिक तद्भव रूप थिक जकर प्रयोग विद्यापतिक पदावलीमे 
'फटिक वलयः फटिकक माला“*क उल्लेख कयने छथि । 


बलया- ई पहुँचीक आभूषण थिक । ई अपेक्षाकृत मोट प्रकृति तथा गोल होइछ । एकरा 
चूड़ीक आगा-पाछाँ पहिरल जाइत छैक । मध्यकालीन पदावली साहित्यमे एकर बहुशः 
खासकऽ विद्यापतिक पदावलीमे भेल अछि ।*' 


एहि तरहे* एहि आभूषणक विभिन्न विकल्प स्वरूप यथा बलया, वलय आदि 
देखि पडैछ । 


बाजूबन्द- ई बाँहिक गहनाक एकगोट प्रकार थिक । एकर उल्लेख शिवदत्तक 
सीतासंबरमे भेल अछि ।*'' 

बिछिआ- ई पैक आड रक गहना थिक । एकर आकृति अँगूठी सदृश होइत छैक । संभवत; 
एकर उपरका भागमे बिच्छाक सदृश आकृति बनल रहबाक कारणें एक बिछिआ / बिछुआ 
कहल जाइत हो । शिवदत्तक सीतासंबरमे एहि गहनाक उल्लेख भेल अछि ।२ 
बेसर- ई नाकक आभूषण थिक । एकरा बेसरि सेहो कहल जाइत छैक । एहि गहनाक 
मध्यकालीन साहित्यमे अनेक संदर्भमे भेल अछि । 


'बिजओठ- ई बाँहिक गहना थिक । एकर निर्माण सामान्यतः चानीसँ होइछ वा ई अत्यन्त 
चकमक करैछ । एकर उल्लेख विद्यापतिक शैव पदमे भेल अछि- विजओठ देव जपमाला ० 


मञ्जीर- ई पएरक आभूषण छल । एकर उल्लेख विद्यापतिक पदावली साहित्यमे अनेक 
ठाम भेल अछि ।"* 


मध्यकालीन मैथिली साहित्यमे वर्णित वेशभूषा प्रसाधन/37 


मनि- ई शब्द गहनामे जटित करबाक पाथरक हेतु प्रयुक्त भेल अछि । कतोक प्रसंगमे 
एकर उल्लेख देखि पडैछ- मणिमय सकल विभूषणकाढि ।5 भूषन मनि कञ्चन गजमोती । 


माणिक- ई शब्द माणिक्य पर्यायक रूपमे उल्लिखित भेल अछि । विद्यापतिक कतोक 
पदमे एकर उल्लेख भेल अछि- रांक न फाबए मानिक लोभ ।57 


ई शब्द गोरक्षविजय, श्रीकृष्णकेलिमाला आदि नाटकमे भेटैछ ।5'* 


मांगटीका- ई आभूषण सीमन्त॑पर पहिरल जाइछ । एकर एकल उल्लेख शिबदत्तक 
सीतासंबरमे भेल अछि ।*” 


मुकुट- ई शिरोभूषण थिक जकर उपयोग सूदूर प्राचीनकालसँ होइत रहल अछि । 
मध्यकालीन नाट्यसाहित्य तथा पदावली साहित्यमे एकर कतोक प्रसंगमे उल्लेख भेल 
अछि ।२० शिवदत्तक सीतासंबरमे एकरा हेतु मटुक शब्द आयल अछि- माथे मटुक 
तिलक वनमाला ।5' 


मुदरि- ई हाथक आङुरक गहना थिक । एकरा मुनरी कहल जाइत छैक । एकर संस्कृत 
रूप मुद्रिका थिक । नामांकित अंगूठीक प्रभेदके मुद्रिका कहल गेल अछि । मुदरि / 
मुदली एवं मुद रूप भेटैछ- कर सए कंकन मुदरि । पथहि तेजल सगरि ॥** 


कान्हारामक गौरीस्वयंवर नाटकमे मुनरिआ शब्दक प्रयोग भेल अछि ।5 


एहि तरहे* एकर हेतु मुदरि, मुदली, मनुरिआ, मुदारिआ, मुद्रा आदि पर्याय ओ 
विकल्पक उल्लेख भेल अछि। है 


मेषला- ई कटिक गहना थिक । पदावली साहित्यमे एकर प्रयोग एहि पदमे द्रष्टव्य 
अछि- मुखर मेषल करे निवारी ।* 


मोती- ई नाकमे पहिरबाक छक, खुटिला, नकमुन्नीक प्रभेद छल । विद्यापतिक एक गोट 
पदमे नायक द्वारा नायिकाक एहि आभूषणके* उतारबाक वर्णन भेल अछि- 


नासा मोतिम गीमक हार । जतने उतारल कत परकार ।।57 


मोती वस्तुतः एकटा नग सेहो थिक जकर माला बनैत छैक । एहि नगक हेतु 
मध्यकालीन मैथिली साहित्यमे मोतिम, मोन्ति, मुळुता, मुक्ता, मोति आदि शब्द प्रयोग 
देखि पड़ैछ, यथा- मणि मुनि चरण युगुत मुकुतावलि ।** उर मोतिम हारा । वैधहु 
मानिक मोती ।२० 


मोहर- ई सोनाक प्रचलित मुद्रा मुसलमानी शासनकालमे रहल अछि । परवर्ती कालमे 
एकरा गाँथि कऽ गहना करबाक व्यवहार सुप्रचलित मोहरमाला शब्दमे भेटैछ । 
श्रीकान्तगणकक श्रीकृष्णजन्मरहस्यमे यद्यपि एकर प्रयोग मुद्रेक रूपमे भेल अछि मुदा 


32/पैथिलीक वेश-भूषा-प्रसाधन सम्बन्धी शब्दावली 


'एकरो गंथाए गहना बनाओल जाइत होयत से सहज संभाव्य अछि । श्रीकृष्णजन्मरहस्यमे 
मोहरक प्रयोग एहि पदमे भेटैछ- नारक्षिनाउनि दगरिन पाओल मोहर रे | 


रजत- ई आभूषणक अपर धातु थिक । सोनाक अभावमे एकर गहना लोक व्यवहारमे 
अछि । पारम्परिक मान्यताक अनुसार कटि ओ तकर नीचाक गहना सुवर्णक नहि धारण 
'कयल जाइछ । एहि हेतु एही धातुक व्यवहार होइछ । एकर प्रचलित नाम चानी, चान्दी 
अछि । रमापतिक रुक्मिणीपरिणय नाटकमे एहि धातुक उल्लेख आभूषणीय धातुक 
रूपमे भेल अछि 87 


रतन- ई शब्द मध्यकालीन मैथिली साहित्यमे रत्नक पर्यायक रूपमे उल्लिखित भेल अछि । 
आभूषणीय धातुमे जटित करबाक हेतु प्रयुक्त विविध प्रकारक नगक हेतु सामान्य शब्द 
रत्न अछि । एहिमे हीरा, मणि, वैदूर्य, प्रवाल आदिको परिगणित कयल जाइछ । विद्यापतिक 
पदावली साहित्यमे एहि शब्दक बहुशः प्रयोग भेल अछि, खासक5 उपमानक रूपमे । 


रसना- एहि आभूषणक उल्लेख विद्यापतिक पदावली ओ रूक्मिणीपरिणय नाटकमे 
भेल अछि । मित्र मजुमदार एकर अर्थ कमरघनी कयने छथि । संभवतः ई डड़कसक 
कोनो प्रभेद छल । पदावलीमे कहल गेल अछि- नूपुर रसना परिहर देह ।* 


रमापतिक रूक्मिणीपरिणयमे कहल गेल अछि- अङ्गद वलय रसन मञ्जीर ।5* 


रूनुझुनु- ई शब्द गहनाक मृदु मन्द्रस्वरक हेतु प्रयुक्त भेल अछि । विशेषतः नुपूरक 
ध्वनिक हेतुः, घुघरू शब्दक हेतु तथा बिछिआक शब्दक हेतु? एकर उल्लेख अछि | 
रूपा- ई चानीए जकाँ एकटा धातु थिक जाहिमे चानी ओ तामक मिश्रण विशिष्ट 
अमुपातमे रहैत छैक । इहो आभूषणमे प्रयुक्त होइछ । विद्यापतिक एक गोट शैवपदमे एकर 
उल्लेख भेल अछि । सोना रूपा अनका सुत अभरन आपन रूद्रक माल ।* 


वीरा- ई कानक आभूषण थिक । साम्प्रतिक भाषामे एकरा वीर, वीरझुम्मक कहल जाइत 
छैक । एहि गहनाक एकल उल्लेख मध्यकालीन मैथिली साहित्यक श्रीकृष्णकेलिमालामे 
भेटैत अछि- श्रुतिकुण्डल बीरा चमक पिपही वेणु बजाब ।० 


साटंक- इहो कानक आभूषण थिक । एकर आधुनिक नाम तड़की बुझना जाइछ । एहि 
शब्दक प्रयोग रमापति उपाध्यायक त्रिपुरसुन्दरीकध्यानमे भेटैछ यथा- श्रुति साटंक विशाला ।*? 


सोन- इहो कानक गहना थिक । उक्ति प्रसिद्ध अछि कान भेल त सोन नहि, सोन भेल 
तँ कान नहि । ई नेनाक कर्णाभूषणक रूपमे वर्णित भेल अछि- 


कातिक गणपति दुइ जन बालक जग भर के नहि जान । 
तनिका अभरन किछुओ ने थिकइन रति भरि सोन नहि कान ।5*' 


मध्यकालीन मैथिली साहित्यमे वर्णित वेशभूषा प्रसाधन/33 


हारं- एहि.शब्दक बहुल प्रयोग मध्यकालीन मैथिली साहित्यमे भेल अछि । ई गर्दनिक 
गहनाक रूपमे प्रयुक्तभेल अछि । एकरा हेतु गरहार, गिमहार, हार, गृमहार आदि शब्दक 
प्रयोग भेल अछि । विद्यापतिक वर्णनसँ स्पष्ट होइछ जे एहिमे मणिओ मोतीक प्रयोग 
लोकप्रचलित रहल अछि । मोतीक हेतु मुकुता, मोतिम, गणमुक्ता आदि शब्दक प्रयोग 
भेल अछि । पहिरल पटोर गृम झूल हार ।* कुसुम बोलि केश पहिरल हार ।*° कर 
कौशल कर थपइत रे हरवा उर टार ।** 


एहि तरहेँ महाकवि हारक तीनू संज्ञारूप लघु, गुरु ओ गुरुतम अर्थात्‌ हार, हारा 
ओ हरवाक प्रयोग देखल जाइछ । हारसँ सम्बद्ध अन्य शब्दावलीसभ अछि- 
मोतिमहार- टूटि छिडिआएल मोतिम हार ।* टूटल गिम मोतिहारा ।% गिमगज 
मोतिमहारा ।“7 फूटल वयल टूटल गिमहार ।“५ गिम सनो लावल मुकुताहारे ।“० गिम 
गजमुक्ताहार ।° तोरह गजमोतिहार रे ।*' कान कुण्डल सोभे गले गजमोती ।5? 
गरहार-करब मोर गरहार ।55 


मणिमयहार- मणिमयहार धार बह सुरसरि ।* हारक हेतु माल शब्दक प्रयोग सेहो 
भेटैछ- बानर कंठ कि मोतिम माल ।** टूटि पड़ खिति मसृण मुकुतामाल रे ॥४* 


मध्यकालीन मैथिली नाट्यसाहित्यमे सेहो हार, गृमहार, मणिमयहार आदि शब्दक 
उल्लेख दृष्टिगोचर होइछ । 


हीरा/हीर- ई आभूषणमे जटित करबाक विशिष्ट पाथर होइछ तथा अपन द्युति ओ 


महार्घता तथा कठोरताक हेतु प्रसिद्ध अछि । मध्यकालीन मैथिली साहित्यमे एहि शब्दक | 


उल्लेख बहुशः भेल अछि ॥४7 


प्रसाधन सम्बन्धी शब्दावली- मध्यकालीन मैथिली साहित्यमे प्रसाधन सम्बन्धी 
शब्दावलीक प्रचुर प्रयोग भेल अछि । प्रसाधनक हेतु तद्भव संज्ञा पसाहनि**, पसाह*”, 
पसाही“ पसाहनि*' आदि शब्दक प्रयोग देखि पड़ैछ । एहि शब्दसभसँ अंग- सौन्दर्यक 
संवर्द्धन हेतु शृंगार-पयार करबाक अर्थध्वनित होइछ । क्रियापदक रूपमे पसाहह*“, 
'पसाहलि आदिक क्रियापदक प्रयोग भेटैत अछि- 


मध्यकालीन नाट्यसाहित्यमे सेहो अनेक नाटककार एहि शब्दक नाट्यगीतमे प्रयोग 
कयलनि अछि यथा- चरण पसाहन कर सए चारि £ मंगल गानि पसाहि गिरिजा कोबर 
देल पहुँचाय हे ।5* 

मध्यकालीन पदावली साहित्य ओ नाथ्यसाहित्यमे प्रयुक्त प्रसाधन सम्बन्धी 
शब्दावलीके' सुविधाक हेतु निम्नवर्गमे बाँटल जा सकैछ- ]. केशप्रसाधन, 2. सीमन्त 
प्रसाधन, 3. ललाट प्रसाधन, 4. कपोल प्रसाधन, 5. नयन प्रसाधन, 6. मुख प्रसाधन, 
7. पुष्प प्रसाधन, 8. अंगराग, 9. चरणप्रसाधन, !0. शय्या प्रसाधन, !]. प्रसाधनसामग्री । 

केशप्रसाधन : केशक हेतु मध्यकालीन मैथिली साहित्यमे केस, केसपास, कुन्तल 
अलक, चिकुर, कबरी, कच आदिक तत्सम वा अर्द्धतत्सम पर्यायक प्रयोग सामान्यतः 
भेल अछि । तद्भव ओ देशी शब्द बार एवं झाँटक प्रयोग सेहो कतिपय स्थल पर देखल 
जाइछ । केशक समूहक हेतु केशपास शब्दक प्रयोग भेल अछि । कीर्त्तिलतामे महाकवि 
विद्यापति वेश्यावर्णनमे एहि शब्दक उल्लेख केशपास बन्धन्ते“ पद्‌ द्वारा कयलनि 
अछि । हिनक पदावलीमे सेहो अनेक स्थल पर केसपास शब्दक प्रयोग भेल अछि ।“% 


केशक विशेषणरूपमे सामर (श्यामल), झामर, कुटिल आदिक उल्लेख कतोक 
पदमे भेरैछ ।*” केशसँ सम्बद्ध क्रियापदमे बान्हब, फूजब, समारब, उधसब आदिक प्रयोग 
देखि पडैछ । मध्यकालीन नाट्यगीतमे सेहो एही तरहक प्रयोग भेटैत अछि । फूजल 
केसक हेतु आकुल विशेषणक तथा अस्तव्यस्त केसक विशेषणक रूपमे उधसल शब्दक 
प्रयोग भेल अछि । उधसब क्रियापदसँ सम्बद्ध उघसि, उधसु, उधसल आदि रूप भेटैछ (० 

ओझरायल केशक विशेषणक रूपमे अरूझाएल, ओझरायल, अरूझायल, रूझायल 
आदि शब्द भेटैछ यथा- कुचयुग उपर चिकुर फूजि पसरल ता अरूझाएल हारा 
(मि०्म० 2।6) अधर सुखायल केस ओझरायल (मि०म०, 305) चिकुर सेमार हार 
अरुझाएल (मि०म०, 234) केश अरुझाएल अधर सुखायल (मि०म०, 64) 


केशप्रसाधनक एकगोट विशिष्ट शब्द जे मध्यकालीन मैथिली शैव पदावलीमे 
भेटेछ से थिक मडल । ई शब्द मौड़क हेतु प्रयुक्त भेल अछि । शिरक भागको सौन्दर्यपूर्ण 
बनयबाक हेतु वैवाहिक प्रकरणमे वरको मौड़ पहिरबाक प्रथा औखन अछि । 


कुन्तल- एहि शब्दक प्रयोग केसक पर्यायक रूपमे मध्यकालीन पदावली साहित्य ओ 
नाद्यसाहित्यमे भेल अछि । विद्यापतिक अनेक पदमे एहि शब्दक उल्लेख भेल अछि ।*? 


अलक- ई शब्द केशक पर्यायक रूपमे प्रयुक्त भेल अछि । विद्यापति पदावलीमे एहि 
शब्दक अनेकशः प्रयोग भेल अछि ।5° 


चिकुर= बिद्यापति पदावलीमे केशक हेतु चिकुर शब्दक बहुल प्रयोग भेल अछि ।” 


नन्दीपतिक” स्फुट गीत ओ सिद्धिनरसिंहमल्लक'* गीतमे सेहो शब्दक प्रयोग 
भेल अछि । 


कबरी- केशक पर्यायक रूपमे एहि शब्दक उल्लेख विद्यापतिक पदाबलीटामे देखि 
पडैछ ।* एकर तद्भव रूप कँवारि सेहो विद्यापतिक पदमे भेटैत अछि ।” 


'कच- केशक पर्यायक रूपमे कच शब्दक उल्लेख विद्यापति”* ओ सिद्धिनरसिंहमल्लकः” 
गीतमे तथा लालकविक गौरीस्वयंवर*'*मे भेल अछि । 


मध्यकालीन मैथिली साहित्यमे वर्णित वेशभूषा प्रसाधन/35 


बार- एहि शब्दक उल्लेख पर्यायक रूपमे विद्यापतिक एहि पदमे देखि पडेछ- 
सासु समारल फूजल बार । (मिग्म० 67) 


झोंट- ई शब्द विद्यापति पदावलीमे बिनु बान्हल असंयमित केशराशिक हेतु प्रयुक्त 
बुझना जाइछ- धम्मिल्ल लोल झोंट कए बन्ध । (मि०म० 928) 


केशप्रसाधनसँ सम्बद्ध शब्दावलीमे मध्यकालीन मैथिली साहित्य मध्य किछु 
विशिष्ट शब्द सभ अछि धमिल, लट, बेनी, जूड़ा, जटा इत्यादि । 


धमिल- धम्मिल्लक तथा एकर तद्भव रूप धमिल धम्मिल केशक खोपाक हेतु प्रयुक्त 
भेल अछि । विद्यापति एकर बहुल प्रयोग कयने छथि ॥?१ 


'लट- ई शब्द आंशिक समूहक हेतु शिवदत्तक पारिजातहरणमे प्रयुक्त भेल अछि- 
आए अधर पर छुटल चिकुर लट, मनमथ हरि मन जाग ।॥*० 


बेनी- ई शब्द केशक गूहल जुद्टीक हेतु प्रयुक्त भेल अछि । बिद्यापति एहि शब्दक 
बहुल प्रयोग कयलनि अछि ।5*' 


रमापतिक रूक्मिणीपरिणय नाटक*मे रूक्मिणीक सौन्दर्यवर्णनमे तथा भानुदत्तक 
प्रभावतीहरण नाटक”%मे प्रभावतीक सौन्दर्यवर्णनमे एहि शब्दक प्रयोग भेल अछि । 


जूड़ा- इहो शब्द जुट्टीएक हेतु प्रयुक्त शब्द थिक । एकर प्रयोग विद्यापतिक एक गोट 
शैव पदमे एहि रूपे दृष्टिगोचर होइछ- सुरसरि नीर समारब जूड़ा ५ 


'जटा- ओझरायल केशगुच्छक विशिष्ट जटिलताकृतिके जटा कहल जाइछ । मध्यकालीन 
मैथिली साहित्यमे जटा, जटाजुटा, जटाचय, जटी आदि शब्दक प्रयोग भेल अछि । 
कीर्त्तिलतामे जटी शब्दक प्रयोग जटा धारण कयनिहार सामान्य जनक हेतु भेल अछि ।“% 
अन्यत्र जटा, जटाजूट ओ जटाचय शब्दक प्रयोग शिवक वेशवर्णनक क्रममे शैवसाहित्य 
मध्य होइत रहल अछि ।*% 


सीमन्त प्रसाधन- सीमन्त प्रसाधनमे सिन्दूरक उल्लेख अनेकशः भेल अछि । एकर 
विविध रूप सिन्दूर, सिन्दुर, सिनूर आदि भेटैत अछि । विद्यापतिक कीत्तिलतामे 
वेश्यावर्णनमे सिन्दूरक प्रयोग भेल अछि । विद्यापति, नंदीपति आदिक पदावली, 
मनबोधक कृष्णजन्म तथा लालकविक गौरीस्वयंवर ओ नन्दीपतिक श्रीकृष्णकेलिमाला 
नाटक आदिमे एहि शब्दक उल्लेख देखि पड़ैछ । 


'ललाट-प्रसाधन- ललाट प्रसाधन हेतु प्रयुक्त शब्दावली सभ अछि- फोटा, तिलक, 
टीका ओ त्रिपुण्ड । फोटाक प्रयोग विद्यापतिक कीर्त्तिलतामे फोटाक अन्य रूप फोट 

भेटैछ ।5? फोटा शब्द ठोपक हेतु नारी ओ पुरुष दुहूक प्रसाधनक हेतु प्रयुक्त भेल अछि । 
एकर प्रयोग बिद्यापतिएटा कयलनि अछि । 


तिलक शब्दक बहुशः उल्लेख पदावली साहित्यमे भेल अछि । तिलकमे चन्दन 
ओ मृगमदक उपयोगक उल्लेख अछि ।*%* बिद्यापतिक एकगोट पदमे वक्राकार तिलक 
करबाक उल्लेख अछि ।* कीर्त्तिलतामे तिलकक हेतु तिलकन शब्द भेटैछ ।5० 
मध्यकालीन नाट्यसाहित्यमे रुक्मिणीपरिणय, कविलालक गौरीस्वयंबर, पारिजातहरण, 
'शिवदत्तक गौरीस्वयंबर यादिमे तिलकक प्रयोग भेल अछि । तिलकक हेतु रोचन नामक 
सुगन्धिद्रव्यक मिश्रणक सेहो उल्लेख भेटैछ ।5' 


टीका शब्द आनन्दविजय नाटकमे आनन्द कन्दक प्रवेश गीतमे उल्लिखित भेल 
अछि ।** लालकविक गौरीस्वयंवरमे शिवक प्रसाधनमे त्रिपुण्डक उल्लेख देखि पडेछ- 


मालललित विशाल लोचन चन्द्र मण्डित त्रिपुण्ड रे |? 


कपोल-प्रसाधन- कपोल-प्रसाधनक विशिष्ट शब्द अलक, अलका भेटैत अछि । 
विद्यापति एकर बहुशः प्रयोग कयने छथि । ई अलक शब्द केसक हेतु प्रयुक्त अलक 
शब्दसँ भिन्न अर्थक द्योतक थिक । 


अलक वस्तुतः मृगमद पंकसँ बनबाक उल्लेख भेटैत अछि । नायिकाक 
मुखारविन्दपर अलक कयला उत्तर ओकर शोभा दाग लागल चन्द्रमा सदृश कहल गेल 
अछि । अलकक आकृति अंकुशक सदृश होइत छल । एहिसँ प्रतीत होइछ जे कपोलपर 
नारी लोकनि मृगमदसँ विभिन्न प्रकारक रेखाकृति ओ चित्र बना लैत छलीह जे अलक 
कहल जाइत छल । मुख सौन्दर्यक परिष्कृति अलक ओ तिलकपर आधारित छल । ते 
अलक-तिलक ओ अलका-तिलकाक प्रसाधनक विशिष्ट युग्म शब्दक रूपमे प्रयोग 
दृष्टिगोचर होइछ यथा- सहजहि आनन अछल अमूल । अलके तिलके ससधर तूल ॥ 
(मिण्म०, 3।7) प्रथमहि अलक तिलक लेब साजि । (मि०म०, 275) अलक तिलक 
ते बहि गेल । (मिण्म०, 356) अलक तिलक न कर राधे । (मि०म०, 325) मृगमद 
पंक अलका । मुख जनु करह तिलका ॥ (मि०म०, 97) करहि सुन्दरि अलक तिलक 
बाधे । (मि०म०, ।02) अलक तिलक हे सेहओ गेल दूर । (मि०म०, 68) विपरित 
अभिसार अमिय बरिस धार अङ्कुस कयल अलके । (मि०म०, 88) अलक तिलक 
केअ मेटि देल । (मि०म०, 89) 


नयन प्रसाधन- नयन प्रसाधनक सामम्रीक रूपमे काजर ओ अंजन शब्दक पर्याय रूपमे 
व्यवहार भेल अछि । 


'काजर- एहि शब्दक उल्लेख कीर्त्तिलतामे सेहो भेल अछि । एहिमे कहल गेल अछि- 
काहु काहु अइसने ओ संक, तकरे काजरे चान्द कलंक ।”* अनेक स्थलपर एकर तत्सम 

रूप कज्जल भेटैछ । विद्यापतिक पदावली साहित्यमे काज्जल**, वाजर* काजरक ”% 
बहुल प्रयोग देखि पडैछ । नन्दीपतिक एक गोट गीतमे काजरक दीर्घ रूप कजराक 
उल्लेख भेटैछ- रोए रोए कजरा दहाए गेल ना ॥* 


हिनक कृष्णकेलिमाला नाटकमे सेहो काजर शब्दक प्रयोग भेल अछि- नयन 
'काजर नहि मुख नहि पाने ।०० 


रूक्मिणीपरिणय^नाटकमे कज्जल शब्दक प्रयोग भेल अदि- कज्जलें' होअ 
मलान ।6' 


अंजन- काजरक पर्यायक रूपमे अंजन, आँजन शब्दक प्रयोग विद्यापति पदावलीमे अनेकशः 
भेल अछि । यथा- नयतक अंजन निरञ्जन भेल । (मि०्म०, 69]) चंचल लोचन बान्धे 
निहारय । अंजन शोभा पाए । (मि०म०, 23) नयन कपूर आंजन समतूल । (मि०म०, 868) 


नयनमे काजर वा अंजन लगयबाक क्रिया पदक हेतु आँजबक व्यवहार अछि यथा- 
अलप काजरे नयन आँजल (मि०म०, 4) चंचललोचने काजरे आँजि (मि०म०, 275) 
अंजने आजि हासि गुण जोर । (मि०्म०, 344) ताहिलय आँजब आँखि जोग पर चारब । 
(मिण्म०, 878) 


मुखप्रसाधन- मुखप्रसाधन मध्य पानक अनेकशः उल्लेख मध्यकालीन मैथिली साहित्यमे 
भेल अछि । कीत्तिलतामे जौनपुरक हाटक वर्णनक क्रममे पनहटाक उल्लेख भेल 


अछि ।४° एही ग्रन्थमे पानक महार्घताक उल्लेख करैत कहल गेल अछि- पानक सए: 


सोनाक हङ्‌का |“ विद्यापतिक पदावली साहित्यमे कुटूटनीके पानक संवाहिकाक 
रूपमे चित्रित कयल गेल अछि- काहु के पान काहु दिअ सान ।% 


एकगोट पदमे पानसँ सम्बद्ध लोकलक्षणक विलक्षण प्रयोग भेल अछि- वानर 
मुख की शोभए पान ।* 


'हिनक विभिन्न पदमे पानक हेतु ताम्बूल, तमौर आदि पर्यायक सेहो प्रयोग भेल 
अछि- मुखज ताम्बूल देइ अधर सुरंग लेइ से काहे मेल घुमेला ।** मुख केर पान सेहो 
रे मलिन भेल ।*? ककरहु खोइंछा करपूर तमोर ।४* 


जन्दीपतिक एकगोट गिरिजा पूजन गीतमे सेहो तमोर शब्दक प्रयोग भेल अछि- 
र बाटिहि चानन करपूर तमोर ।“” 
'पानमे सुपारीक हेतु गुआ शब्दक उल्लेख विद्यापति पदावलीमे भेल अछि- 
कत जतने दूति 'पठाओल आनए गुआ पान ।“० 
नन्दीपतिक श्रीकृष्णकेलिमाला नाटकमे नारीक मुख प्रसाधनमे पानक अभावको 

वैधव्यक परिचायकक रूपमे रतिकप्रवेशक गीतमे उल्लेख भेल अछि- 
नयन काजर नहि मुख नहि पाने ।€'' 
एहि नाटकमे राधाक मान भंगक क्रममे श्रीकृष्ण द्वारा पान देबाक वर्णन भेल अछि- 


एक करें घोघट ससारि कहु दोसरे करे लए पान । 
अति हठे मुख पान दए कए सुख करुण निदान ।“२ 


पानमे कर्पूर दऽ ओकरा सुवासित करबाक उल्लेख विद्यापतिक एहि पदमे भेटैछ- 
चोर कपूर पान हमे बासलि 6४ 


पानक सविशेष विन्यासक उल्लेख रमापतिक रूक्मिणीपरिणय नाटकमे एहि 
पदमे भेरैत अछि । एहिसँ पानमे दातव्य इलायची, लवंग, कऽथ, कर्पूर, जायफल आदि 
मशालाक उल्लेख भेटैछ- 


एलाबीज लबंग सुकसित खदिर सहित घनसार । 
जातीफल दए विविध भाँति कए करिअ तमोर सँभार 04 


पानको कर्पूरादिकसँ सुवासित करबाक क्रियापदक रूपमे बासलि शब्दक प्रयोग 
देखि पडैछ- चोर कपूर पान हमे बासलि ।*' 


पुष्पप्रसाधन- मध्यकालीन मैथिली साहित्यमे पुष्प प्रसाधनक विपुल संख्यक शब्दावलीक 
प्रयोग देखि पडैछ । पुष्पक हेतु पुहुप, पुहुपि, फूल, कुसुम, प्रसून आदिक प्रयोग भेल 
अछि । पुष्पक विभिन्न प्रभेदमे मालती, कुन्द, कमल, चम्पक, जातकि, केतकि, रतोपल, 
सिरिसि, कुमुद, लीलोपल बेली, नागेसर आदिक उल्लेख भेल अछि । 


कमलक पर्यायमे अरविन्दक प्रयोग सामान्य अछि । चम्पकक पर्यायमे चम्प, 
चम्पा, चाँपा आदि भेटैछ । मालतीक अपर रूप मालति सेहो देखि पडेछ । सिरिसक हेतु 
सरसि शब्द सेहो भेटैछ । फूलक कोंढीक हेतु मुकुल ओ कलि-कली शब्दक प्रयोग भेल 
अछि । फुलयबाक अर्थसँ सम्बद्ध परगास, विगसित शब्द भेटैछ । परागक हेतु मकरन्द 
तत्समक व्यवहार भेल अछि । फूलक उल्लेख नायिकाक केशप्रसाधन, लीलाकमल ओ 
शय्या प्रसाधनमे बहुशः देखि पडैछ । फूलक मालाक सेहो उल्लेख अछि । मालाक हेतु 
हार शब्दक प्रयोग भेल अछि । हारको गंथबाक अर्थमे गाँथू, गाँथल, गान्तल, गाथए, 
गाँथनि, गथइत, गाँथब, गाँथ, गाँथि, आदि क्रियापदक प्रयोग भेल अछि । श्रीकृष्णक 
प्रवेशक गीतमे वनमालाक उल्लेख भेल अछि जकर लम्बाइ नाभि धरि कहल जाइछ । 


अंगराग- मध्यकालीन मैथिली साहित्यमे अंगरागक बहुशः उल्लेख भेल अछि । 
अंगरागमे चन्दन, अगर, केसर, तेल, फुलेल, उबटन, कसाय, चतुस्सम, कुंकुम, कर्पूर, 

अरगज आदिक उल्लेख भेल अछि । सामयिक अंगरागमे अबीरक उल्लेख भेटैछ । एकरा 
हेतु फाग शब्द सेहो भेटेछ । शिवक विशिष्ट प्रसाधनमे भस्म, विभूति ओ छाउर ओ 
छारक उल्लेख भेटैछ । भस्मादिक लेपनक क्रियापद मेलब भेटैछ यथा मौलि मेलए छार । 
अंगरागक हेतु अनुलेपन, अनुलेप, विलेपच, विलेप शब्द भेटैछ । चन्दनक विलेपन 
चढ्यबाक अर्थमे चरचब क्रियापदक प्रयोग भेल अछि- चन्दने चरचु पयोधर रे । 
चन्दनक हेतु चानन, चान्दन, मलयज आदि पर्याय ओ तद्‌भवक प्रयोग भेल अछि । 
चन्दनक विभिन्नप्रभेदमे रक्त चन्दन ओ श्रीखण्डक उल्लेख भेल अछि । श्रीखंडक हेतु 
सिरिखंड स्वरूप सेहो भेटेछं । अगरक हेतु अगरू, केसरक हेतु केसरि, उबटनक हेतु 

ˆ उद्धर्तन तथा कर्पूरक हेतु कर्पूर, कप्पूर ओ घनसार शब्दक उल्लेख भेल अछि । उबटन 
लगा क5 आभडगमर्दनक अर्थमे उँगारब क्रियापदक प्रयोग भेल अछि । एहि हेतु उँगारि, 
उगारिअ, उगारल, उगावधि, उङगारि आदि स्वरूपक्‌ उल्लेख अछि । अंगरागक सौरभक 
हेतु परिमल शब्दक प्रयोग भेल अछि । चतुस्सम नामक सुगन्धिद्रव्यक मिश्रणक उल्लेख 
कीर्त्तिलतामे भेल अछि । धूप ओ गुग्गुलक उल्लेख सेहो भेल अछि । अङ्गरागादिक 
सम्पूर्णताक हेतु सिङ्गार शब्दक व्यवहार भेल अछि । 


चरण प्रसाधन- मध्यकालीन मैथिली साहित्यमे चरणप्रसाधनक शब्द आल एवं जांवक 
भेटैत अछि । आल आलक्तकक तद्भव रूप थिक जकरा एखन अलता कहल जाइत 
छैक । विद्यापतिक एकगोट पदमे कहल गेल अछि- 


सुजन वचन खोटि न लाग । जनि दिढ़ करू आल का दाग ।€७ 


जावक लाहसँ निर्मित चरण प्रसाधनक अर्थमे प्रयुक्त अछि । विद्यापति पदावलीमे 


एकर अनेकशः उल्लेख भेल अछि- पदजावक हृदय मिन अछ ।* चरण जावक हृदय 
पावक दहइ सब अंग मोर ।/* चरण कमल चारू जावक रंजल** 


नन्दीपतिक एकगोट गीतमे जावकक हेतु यबा तत्सम रूपमे प्रयुक्त भेटैछ- 
रक्त चानन यवा जाला । हृदय हारक फूल माला ॥४१ 


रामदासक आनन्दविजय नाटकमे एहि शब्दक उपयोग उत्प्रेक्षालंकारक प्रयोगक 
क्रमे भेल अछि- हाला ऐसो नयन जनि जावक डूबल चकोर हे ।९ 


शय्या प्रसाधन- मध्यकालीन मैथिली साहित्यमे शय्याको पुष्पसँ सजयबाक बहुशः 
उल्लेख भेटैत अछि । कीत्तिलतामे कुसुमशव्याक उल्लेख भेल अछि ।१२ विद्यापतिक 
अनेक पदमे शय्याको विभिन्न प्रकारक पुष्पसँ सजयबाळ उल्लेख भेल अछि । एहि 
प्रकारक पुष्पमे किछु उल्लेखनीय अछि तथा सिरिसि, कुन्द, नलिनि, कमल आदि । 
सेजको चन्दनादिक सुगन्िद्रव्यसँ सुवासित करबाक उल्लेख सेहो भेटैत अछि । शय्या 
प्रसाधनसँ सम्बद्ध विद्यापतिक अनेको पद अछि ।% 

गोविन्दकविक एकगोट पदमे शय्याको घनसार, शिशिर, उसीर, पङ्कज आदिसँ 
सुवासित करबाक उल्लेख भेटैछ । घनसार शिशिर उसीर पङ्कज सजल नलिनी सेज ।4 


नन्दीपतिक श्रीकृष्णकेलिमाला, रामदासक आनन्दविजय, भानुनाथक प्रभावतीहरण 
तथा जगज्न्योतिर्मल्लक कुञ्जविहार नाटकमे सेहो शय्याको पुष्पसँ सजयबाक उल्लेख 
भेटैत अछि । 


प्रसाधन सामग्री- मध्यकालीन मैथिली साहित्यमे प्रसाधन सामग्री मध्य किछु विशिष्ट 
शब्दक उल्लेख भेल अछि यथा दरपन, मुकुर, आरसि नेत्रोछन आदि । दरपन, मुकुर, 
आरसि आदि ऐनाक विविध पर्यायक रूपमे प्रयुक्त भेल अछि । दर्पणक हेतु दरपन जो 
दप्पन शब्द भेटैछ यथा- दरपन धरब काजर देइ आँखि ।“ दप्पन मुख प्रतिबिम्ब नाइ | 


विद्यापति पदाबलीमे मुकुर शब्दक बहुल प्रयोग भेल अछि ५7 
कनक मुकुर ससि कमल जिनिया मुख ।“२४ मुकुर लइ अब करइ सिंगार 6»? 
गोविन्ददास सेहो एहि शब्दक प्रयोग कयलनि अछि- मुकुर धरइ निज पास ।०० 


दरपनक हेतु अरसी ओ आरसि शब्दक सेहो अनेकठाम प्रयोग देखि पडैछ । 
विद्यापतिक एकगोट पदमे लोकलक्षणक रूपमे अरसी शब्दक उल्लेख भेल अछि । 


हाथक काकन अरसी काज ।*' 


जगज्ज्योतिर्मल्लक*? गीतमे तथा नन्दीपतिक श्रीकुष्णकेलिमाला नाटक? ओ 
उमापतिक पारिजातहरण**मे आरसि शब्दक उल्लेख भेल अछि । 


एहि तरहेँ मध्यकालीन मैथिली साहित्यमे वेशभूषा प्रसाधन विन्यासक प्रचुर 
शब्दावलीक उल्लेख होइत रहल अछि । षोडस शृंगार वर्णन, अर्द्धनारीश्वर वर्णन प्रवेशक 
गीत आदि तँ वेश भूषाप्रसाधनक शब्दावलीक विशिष्ट स्रोत दृष्टिगोचर होइते अछि, संगहि 
शुंगारसँ सम्बद्ध पद ओ शैव साहित्यमे वस्त्राभूषण प्रसाधनक शब्दावलीक बहुशः प्रयोग भेल 
अछि । कवि नाटककारलोकनिक ई सामान्य प्रवृत्ति देखल जाइछ जे ई लोकनि ओहने 
शब्दको अपन वर्णन विन्यासक केन्द्रमे रखलनि अछि जे खास क$ नारी सौन्दर्यको गुणित 
करबाक आधार रहल अछि । स्वभावतः नायिकाक उत्तमांगसँ सम्बद्ध वस्त्राभूषण 
प्रसाधनक शब्दक बहुशः प्रयोग मध्यकालीन साहित्यमे दृष्टिगोचर होइछ । यद्यपि 
मध्यकालीन मैथिली साहित्यमे प्रयुक्त वेशभूषाप्रसाघनक अधिकांश शब्दावली परम्परिते 
संस्कृत सम स्वरूपक दृष्टिगोचर होइछ मुदा कतोक शब्द अत्यन्त पारिभाषिको कोटिक 
प्रयुक्त भेल अछि जे अत्यन्त महत्त्वपूर्ण अछि । 

विहारी मजुमदार, पटना संवत 200, पद 
सं० 70 

विद्यापति की पदावली, पद सं०- ।45 
विद्यापतिक काव्यसाधना- डा. 
विश्वेश्वरमिश्र, दरभंगा, ।965, पृ. ।8। 
मैथिली शैव साहित्य, डा०रामदेवझा, मैथिली 
अकादमी, पटना- ।।95, पृ. 69 
गोविन्द गीताञ्जलि, स० सुरेन्द्र झा ' सुमन', 
दरभंगा, ।980 पद सं० ।8 

गोविन्द गीताञ्जलि, पद सं० ।9 
मिथिला परम्परागत नाटक संग्रह, स. डा. 
शशिनाथझा, पृ. 766 (शिवदतकृत 
सीतासंवर) । 

मिथिला परम्परागत नाटक संग्रह, पृ. ।03 
तत्रैव, गोरक्ष विजय, पृ. ।।3 

तत्रैव, पृ. 25 

तत्रैव, पारिजातहरण, पृ. 245 

तत्रैव, पृ. 250 

तत्रैव, पृ. 250 

तत्रैव, पृ. 25] 

तत्रैव, पृ. 26] 

तत्रैव, पारिजातहरण, पृ. 267-268 


मिथिला परम्परागत नाटकसंग्रह, आनन्द 
विजय, पृ. ।70 

तत्रैव, पृ. ।7। 

तत्रैव, पृ. 80-78। 

तत्रैव, पृ. 996-97 

तत्रैव, पृ. 200 

तत्रैव, पू. 20 

तत्रैव, पू. 204 

तत्रैव, पू. 208 

मिथिला परम्परागत नाटक संग्रह, उषाहरण, 
देवानन्द, पृ. 37 

तत्रैव, पृ. 335 

मिथिला परम्परागत नाटक संग्रह, केलिमाला 
नाटक, पृ. 374 

तत्रैव, पृ. 386 

तत्रैव, पृ. 386 

तत्रैव, पृ. 390 

तत्रैव, पू. 390 

तत्रैव, पू. 400 

तत्रैव, पृ. 400 

तत्रैव, पू. 400 

तत्रैव, पू. 400 

तत्रैव, पृ. 407 

तत्रैव, पृ. 40 

तत्रैव, पृ. 4]] 

तत्रैव, पू. 428 

तत्रैव, पृ. 428 

तत्रैव, पृ. 446 


'. मिथिला परम्परागत नाटक संग्रह, रूक्मिणी 


परिणय, पृ. 509 


|, तत्रैव, पृ. 5।। 
). तत्रैव, पृ. 5।5 


तत्रैव, पृ. 537 538 
तत्रैव, पृ. 539 


तत्रैव, पृ. 547 

तत्रैव, पृ. 562 

तत्रैव, पृ. 62 

मिथिला परम्परागत नाटक संग्रह- 
शिवदत्तकृत गौरी प्रणय, पू. 750-75] 

मिथिला परम्परागत नाटक संग्रह, 
'शिवदत्तकृत पारिजातहरण नाटकार, पृ. 704 


मिथिला परम्परागत नाटक संग्रह, भानुनाथ 
दैज्ञविरचित प्रभावतीहरण, पृ. 97 


तत्रैव, पृ. 97 
तत्रैव, पू. 972 
तत्रैव, पू. 972 


« तत्रैव, पृ. 973 


तत्रैव, पृ. 973 
तत्रैव, यू. 973 
मिथिला परम्परागत नाटक संग्रह, 
हर्षनाथविरचित उषाहरण नाटक, पृ. ।02 


तत्रैव, पृ. 027 
तत्रैव, पृ. ॥028 


'. तत्रैव, पृ. ।048 


'लोचनकृत रागतरंगिनी, सं. डा.शशिनाथझा, 
मैथिली अकादमी, पटना, पृ. ।78 
मैथिली शैव साहित्य- डा. रामदेवझा, 
मैथिली अकादमी, पटना-], पृ. ।03 
आनन्दविजय-रामदास, स. श्रीसुरेन्द्रआसुमन, 
मैथिली मन्दिर, राजकुमारगंज, दरभंगा, 
॥97, पृ. 24 

मैथिली शैव साहित्य, पृ. 44 

तत्रैव, पृ. 62 

तत्रैव, पृ. 279 

तत्रैव, पू. 298 


.. पारिजातहरण-उमापति स. सुरेन्द्रझासुमन, 


ग्रा, पू 8 
गौरीस्वयंवर-कविलाल स. डा. 
जयकान्तमिश्र अखिलभारतीय मैथिली 


7. 


78. 


79. 


80. 
8]. 
82. 
83. 
84. 
85. 
86. 
87. 
88. 
89. 
90. 
9I. 
92. 
93. 


94. 


95. 
96. 
97. 
98. 
99. 


साहित्य समिति तीरमुक्ति, ।, एलनगंज 
रोड, इलाहाबाद- 2, ।96, पृ. 9 
गौरीपरिणय-शिवदत्त, स डा. जयकान्तमिश्र 
अखिलभारतीय मैथिली साहित्य समिति 
तीरमुक्ति, इलाहाबाद- 2, 960, पृ. 4 
आनन्द विजय-रामदास-सं. सुरेनद्रझासुमन, 
।97I, पू. 29 

कीर्तिलता, सा०अ० बाबूराम सक्सेना, नागरी 
प्रचारिणी सभा, वाराणसी सं० 2032 पृ. 
56 

तत्रैव, पृ. 70 

तत्रैव, पृ. 28 

तत्रैव, पृ. 34 

मिण्मण्पद सं० 5 

विद्यापति की पदावली, पद सं० ।0| 
तत्रैव, पृ. ।]6 

मिण्मण्पद्‌ सं० 330 

विद्यापति की पदावली, पद सं० ।।6 
विद्यापति गीतावली, पद सं० 702 

तत्रैव, पद सं० 242 

मिण्मण्पद्‌ सं० 92 

गौरी स्वयंवर-कविलाल- पृ. ।9 
गौरीपरिणय- शिवदत्त- पृ. 2 

श्रीकृष्ण केलिमाला-नन्दीपति सं.डा. 
जयकान्त मिश्र अखिल भारतीय मैथिली 
साहित्य, तीरमुक्ति, । एलनगंजरोड, 
इलाहाबाद-2 969, पृ. 38 

तत्रैव, पू. 4। 

तत्रैव, पृ. 4 

'मिण्मण्पद सं० 263 

मिन्मन्पद सं० 325 

गीतरत्नावली, पद सं० 67 

मैथिली शैव साहित्य, पृ. 56 


]00. कृष्णजन्म-मनवोध, पृ. 22 
]0]. मि०्म० पद्‌ सं० 83 

ण्य 
॥03. 
]04. 
I05. 
I06. 
णत 
I08. 
I09. 
II0. 
I. 
2. 
II3. 
0 
II. 
II6. 
IIT. 
II8. 
॥9. 
I20. 
टा. 
I22. 
I23. 
खव. 
I25. 
I26- 
I27. 
I28. 
I29. 
I30. 
3. 
I32. 
I33. 
34. 
5 


कीर्तिलता, पृ. 24 

तत्रैव, पू. 68 

मि०म० पद्‌ सं० 8। 

तत्रैव, पद सं० 53 

तत्रैव, पद सं० 23। 

तत्रैव, पद सं० 4।9 

तत्रैव, पंद सं० 355 

तत्रैव, पद सं० 554 

तत्रैव, पद सं० 557 

तत्रैव, पद सं० 489 

तत्रैव, पद सं० 489 

तत्रैव, पद सं० 484 

विद्यापति गीतावली पद्‌ सं० 6] 
तत्रैव, पद सं० ।06 

तत्रैव, पद सं० 305 

तत्रैव, पद सं० 366 

तत्रैव, पद सं० 424 

तत्रैव, पद सं० 424 

मि०्प०, पद्‌ सं० 277 

तत्रैव, पद सं० 485 

तत्रैव, पद सं० 279 

तत्रैव, पद सं० 290 

तत्रैव, पद सं० 37 

मिथिला परम्परागत नाटक संग्रह, पृ. 285 
मि०म०, पद सं० 67 
विद्यापति गीतावली पद सं० 80 
तत्रैव, पद सं० 80 
श्रीकृष्णमेलिमाला, पृ. 38 
तत्रैव, पृ. 4 

तत्रैव, पृ. 43 

तत्रैव, पृ. 46 

तत्रैव, पृ. 53 

मिथिला परम्परागत नाटक संग्रह, पृ. 285 
गौरीस्वयंवर-कविलाल, पृ. ।6 


।36. श्रीकृष्णकेलिमाला नन्दीपति, पृ. 38 

]37. मिण्म०, पद सं० I59 

38. मैथिली शैव साहित्य, पृ. 45 

।39. विद्यापति गीतावली सं.पं. गोविन्द झा, मैथिली 
अकादमी, श्रीकृष्णपुरी पटना-], ।98। 

40. तत्रैव, पद सं० ]2 

74 तत्रैव, पद सं० ।7। 

42. तत्रैव, पद सं० 248 

।43. विद्यापति की पदावली, पद सं० 62 

।44. तत्रैव, पद सं० 4। 

।45. तत्रैव, पद सं० ।65 

46. तत्रैव, पद सं० 86 

]47. तत्रैव, मि०्म० पद सं० 54। 

।48. मि०्प०, पद सं० 59 

49. तत्रैव, पद सं० 84 

।50. तत्रैव, पद सं० ।6 

।5।, मि०प०, पद्‌ सं० 377 

52. तत्रैव, पद सं० ।6। 

।53. तत्रैव, पद सं० 352 

।54. कृष्णजन्म, पृ. 22 

55. तत्रैव, पद सं० 292 

।56. तत्रैव, पद सं० 773 

57. श्रीकृष्ण केलिमाला, पृ. 42 

58. तत्रैव, पृ. 38 

759. तत्रैव; पू: 56 

60. गौरीस्वयंवर-कविलाल, पृ. 9 

6. तत्रैव, पृ. ।2 

]62. परिजातहरण-उमापति, पृ. 8 

63. गौरीपरिणय शिवदत्त, पृ. ।] 

64. श्रीकृष्णजन्म रहस्य श्रीकान्तगणक स. डा. 
जयकान्तमिश्र, आखिलभारतीय मैथिली 
साहित्य समिति, | एलनगंज रोड, इलाहाबाद, 
]960, पू. । 

॥65. तत्रैव, पृ. ।6 


३44/मैथिलीक वेश-भूषा-प्रसाधन सम्बन्धी शब्दावली 


I66. 


I67. 


I68. 
I69. 
I70. 

I72. 
I73. 
I74. 
I75. 
I76. 
ITT. 
I78. 
I79. 
I80. 
॥8ा. 
॥82. 
83. 
॥84. 
I85. 
I86. 
I87. 
॥88. 
॥89. 
490: 
I9I. 
I92. 
I93. 
I94. 
I95. 
I96. 
I97. 
I98. 


आनन्द विजय-रामदास, पृ. 22 
गौरीस्वयंवर-कविलाल, पृ. ।। 
आनन्द विजय-रामदास, पू. 6 
श्रीकूष्णकेलिमाला, पृ. 3 
गौरीपरिंणय-शिवदत्त, पृ. ।। 


. विद्यापति गीतावली पद सं० ।96 


तत्रैव, पद सं० 229 

तत्रैव, पद सं० 200 

विद्यापति गीतावली पद सं० 672 
मि०्म० पद्‌ सं० 90 

विद्यापति की पदावली पद सं० 62 
विद्यापति गीतावली पद सं० 224 
तत्रैव, पद सं० 73 

मिथिला परम्परागत नाटक संग्रह, पृ. 534 
विद्यापति गीतावली, पद सं० 305 
तत्रैव, पद सं० 343 
आनन्द विजय, पृ. 27 
गौरीस्वयंवर-कविलाल, पृ. ।6 
विद्यापति गीतावली, पद सं० 23 
कीर्तिलता, पृ. 36 

मि०्म० पद सं० 203 

तत्रैव, पद सं० 75 

तत्रैव, पद सं० ।86 

तत्रैव, पद सं० 348 

तत्रैव, पद सं० 347 

तत्रैव, पद सं० 572 

विद्यापति की पदावली, पद सं० 28 
तत्रैव, पद सं० 32 


- गीतरत्नावली, पद सं० 70 


मि०्म०, पद सं० 6]6 

तत्रैव, पद सं० 628 

विद्यापति गीतावली, पद सं० 33 
तत्रैव, पद सं० 76 


I99. 
200. 
20l. 
202. 
203. 
204. 
205. 
206. 
207. 
208. 
209. 
2I0. 
शान 
22. 
2I3. 
2I4. 
2I5. 
2I6. 
2I7. 
2I8. 
2I9. 
220. 
22I. 
222. 
223. 
224. 
225. 
226. 
227. 
228. 

229. 
230. 
23I. 


तत्रैव, पद सं० 85 
तत्रैव, पद सं० 25 
तत्रैव, पद सं० ।93 
तत्रैव, पद सं० 276 
तत्रैव, पद सं० 278 
तत्रैव, पद सं० 277 
तत्रै, पद सं० 52। 
तत्रैव, पद सं० 76 
तत्रैव, पद सं० 92 
तत्रैव, पद सं० 95 
तत्रैव, पद्‌ सं० ।69 
मि०म०, पद सं० 222 
तत्रैव, पद सं० 224 
तत्रैव, पद सं० 680 
तत्रैव, पद सं० 348 
तत्रैव, पद सं० 7। 
श्रीकूष्णकेलिमाला, पृ. 26 
तत्रै, पद सं० 26 
तत्रैव, पद सं० 45 
तत्रैव, पद सं० 42 
मि०्म०, पद सं० 56 
तत्रैव, पद सं० 47 
तत्रैव, पद सं० 49 
पारिजातहरण, पृ. 2 
हरगौरी विवाह, पृ. 43 
मैथिली शैव साहित्य, पृ. 5! 
मिन्म०, पद सं० 90 
मैथिली शैव साहित्य, पृ. 90 
मिन्म०, पद सं० 20 
मि०म०, पद सं० 286 
मिथिला परम्परागत नाटक संग्रह, पृ. 287 
तत्रैव, पृ. 287 


तत्रैव, पृ. 208, श्रीसुमनजी द्वारा सम्पादित 
नाटकमे एहि हेतु कचोटा शब्द आयल अछि । 

232. श्रीकृष्ण केलिमाला, पृ. 29 263. विद्यापति की पदावली, पद सं० 65 293. bras क ७१ (रूक्मिणी 325. मि०्म०, पद सं० 6] 
233. मि०्म०, पद सं० 794 264. श्रीकृष्णकेलिमाला, पृ. 46 0३: यह हक हज 326. तत्रैव, पद सं० 66 
234. विद्यापति गीतावली, पद सं० 66 265. तत्रैव, पू. 38 ०७ णक य 327. तत्रैव, पद सं० 72 
, मि०म०, पद सं० क 
235. तत्रैव, पद सं० 245 266. विद्यापति मित्र मजुमदार, पद सं० 204 मिति की ४ 328. तत्रैव, पद सं० 8] 
236. तत्रैव, पद सं० 298 267. कीर्तिलता, पृ. 44 pe eo पदावली, पद सं०:48 329. तत्रैव, पद सं० ।92 
237. विद्यापति की पदावली, पद सं० ।65 268. गौरीस्वयंवर-लाल, पृ. 9 र Se हे 2 330. तत्रैव, पद सं० 485 
238. तत्रैव, पद सं० 66 269. पारिजातहरण, पृ. 5 न स ब 33।. तत्रैव, पद सं० 489 
239. मि०म०, पद सं० 759 270. मैथिली प्राचीन गीतावली, स. डा. बु है व्रा आ क 332. तत्रैव, पद सं० 494 
240. विद्यापति की पदावली, पद सं० ।69 रामदेवझाक, मैथिली अकादमी, श्रीकृष्णपुरी, 0, fr क 22 333. तत्रैव, पद सं० 430 
24]. विद्यापति गीतावली, पद सं० 569 असार अ पे कलम न En 334. तत्रैव, पद सं० 275 
प र्ग 33 
242. मिग्म०, पद सं० ३। 27।. कौर्तिलता, पृ. 30 हे Ee FO अ 335. तत्रैव, पद सं० 278 
f म ० > 
243. तत्रैव, पद सं० 62 272. मिन्म०, पद सं० 23 रा पद पा 336. तत्रैव, पद सं० 400 
पु , पद्‌ सं० जे 
244. विद्यापति कालीन मिथिला- डाउन्दरकान्तझा, 273- तत्रैव, पू. 23 305. विद्यपति गौतावली, प संठ 278, 469. 07 एव, पद सं 688 
४ क lo 7 “7 
मैथिली अकादमी, पटना, 966, पू. 295 274. तत्रैव, पू. 29 306 पोत पर 338. विद्यापति गीतावली, पद सं० 47 
. ० 
245. रागतरंगिनी, पृ. ।29 275. तत्रैव, पृ. 302 नि दीव व ह: 339. विद्यापति की पदावली, पद सं० 78 
246. विद्यापति की पदावली, पद्‌ सं० 38 276. तत्रैव, पृ. 33 व bs बिहि" 340. विद्यापति गीतावली, पद सं० 622 
247. कीत्तिलता, पृ. 40 277. तत्रैव, पू. 680 अप अतत, अद ३० 28 मैथिली शैवसाहित्य 
छि नमा 5 ि्पठिनातिविले त 34]. मैथिली , पृ. 200 
248. मिथिला परम्परागत नाटक संग्रह, पृ. 63 278. तत्रैव, पृ. 52] हे RR df Re io 
249. मिञ्म०, पद सं० 8।0 279. विद्यापति की पदावली पद सं० ।69 | 30. तत्रैव, पद सं० 27 बु? हे स हो 
250. मिथिला परम्परागत"नाटक संग्रह, पृ. 46 280. शिवदत्त-गौरीप्रणा (मिथिला परम्परागत 3।. तत्रैव, पद सं० 29 रनद लिला क 
ह म 3।2. तत्रैव, पद सं० 33 उ लका # 0 
25. मिन्नः पद स नाटक संग्रह), पृ. 754 .. तत्रैव, 
त तत्रैव, 33. तत्रैव, पद सं० 40 345. कौर्तिलता, पृ. 34 
252. विद्यापति की पदावली, पद सं० 73 2853 क ३ बहण i ag: Tore पद सा ती 
253. गीतरलावली, पद सं० 56 282. मैथिली शैव साहित्य, पृ. 63 3।4. तत्रैव, पद सं० 2]9 ९ 
| ठी तत्रैव 3।5. तत्रैव, पद सं० 247 347. तत्रैव, पद सं० 67 
254. श्रीकृष्णकेलिमाला, पृ. 74 283. तत्रेव, पृ. 62 ead ene 
255. गौरीस्वयंबर कविलाल, पू. 2! 284. मि०्म०, पद सं० 605 3।6. तत्रैव, पद सं० 674 348. ततेव, पद स 90 
256. कृष्णजन्म-मनबोध, स. सुरन्दरझासुमन, 285. प्राचीनगीत पद सं० 45 3।7. मि०्म०, पद सं० 292 अ br WE 
मैथिली मन्दिर, राजकुमारगंज, दरभंगा 286. गौरीस्वयंवर-लाल, पृ. ।9 3।8. तत्रैव, पद सं० 68] 350. तत्रैव, पद संर ॥07 
॥988, पृ. 23 287. कृष्णजन्म-मनबोध 39. तत्रैव, पद सं० 680 35]. तत्रैव, पद सं० 53 
257. मिथिला परम्परागत नाटक संग्रह, पृ. 63 288. श्रीकृष्ण केलिमाला, पृ. 72 320. विद्यापति की पदावली, पद सं० 83 352. तत्रैव, पद सं० 85 
258. तत्रैव, पू. 750 289. आनन्द विजय, पू. 25 32।. तत्रैव, पद सं० 94 353. तत्रैव, पद सं० 26] 
259. कीर्तिलता, पृ. 92 290. मिथिला परम्परागत नाटक संग्रह (रूक्मिणी 322. तत्रैव, पद सं० 95 354. विद्यापति गीतावली, पद सं० 278 
260. मिथिला परम्परागत नाटक संग्रह, पृ. 065 परिणय), पृ. 5।5 323. तत्रैव, पद सं० ।26 355. मिन्म०, पद सं० 795 
26]. कृष्णजन्म-मनबोध, ।988, पृ. ॥7 29. मि०म०, पद सं० 899 324. विद्यापति गीतशती, स. उमानाथझा, साहित्य 356. तत्रैव, पद सं० 330 
262. मि०म०, पद्‌ सं० 34 292. आनन्द विजय, पृ. 6 अकादमी, नई दिल्ली, पृ. 59 357. श्रीकृष्णकेलिमाला-नन्दीपति, पृ. 4] 

| 348/मैथिलीक वेश-भूषा-प्रसाधन सम्बन्धी शब्दावली 


. मिथिला 
" (उचाहरंण-देवान) पृ. 335 

. मि०म०, पदे सं० 4 

. तत्रैव, पद सं० 22| 

. गौरीपरिणय-शिवदत्त, पृ. ।6 

हु श्रीकृष्णकेलिमाला-नन्दीपति, पृ. 38 
|. मिण्म०, पद सं० 700 

. तत्रैव, पद सं० 789 

. श्रीकृष्णकेलिमाला, पृ. 29 

. तत्रैव, पृ. 44 

'. मि०्म०, पद्‌ सं० 37 

. श्रीकृष्णकेलिमाला 

. मि०म०, पद्‌ सं० 67 

. श्रीकृष्णकेलिमाला, पृ. 44 

. गौरी स्वयंवर-लाल, पृ. ।6 

.. आनन्द विजय-रामदास, पू. 2 

. गौरीपरिणय-शिवदत्त, पृ. 3 

. तत्रैव, पृ. ।। 

. तत्रैव, पृ. 3 

. मैथिली शैवसाहित्य, पृ. 65 

'.. मिञ्म०, पद्‌ सं० 905 

. तत्रैव, पद सं० 906 

. हरगौरी विवाह, पृ. 43 

. पारिजातहरण-उमापति, पृ. 2 

. मिण्म०, पद्‌ सं० 773 

. तत्रैव, पद सं० 789 

- तत्रैव, पद सं० 795 

. मैथिली प्राचीन गीतावली. पृ. ।20 
- मि०्म०, पद्‌ सं० 792 

- तत्रैव, पद सं० 204 

387. 
388. 
389, 
390, 


परम्परागत नाटक संग्रह 


तत्रैव, पद सं० ।20 
तत्रैव, पद सं० 605 
तत्रैव, पद सं० 82 
तत्रैव, पद सं० 782 


. कोर्त्तिलता, पू. 40 

मिथिला परम्परागत नाटक संग्रह, पृ. ।03 
. मिं०्म०, पदं सं० 280 

. तत्रैव, पद सं० 485 

. कीर्तिलता, पृ. 4 

. तत्रैव, पू. ॥04 

. मि०म०, पद सं० ।86 

. तत्रैव, पद सं० 245 

. तत्रैव, गद सं० 564 

. विद्यापति की पदावली, पद सं० 59 
« तत्रैव, पद सं० 206 

, मि०म०, पद सं० 546 

, मैथिली शैव साहित्य, पृ. 59 

|. श्रीकृष्णकेलिमाला-नंदीपति, पृ. ।6 

. मिञ्म०, पद सं० 895 

. तत्रैव, पद्‌ सं० 54 

. विद्यापति की पदावली, पद सं० 246 
|, मि०्म०, पद सं० 92 

. विद्यापति गीतावली, पद सं० 242 

. मि०म०, पद्‌ सं० 376 

. तत्रैव, पद सं० 95 

. तत्रैव, पद सं० ।02 

. तत्रैव, पद सं० ।80 

. तत्रैव, पद सं० ।84 

. तत्रैव, पद सं० 3।7 

. तत्रैव, पद सं० 896 

. मैथिली प्राचीन गीत- श्री रमानाथ झा 


अनन्तप्रकाशन, दरभंगा, पद सं० ।43 


गोविद गीतांजलि, पद सं० 45 

. मिथिला परम्परागत नाटक संग्रह, पू. 285 
. तत्रैव, पद सं० 207 

- तत्रैव, पद सं० 546 

- तत्रैव, पद सं० 752 


423. 
424. 
425. 
.. प्राचीन गौत, पद सं० 8। 

. नन्दीपति गीतिमाला- डा० रामदेव झा, 


तत्रैव, पद सं० 758 
तत्रैव, पद सं० ।7 
तत्रैव, पद सं० 44] 


मिथिला रिसर्चसोसाइटी, लहेरियासराय, 
दरभंगा, ।965, पद सं० 8 


- मिथिला परम्परागत नाटक संग्रह, पृ. 458 
. मैथिली प्राचीन गीतावली, पृ. 05 

. मिथिला परम्परागत नाटक संग्रह, पृ. 630 
- मैथिली शैव साहित्य, पृ. '97 

तत्रैव, पृ. 200 

|. मिथिला परम्परागत नाटक संग्रह, पृ. ।03 
. पारिजातहरण, पृ. 8 

. आनन्द विजय, पृ. 23 

.. गौरी परिणय, पृ. 2 

, गौरी स्वयंवर-कविलाल पृ. 2 

- मिथिला परम्परागत नाटक संग्रह 


(रूक्मिणीपरिनय), पू. 5।5 


. तत्रैव, पृ. 596 

. तत्रैव (उषाहरण-हर्षनाथ), पृ. ।02 

- मि०म्‌०, पद सं० ।85 

'. तत्रैव, पद सं० 657 

. मुदित कुवलयाश्व नाटक (प्राचीन बाङ्ला 


मैथिली नाटक) पृ. 22 


|. गौरी स्वयंवर नाटिका (मिथिला परम्परागत 


नाटक संग्रह) पृ. 842 


. कीर्तिलता, पृ. 28-29 
. तत्रैव, पद सं० 345 

. तत्रैव, पृ. 68 

. तत्रैव, पू. 50 

. तत्रैव, पृ. 72 

. तत्रैव, पृ. 26 


45]. 


455. 


469. 


470. 


47]. 
472. 


473. 
474. 
475. 
476. 


तत्रैव, पृ. 4। 


'. तत्रैव, पद सं० 44 
. तत्रैव, पद सं० 28 
|. मि०्म०, पद्‌ सं० 76 


तत्रैव, पद सं० 672 


. तत्रैव, पद सं० 747 

प्राचीन गीत, पद सं० ।50 

. विद्यापति की पदावली, पद सं० ]63 
. कीर्त्तिता, पद सं० 72 

. मि०म०, पद सं० 306 

. तत्रैव, पद सं० 38 

. तत्रैव, पद सं० 747 

. प्राचीन गीत, पद सं० ।22 

|. तत्रैव, पद सं० 8। 

. मि०म०, पद्‌ सं० 502 

. तत्रैव, पद सं० 499 ; मालकिंकिनि करमधुर 


राव । 


. प्राचीन गीत, पद सं० ।70 
|. मित्र मजुमदार, पद सं० 356 एवं अन्यत्र 


मित्र मजुमदार, पद सं० 483, 
विद्यापतिपदावली, पद सं० 77 

मुदित कुवलयाश्व (प्राचीन वाङ्ला मैथिली 
नाटक, पृ. 2। 

मित्र मजुमदार, पद सं० 792 

चतुर चतुर्भु एवं गीत सप्तशती- स. डा. 
शैलेन्द्रमोहनझा, मिथिला प्रकाशन, 
लहेरियासराय 969, पृ. 38 

मित्र मजुमदार, पद सं० 498, 642, 743 
तत्रैव, पद सं० ।34 

मैथिली शैव साहित्य, पृ. 90 

हरगौरी विवाह-जगज्ज्योतिर्मल्ल-स. डा. 
रामदेवझा, मिथिला रिसर्च सोसाइटी, 
लहेरियासराय, दरभंगा ।982, पृ. 48 

477. 
478. 
479. 
480. 
48]. 
482. 
483. 
484. 
485. 
486. 
487. 
488. 
489. 
490. 


49]. 


492. 
493. 
494. 
495. 
496. 
497. 
498. 
599. 
500. 
50l. 
502. 
503. 
504. 
505. 

मि०्म०, पद सं० 657 

मैथिली शैव साहित्य, पृ. 69 

मित्र मजुमदार, पद सं० 772 

'फूलपात 

श्रीकृष्णकेलिमाला, पृ. ।9 

मि०्म०, पद सं० 89 

मिथिला परम्परागत नाटकसंग्रह, पृ. ।3 
मनीषा, वर्ष 2 अंक- 2, पृ. 56 
कीत्तिलता, पृ. 52 

मित्र मजुमदार, पद सं० 772 

विद्यापति की पदावली, पद सं० ।05 
तत्रैव, पद सं० 63 

मिथिला परम्परागत नाटकसंग्रह, पृ. 460 
मनीषा वर्ष 2 अंक- 2, का०द्‌०सं० 
विश्वविद्यालय, दरभंगा, पृ. 56 


विद्यापति पदावलीमे प्रयुक्त चतुरियाक 
पाठान्तर चतरिया अछि । दरभंगाक 
निकटवर्त्ती चतरिया गामक मूल शब्द एही 
चतरियासँ सम्बद्ध बुझना जाइछ । 


मि०्म०, पद सं० 5।7 

तत्रैव, पद सं० 385 

तत्रैव, पद सं० 385 

तत्रैव, पद सं० ।7। 

तत्रैव, पद सं० 203 

विद्यापति गीतावली, पद सं० ।3! 
संस्कृत हिन्दी कोष-आप्टे, पृ. 302 
मिथिला परम्परागत नाटक संग्रह, पृ. 766 
मनीषा, वर्ष 2, अंक-2, पृ. 56 
मि०्म०, पद सं० 575 

प्राचीन गीत, पद सं० 90 

विद्यापति गीत शती, पृ. 23 

प्राचीन गीत, पद सं० 70 

मिथिला परम्परागत नाटक संग्रह, पृ. 630 


506. 
507. 
508. 
509. 
5I0. 
5. 
52. 
5I3. 
5l4. 


5I5. 
5I6. 
57. 
5I8. 


5I9. 
520. 
52l. 
522. 
523. 


524. 
525. 
526. 
527. 
528. 
529. 
530. 
53I. 
532. 
533. 
534. 


तत्रेव, पृ. 766 

विद्यापति गीतावली, पद सं० ।3। 
मि०म०, पद सं० 396 

तत्रैव, पद सं० 684 

मि०्मञ्पद सं० 34, 67, 68 इत्यादि । 
मिथिला परम्परागत नाटक संग्रह, पृ. 766 
तत्रैव, पृ. 784 

मैथिली शैवसाहित्य, पृ. 69 

प्राचीन गीत, पद सं० 85 तथा विद्यापति 
की पदावली पद्‌ सं० 63 

तत्रैव, पृ. 5।5 

तत्रैव, पृ. 596 

मि०म०, पद सं० 224, 503, 869 


मिथिला परम्परागत नाटक संग्रह, 
पृ. 73, ।29 

तत्रैव, पृ. 750 

तत्रैव, पृ. ।।3, 537 

तत्रैव, पृ. 762 

'मि०्म०, पद सं० 443, 642 
सिद्धिनासिंहमल्ल, स० डा० शैलेनद्रमोहन 
झा, पुस्तक केन्द्र, लालबाग, दरभंगा, ।969, 
पद्‌ सं० ।2 

मि.मि. पद सं.- 443, 642 

मिथिला परम्परागत नाटक संग्रह, पृ. 842 
आचीन- गीत, पद सं० 90. 

विद्यापति की पदावली, पद सं० 66 
प्राचीन गीत, पद सं० ।70 

मिथिला परम्परागत नाटक संग्रह, पृ. 456 
श्रीकृष्णकेलिमाला, पृ. 73 

श्रीकृष्णनाम रहस्य, पृ. 24 

मिथिला परम्परागत नाटक संग्रह, पृ. 562 
मि०्म० पद सं० 90 

मिथिला परम्परागत नाटक संग्रह, पृ. 538 


. विद्यापति गीतावली, पद सं० 672 

). श्रीकृष्णकेलिमाला, पृ. ।9 

. मिथिला परम्परागत नाटक संग्रह, पृ. 704 
. मैथिली शैव साहित्य, पू. 59 

. श्रीकृष्णकेलिमाला, पृ. 29 

). मिथिला परम्परागत नाटक संग्रह, पृ. 629 
- प्राचीन मील, पद सं० 246 

. मि०्म० पद सं० 8।0 

. तत्रैव, पद सं० 07 

|. विद्यापति गीतावली, पद सं० 280 

. मि०म० पद सं० 496 

. तत्रैव, पद सं० 34 

'. मैथिली प्राचीन गीतावली, पृ. 77 

|, मि०म० पद सं० 68 

. तत्रैव, पद सं० 20 

. तत्रैव, पद सं० 38 

. तत्रैव, पद सं० 737 

, तत्रैव, पद सं० 907 

- तत्रैव, पद सं० 878 

. तत्रैव, पद सं० 25 

. तत्रैव, पद सं० 708 

« तत्रैव, पद सं० 929 

557. 


तत्रैव, पद सं० 67, 469, 503 


558. तत्रैव, पद सं० 88 माघभेरलि पसाहति बेरी । 


559. 


560. 
56l. 

षष्ठ अध्याय 


आधुनिक मैथिली साहित्यमे वर्णित वेशभूषा प्रसाधन 


आधुनिक मैथिली साहित्यसँ तात्पर्य चन्दाझाक युगप्रवर्तनसँ आरम्भ क5 आधुनिक 
गद्य-युगसँ अछि । एहि कालमे मैथिली साहित्यक बहुमुखी विकासधारा प्रवहमान रहल 
अछि आ ओहि विभिन्न धाराके' वेश-भूषा प्रसाधन विन्यासक शब्दावलीसँ संबल भेटैत 
रहलैक अछि । एहि शब्दावलीक स्वरूपक अवलोकन कयलासँ ई स्पष्ट प्रतीत होइछ जे 
पारम्परिक विद्यामे एक दिस जँ संस्कृतनिष्ठ शब्दावलीक सामान्यतः वर्चस्विता अछि तँ 
क्रमशः विकासमान विद्या सभक नव्यताक संगहि जनसामान्यक शब्दावलीक अन्त्भुक्ति 
व्यापक होइत गेल अछि । 


अध्ययन सौविध्य दृष्टिजे आधुनिक मैथिली साहित्यमे वर्णित वेशभूषा प्रसाधन 
विन्यासक शब्दावलीक आयामक निदर्शनक हेतु एक विधाशः चारि गोट कोटि-विभाजन 
कहल जा सकैछ- 


(क) काव्यमे वर्णित वेशभूषा प्रसाधन विन्यास 

(ख) कथा ओ उपन्यासमे वर्णित वेशभूषाप्रसाधन विन्यास 

(ग) नाटक ओ एकांकीमे वर्णित वेशभूषाप्रसाधन विन्यास 

(घ) निबन्ध ओ छिटफुट रचनामे वर्णित वेशभूषा प्रसाधन विन्यास । 


काव्यमे वर्णित वेशभूषा प्रसाधन विन्यास- महाकाव्यक विशद्‌ वर्ण्य-परिधिमे 
वेशभूषा प्रसाधन विन्यासक शब्दावलीक पुष्कल निवेश होइत रहल अछि । तथापि 
मैथिली महाकाव्यक स्वरूप पारम्परिक होयबाक कारणें' एहिमे निविष्ट शब्दावलीमे 
अधिकांश संस्कृतसम स्वरूपक देखि पडैछ । स्वयं चन्दाझाक रामायणहुमे प्रयुक्त 
वेशभूषा प्रसाधनक शब्दावलीक स्वरूप पारम्परिके स्वरूपक अछि यथा बालकाण्डक 
द्वितीय अध्यायमे नारायणक प्राकट्यमे हुनक वेशभूषा प्रसाधनमे इन्द्रनीलमणि, हार, 

किरीट, केयूर, कटक, कौस्तुभ, कनक-जनौ, कनकाम्बर आदिक वर्णन पारम्परिके 
स्वरूपक देखि पडैछ- 
इन्द्र नील मणि छविमय अंग । सितमुख लोचन पङ्कज रंग ॥ 
हार किरीट तथा केयूर । कटकादिक शोभा भरिपूर ॥ 
श्रीवत्सान्वित कौस्तुभ राज । सनकादिक स्तुति करथि समाज ॥ 
शंख रथाङ्गद गदा जलजात । कनक जनौ कनकाम्बर गात ।।' 
एहिना रामक जन्मक अवसर पर जे हुनक शोभाक वर्णन भेल अछि ताहूमे 
पारम्परिके वेशभूषा प्रसाधन विन्यासक शब्दावलीक प्रयोग दृष्टिगोचर होइछ- 
नीलोत्पल दल श्यामल राज । चारि सुमुज कनकाम्बर प्राज ॥ 
अरुण जलज वर सुन्दर नयन । कुण्डल मण्डित शोभा अयन ॥ 
सहस सूर सन सुछवि प्रकाश । कुटिल अलक सुमुकुट भल भास ॥ 
संखरथाङ्ग गदा जलजात । वनमाली स्मितमुख अवदात ॥ 
श्री श्रीवत्स हार रमणीय । केयुर नूपुरगण कमनीय ।। 


सीताक स्वरूपक वर्णनमे कवि हुनक केशक तीन गोट गुण कुटिलता, सुचिक्कनता 
तथा विशालताक रेखांकन कयलनि अछि- 


कुटिल सुचिवकन केश विशाल । अंग अलङ्कूत शोभित भाल ।।* 
संगहि हिनक अंगरागक सूचना सेहो अंग अलंकृतसँ द्योतित होइछ । 
एक स्थलमे अलङ्करणक हेतु आभरण ओ गहना शब्दक प्रयोग भेल अछि- 
कि करब हार आभरण आब ।* अरुन्धती काँ गहना देब ॥# 
चस्त्रक हेतु चीर ओ बसन शब्द एहि पाँतीमे देखल जा सकैछ- 
देलनि तिनुबन काँ ओ चीर ।५ अपन चसन कएलनि परित्याग ॥7 


एहिना प्रसंगात वस्त्राभूषण प्रसाधन विन्यासक किछु एक शब्दको छोडि सर्वत्र 
मिथिलाभाषारामायणमे पारम्परिके शब्दक प्रयोग देखि पडैछ यथा- 
चरण खरओ* देव देल जाय ।१ वेणी एक मलिन अति चीर ।? 
किंकिणि-नूपुर गिज्जित सूनि । चूड़ामणि देल सहित विचार ।" 
प्रत्ययमूल मुद्रिका देल । कर औंठी कङ्कण प्रभु हाथ . | 
रावण घन मुकुटाली चपला मन्दोदरी-श्रवण-त्ताटङ्क ।'* 
आँचर सौं मुह धूरा पोछ । भ्रमराली निभ दाढ़ी मोछ ॥ 

' त. 


टन 


भरतक जटा केश फुटकाब । चित्रमाल्य अनुलेप लगाब ।॥€ 
रत्न किरीटाङ्कूत अङ्ग ।” पीताम्बर वर मुकुताहार ॥४ 
एही तरहक स्थिति कविशेखर बदरीनाथझाक एकावली परिणय एवं तखनाथझाक 
'कीचकवध ओ कृष्ण महाकाव्यमे सेहो देखि पडैछ यथो- 
तत जाए लए सुगन्ध अभ्यङ्घ कयल पुनि स्नान 
रूचिर पीत चीनांशुक कए परिधान, कस्तूरी कश्मीर तिलक अभिराम 
घारण कए कुण्डल अङ्गद केयूर, वलय कनकमय रलजटित सब दिव्य 
कण्ठहार विद्रुम हीरक गोमेद, इन्द्रनील मुक्ता मानिक वैदूर्य्य 
पुष्पराग गारूत्मत खचित विचित्र, पहिरल पुनि नवमल्लिकाक वरमाल 
नागवल्लि दल मृगमद केसरि सङ्ग, लए पुनि खाए विलोकल दर्पण बीच ।” 
मिथिलामोदमे प्रकाशित हेमवती विलाप शृंखलाक जयभद्रझाक काव्यमे अनेक 
प्रसाधन सामग्रीक उल्लेख भेल अछि- 
सोप बुरूस ओ पेस्ट लेवेण्डर, ने राखै जौँ इ मछिमार । 
भीतर सडल मुंह भबकाबै, के एकरा लग बैसे यार ॥ 
सोड्ह वर्षक होइत जहाँ बुझलक, ऐनामे मुह ताकय मोछ । 
देखि देखि चुटकी मोचना भेल, गामक गल्ली घूमै घोंछ ॥ 
गदहपचीसी थिक ई देखू, चुड़की बुल बुल राखै माथ । 
लड्डू छान एकौ नहि मानै, लटकि पटकि कै दीऔ नाथ ॥२० 
कविवर सीतारामझाक अम्बचरित महाकाव्यमे अवश्य वेशभूषा प्रसाधन विन्यास 
विशिष्ट ओ जनप्रचलित शब्दालीक निवेश भेल अछि । एहि महाकाव्यक तेसर सर्गमे 
सीताक जन्मक उपरान्त हुनक परिचर्याक क्रमे हुनक प्रसाधन ओ केश विन्यासक स्वरूप 
एहि रूपें वर्णित भेल अछि- 
मायहु सँ बढि भै सतमाय सनेह सुता ममता उर धारथि । 
दै तनु तेल फुलेल सदा ककबा कर लै सिरकेश समहारथि 7" 
प्रथम सर्गमे माता द्वारा शिशुक परिपालनक क्रममे आँचर ओ कोंचा शब्दक 
व्यवहार भेल अछि- 
पड्ल हमर मलमूत्र सौ आँचर कों चा दाग । 
देखि होथि मुदमे मगन मानि अपन धनि भाग ॥२२ 


दोसर सर्गमे मिथिला वर्णनक क्रममे मिथिलाक विविध वेशभूषाक वर्णन भेल 

अछि- क्यौ वल्कलकटि जटी कतहु क्यौ चित्रपटी अछि । सद्विचारमे एक अपर सौं 
क्यौ न बटी अछि ।।२ 


चारिम सर्गमे सीताक हेतु सुनयना द्वारा विविध श्रृंगार सामग्री किनबाक वर्णन भेल 
अछि- 
सीताको बुझि धर्मक बेटी । हुनक हेतु सिङ्गारक पेटी ॥ 
देलनि नव बनवाय मनोहर । खर्च करथि लय धयल धरोहर ॥ 
हरषित हृदय विदेहक जाया । नव नव आङ्गी सारी साया ॥ 
झरनी ककबा टिकुली अयना । नित नव कीनथि मुदित सुनयना ॥ 
टकुरी अलता गद्दी डोरा । साबुन सपरी सिन्दुरघोरा ।। 
'पनवट्टी पुनि रङ्ग विरंगक । रतन घटित भूषण प्रति अंगक ॥ 
नित पहिराय निहारथि सूरति । मानू विरचि सुवर्णक मूरति ॥* 
एही सर्गमे सीताक गृहकला विन्यास शिक्षाक वर्णनमे केश विन्यासक शब्दावलीक 
प्रयोग भेल अछि- 
टकुरी चरखा सिबिया बुनिया । ऐपन पुरहर कुटिया पिसिया ॥* 
खोपा खोपी जूड़ा बान्हल । दालि भात तरकारी रान्हब ॥२ 


सीता द्वारा नगर भ्रमणक वर्णनक क्रममे वेशभूषा विन्यासक विविध दोकानमे 


बिक्रेय वस्तु सभक वर्णन एहि प्रकारक अछि- सूती ऊनी रेसम पाटक । नव नव वसन 


बनल सब काटक ॥ रंग विरंगक धोती सारी । अंगा आंगी सब तैय्यारी ॥ नूपुर कडना 
'करघनि हारी । विविध विभूषण जनमन हारी ॥ कतहु बिकाइत ककबा अयना । आदि 
करोड्हु विध लटकयना ॥ विविध रतनमनि धाम कतहु छल । कँसकुट छड़ी खराम कतहु 
छल ॥ ने पनही नहि चाम कतहु छल ॥7 
पाँचम सर्गमे सीता द्वारा गौरी पूजनक वृतान्तक वर्णनमे गौरी पूजनक सामग्रीक 
रूपमे वेशभूषा प्रसाधन विन्यासक अनेक शब्दक प्रयोग भेल अछि- 
प्रथम सुजलसँ स्नान करौलनि । अभिनव पीतवसन पहिरौलनि ।। 
लागल जहिमे मनिक मनोरी । पुनि चानन ओ सिन्दुर रोरी |! 
आठम सर्गमे राम ओ लक्ष्मणक जनकपुर भ्रमण विवरण अछि । एहि क्रममे कवि 
एहिठामक पुरुषवर्गक वेश भूषाक सविशेष वर्णन कयलनि अछि- 
द्विजक माँथ पर स्वच्छ पाग पेंचक छवि छाजय 
जनु शिवमस्तक श्वेत जटा पर चन्द्र विराजय 
पहिरन मिरजइ स्वच्छ सरल साँची छवि धोतीक 

टपकि रहल अछि सकल सभ्यता लक्षण सोतिक । 
ककरो धोती लाल भालमे सवहिक चानन । 
अति प्रसन्न मन मनुज सकले अछि सस्मित आनन ।* 
चौदहम सर्गमे सीताक द्विरागमनमे सँठबाक योग्य वस्तुक वर्णनमे अनेक वेशभूषा 
प्रसाधन सामग्रीक वर्णन भेल अछि- 
अगनित सन्दुक पौती पेटी भरल रतन मनिहार । 
साया साड़ी आङ्गी लहठी चूड़ी विविध प्रकार 
सोनक पावा पासि पलङ्गक रेसम मृदुल निवार, 
हरि मृदु मखमलक मनोहर सिरहन फाहादार 
सोनक खरखरिया ओ महफा लागल जरिक ओहार 
एक एक वर वधू हेतु पुनि बतिस बतिस कहार ।” 
एकर अतिरिक्तो कवि अमेकठाम वेशभूषा प्रसाधन सामग्रीक शब्दक यथावसर 
प्रयोग कयलनि अछि- 
किछु काल टकुरी हाथ लै यज्ञोपवीत गढै छली । 
कौखन कसीदा काढ़ि पुनि मौनी नवीन बुनै छली ।।' 
रङ्ग विरंगक नूआ लहठी नवभूषण पहिराय । 
नीक निकुत हमरा लय राखत के नितदिन जुगताय ॥॥? 
घोघट दए दशरथ सोहागमे विविध रत्रनमणि देलनि । 
निरखि अनूपम पुत्रवधू मुख भूपक हृदय जुडैलनि ॥* 
छलि दुहु दिस माथ मड़ौत काढ़ि । 
लय कलस सुवासिनि नारि ठाढ़ि ॥* 
उडुगन बुट्टा विविध रतनमय खचित सुहाइछ । 
रात्रिनायिका पहिरि मानु प्रियतम घर जाइछ ।।' 
मुंशीरघुनन्दनदास कृत सुभद्राहरण महाकाव्यक बसन्त वर्णनमे वेशभूषा प्रसाधनक 
अनेक शब्दावलीक प्रयोग दृष्टिगोचर होइछ- 
तजल दल पुरानो जीर्ण वस्त्र स्वरूपे, नवदल परिधाने देखु रूपो अनूपे 
मुकुलित कलिकासँ भूषणो दिव्य राजै, अनुमति ऋतुराजे गाछ ई साज साजै 
मुकुलित पुनि छत्रो कुंकुमे पुष्प मानू, सड्र सुभग पाते चामरो दिव्य जानू 
मुकुल सुमन बेली शोभ मोतीक माले, तिलक तिलक फूले देखु की दिव्य भाले» 

'काशीकान्त मिश्र मधुपक राधाविरह महाकाव्यमे वेशभूषा प्रसाधनक पर्याप्त वर्णन 
अछि मुदा हिनक वर्णनमे रस शास्त्रीय नायिकाक अनुरोधेँ पारम्परिकता आग्रह सविशेष 
बुझना जाइछ । स्वभावतः हिनक शब्दावलीमे तत्सम स्वरूपक विन्यास सर्वाधिक बुझना 
जाइछ । केवल प्रथम सर्गमे प्रातःकालक वर्णनक क्रममे मिथिलाक अनमेल विवाहक 
उत्पीडन प्रथाक संकेत करैत कविचूड़ामणि मधुप एकटा वृद्धक वेश वर्णनमे मुरेठा शब्दक 
प्रयोग कयलनि अछि । एहीठाम नायिकाक आभूषण कङ्नाक सेहो उल्लेख भेल अछि- 


आधे पहर रातिसँ प्राती गाबि छलाह पहर जे दैत । 
निन्दक भेने कमी, ताहि निन्दक युव जन केर व्यंग्य सुनैत । 
बाल कुरङ्गी-नयनि जकर, भुज जाल छोड़ा भागलि बुझि भोर । 
चौंकि चिहुंकि ग्रीवा मे, साटीफिकेट दैत कङनाक नछोर । 
सेहो बूढ़ बुढ़ानुस मानुस, दुःखक पात्र जलपात्रक हाथ । 
धनुषीगात्र अपात्र जरासँ चलला बान्हि मुरेठा माथ ॥# 


स्वयं भानुतनया जनिका, वाणीमे मधुमय वाणीवास । 
मणिकर्णिका युगल सभलंकृत, श्रुति युग श्रुति सन जे अवभास । 
शिरवेणी, माधव निकटहिँ, त्रिवलीक दृश्य तीनू जत धार । 
'बढ़लि तीर्थराजहुँसँ राधा, कतऽ गेली प्राणक आधार । 

घन कुन्तला, रसार्द्र भूतला, हलधर-बन्धुक प्राणसमान । 
चपला-द्युति-संकुला मुदित गोकुला, गमनचित हंसक मान ॥ 
इन्द्रचाप भृकुटी, कन्दर्प-कलाक कुटी, वक-उज्ज्वल हार । 
बरसासँ बढि बरसाना सुन्दरी कहाँ प्राणक आधार ॥ 

चारू चन्द्रिका चीरे" चर्चित चराचरक चितके' चोरबैत । 
हुलसित हंस-गमनसँ हिय हरि खज्जन नयनहुँ के उड्बैत । 
समलंकृत शृंगार-हारसँ हस्त सचित्र कला देखबैत । 


प्रातःवर्णनमे कवि स्वकीया ओ परकीया दुहू प्रकारक नायिकाक छविछटाक शरदहुसँ सुन्दर अकलंक, मयळूक मुखिक छवि छीन देखैत ॥० 

अत्यन्त मनोहर चित्रांकन कयलनि अछि । स्वकीयाक घोघट, परकीयाक नुपुरक एकटा पदमे भगवती भुवनेश्वरीक स्वरूपक वर्णनमे दुकूल, माला, चन्दन-चर्चा, 
उल्लेखसँ सम्बद्ध ई वर्णन वेशभूषा प्रसाधनक अनेक पक्षक सुन्दर उद्घाटन करैछ- बेष-भूषण, कङ्कण, किरीट, केयूर आदि वेशभूषा प्रसाधनक शब्दावलीक उल्लेख भेल 

हाफी पर हाफी करैत आ छन छन दैत अडौगठी मोड । अछि- 

अञ्चलसँ नखछत झँपैत, ओ घोघट पटसँ विक्षत ठोर लालेलाल विशाल नयनयुत, अरुणाकृति करुणा धन-लम्ब । 

एना देखि क्यो बूझि जैत, ते ऐना बिनु चूरू भरि वारि । रक्त दुकूल फूल माला, चन्दन चर्चित त्रिभुवन अवलम्ब । 

धार झुका श्रृंगार ठीक क्यो करइछ निज प्रतिबिम्ब निहारि । सब शुंगारें शोभित सस्मित, मुखकमला विपलाकृति वेष । 

रति मर्दित आङन थिर तैओ, आडून घर क्यो रहलि बहारि । कनक-कान्त-कङ्कण-किरीट, केयूर कलित हींकार जपैत । 

ननदिक दिक करबासँ पहिनहिँ, वसन विभूषण सकल सम्हारि ॥ विहग-वृन्द-वन्दित अनङ्ग, कुसुमादिक सेवा ग्रहण करैत ॥५ 


आनि कुञ्जसँ नूपुर ककरो, दूती शीघ्र पुरस्कृत भेलि । 
कयो कहि रहलि सखीसँ घुलि मिलि, रातुक सबटा बीतल खेलि ॥* 


एकटा पदमे नेनाके उङारबाक चित्रमे 'उङरि' पदक प्रयोग भेल अछि- 


भगवती भुवनेश्वरीक सोनारिनि रूपमे वर्णनक क्रममे कवि बाजू, सूति, बलया, 
हार आदि आभूषणक उल्लेख कयल अछि- 


नाक विभूषित श्रुति समलंकृत अहिँक कृपे जगदम्ब । 


क्यो कोरक सन कोमल कोरक, कनइत शिशुक ठोर चट चूमि । बाजू कतउ सूति रहबो वा पाबि अहिंक अवलम्ब ॥ 
झारि उडारि दुलारि मारि, चुचकारि दूध पिअबै अछि झूमि ।।१ बलया धरि तुअ अनुकम्पा आ हार अहां छी दैत । 
नायिका विरहक एक गोट पदमे मणिकर्णिका, शिरवेणी, कुन्तल, हार, चीर, देखि सुनारी-वृत्ति सोनारिनि छी, हम देवि बुझैत ।। 


सृंगारहार आदि पारम्परिक शब्दक उल्लेख देखि पड़ैछ- एहिना नौआइनिक रूपमे भगवतीक वर्णनमे नहरनी ओ आरत श्ब्दक प्रयोग भेल 


अछि - 

गगनाड़ना केर अङ्ना मे उषा-नहरनी आनि । 
काटि चान नख तो किरणवलि मे दऽ शीतल पानि ॥ 
घोरि सिनूरी आरत, प्राची पदमे छह लगबैत । 
अद्भुत नौआइनि समान सबतरि सम्मान पबैत ।।* 
छठम सर्गमे श्रीकृष्णक स्वरूप-वर्णनक क्रममे कौस्तुभ मणि, चन्दन, वनमाल, 
किरीट, कटक, केयूर, कुण्डल पीताम्बर आदिक उल्लेख देखि पड़ैछ- 
पीताम्बर वर मुरलिपाणि आजानुबाहु अपरूप हे । 
कौस्तुभ कलित, त्रिमङ्ग, चन्दनेलिप्त अङ्ग बनमालसँ । 
शोभित मोर पुच्छयुत रलकिरीट दैत घुति भालसँ । 
रतन कटक केयूर कुण्डलें' भूषित शान्त स्वरूप हे ॥# 
सातम सर्गमे श्रीकृष्ण द्वारा राधाक संग केलिक्रीडाक वर्णनमे बेसरि ओ सिन्दूरक 
सविशेष उल्लेख एहि पदावलीमे द्रष्टव्य अछि- 
'करइत कोमल करसँ नहुँ नहुँ छुबइत हुनक कपोल । 
नहि नहि कहितहुँ किन्नहुँ नहि छोड्थि धृत कुण्डल लोल । 
पुनि पङ्कजलोचन चन्दन-कस्तुरी पङ्कक निशङ्क । 
अङ्ग अङ्गमे मलल किशोरिक निर्मल आ नख वङ्कू 
रूप मयङ्क उगौल उरज पर, सरि भऽ केसरि देल 
बेसरि मण्डित मुख सम्मुख कऽ रति-पण्डित चुमि लेल ॥ 
शिथिलित ललित बसन क5 वश नहि रतिरण जोर मचौल । 
मदन दुन्दुभी नुपुर अविरल बाजि बाजि किछु गोल ॥ 
किंकिणि-कंकन-मञ्जरीक धुनिकैल तुमुल जय घोष ॥ 
दुहुक दशन दुहूक दशनच्छद क्षत कैलक भरि पोष ॥ 
स्वेदसिक्त रोमाञ्चित विगलित केशपाश लेपल सिन्दूर । 
अचले पल छनि जनिक पाबि निधुबन क्रीड़ाश्रम निन्न प्रचूर ।॥% 
आठम सर्गमे कृष्णक मुरलीक ध्वनि सुनि क$ गोप वधूलोकनिक परस्थताक 
वर्णनक क्रममे माला, चन्दन, कुंकुम, कस्तूरी, ताम्बूल, वसन, विभूषण, कण्ठा, खोपी, 
'काजर आदिक उल्लेख भेल अछि- 
क्यो बाला माला ललाम कर, क्यो शुचि चामर हाथ । 
चन्दन कुङ्कुम कस्तूरी सँ ककरो हाथ सनाथ ॥। 

क्यो लगौल ताम्बूल-पात्र ल5 हँसइत मोद-विमोद । 
रङ्ग विरंगक बसन-विभूषण-लसित स्वर्ण सन गोर ॥ 
उत्कण्ठा वश विवश क्यो कण्ठा खोपिक उपर राखि । 
'काजर कलित एके लोचन क्यो चल चल जल्दी भाखि ।।* 
एही तरहेँ एहि महाकाव्यमे वेशभूषा प्रसाधनक विशेष कऽ पारम्परिके शब्दावलीक 
प्रयोग सर्वत्र देखि पड़ैछ । बबुआजीझाअज्ञातक रुक्मिणी परिणय महाकाव्यमे शिशुपालक 
वेश सज्जाक विवरण निम्न प्रकारें अछि- 
'कयलनि पीत दुकूलक धारण । डराडोरि उपवीत सोहाओन ॥ 
भूषण सँ सभ अंग अलंकृत । भेल प्रफुल्ल वकुल तरु लज्जित ॥ 
आँखि पडल पुनि काजर कारी । जयाकुसुम जनु भृंगक धारी ॥ 
हेम मुकुट शिर उपर चमकल । तैपर हार प्रसूनक गमकल । 
रानी आबि प्रफुल्लित आनन । अक्षत मिलित लगौलनि चानन ।।*? 
एही महाकाव्यमे ब्राह्मणक स्वरूपक वर्णनमे धोती, गमछा, जनौ, चानन आदि 
पारिभाषिक शब्दक प्रयोग भेल अछि- 
स्वच्छ धोती कान्ह गमछा, छल जनौ झलकैत गरमे । 
दहिन करमे छल कमंडल दंड वामा काँख तर मे ॥ 
ओज तेजक स्रोत आनन, भाल चर्चित चारू चन्दन । 
उच्चरित छथि भक्तिभावक संग मुखसँ नन्द-नन्दन ।।* 


मधुश्रावणीक वर्णनमे कवि गहना ओ साड़ी शब्दक प्रयोग कयल अछि- 


आयल पाबनि मधुश्रावणी वर आबधि लए भार । 
सुन्दर साड़ी रंग विरंगक गहना सक अनुसार ।।* 
महाकाव्ये जकाँ विभिन्न खण्डकाव्यहुमे वेशभूषा प्रसाधन विन्यासक परम्परिके 
शब्दावलीक बहुलता देखि पडैछ । उपेनद्रनाथझाव्यासक संन्यासी खण्डकाव्यमे वसन्त 
ऋतुमे वनदेवीक मानवीकरणपूर्वक हुनक श्रृंगारक साङ्ग रूपकत्व प्रस्तुत कयल गेल अछि, 
जाहिमे वेशभूषाप्रसाधनक विन्यासक वर्णन एहि रूपक अछि- 
वनदेवी सजइत छथि निज शृंगार, मुख मण्डल मण्डन कए पुष्प पराग 
किंसुक लए सीमन्त करथि सिन्दूर, हरित पत्रचय पट अम्बर सभ अङ्ग 
कुसुम सुकोमल भूषण दिव्य अनूप, शुष्क-पत्र-मर्मर-नुपुर-ध्वनि, मत्त 
अलिदल-गुञ्जन मधुर वीण झंकार ।5° 
आधुनिक मैथिली साहित्यमे वर्णित वेशभूषा प्रसाधन/767 


हिनक पतन खण्डकाव्यमे अप्सरा मेनकाक स्वरूप वर्णनमे वेशभूषा प्रसाधन नयनक अंजन, अधरक रंजन, शुचि अंगराग । 


विन्यासक परम्परित स्वरूप देखि पड़ैछ- | अनुलेपन चन्दन-अगरू तगरू कुंकुम पराग ॥ 
तन्वी हेमलता जनु, ग्रथित सुभाल घन-कुन्तल-वेणी, सित-वदन-सरोज अभिनयक वेश, परिवेश रूपकहु रमणीय । 
दीर्घकाल नर्तन-विलास-वश स्वेद सीकर-सिक्त, सुमण्डित भाल, कपोल सन साधन सज्जित रसावेश अभिनन्दनीय ।।* 


सूक्ष्म लेख अंकित श्रू-धनु, कमलाक्षि दीर्घायत अंजन-रंजित, नासाग्र 


मथुरानन्द चौधरी माथुरक मूस महिमा खण्डकाव्यमे मूसक द्वारा काटल जयबायोग्य 
वाम भाग मणि-पुष्प लसित, रक्ताभ विद्रुम-कान्ति समाकर्षक अधरोष्ठ 


वस्त्रक विभिन्न प्रभेदक उल्लेख भेल अछि यथा, मलमल, रेशमी, मटका, उनी, अद्धी, 


श्याम विन्दु युत चिबुक, शुभ्र सुग्रीव अति विचित्र चन्दन पत्रांकित वक्ष जनगिलाट, धोती आदि- 
मुक्तपाय श्रमोद्वेलित वक्षोज सूक्ष्मतांशक-आवद्ध उदर उन्मुक्त केहनो कपड़ा मूल्यवान हो तैं की एकरा ? दर्शन 
त्रिवली, नाभि-विवर सुलेख-अहिलोम सिजित कटि-किंकिणि सञ्जित पटवस्त्र जकर भेल काटिके छोड़ल तकरा ।। 
नूपुर मुखरित रंजित द्योतित पाद परम प्रफुल्लित त्रिभुवन मोहिनि रूप ।5! | तै की ! मलमल होथु रेशमी ऊनी मटका ।। 
एहि तरहे' एहि खण्डकाव्यमे नायिका सौन्दर्य विन्यासक प्राचीन स्वरूप देखि अद्धी, सपटा, ननगिलाट वा धोती मोटका ।।5 
पडैछ जाहिमे केशमे जुट्टी बान्हब, जुट्टीमे फूलमाला लगायब, भौंहके सूक्ष्म रेखांकित केदारनाथ लाभक लखिमारानी खण्डकाव्यमे अनेक स्थलपर वेशभूषा प्रसाधनक 


करब, आँखिमे आँजन करब, चिबुक पर कारी दाग लगायब, वक्ष पर चन्दन लगायब, 
'कटिमे किंकिण, पैरमे नुपुर ओ शरीरमे पटवस्त्र धारण करबाक विन्यस्त वर्णन अछि । भ्कॅ समूल अंकित 
पुरुषक गर्दनिमे माला धारण करबाक संकेत एहि पदमे भेटैछ- मेघक पटमासी फारि माँग मे सोन सनक सिनूरक रेखा छल अंकित 


ग्रीवा मे तारावलि-मोतिक जनु चन्द्रहार अरुझाएल छल 
'दशमीचानक चानी सन चिक्कन मड्स्टीका छल दिव्य भाल पर लटकि गेल” 
वसुधाक खो छिमे धान दूभि सुषमा केर सौरभयुत भरैत ।” 


किछु पारिभाषिक शब्दक निवेश देखि पडेछ यथा- 


गदगद चित अमरेश अपन बहुमूल्य हार उतारि, हुनक ग्रीवा पहिराय** 


पुरुष परिधानक उल्लेख कवि नहुषक वर्णनमे सेहो कयलनि अछि । नहुष 
वनमाला धारण कयने छलाह, विभिन्न प्रकारक गहना ओ लालरंगक वस्त्र धारण कयने 


छलाह- नन्दन प्रसून वनमाल सुभग, केयूर वलय कुण्डल किरीट अनुपम मणिमय शुचि जुड़ा मे गूहल जुद्टीमाल पुष्पक बिन्दी संयुक्त भाल 
लघु रक्तांशुक, दिव्य गंध सर्वत्र व्याप्त, मृदु गन्धवाह बह मन्द मन्द ।5 शतदल-रजरंजित फुल्ल गाल केसर चर्चित अधरोष्ट लाल 
+¬ रखती? 
आचार्य सुरेन्द्र सुमन'क उत्तरा खण्डकाव्यमे सेहो पारम्परिके शब्दावली विन्यास ग्रीवा मे मणिमय हार जाल” को चामे चान मुका रखती | 
देखि पडैछ, यथा- छीलैत घास खुरपी लय कय परबतिया केर लहठी मुखर स्वर सुनलहुं अछि ? 


ठेसें फूटल लहठीक हेतु हिचकैत झाँपने देह सहस्सर पेउनी लागल नूआसँ ।° 
काजरक रेख सँ भरल गाल टूटल छल गऽरक मणिक माल 
नोरें भीजल आँचर अराल” चानन आनन पर अंगराग लेपल 


कहुँ नृत्योचित परिधान-विधाने स्यूत सजल । 
कंचुकी शटिका अन्तर-अध-परिधान रचल ॥ 
आंगिक आभूषण-कनक रजत मणि-रत्न रमणि । 


श्यामल सह बेणी-शीर्ण चन्द्रिका चूडामणि ॥ महमह महमह करैत हिनकर ललाट पर दिनकर सन 

जव रत्न खचित शुचि कर्णफूल कुण्डल कपोल । सिन्नुरक बिन्दु चकमक करैत ।* 

नासा मणि-भूषण नखत प्रभा हीरक क गोल ॥ एहि तरहेँ मैथिली महाकाव्य ओ खण्डकाव्यमे वेषभूषाप्रसाधन विन्यासक पारम्परिक 
ग्रिमहार बाहु केयूर, पाणि कंकण अमोल । शब्दावलीक प्रयोग होइत रहल अछि मुदा कविवरसीतारामझा ओ केदारनाथक महाकाव्य 
कांची किंकिनि धुनि कटि लट, पद नूपुरक बोल ॥ ओ खण्डकाव्यमे आधुनिक जनप्रचलित शब्दावलीक बाहुल्य ओ उन्मुखता देखि पड़ैछ । 


१62/मैथिलीक वेश-भूषा-प्रसाधन सम्बन्धी शब्दावली आधुनिक मैथिली साहित्यमे वर्णित वेशभूषा प्रसाधन/63 


मैथिली कथाकाव्य ओ मुक्तक काव्यमे वेशभूषाग्रसाधन विन्यासक पुष्कल 

शब्दावलीक निवेश विविध प्रसंगमे होइत रहल अछि । आधुनिक मैथिली मुक्तकमे 
वेशभूषाप्रसाधन विन्यासक शब्दावलीको परिगृहीत करबामे सिद्धहस्तताक दृष्टिजे जाहि 
विशिष्ट लोकनिके आधुनिक मैथिली मुक्तक क्षेत्रमे तोरणद्वारपर स्थापित कहल जा 
सकैछ से थिकाह फतूर कवि । हिनक अकाली कवितामे फसली वर्ष 28 अर्थात्‌ 
इसवी सन्‌ 873-74क महाअकालक वर्णन भेल अछि । हिनक अकाली कविताको 
वेशभूषा प्रसाधन विन्यासक शब्दावलीको काव्यक माध्यमसँ प्रस्फुटित करबाक आधुनिक 
युगक प्राथमिक प्रयास कहल जा सकैछ । एहि कवितामे लोकप्रचलित विभिन्न प्रकारक 
गहनाक नामावली प्रस्तुत भेल अछि जे अकालक कारणेँ लोकको बेचय पड्ल छलैक- 

सूखल गात वात भा लटपट कतेक बात अब सहना । 

नरनारी सभ सान ते आगल बिकरी भेल अब गहना ॥ 

मङ्टीका खूटी और तड्की नकमुन्नी नहि नाक । 

'कटसरि बिछिआ ओ झिमझिमिजा बाजूबंद ओ बाँक ॥ 

चन्द्रहार टैकल ओ सिकड़ी और घमौड़िक दाना । 

सूति नवग्रह ओ पचखंडी लशुनी भेल निदाना ॥० 

एकटा अनामक कविक गहना चरित गीत लोकप्रसिद्ध अछि जाहिमे विस्तारसँ 

विभिन्न प्रकारक गहना सभक अंगशः विवरण देल गेल अछि- 

रस रासनसौं गिरिधारी । संग सोरहो चलल व्रजनारी ॥ 

लील भूषण वसन बनाए । तन चोआ चन्दन लगाए ।। 

ललित झाड़ मत कीनहु । झावा झालरि पूरहु ॥ 

ताहि कञ्चन दुइ लागल किनारी । दुइ तावक ताव मनोरी ।। 

दुइ दामन लागल जोड़ी । कच कान कचैहिया नागिन कारी ।। 

लाल शोभनि लाल कपारी । टिकुली भेल पाँतक पाँती ॥ 

रुद्रह लागल छाती । माँग शोभनि मङ्टीका ।। 

बेसरि जे पहिरानी । कर्णफूल के झलकानी । 

सूति सिकड़ी पहिरानी । बाजू बाँक नवग्रह बाँही ।। 

तीन खंड चान बिराजै । टार पाति नहि जानै । 

भाँति भाँति के लहठी । बन्न लरौना लसुनी कंगना ।। 

'फेरमा, चकुनी, अँउठी । धुकधुकी गाँथे हीरा ।। 

बद्धी गाँथ गम्भीरा । पैर शोभनि जे चूड़ा ॥ 


64/मैथिलीक वेश-भूषा-प्रसाधन सम्बन्धी शब्दावली 


नेपुर बजनि अपूरा । वीर घुघुर पहिरानी ॥ 

'कोचवन रे लटकानी ॥ निकुत निकुतपर बीच पड्य जे 
तरबामे जे आरत ।। भनहि विद्यापति भान रे । 

गहना चरित्रक नहि प्रमाण रे ॥ 


कवीश्वरचन्दाझाक मैथिली साहित्य जगतमे आविर्भावक संग मैथिलं सभ्यता ओ 
संस्कृतिमे संक्रमणक संगहि क्रमशः अंग्रेजी पद्धति एहिठाम वेशभूषा प्रसाधनके सेहो ग्रस्त 
कयने जा रहल छल । स्वभावतः कवीश्वरक पद सभमे नागर जीवनमे संक्रमणजन्य 
वेशभूषाप्रसाधन शब्दावलीक प्रयोग देखि पडैछ । यथा एकटा पदमे कवि पारम्परिक टीक 
ओ ठोपक विलोपन तथा कोट, पतलून, टोपक प्रचलनको उद्भासित करैत कहलनि 
अछि- नै तू माला कण्ठीवाल टीका नहि ठोप । कोट पतलून बोट सोट माथ टोप ।।* 


लोक जगतमे यूरोपीय सभ्यताक आकर्षणजन्य होइत परिवर्तन ओ तकर शब्दावलीक 
परिज्ञानक संगहि ओकरा साहित्यमे परिगृहीत करबाक दिस उन्मुख होइतो कवीश्वरचन्दा 
झा मर्यादित स्थलपर पारम्परिके वस्त्राभूषण प्रसाधन विन्यासक प्रति आसक्त देखि पड़ैत 
छथि तथा एकटा शैव पदावलीमे कवीश्वर शिवको दोपटा धारण करबाक अनुदेश दैत 
पारम्परिक मैथिल परिधानक अनुकीर्तन कयलनि अछि- 


चलु शिव कोबराक चालि हे दोपटा ओढू भोला ।“ 


एहि पदमे उत्तर ओ अङ्गराग दूइगोट प्रसाधन सम्बन्धी शब्दावलीक निवेश सेहो 
भेल अछि- बहु विध अतर सुगन्ध हे लागत अङरागे ॥«* 
एकटा अन्य पदमे उबटन, धोती, दोपटा, घूनसि ओ पाग आदि मैथिल प्रसाधनक 
तथा परिधानक उल्लेख भेल अछि- 
कोबरा जमाइक रीति सनातन उबटन अङ्गमे लाग । 
अङ्ग विभूति कृपा कै त्यागू लागत अङ्ग अंगराग ॥ 
धोती रंग कुसुम्मक धारण दोपटा घूनसि पाग ।।67 
कविवरसीतारामझाक विभिन्न मुक्तककाव्यमे वेशभूषा प्रसाधन विन्यासक विशिष्ट 
शब्दावलीक पुष्कल निवेश भेल अछि । कविवर अल्हड्क लक्षण निम्न पाँतीमे 
दरसओलन्हि अछि । एहि क्रममे वेशभूषासँ सम्बद्ध अनेक शब्द यथा मिरजै, पाग, 
दुपट्टा, ढेंका, टीक आदिक प्रयोग भेल अछि । 
उनटल मिरजै लटपट पाग । कान्ह दुपट्टा दहिना भाग । 
'फलकल ढेंका फूजल टीक लक्षण अल्हड्‌ लोकक थीक ॥% 

'एहिना लण्ठक लक्षणक वर्णनक क्रममे कविवर ओकर ललाट परक सिन्दूर विन्दु 
तथा सुगन्धिद्रव्यक स्थितिको प्रमुख रखलनि अछि जाहिसँ पुरुष प्रसाधनक दुइगोट शब्दक 
परिचय भेटैछ- ठोप ओ फुलेल- 

सिन्दुर ठोप फुलेल लगाए । मौगिक मेलामे घुसिआए ॥ 
हाथ छड़ी ओ अधचन कण्ठ । हँस हौस बाजय से थिक लण्ठ ॥१ 

'ककबा ओ कुच्ची केश प्रसाधनक दुइगोट विशिष्ट सामग्री अछि । खरलुच्चीक 

वर्णनमे कविवर एहि दुहू प्रसाधन सामग्रीक उल्लेख कयल अछि- 
खन आङन खन बाहर डोलै । खन कोठी खन पौती खोले ॥ 
खन ककबा खन लै अछि कुच्ची । घरघर कूदे से खुरलुच्ची ॥7९ 

नूतन पण्डितक वर्णनमे कवि बूट, कमीज, छड़ी, पगड़ी आदि शब्दक प्रयोग 
'कयलनि अछि- सीटथि बूट कमीज छड़ी पगड़ी पुनि जेबघड़ी लटकाबथि'' 

उनटा बसात शीर्षक कवितामे कविवर आधुनिक नेतृवर्गक विशिष्ट परिधान खद्धर 
तर नुकायल हुनक चरित्रके प्रकाशित कएल अछि । तीक्ष्ण व्यंजनाक माध्यमे कविवर 
अंग-प्रसाधनक सामग्री कस्तूरी ओ केसरक महगीक संग सामान्य खाद्यवस्तुक मूल्यक 
तुलना क$ ओकर महार्घता तथा जनजीवनक अस्तव्यस्तताक चित्रण कयलनि अछि- 

खद्धरधारिक खुजि गेल पोल कर मे कैंची मुह मीठ बोल 
अपनहु मे कैलनि तीन गोल अन्नक महगी सँ उठल घोल 
तरकारिक की पुनि लिखू मोल कस्तूरी सौं अछि महग ओल 
केसिरिके जितलक साग-पात बहि रहल आइ उनटा बसता ॥7 

गृष्म ऋतुक वर्णनक क्रममे कवि नारी परिधानक अत्यन्त उत्कृष्ट ओ सहज 

उल्लेख कयलनि अछि- 

युवतीजन घामक देखि बाढि तनु सँ आङी सब अपन काढ़ि । 

मलमल जलफांफी बिना पाढ़ि छथि पहिरि पवन रथ आबि ठाढि ॥ 

खोलथि झारथि खिड्कीक खोल क्यो बीअनि पंखा लेथि मोल । 

जहिठाम पिकक छल सरल बोल अछि ततऽ कारकौआक घोल ।। 

हिनक एकगोट पदमे मिथिलाक महत्त्वपूर्ण ओ पारम्परिक परिधान पाग ओ 

अंगाक अत्यन्त रोचक उल्लेख देखि पड़ैछ- 
गंगा पथ रुद्ध सूनि क्रुद्ध मिथिलेश उठि कैल प्रण जँ न दुष्ट गौरव ढहाबी हम । 
बुद्धिजैन आदिक अशुद्ध मत खण्डन कऽ शुद्ध धर्म मार्ग जँ न देश मे गहाबी हम ॥ 

वीर बनि चंगा ठानि कालहु सँ दंगा जँ न निर्मल तरंगा नीर देश मे बहांबी हम । 
धारि-पाग अंगा तो न आबी दरभंगा जो न लाबी पुनि गंगा तो न भूपति कहाबी हम | 
शरीत्रिलोकनाथमिश्रक एक गोट गीतमे आधुनिक फैसनक स्वरूप उद्घाटित करैत 

विभिन्न प्रकार आधुनिक वेश भूषा विन्यासक वर्णन भेल अछि- 

आजुक फैसन कहल न जाय । 

थकरथि केस छनहि छन फेरथि पाटी लेथि खसाय । 

'फारल सीथ देखि के बिसरत, जकसन मुगलसराय ॥ 

कर पर चूड़ी घड़ी बिराजय गुधनालेथि पराय । 

सिनुरक ठोप ससरि नहि जाइछ एतबए कसरि बुझाय ॥ 

काजर काज करह अछि सुरमा कटि कोंचा फहराय । 

दस वर्षक सन अवस लगइ छथ जड़ि सँ मो'छ मुड़ाय ॥ 

किनकहु सिर पर औन्हल छांछी कालरगर लिपटाय । 

हाफ पैण्ट पेटेन्ट ने भेटत जेन्टल मेन सिवाय ॥ 

घरनी के जूता ओ चसमा डाँटि धोपि पहिराय ॥ 

छाता तानि संग टहलाबथि मेमक रूप धराय ॥ 

नेनहिसँ सन्तानहु सबके एहने हिसख धराय । 

भन त्रिलोक निज कुलजनु बोरी ऋषि-मुनि-पुत्र कहाय ॥” 

'कविचूड़ामणि मधुपक मुक्तक काव्यमे सेहो वेशभूषा प्रसाधन विन्यासक वर्णन 
अछि । खास कऽ नारी सौन्दर्यक चित्रणमे ई आभूषणक शब्दावलीक सेहो प्रचुर प्रयोग 
कयल अछि । वेशभूषा प्रसाधनक वस्तुविशेषपर आधारित हिनक सम्पूर्ण कविता थिक 
बुलाकी जाहिमे बुलाकीक समष्टिमे चित्रांकन भेल अछि । कवि बुलाकीके* गहनामे 
सर्वाधिक श्रेष्ठ कहलनि अछि जे नारी सौन्दर्यके कत गुन बढाय पुरुषक आकर्षणक 
केन्द्रविन्दु बनि जाइछ- 

ककरो ने भाग तोर सनक छैक बुलाकी । 
ककरा न होइछ हमहु घूरि फिरि के ताकी । बाह खूब ई झाँकी ।* 
समस्यापूर्तिमे सिद्धहस्त मधुपक 'मेला' ओ 'बाली' शब्दक समस्यापूर्तिसँ सम्बद्ध 
पदावलीमे ग्रामजीवनक नारीक वेशभूषा विन्यासक अत्यन्त मनोरम चित्रांकन भेल अछि। 


तथापि एहि क्रममे पटोरक लाली, गहनाक झमकबं, साड़ीक को चिआएब आदि 
विशिष्ट पारिभाषिक शब्दक प्रयोग भेल अछि । 

पाटल पाटल तुल्य पटोर पहीरि, रखैत न लाज अधेला 

चालि छमाछम भूषण होइत झमाझम सोच न ठेलम-ठेला 

आङ्‌ उघार न घार कने नत हाय । सिहाय कते अलबेला 

के कुलबोरनि जाथि एना फुसिए कए भक्ति कुशेश्वर 'मेला' । 

तथा, उनटल लोय माथ हाथमे ध' फुलडाली 

कान्ह सीटि को'चिआएल सारी चालि मराली 

गीत गबैत चलैत बिना देखिनहि रवि लाली 

अलगट्टे चीन्हि कहब, कुशेश्वर दर्शन “बाली' [7 

मुधपजीक सिनेमाक तर्जपरक शृंगारगीत सभमे सेहो अनेक स्थल पर वेशभूषा 

प्रसाधन विन्यासक उल्लेख'भेल अछि । हिनक एकगोट अत्यन्त प्रशस्त गीत अछि जाहिमे 
एकटा ग्राम्या बाला अपन कुशेश्वर धाम जयबाक हेतु सिंगार-पटारक तैयारी करैत अछि । 
क्रममे ठोर राङक प्रसाधन तथा कारा ओ छाड़ा आभूषणक उल्लेख भेल अछि- 


हम जेबै कुशेश्वर भोर, राङि कै ठोर पहिरि कै काडा । झनकाय झनाझन छाड़ा ।* 


एकटा अन्य गीतमे नायिकाक फैसनपरस्तीक वर्णन चट्टी, शिगार, चश्मा, घड़ी 
आदिक उल्लेख भेल अछि- 


पैर मे बाटा बाला चट्टी, मुँहमे स्वदेशी शिगार 
फैसनसँ बंगालिन के छकेबै घुमबै कुशेश्वर बजार रहबैक आधार । 
चश्मा घड़ी मङ्बा दिअ भौजी, दुनू लगा क हैते अपमौजी ।” 
एकटा गीतमे आधुनिक नेताक बेशक वर्णन अछि जाहिमे टोपी ओ कुर्त्ताक 
उल्लेख अछि- 
लिडरी टा रहौ चाहे क्यो किछु कहौ ने हटी हम 
'बलसँ सभटा सभामे सटी हम । 
टेढ॒ टोपी कुर्ता खादी धवल सँ उँटी हम ॥ बल सं० ॥%० 
मधुपजीक परिचय शतकमे एक सय षट्सय षट्पदीमे युगसत्य, समाज ओ 
परिस्थितिक चित्रांकन कयल गेल अछि । कवि एहिमे समाजमे पसरल विभिन्न असंगति 
विसंगतिक यथार्थपरक ओ व्यंग्यात्मक वर्णन कयलनि अछि । एहिमे दुइ स्थलपर वेशभूषा 
विन्यासक शुभग चित्र उपस्थित भेल अछि । एकटा पदमे मिथिलाक नारी समाजक 
गहनाक प्रति व्यामोह ओ ताहि हेतु करैत अपव्ययक रूढ्कि प्रति कवि चेतना प्रस्फुटित 
भेल अछि । एहि वर्णनमे कवि अनेक गहनाक सेहो उल्लेख कयल अछि- 

टूटितहिँ टल्हाक जे सम, दाम जकर हरेक दिन कम 
पहिरि बाँहि उघारि छमछम, चलथि जकरा नारि हरदम 
चन्द्रवदनिक सैह चानिक पाति बाजू टार छी हम । 
एक टूटल तार छी हम ॥*' 
एकटा दोसर पदमे भारतीय युवक वृन्दपर अंग्रेजी सभ्यताक पड़त छापसँ भेल 
विसंगति ओ नूतन फैसन परस्तीक झलक भेटैत अछि । 
पारकर फोनटेन हो पेन, लचकदार करस्थ हो केन 
ओ छड़ी मे गोलडेन चेन, हो प्रतीति ने मेन ओमेन ।” 


एकटा पदमे मिथिलाक प्राचीन परिधान पाग ओ अंगाक उल्लेख भेल अछि जे 
सीतारामझाक स्वरूपक अछि- 


रुद्ध पथ भेलीह गंगा, सुनि पहिरि झट पाग अंगा 
बान्ह जे कटबौल भूपति, आर्य संस्कृतिसँ विमलमति 
ताहि मिथिलेशवरक कृती, रामेश्‍वरक उद्गार छी हम ॥४ 


हिनक कथाकाव्य सबमे सेहो अनेकठाम वेशभूषा प्रसाधनक मैथिल स्वरूपक 
विविध शब्दावलीक प्रयोग भेल अछि । खास क5 पापक परिणाम, होरी कोनो घर 
कानन कोनो गीत ओ लाइ पर वज्ज कथाकाव्यमे वस्त्राभूषण विन्यासक वर्णन अछि । 
मधुपजीक द्वादशी संग्रहमे ग्रथित एहि समस्त कथाकाव्यमे सामाजिक विसंगतिजन्य 
त्रासदीक वर्णन भेल अछि । एहि त्रासदीके उत्कर्ष देबामे कविक ई वर्णन सभ सर्वथा 
सार्थक सिद्ध भेल अछि। 


पापक परिणाममे मकर संक्रान्तिक पावनिक वर्णन अछि । एहि पावनिक अवसर 

पर ग्राम्यजीवनमे होइत दानक सामग्री नवपरिणीताक शृंगार पटार तथा जराउरक भारमे 
सासुरसँ आयल सामग्रीक विवेचनक क्रममे वस्त्राभूषण विन्यासक शब्दावलीक निवेश 
भेल अछि- 

लागल कन्ट्रेलक तेहन आगि के सीरक धोती करत दान । 

नूतन परिणीत जमाएलोकनि कर ओसुलक हित ऐला घर घर 

'ऐहब शृंगार पटार करथि नूतन परिणीता वधूवृन्द 

पुल समालोचना केर बान्हथि ककरा एलैक अछि कते भार 

नूआ आडी ओढ़नी समीज साया चूड़ी ककबा सिनूर 

ककरा लै केहेन अनलैक वर” 

नारी शृंगारक एहि सामग्रीक संगहि कवि पुरुष परिधानक वर्णन करैत कहलनि 
अछि- नूनूक सठल सबटा दुलार पढ्बाक खर्च कुर्ता कमीज धोती तौनी न समय पर हो” 
“होरी' कथाकाव्यमे उपनयनादिक अवसरपर भेल अपव्ययक कारणे सामाजिक 
जीवनमे परिव्याप्त निर्धनताक चित्रांकन भेल अछि । एहिमे उद्योगक दिन प्रथाक अनुसार 
सोहागिनि लोकनिको प्रसाधन सामग्री बाँटल जयबाक वर्णन अछि तथा प्रसाधनमे व्यवहृत 
तेल ओ सिन्दूरक चर्च भेल अछि- 
सितुआमे शीघ्र सिनूर घोरि सारिके लाउ, मिलि सकल सोहागिनि सज्जित भऽ 
शुभे शुभे सुख गीत गाउ घात्रीक तेल, नवका फुलेल राव के लगाउ* 
पश्चात बच्चाक माइक भरना पड़ल गहनासभक सूची देल गेल अछि जाहिमे 
भूषण-विन्यासक विविध शब्दावली भेटैत अछि- 


बन्धके हमर गहना गुरिया सोनाक सूति डँड्कस बाजू 
इयरिंग लपेट ओ चन्द्रहार आ असर्फीक छड़ केर संहार” 
एहि कथाकाव्यमे वसन्त ऋतुक अवसरपर प्रकृतिक मानवीकरणक माध्यमे वस्त्राभूषण 
विन्याससँ सम्बद्ध अञ्चल, गोटा, पट साड़ी आदि शब्दावलीक प्रयोग भेल अछि- 
तीसी कुमारि सुकुमारि ठाढ़ि श्यामाञ्चलके' सदिखन पसारि 
जै जानि कोन वर माङि, रहलि अरुणभ धवल कुसुमित केराव 
गोटा लागल जनु पट पहीरि अगराय कहै नहि करब कहल 
मधुपर्व एहेन पा सकल मुदित रङि कुसुम रङ्गमे सब साड़ी 
होरी गाबै दिन राति सुखित | 
भिरहा गामक पृष्ठभूमिमे लिखित कोनो घर कानन कोनो घर गीत कथाकाव्यमे 
एकटा पैघ लोकक पुत्रीक विवाहक वर्णन अछि । एकरा हेतु तैयारीमे लागल सोनारक द्वारा 
निर्माण करबा योग्य अनेक आभूषणक वर्णन करैत कहल गेल अछि- 
भिरहा भरि मे अछि चहल पहल मकरी, लपेट, काडा, छाडा 
डँड्कस, बिजौठ ओ चन्द्रहार नूपुर औंठी, नव नकबेसर 
अगुआ पछुआ, सोनाक सूति गढि रहल राति दिन जागि जागि” 
तहिना कुटनी वर्णनमे ओकर श्रृंगारसामग्रीमे चूड़ीक वर्णन भेटैछ- 


कुटनी कर कलित उछलि मूसर, स्वेदाम्बु सिक्त नहि लिऐ शान्ति 
चूडिक झनझानसँ मिला मिला, धम धम्म बोल अछि बजा रहल? 

विवाहक अवसरपर सारि सरहोजिक नवागत पाहुनक प्रति चिन्ताक क्रममे कवि 
हुनका ओतयसँ आबयवला वस्तु सभक विवरण कयल अछि आ आधुनिक चस्त्रविन्यासक 
बडी शब्दक प्रयोग कयल अछि । वस्त्र बिन्यासमे अंग्रेजी शब्दक क्रमिक प्रवेशक ई नीक 
उदाहरण अछि- लौंगक वरसँ छथि नीक न वा गहना साड़ी ओ वडी कते |” 


लाइ पर बज्र शीर्षकमे एकटा नोनिआइनक वस्त्र भूषणक वर्णनक स्वरूप एहन अछि- 


सोनबेहट वाली घाटक दिशि साड़ी सजौल 
दमगर चानी केर सूति पाति बान्हल जूड़ा 
सौभाग्यक सूचक सिन्दूरे/ समलंकृत माङ विलोकि एकर 
नोनिआइन थिक झट क्यो न कहत? 
काञ्चीनाथझाकिरणक खूसर बाबू कवितामे श्राद्धक अवसर दानीय वस्तु सभक 
विवरणक क्रमे कतोक परिधानीय वस्त्रादिक उल्लेख भेल अछि- 
पनही लोटा धोती छाता कम्बल उलाँच अङपोछा 
सभ किछु कौनैक पड्त दनही पद उठि जायत |” 
लोटा छाता तमघैलक सङ आब भेटे छनि सेफ्टीराजर 
चमडौ पनही केर जगह मे फ्लेक्से बूट पबै छथि ॥* 
तन्त्रनाथ झाक मुसरी झा शीर्षक कथाकाव्यमे पुरातनपन्थी मुसरीझाक पारम्परिक 
वेशभूषामे कम्बल, फराठी, धोती ओ झोराक वर्णन भेल अछि- 
लय कम्बल जलपात्र फराठी दोहरि धोती झोरा एक । 
कुकुर संरापि चलल मुसरी झा राखल अपन धर्म केर टेक ।* 
हरिमोहनझाक ढाला झामे बिकौआ प्रथाक विरुद्ध व्यंग्य कयल गेल 
अछि । एहिमे भलमानुष ढाला वेशभूषाक वर्णन एहि स्वरूपक अछि- 
मैल किट्ट फाटल पुरान पाग माथ पर कान्ह पर देने गोबनौर सन अङपोछा 
कैने खल्वाटमे त्रिपुण्डू पर ठोप तीन दाना रुद्राक्षक पैघ बान्हल एक टीकमे” 
टीपार्टीमे ई आधुनिक पार्टीमे आधुनिक वेशभूषासँ सज्जित तथा प्राचीन परिपाटीक 
वस्त्र धारण कयनिहारक एकहि संग वर्णन क$ सामाजिक लोकनिक अंग्रेजी वेशभूषाक 
प्रति आकर्षण जन्य संक्रमणक बानगी प्रस्तुत कऽ देने छथि- 
हैट बूट पैंट कोट टाइ सँ सुसज्जित व्यक्ति, 
आबि आबि कुर्सीक शोभा छथि बढ़ा रहल 

दुइ चारि हमरो सन धोती और कुर्तावला, 
एक कात दबकल जकाँ बैसल छथि 'बको यथा' ।? 
होटलक खानसामाक परिधानके" अभिव्यक्त करैत कवि कहलनि अछि- 
नील शेरवानी पर लाल कलर बंद देने, उज्जर मुरेठा सीटि बन्हने भड़कदार 
मुदा संगहि कवि मैथिल परिधान डँडाडोरि पर्यन्तके नहि छोड्ल अछि- 
चुचाप धोतीकेससारल कनेक और नीचा डराडोरि ढील कएल सुमरि महावीरजी* 
सुनमजी' 'स्वदेश' शीर्षक कवितामे मैथिल येशभूषाक वर्णन कयलनि अछि । 
हिनक एहि वर्णनसँ मिथिलाक सामान्य ओ विशिष्ट दुहू प्रकारक वस्त्रविन्यासक स्पष्ट 
चित्र अंकित भेटैत अछि । मिथिला पुरुष वस्त्रक सर्वागपूर्ण एहि वर्णनमे एकर विभिन्न 
भेदोपभेदक नामावली भेटैत अछि- 
'कुरता टोपी साफा बान्हि अचकल चपकन चादरि तानि 
ई बहरैबा काल पोशाक हमर अपन अछि वस्त्र फराक 
खुटिआ मिजै माथा पाग घरक अङरखा सुन्दर लाग 
साँची धोती डोपटा कान्ह अपन वेश मे खर्च न आन 
सभसँ सुन्दर सभसँ सस्त भूषादेशी अपन प्रशस्त” 
हिनक ऋतुक झगड़ा शीर्षकमे जाड्मे पहिरबाक विविध गर्म अंगवस्त्रक उल्लेख 
भेल अछि- 
गरम अङ्रखा मफलर मौजा ऊनी साल दोसाला 
पहिरि ओढ़ पहुँचलाह जाड्‌'° बबुआन बनल सङ्‌ पाला 


गर्मीमे पंखा ओ छाता परिधानक विशिष्ट अंग बनि जाइछ । कवि रौद ओ उषम 
सँ जन-जनके आर्त बनयवला गर्मीक दोषक बखान करैत एहि दूहू सामग्रीक वर्णन 
कयलनि अछि- 
छथि फटकैत बजैत हमर सन के दोसर सुखदाता 
घाम न उषम पाँक न दुर्दिन हाथ न पंखा छाता'' 
प्रकृतिक मानवीकरणमे सिद्धहस्त कवि वर्षाक माध्यमे मिथिलाक जनजीवनमे 
प्रचलित साठा पाग ओ डोपटा धारण करबाक परिपाटीक उल्लेख करैत कहलनि अछि- 


मेघक साठा पाग माथ बिजुली दोपटा लय धीर 
झटकि आबि दुहु जन को बरजल वर्षा घन गंभीर 

एही तरहे शरद ऋतुक तरुणीक रूपमे वर्णन कवि युवतीक वस्त्राभूषण मध्य 
आभरण, हार, टिकुली, नूपुर, सिन्दूर आदिक उल्लेख कयल अछि- 
पहिरि चित्राऽऽभरण सद्यः नैश शीत स्नात । 
इन्दु वदना शरद युवती ठाढि सरिता कात ॥ 
सिङ्रहारक हार उर तीराक टिकुली साटि । 
हंस नपुर नृत्य निपुणा सुरभि जग भरि बाँटि ॥ 
अरुण किरणे भेल सिन्दूरित जकर सीमन्त । 
शरद ऋतु-सुन्दरी अङ्गक सुछवि नखत अनन्त ।।'° 
अन्योक्तिका कविक मुक्तक एकगोट विशिष्ट शैली थिक । एहिमे विविध 
वस्तुक पारिभाषिक ओ आलंकारिक वर्णन भेल अछि । कवि शृंगारक सामग्री चानन, पान 
ओ अंग रक्षण सामग्री छाता, जूता, पलंग आदिक वर्णन क5 वेशभूषा विन्यासक चित्र 
उपस्थित कयलनि अछि । एहि समस्त वस्तुक मानवजीवनमे उपयोगिता, रंग, गंध आदिक 
सहज वर्णन हिनक एहि मुक्तक सभमे भेटैछ- 
चानन- लेपिअ घसिअ भिजाए चानन महमह धर भरए । 
अथवा आगि जराय धूपित करइछ सुरभि दए ॥०७ 
पान- मह मह फूल वितान ने गमगम फल अछि लदल । 
केवल पाते पान रसिक अधर रडि अछि सफल ।'"* 
छाता- रौद ताप वर्षा-झरी छाता पीठ सहैछ । 
पुनि विपरीत बसात पडि अपनहु उनटि पडैछ ।'% 
जूता- काँट डाँट सहि, पाँक पडि फाँकि धूलि, मल अंग । 
मलि मलि, पद आघात सहि जूता चरन प्रसंग ॥९« 
नागरी-ग्रामीणा शीर्षकमे कवि विविध प्रकारक आभूषणक विन्यासक वर्णन 
कयलनि अछि- 
हीरक हार उतारि उर हारी भीलक गाम । 
पहिरल, माला करजनिक, झाँपल लाल ललाम ।।'% 
मन टीका टेकल पदे" नूपुर माथ चढ़ौल । 
हार डाँड्मे कसि जनी डरकस गराँ बन्हौल ।।'% 


ललना लहरीमे कवि विभिन्न प्रदेश ओ परिवेशक महिलाक चित्र अनुरेखांकित 

'कयलनि अछि । एहिमे मैथिल ललनाक चित्रमे वस्त्र ओ प्रसाधनक किंचित रूपरेखा 
भेरैत अछि- 

सीथ सोझा को'चा कुटिल पैघ आँखि मुह पानि । 

लुरिगरि गितगाइनि सहज, लिअ तिरहुति तिय जानि ॥ 

दृग चंचल अंचल भरल, कुंचित कच मुख पान । 

तिरहुति पद गबइत चललि धनि जनि गंगा स्नान ॥” 


एहि तरहे* आनो आन प्रान्तक ललनाक चस्त्राभूषणक उल्लेख भेल अछि, यथा- 


मधु भाषा दृग चंचला चूल चारू घन श्याम । 
वंग अंगना ककर मन हरय न रूप ललाम ॥"० 
तरल नयन लहु लहु वयन चित्रित चारू पटोर । 
काम रूप कामिनि असम श्याम रहओ वा गोर ।'"' 
कुंडल मंडित गंड थल कच रूचि धन कुच कंद । 
आंध्र पुरंध्री रूप छवि सभके' बनबय अंध ॥"४ 
कनक गौर मुख रुचि ललित कुंकुम रंजित अंग । 
अंगूरी छवि कश्मिरी, बाला बलित अनंग ।''* 


नागरी, छात्रा ओ सधवाक स्वरूपको कवि क्रमशः एहि पदें अभिव्यक्त कयल अछि- 


वंक अलक रंजित अधर, पट पटोर चटकारि । 
वेश वचन रसना चतुरि रसपति नागरि नारि ।''* 
लुलित अलक मुख झलक, चल पलक, चुस्त परिधान । 
कर पुस्तक, गति सुस्त, दृग तडित अधर मुस्कान ॥"* 
बिंदी, टिकली कर वलय, मान-मनाउनि राग । 
मन रति पतिक सिनेह गुन, धनि धनि जुडुओ सोहाग ।।"7 
एहि तरहे* वेशभूषा प्रसाधक चूल, पटोर, कुंडल, कच, कुंकुम, अलक, अधर 
रंजन, चुस्त, बिंदी, टिकुली आदि शब्दक प्रयोग भेल अछि । 
गंगा तरङिगणीमे कवि गंगाक सान्निध्यक प्राप्तिक हेतु जाहि त्याग भावनाक 
परिचय देलनि अछि ताहिसँ कतोक पुरुष प्रसाघनक संकेत भेटैत अछि यथा- भाल पर 
कस्तूरीक तिलक करब अथवा गङ्गौटसँ तिलक करब, चन्दनक अनुलेपन करब, अरगजा 
लेपन करब आदि- 

नहि कस्तूरौ तिलक भाल गंगौट लभ्य जत ।'* 
पंक अंग यदि संग न चन्दन लेपब उपकरि ।'? 
छोडि अरगजा लेपन, गंगा पाँक अङेगजब ।२० ' 


एही क्रममे ललना द्वारा कपोल पर कुङ्कुम लगयबाक सेहो संकेत भेटैत अछि- 
नहि कुङ्कुम कश्मीरजा युवति कपोल पराग रुचि ।'?' 


मैथिली बन्दनामे मिथिलाक नारीक साड़ीक विशिष्ट अंग खों'छिक उल्लेखक 
भेल अछि- 


अपना खोंछिक अन्न-कण, पोछि नयनसँ अश्रु कण । 
खसा देलहुँ नैहरक दिस, सजल शस्य श्यामल कत न ।।' 


एहिना बर्णमयी कवितामे टवर्गक परिकल्पनाकें वर्णमयीक कुटिल अलक कहल 
गेल अछि- कुटिल अलकक वक्ररेखासँ टवर्गक कल्पना ।'२१ 


बैद्यनाथमिश्रयात्री आधुनिक मैथिली साहित्यमे प्रगतिवादक प्रखर गायक यात्रीक 
'कतोक कवितामे तीक्ष्ण व्यंग्यक हेतु वेशभूषा जन्य विकूतिक चित्रांकन भेल अछि आ एहि 
क्रममे मिथिला वेशभूषा प्रसाधन विन्यासक उल्लेख देखि पड़त अछि । हिनक बूढ़ वर 
कथा काव्यमे अनमेल विवाहपर तीक्ष्ण व्यंग्य कयल गेल अछि आ वैधव्य संतापक जड़ 
मिथिला समाज पर कटु प्रहार कयल गेल अछि । बूढ वरक आकृतिक वर्णन करबा काल 
कवि ओकर अङ्विन्यासक विशद वर्णन कयलनि अछि । पान गलोठब, नोसि लेब जै 
बूढ़क प्रसाधनक रूपमे वर्णन भेल अछि तँ छाता, पनही ओ साठा पाग हिनक वेशभूषा 
विन्यासक विशिष्ट सामग्री । एहि सामग्री सभक वर्णनमे कविक तीक्ष्ण व्यंग्य निहित 
अछि । परिहासपूर्ण उपमानक संयोजन द्वारा बूढ़वरक वेशभूषाक प्रति सामाजिकक घृणा 
भावक उद्दीपन भेल अछि- 


पान गलोठि के” उठौलन्हि बात, पूछे लगलथिन्ह परिचय पात 
हाथमे हुनक नोसिदानी रहनि, छाता रहनि टूटल कमानी रहनि 
उसरगल रहनि की दनही रहनि, कुकुरक चिबौल पनही रहनि 
साठा पागक चूनक छौँछी जकाँ, कनपट्टी मसुविर्ध माछी जकाँ 
दाढ़ी ओ मोंछके* सौन्दर्यपूर्ण बनयबाक प्रक्रियाक सेहो उल्लेख एहि कथाकाव्यमे 
भेल अछि- दाढ़ी बनाओल कपचल मोछ रहन्हि नाक जेना टिटहीक चोंच रहन्हि ।'२५ 


सौभाग्यवती नारीक दुइगोट प्रमुख प्रसाधन होइत अछि लहठी आ सिन्नुर मुदा 
विधवा तकरा धारण नहि कऽ सकैत छथि । मिथिलाक एहि परम्पराक उल्लेख कविक 

विलाप शीर्षक कथाकाव्यमे एहि स्वरूपक अछि- 
पोखरि पर लहठी फूटल हमर, सीथसँ सिन्नुर छूटल हमर 


एही कथाकाव्यमे पुरुषक सिरक प्रसाधन, चानन ओ ठोपक सेहो उल्लेख भेल 
अछि- तैओ करै छथि हमरा नचार, केहेन केहेन ठोप चानन कैनिहार'?* 

गोठबिछनी कविक सामाजिक यथार्थवादी कविता थिक । एहिमे गोठबिछनीक जीवन 
पद्धतिक उल्लेखक क्रममे मिथिलाक निम्नवर्गक कन्याक वेशभूषाक वर्णन भेल अछि । 
प्रसाधन सामग्रीक अभावमे ओकर केशक रूच्छता, विवशताक कारणें कोनहुना देह झपबाक 
हेतु ओकरा द्वारा पचहथ्थी नूआ धारण करबाक स्थिति तथा आभूषणक प्रति व्यामोहक 
कारणे हारी धारण क5 सौख पुरयबाक विन्यासक वर्णन कवि एहि शब्दे कयलनि अछि- 


मैल पुरान पचहत्थी नूआ, सेहो फाटल चेफड़ी लागल 
देहक रङ जमुनिजा तइपर मुह माइक गोटीसँ दागल 
बगड़ा जेना लगाबए खोता, तेहने रुच्छ केश छठ तोहर 
दू छर हारी मात्र गरामे, केहन विचित्र वेस छठ तोहर” 


कविक परमिटक साड़ी कथाकाव्यमे परमिटक सरकारी व्यवस्थाक प्रति कटु 
व्यंग्य कयल गेल अछि । एहि क्रममे साडीक एकगोट प्रभेद बरहत्थी, ओकर दोष खोंचाह, 
ओकर अंग पाढि, सूत आदिक विवरण आयल अछि- 
'की कहितिऐक, बरहत्थी साड़ी अति अभद्र 
ने पाढ़ि नीक ने सूत नीक खर खर करैत सेहो खोंचाह'* 
राधिका शीर्षक कवितामे कवि आधुनिकताक प्रसाधनक विन्यासक सुन्दर चित्र 
उरेहलनि अछि आ ठोर राङब, केश कपचब, भोंह पिजाएब, कटगर काजर करब, नह 
राङब आदिको अभिव्यक्त करैत एकटा आधुनिकताक वर्णन कयलनि अछि । 
मूह कटगर ठोर लालेलाल बाव्डहेयर-बेश कपचल कृष्ण कुंतलजाल 
भउँह बेश पिजौल मर्मवेधी टाकु सन कजरैल आँखिक कोर 
अनावृत मुक्तोदरी आवर्तत दारुण नाभि रङ्ल बीसो नखक उज्जर पीठ 
हरितवसना आइ काल्हुक राधिका? 
आधुनिक भारतीय नव पीढ़ी अपन सब किछु बिसरि पाश्चात्य सभ्यता दिशि लक्ष्यहीन 
भऽ दौड़ रहल अछि आ एकटा कृत्रिम सभ्यताक प्रसार भऽ रहल अछि जकर प्रतीक 
'थिकीह ई आधुनिक राधिका । स्वभावतः हिनक वेशभूषा प्रसाधन विन्यासमे कृत्रिमताक लक्षण 
देखि पड़ैछ जे क्रमशः मिथिलाक परम्परित विन्यासके संक्रमित कयने जा रहल अछि । 

दोसर दिस कवि प्राचीनतासँ विरक्त नायिकाक लाज संकोचक सीमाको तोड्यवला 
तपोवनी स्टाइलमे बान्हल खोंपापर सेहो व्यंगय करैत कहलनि अछि- 


माथपर उत्तुंग खोपा तपोबनी स्टाइलमे बान्हल 
आ ताहिमे लपेटल चम्पाफूलक माला 
गए नूनू ककर ककर प्राण लेबही तों आइ ?"° 
वस्तुतः कवि कृत्रिम आधुनिक वेशभूषा विन्यास ओ प्राचीन वेशभूषा विन्यासक 
मध्य सामत्र्जस्यक स्थापना चाहैत छथि । प्राचीनताक विकृति ओ कृत्रिमताक अतिरेक 
हुनका सह्य नहि छनि । जुनि अबउ भरि राति मेल ट्रेन शीर्षक कवितामे यात्रीजी एकरा 


दुरगमनिजा कनिजा ओ ओकर खबासनीक माध्यमसँ मिथिलाक जनजीवनक वेशभूषा 
प्रसाधन विन्यासक अत्यन्त मनोहर चित्रांकन कयल अछि- 


सूतल अछि की जागल घोघक अ'ढ तर । 

चर मुदा कटइ छइ फो'फ करिआ कंबल पर ठामहि 

सामान रखने अछि सँइति सिरमा दिश कए रहलइए अइहबक ओगरबाहि 

सूति पाति वाली अधवयसू खबासिन लाल पाढ़िक पीयर साड़ी पहिरने 

माङ्ुर सन एनमेन ओकरा देहक कांति लगइए केहन दिब । 

आब किए बहरैत आँखिक सूत जुनि अबड मेल ट्रेन भरि राति ।'' 

यद्यपि कवि एहिठाम सर्वहारा ओ सामन्तक मनोदशा ओ परिस्थितिक विवेचन 
कयलनि अछि मुदा एहि माध्यमे सूति पाति आदि गहना, पाढ़ि, साड़ी, कंबल घोघ आदि 
वस्त्र विन्यासक सेहो चित्रण स्वभावतः भेल अछि । 

दामोदरलालदासक प्रेम पत्राबलीमे पद्यमय पत्रशैलीमे मैथिल महिला जगतक 
भावानुभाव ओ अन्तःसंघर्षक वर्णन भेल अछि । हास्यरसक उत्कृष्ट अभिव्यंजनाक संग 
जारी जगतक यथार्थपरक चित्रण कऽ कवि विविध नारी समस्या दिस सामाजिकक 
ध्यानको आकृष्ट कयल अछि तथा ओहि क्रममे वेश भूषा प्रसाधन विन्यासक शब्दावलीक 
निवेश कयल अछि- 


झट क्यो टनकि उठती ओम्हर, हुनका सनक बेधवक के । 
के देखि नहि लेलक हुनक, नाकक बुलाकी छक्क के ॥ 
सिटितहि रहै छथि देह सभखन, हाथ लए लए आरसी । 
भैंसुर ससुर सुनि लेल कखनो, तनिकर अंग्रेजी फारसी ॥४१ 


आलोचना ओ कुचेष्टाक एहि परिकल्पनामे सामाजिक जीवनक यथार्थक चित्रण 
भेल अछि आ ओकर अभिव्यक्तिक हेतु कवि बुलकी, छक्क, आदि गहना, प्रसाधनमे 

सहायक सामग्री आरसी तथा वेशभूषा प्रसाधनक विशिष्ट शब्दावली सीटब, क्रियापदक 
प्रयोग कयल अछि । 
एकटा पत्रमे कवि आधुनिक प्रगतियोक युगमे नारीक परवशता ओ परतंत्रताक 
अत्यन्त मार्मिक चित्रण एवं सासुरमे कुलवधूक गञ्जनपरक मानसिकताक सामाजिक 
रूढिक वर्णन कयलनि अछि- 
कपड़ा पहिरली साफ तौं नट्टिन हमर शुभ नाम हो । 
मैलो पहिरने नाम अपरोजकि महा अभिराम हो । 
बुइ तीन लोटा सौं अधिक यदि यारि छारि नहायली । 
मेयाँक पदवी लै ननदि सौं गोड़ धरि लगवायली 
हम आइकाल्हुक फैशनक अनुसार यदि वेणी रची । 
तौं कूट होइछ 'देखु क्यो रम्भा, रती, रानी शची । 
दसनावलीमे, पैर मे मीसी महावर देखि के । 
तीसी जकाँ घर चनचनाए उठैछ ज्वाला फेकि के । 
गर्मीक कारण कौखनो यदि घोघ किच्छु उघार हो । 
हमरा उपर चारू दिशा सौं वचन वज्र प्रहार हो ॥४ 
एहि तरहे* कवि नारीक वेशभूषा प्रसाधनमे स्नान, वेणीरचना, दाँतमे मीसी आ 
चैरमे महावर रचना तथा घोघ तनबाक पारम्परिक स्वरूप तथा तज्जन्य सामाजिक रूचि 
अरुचिक आकलन क$ नारी-वर्गक दुर्दशाक वर्णन कयलनि अछि । 
एकटा पदमे कवि प्रसाधन सामग्रीक माध्यमे अलंकारक उत्कृष्ट निवेश कयलनि अछि- 


जेहन उदास लगै अछि सोहर जौं 'ललना' पद छूटे । 
जेहन उदास लगैछ चन््रमुख जौं टिकुली सखि फूटै । 
सिन्दुर-रेख बिना जहिना हों फीका, सीटल पट्टी । 
सखी चमेली बिना लगै अछि तहिना ई सखि-गट्टी ॥४+ 
'तीसी फूल नामक सखीक वर्णनमे कवि नारी वेशभूषाप्रसाधनके' सर्वाधिक सफल 
ओ सम्पूर्णतामे अभिव्यञ्जना देल अछि- 
मेहदी हाथ महावर पदमे से नित रहय लगौने 
सभ खन रहय गुलाबी खिल्ली पानक गाल दबौने 
अलक तिलक सिन्दुर पहिरै अछि बिन्दी लै अछि साटी 
अतर तेल सौं वसित केशक रचि रचि- सीटय पाटी 


478/मैथिलीक वेश-भूषा-प्रसाधन सम्बन्धी शब्दावली 


थकरल श्यामल केश रहै अछि आगू मुह लटकौने 
कौखन बाम बाहु लतिका पर लीलहि रहय उठौने 
साड़ी बदलि बदलि पहिरै अछि दिन भरि बीसहु रंगक 
पैर कोना धरती पर रोपति तोसक तेजि पलंगक 
चमकि कौखन से झमझम झबा-झुमक झमकौती 
लोकि लोकि फूजल अलकावलि अतर तेल गमकौती 
आध हँसी हँस कौखन से निज सोन-सुति चमकौती 
कौखन ठुमुकि ठुमुकि चलि नूपुर नेउर के झनकौती 
लिहुरि लिहुरि के चलत खनहुँ तों एँडी युगल निहारति 
कनियों कतहु माटि लागत तौं झट रूमाल लै झाड़ति ।5 
एहि तरहे कवि आधुनिकाक वस्त्राभूषण विन्यासपर कटु व्यंग्य क$ नारीक 
प्रदर्शन भावके सामाजिक ओ वैयक्तिक दोष जनाय एहू परिस्थितिसँ नारी समाजक 
मानसिकतामे परिवर्तक आह्वान कयल अछि । नारी वेशभूषा विन्यासक एहि पदावलीमे 
अत्यन्त मनोहर ओ प्रायः सम्पूर्ण चित्र भेटि जाइत अछि । 
कुचेष्टा ओ कौचर्य एखनहु मिथिलाक नारी समाजक एक विशिष्ट मनोरंजन 
थिक । ई मनोरंजन खास कऽ कोनो वर वधूक ओहिठाम सासुर पक्षसँ आयल भारक 
टीका-टिप्पणीमे विशिष्ट अवसर पाबि जाइछ । कवि एहि अवसरक चित्रण कऽ पुरुष 
परिधान ओ अन्य वस्तुक वीभत्सताक वर्णन क5 कतिपय वेशभूषा प्रसाधनक सामग्रीक 
उल्लेख कयल अछि- 
बड्हासन सन सन बाँटल सूतक सपटा सन सन साड़ी 
साटे फाडि धोआय पठौलक चद्दरि नौ मोन भारी 
धोतिहु दूनू जोर जमाइक तकरे भाय लगै अछि 
लिखितहुँ भारक हाल चमेलीजी ओकिआए लगै अछि 
खधर मधरके* देखल अङ्गा खधर मधरहिक तौनी 
कते कहू हम सखी चमेली सभ व्यवहार घिनौनी 
कहाँ गाछ अछि लौंग सुपारिक ! कहाँ चाननक झोरी 
बटुआ धरि छल नीक कनी तौ तकरो सँड्ले डोरी 
दकचल फकचल लिखलपचीसी कौडिहु पैघ ने भुट्टी 
अखराहे खराम छल तकरो टुटले फटले खुटूटी 
पनहीएक जोड जे आयल सभक चित्र गिनकौलक 
बुझि पडेछ जे धोंछा अपनहिँ हाथेँ सौबि पठौलक ।' 

एकटा पदमे कवि आधुनिकाक परम्परित वस्त्राभूषणक प्रति विरक्ति तथा 
आधुनिक वस्त्राभूषणक प्रति आसक्तिक वर्णनमे नारी वस्त्राभूषणमे होइत परिवर्तन दिस 
लक्ष्य कयल अछि- 
की आब सैह विचार जे सभ लाज-धाख हाटायदी ? 
नव सूट-बूट चढ़ा सनातन भेष भूषण जाय दी ? 
सौभाग्य सूचक चिन्ह ई साडी तथा चूड़ी हटा 
घूमी हमहुँ सभ आब कालर कोट पैजामा डटा ? 
ऐं । आब ताही कार्य सौं वंशक बढ़त सौभाग्य की ? 
एहि रीति सकती राखि गृहणी-वृन्द पुरुषक पाग की 287 


प्रेम पत्रावलीक एक गोट विशिष्ट पदको दामोदरलालदास घोघ-विरुदावली 
शीर्षक प्रदान कयने छथि । एहिपर सम्पादकीय टिप्पणी दैत भोलालालदास कहने छथि 
जे- एहिमे ' भदेशक' जमायक चर्चा भेल अछि । जमाय अंग्रेजी पढ्ल रहनहुँ अभद्र 
छथि । पहिने बिलकुल घोघसँ घृणा छलनि जाहिपर सासुक शासन होइ छनि ।"* 


घोघ विरुदावलीक अंशमे जे विवरण देल गेल अछि ताहिमे सासुरमे जमाइक 
शालीनतासूचक वेशविन्यासक विशिष्ट विवरण देल गेल अछि । मिथिलाक कायस्थ 
समाजमे जमाय द्वारा घोघ काढबाक विशेष विध तथा मौगियाह प्रकृतिक पुरुषक लक्षण, 
पर व्यंग्य-विनोद उपस्थित करैत लेखक एहि विरुदावलीमे अनेक वेश ओ प्रसाधनक 
विशिष्ट ओ पारिभाषिक शब्दके" समेटि लेलनि अछि- 


आबहु सम्हारथु, घोघ काढथु, हँसथु बाजथु मन्द सौं । 
सभ खन रहथु अति नम्र मस्तक तथा आनन्द सौं ॥ 
जे बात बाजथि जाहि खन, बाजथु विचारि-विचारि के । 
नहु नहु चलथु, आङगनहु भरि चाङगुर ससारि ससारिके' ॥ 
इत्यादि सासुक सुनि सकल कोमल-पुरुष वचनावली । 
मुरझल कि विकशल के कहय तनिकर मनक पङ्कज कली ॥ 
बस, ताहि खन सँ घोघ तानब' लेल मनमे ठानि से । 
"बाजब-हंसब', नहु नहु चलब, सब बात लेलन्हि मानि से । 
बस ताहि दिन सँबाबडिक छल केश जे झोपा जकाँ 
सभटा समेटि बनाय लेलन्हि नव वधुक खोपा जकाँ 
अति भेल नतमस्तक बना मुँह लेल से चोचा जकाँ 
लुंगी पहिरि लटकाय लेलनि साँचियो को चा जकाँ 

निज चद्दरिक आँचर बना कंखिआय लेलनि नेमसौं 
घोघो दुपट्टा तानि नव कनेजा जकाँ अति प्रेमसौं 
अयलाह भोजन हेतु आडून बस जनानी भेसमे 
लिहुरैत मन्द चलैत मधु मुसकैत मोदावेशमे ।"? 
वर्षासँ अङ्क संरक्षणक हेतु छाताक स्थानपर सूप अथवा डालाक उपभोग ललना 
समाजमे होइछ, तकर संकेत कवि एहि रूपे देल अछि- 
छाताक एहि किछु काज अछि के चलत छाता तानिके' । 
नहि मानबे तौं 'सूप वा डाला', ओढा दिअ आनि के ।“० 


ग्राम्यक गहनाक प्रति व्यामोहक वर्णन क$ कवि मिथिलाक नारी समाजमे एकर 

प्रचार एवं रूढिक वर्णन कयल अछि । एहि रूढ़ मानसिकतासँ ग्रस्त नारीक मेमक संग 
तुलना क5 कवि नारी समाजक व्यामोहमे पारिष्कारक संदेश देलनि अछि । एहि क्रममे 
आभूषणक विविध प्रभेदक उल्लेख भेल अछि- 

दोसर जनि छथि बात बातमे गहने काण्ड चलौती । 

सैह प्रसडेगक गप्प करब मे निज बलबुद्धि लगौती । 

झुमकक बोर झरल जाइत अछि दोसर आब गढ़ायब । 

छुच्छुम बाँहि लगैछ बाँक बिनु कोना कतहु बहरायब । 

ऐ ! ऐ ! प्राण ! काज बड़का अछि हमरा एक अहाँसौं । 

कै भरि सोन सूतिमे लागल कहु गढ्बौल कहाँसौं । 

तड़की देखि उठै अछि झड्की खढ़ भरि मोहि न भावै । 

लोथ चोथ से पहिरि अपन के बचलो कान तोड़ाबै । 

बाजुबन्द भैयाक देल अछि चन्द्रहार एहि ठामक । 

कर्णफूल मे बहुत सोन खा गेल सोनरबा गामक । 

जकरा गढ्निक हवैछ प्रशंसा से थिक यैह बुलाकी । 

गहना चढ्क कालमे देलनि कनितहि रुनझुन काकी. । 

गंगातीर रही परुकाँ फदर. फदर बतिआइत । 

ने गहना गुरिया छल एकहु ने सिन्दुर ने साड़ी 

मटका मटकी धरिक थान नहि एहन कतहु हो नारी । 

बिनु गहना गुरिया के साँचे तन मनसे सन लागै । 

घरमे भला जेना जे निबहै बाहर क्यो ई त्यागै । 

नहि अपना हो तो अनको सौं ई सभ माङल जाइछ । 

किन्तुं बिना गहना-गुरिया के घर सै क्यौ बहराइछ । _ 

की कहु पिरतम ! जखन जखन छवि मेमक मोन पडै अछि । 
हँसिक लेल रहियो नहि होइछ हँसितहुँ पेट फुलै अछि 
भरिसक मास करै आयलि छलि से लोकक रैलामे 
छुच्छी कोना बिना गहनाके आबि सकलि मेला मे 
ओकरा जकाँ बिना गहना के हम सभ जौ बहरैतहुँ 
एको डेग चलियो नहि होइत लाजहि तों मरि जैतहुँ 
बस ! एहने एहने हिनकर गप छुच्छे सोना चानी 
सखी अनारकली ! ई के छथि ? चिन्हले ! गहनारानी ।४! 

हिनक वसंत विजय कवितामे शाल-दोशाल, वस्त्र, जूड़ा, सिन्दूर, रत्नाभरण, 

अतर गुलाल आदि विविध वस्त्राभूषण प्रसाधनक शब्दक उल्लेख भेल अछि- 


जा रहल छथि शिशिर शीर्णो, संग शाल दोशाल नेने । बे 
थम्हत कतबा काल निदुर-वृत्ति निष्ठुरताक धैने ॥ 
हरित वस्त्रा वल्लरी बाला सबहुँ, जूड़ा समारलि । 
मञ्जरी सिन्दूर रेख समान सिर आमोद धारलि ॥ 
विविध रलाभरण कुसुमक पहिरि ताकथि पंथ कंतक । 
हवैछ शंखध्वनि मनोहर, रसिकवर राजा वसन्तक ॥ 
लै विविध सौरभ सरस, सञ्चरथि पवनहुँ मन्द शीतल । 
अतर और गुलाल जनु अछि जा रहल सब ठाम छीरल ॥“२ 
उपेनद्रठाकुर'मोहन'क एक गोट कवितामे वसन्तक आगमन भेलासँ परिवर्तित | 
परिवेशमे मलयानिलक उन्मादकता ओ वनदेवीक सौन्दर्यक वर्णनक क्रमे वेशभूषा 
प्रसाधनक विभिन्न शब्द यथा, अञ्चल, हेमहार, कुंकुम, परिधान आदिक उल्लेख 
अत्यन्त मनोरम अछि= 
उन्मादक दोला पर झुलैत मधु राशिक पिचकारी भरैत 
वल्लिक अञ्चल चंचल करैत मलयानिल नचइत अछि दिगन्त 
आएल वसन्त ! आएल वसन्त !! 
नूतन किसलय परिधान भार । मृदु मञ्जु माञ्जरिक देम हार । 
रचि कुसुम थार कुंकुम-विहार । सजलन्हि वन-देवी, छवि अनन्त । 
आएल वसन्त । आएल वसन्त ॥'५5 

भेल अछि । हिनक प्रसिद्ध कथाकाव्य बुढ़बा ककामे मिथिलामे प्रचलित अनमेल विवाह, 
बहु विवाह प्रथापर तीक्ष्ण व्यंग्य कयल गेल अछि । एही क्रममे बरियातीक परिधान 
धोती-कुर्त्ता तथा वृद्ध वरक वस्त्रक वर्णन भेल अछि- 


सब चलल धोआ धोती कुर्ता वृद्धक कर फूजल पनवट्टिक... 
'ललका धोती पर मैल पाग दए चलला वृद्ध बनल लदफद'** 


कविक एहि चित्रणसँ बरियाती द्वारा धौतवस्त्र कुर्ता धारण करबाक तथा वर द्वारा 
लाल रंगमे राङूल धोती ओ शिरोवस्त्रक रूपमे पाग धारण करबाक उल्लेख भेल अछि । 
उपरि वस्त्रक रूपमे दोपटा धारण करबाक परिपाटी सेहो मिथिलामे प्रतिष्ठासूचक मानल 
जाइत रहल अछि । बुढ्बाक कका दोपटा सेहो धारण कएने छलाह जे किछु बदमास नेना 
द्वारा फाडि देल गेल- रस्तेसँ हुनका कचकचाय अन्तिममे फाड देलक दोपटा' 


वर द्वारा आधुनिकताक प्रदर्शनक हेतु हथपोछानाक रूपमे रूमाल धारण करबाक 
सेहो परिपाटी बनल अछि । देहमे मिजैँ धारण करबाक प्राचीन परम्परा अछि । इत्रादिसँ 
वस्त्रके' सुवासित करब वरक हेतु प्रतिष्ठाक विषय होइछ । प्राचीनता ओ नवीनताक 
युगसन्धिपर ठाढ़ बूढ्बाक ककाक मनोविकृतिक चित्रण द्वारा हास्य उत्पन्न करबाक हेतु 
कवि हुनक वेशविन्यासक अत्यन्त विलक्षण चित्र उपस्थापित कयलनि अछि- 


नवका दोपटा किनबाक हेतु फोलल मोटरी बान्हल हजार कीनल रूमाल रेशमक लाल 
दए जेबीमे ओटोक कार्ड मिर्जै गमगम बूढ़ा कमाल 
पुनि कएल ध्यान पागो पुरान 
लए कोकटीक सीटल नवीन कए कल्ला तर खिल्ली चलान'* 
एहिठाम रेशमी ओ कोकटी सस्त्र-प्रभेदक उल्लेख पारिभाषिक अछि । 


मन्त्री शीर्षक कवितामे कवि तीक्ष्ण व्यंग्यक माध्यमे मन्त्रीक अर्थचरित्रके" 
उद्घाटित करबाक हेतु जेबी शब्दक प्रयोग कयल अछि- 


फल टटका दी बड़का बड्काके अटका दी । 
चन्दा सँ जेबी भरि, संस्थाको फाँसीपर हम लटका दी ।।'7 


तथापि कवि जाहि प्रसाधनीय अंगक प्रसंग सम्पूर्ण कविते रचना क5 ओकर 
इतिहास ओ भविष्यक सम्पूर्ण गाथाके' उरेहि प्राचीनताक प्रति ममत्वओ आधुनिकताक 
प्रति कटु व्यंग्य कयलनि अछि से थिक मोंछ । मोंछक विन्यास प्राचीनेकालसँ होइत रहल 
अछि । एकरा पुरुषक पौरुषक प्रतीक मानल जाइत रहल अछि । मछ ऐंठब मोहावरे बनि 
गेल अछि । वीर लोकनिक वीरत्वक परिचायक ई मोंछ अपन कठोरता ओ कुटिलताक 
हेतु प्रसिद्ध रहल अछि । कवि एकरा अभिव्यक्त करैत कहलनि अछि- 

फाटू हे पृथ्वी ! विकल हृदयक आधार बनू उद्धार करू । 

पददलित आइ अछि वीर पुरुष किछुओ तँ आब विचार करू ॥ 

हमही* छी पुरुषक पौरुष आ खत्ता मे चित खसल छी हम 

नवयुबाक सभ्यलोकनिक पालाँ पडि, पङ्कक बीच फँसल छी हम ।“% 

मुदा आधुनिक युगमे मोंछ राखब शानक वस्तु नहि बूझल जाइत अछि । अद्भ 

विन्यासक क्रममे मोंछके' उपेक्षणीय बूझल जाय लागल अछि । आधुनिक कालमे सभ्य 
कहाबय वला लोक सेफ्टी रेजर नामक यंत्र द्वारा मोछके' कतरब-छीलब शुरू क5 देलनि 
अछि । नवका फैसनमे मोंछक अर्द्धभागकोँ काटि देब आवश्यके बूझल जाइछ । एहन 
स्थितिमे माँछ अपन अधोगतिक हेतु जे आत्मालाप करैत अछि से कविक प्रौढ़ कल्पना 
ओ सूक्ष्म दृष्टिक संबल पाबि अत्यन्त मनोरम भ5 गेल अछि- 


हम तँ छी वैह मुदा हमही दुर्गति द्वारे छी तडपि रहल 
नव युगक सभ्य लोकनिक नामे छी कानि रहल छी कलपि रहल 
बहुतो उपर सँ कपचि कपचि अधिकार हमर अछि छीनि रहल 
बहुतो हमरे संहार करक हित सेफ्टी रेजर कीनि रहल 
बहुतो आधा धड़ काटि हमर अपने फैसन मे चूर बनल 
हमरा विपत्ति बड़ भारी अछि हम मसोम्मात मे जाइ गनल ।“9 


बालकके* सामान्यत: सोड्ह वर्षक बाद मोंछ जनमैत छैक । मुदा मोंछके आबक 
युगमे प्रतिष्ठाक वस्तु नहि बूझल जाइत छैक । ई आब केवल बाबाजी- सन्यासीक वस्तु 
रहि गेल अछि । मोंछक एहि आत्मालापक माध्यमे कवि बाबाजीक वेशक विशिष्ट 
परिधान खडुकीक सेहो प्रयोग कयल अछि- 


हम सोड्ह वर्षक बाद आबि, अधिकार अपन जों जमबै छी 
तँ आजुक युगमे अपनहिँसँ, हम अपन प्रतिष्ठा गमबइ छी 
नहि रहल प्रयोजन आब हमर, योजन भरि दूर रहइ अछि जग 
पहिने सँ बुझिं आगमन हमर छी छी दूर दुर कहइ अछि जग 
लाजे ककरो लग नहि बाजी बाबाजी लग बैसी जा कै । 
हम तुम्मा चुट्टा खडुकी बल, निर्वाह करी नहि जग ताकै ।'5° 
अमरजीक हास्यव्यंग्य युगसत्यके कोना सहजे अभिव्यंजित करैछ, तकर 
उत्कृष्ट उदाहरण थिक हिनक कंसार मे बी.ए. कविता । एहि कवितामे आधुनिक शिक्षामे 


परवश भेल ग्रेजुएटक बेकारीक समख्याक यथार्थपरक चित्रण भेल अछि । एही क्रममे 
आधुनिक वस्त्रविन्यासक सेहो चित्रण भेल अछि- 

श्वेत 'सर्ट' करिआ 'अधकट्टी, जहिना चन्द्रक बीच कलङ्क 
लाडनि हाथ देखि कए हमरा, अतिशय भए उठलाह सशङ्क'5' 
जगदीपनारायणदीपकजीक विभिन्न कवितामे वेषभूषा प्रसाधन विन्यासक वर्णन 
भेल अछि । हिनक कालक स्वप्न कथाकाव्यमे यद्यपि गाँधीजीक महत्ता ओ राष्ट्रप्रेमक 
वर्णन भेल अछि मुदा मानवमात्रक मूलभूत आवश्यकता वस्त्रक अनिवार्यता ओ तकर यंत्र 
चर्खाक उत्कर्षक वर्णन करैत कहल गेल अछि- 
चर्खा देखितहि ई की थिकैक ? अकचका पार्थ झट बाजि देल 
भगवान तखन उठलाह बाजि, ई अस्त्र बनल अछि वस्त्र लेल 
नारी जीवनक विभिन्न परिवेशक वर्णन करैत कवि नारी प्रसाधनक अनेक तथ्यक 
उल्लेख कयलनि अछि । कुमारि कन्याक वर्णन करैत कवि ओकर कानमे कनैलक फूल 
लगयबाक, केशको औंठिया रूपमे सजयबाक, आङुरक नहके मेहदीक रंगसँ रङबाक 
वेषभूषा विन्यासक मैथिल परम्पराक उल्लेख करैत कहलनि अछि- 
छै ककर कानमे फूल कनैलक खो'सल ? छै ठोर अड़हुलक को'ढ़ी सन बिनु पानक 
इन्दीवर विजयी नयन अनिन्ध ककर छै ? गरदनि मर्दक छै पड्वा-ग्रीव-गुमानक 
अछि रंग गहुम सन दाँत स्वच्छ ऐना सन भदवारिकं नभ सन औंठिया केश झमटगर 
आङुर नख मेहदी रंगसँ रंगल ककर छै रे । ककरा मुँहके' चान ने करतइ परतर! 
जाड्कालामे ऊनी परिधान मध्य स्बेटरक महत्त्व विशिष्ट अछि । मिथिलाक 
कुमारि कन्या ओकरा बुनैत छथि । कवि एहि स्थितिक वर्णनक क्रममे स्वेटर बुनबाक 


हस्तशिल्पमे सहायक यंत्र कुरूश तथा ओकर उत्पादन प्रक्रियाक प्रारंभिक अंश छानबको 
अत्यन्त सहज रूपे अभिव्यक्त कयल अछि- 


परतर की करत मशीनक स्वीटर कहियो जे एकरा हाथे गेल कुरुश पर छानल'* 


कुमारि जीवनक परिणति छैक परिणीता । परिणीताके' जोगाक$ रखबाक 

परम्पराको कवि तहिआओल पेटीक साड़ीसँ तुलना कयलनि अछि । वेषभूषा प्रसाधन 

विन्यासक विशिष्ट परिभाषिक शब्द तहिआएब एहि माध्यममे अभिव्यक्त भेल अछि- 
जाइत मझधार, निठुर क्यौ रखैत एकरा तहिआओल पेटिक साड़ी जकाँ नुकौने |“ 


वेशभूषा प्रसाधन कतोक विशिष्ट शब्दक प्रयोग भेल अछि आ आँखिमे काजर 
लगायब, मुखारविन्द पर केशक लटके झुलाकऽ शृंगार करब तथा साड़ीक आँचरको' 
उन्मुक्त रखबाक प्रसाधनक वर्णन भेल अछि- 

मानल काजर सौं पाँखि आँखि के बान्हल रोकी जौं कनखी तीर तखन ने जानी सभ छलाधन्य सरिपहुँ प्रणम्य सबहिक कपार सिन्दूर विन्दु 
झपने की शशिमुख के बदरी लट सौं हो छिटकए बिजली रद जौं न निराशा-तम मे ओहिठामक हम की कहू हाल कानी कटने काजर कयने 
भुजबन्धन मे उन्मुक्ति सुखक अनुभव हो आँचरक बसातहि प्रेमक दीप जरैए ॥% डोपटा ओढ्ने सरिपहुँ देखल कत झामलाल"* 

दुरागमनक कनियाँक वर्णनमे कवि ओकर सौभाग्य ओ सन्ततिकामनाक सिद्धिक 
वर्णन करैत नारी-वेशक विशिष्ट परिधान साडीक आँचर-खोंछि तथा सीमन्त प्रसाधन 
सिन्दूरक उल्लेख कयलनि अछि- 


॥. 


मैथिली प्राचीन साहित्यमे अनुसंधान-अनुशीलनक क्षेत्रमे विशिष्ट हस्ताक्षर सशक्त 
कथाकार ओ निष्णात नाटककार डा.रामदेवझाक कविता सभमे युग जीवनक यथार्थक 
प्रयोगवादी ओ प्रगतिवादी चित्र भेटैत अछि । हिनक सांझुक कथा कवितामे सामाजिक 


मधुमास रहै सदिखन एहि वन मे भीजल आँचर रहए दूध सौं जीवनमे विरहिणी नारीक सहज ओ सौम्य चित्रांकन भेल अछि जाहिमे सिन्दूर ओ लहठीकोँ 
सिर-सिन्दूर सोभै जीवन मे अइहब भरलनि खोंछि चाउर' सधवाक प्रतीक रूपमे तथा काजर ओ टिकुलीके उपमानक रूपमे वर्णन भेल अछि- 
एही कवितामे कन्याक केश प्रसाधन खोपा तथा खोपाक फूल द्वारा सजयबाक साँझुक कथा कहब की सजनी, सुन्न छली करराती । 
सेहो वर्णन भेल अछि । नैहरसँ विरह ओ सासुरसँ मिलनक अवसरके कवि वस्त्रक तानी दिपली दीअठि पर औन्हल छल, ने छल तेल न बाती ॥ 
ओ भरनीसँ तथा जीवनको पटसँ तुलना करैत वस्त्र विन्यासक किछु विशिष्ट शब्दावलीके* | सीमन्तक सिन्दूरक रेखा सँ छी हम धनमनंती । 
समेटने दृष्टिगोचर होइत छथि- हाथ दू लहठीसँ होइछ, सधवामे नित गनती ॥ 
विरह मिलन तानी भरनी सौं बुनल जैत दम्पति-जीवन-पट'*7 'काजर सनक अबै छथि संध्या, टिकुली सनक परात । 
मधुश्राबणी उपन्यासमे शैलेन्द्रमोहनझा एक छोट गीतक समावेश कयने छथि हमरे मनक कपूर उड़ाबय, नहुँ नहुँ सिहकि बसात ॥ 
जाहिमे पौती ओ कीया शब्दक उल्लेख भेल अछि- | भेटल समदिआ हमरा ने ओ लिखलनि दुइओ पाँती ॥ 
दुर दूर छीया छीया छीया | हमरे मनक विषाद पसरि कय भेल नभक घन कारी । 
एको लूडि ने दाइ के भेलनि देखि जरै अछि जीया । | घर आङन सबतरि बरिसल जल भीजल सौंसे सारी । 
पढ़ै गुनै के नाम ने लेती संठती पौती कीया । | झाँझर चारक चुइल भीत सन सहलै हमरो छाती ।।'° 
सोचि सोचि हम मरल जाइत छी किछु नहि बूझथि धीया ।।'5 हिनक नवयुग केर चुमान कवितामे ठोप, आँचर, चीर ओ खोज़िछाक उल्लेख 
गामक जमाय शीर्षक कवितामे गोपालजीझागोपेश बाल, युवक ओ वृद्ध स 
अवस्थाक तीनू प्रकारक जमायक वर्णन क5 बालविवाह ओ अनमेल विवाह पर व्यंग्य नव धरती पर नव दूर्वादल, उपजै नव नव धान रे । 
कयलनि अछि । एहिमे तीनू वयसक मैथिलक वेश रूपरेखा अंकित भेल अछि- सरित बान्हि दी अरिपन रेखा नव सर्जन केर ठोप, 
अर: सॉटगर बचकाती गोर अनेको किला दीन हीन धरतिक आँचर ई बनल न रहै अछोप ॥ 


दूभि धान लै इहो करै पुनि, नवयुग केर चुमान रे ॥ 
धिया पुता धरतिक जा कुचरत गंगा कमला तीर 
रित्ती रित्ती रहत बनल नहि अनपुरना केर चीर 
खोजिछामे धन मंडल पूरित मुह पर मंजुल गान रे ।॥'6! 
धीरेन्द्रक हैंगर मे टाङ्ल कोट शीर्षक कवितामे वेशभूषाक आधुनिक परिधान 
कोट, वस्त्रक चिरी चिरी भऽ फाटब, सियनि, रफ्फू आदि विशिष्ट शब्दावलीक बिम्बक 
» रूपमे प्रयोग भेल अछि- 


सबहिक धोती छल लाल लाल ओ पीयर डोरिया केर कमीज 
कनिको कारा कनिको मट्ठा कनिको केवल कुण्डल लटकल 


नवयुवक वर केर सुनू हाल सबहिक साँची सीटल छलैन्हि 
सभ गोलगला गंजी ऊपर जोलही तउनी ओढ्ने छलाह 
जुल्फी छलनि चपचप करैत सरिसो विलास गमकैत छल 

चेतनाक हैंगरमे टाङ्ल अछि बहुत रास स्मृतिक कोट 
पहिल कोट देखैत छी तँ हमरा एकगोट झँखुरल वृद्धक चेहरा देखाइछ 
मने एक गोट चिर्री, चिरी भ5 गेल ऊनी कोट हो छैको किछु ओहन सन 
आकांक्षाक कपड़ा फाटि गेल कहिया ने धैर्यक सीयनि उघरि गेल कहिया ने 
जीवन जे रफ्फू पर चलि रहल ओ आर थीक की? 
प्रवासीसाहित्यालंकारक एकटा कवितामे वर्तमान मिथिलाक अद्यः पतन ओ 
प्राचीन मिथिलाक गौरवक गायन भेल अछि । आधुनिक वेशविन्यास पर व्यंग्य करैत कवि 
कहलनि अछि- 
पैरक पनही झुला फर्स पर खाथि बजाबथि 
कौपिनधारी ऋषिक वंशधर रिसिआयल छथि 
वैभव ककरा हमर पितासँ फाजिल हेतइ 
सूट हजार टकाक फैन्सी टेलर लगमे 
'ललबबुआ लय देखल आइ सिआइ छलइए!% 
एहि तरहे' वेशभूषाक आधुनिक स्वरूपमे पनही, ओ सूटक संक्रमण तथा प्राचीन 
चस्त्रविन्यासक कौपीन शब्दक प्रयोग भेल अछि । 
राजवल्लभराठौरक पत्नी भक्ति शीर्षक कवितामे नारी वस्त्राभूषण प्रसाधनक 
प्रचुर उल्लेख भेल अछि- 
एकरा कतहु जूनि पसारब घरक बात हम गाबि रहल छी । 
हुनका हड्बड़ देखि कहलियनि चलू अहाँ हम आबि रहल छी ॥ 
एखन अछि किनबा के हमरा टिकुली चोटी ऐना ककही । 
एखन अछि किनबा के हमरा टेलरिन अरू ट्रिँकल केर साड़ी 
बिनु किनने हम जाएब कोना के छुटै छथि त छूटथु गाड़ी ॥ 
हाथक कंगना पएरक पायल नाकक नथ नकबेसर किनलहुँ । 
कर्णफूल केर युग अब बीतल राय बरेलीक झुमका किनलहुँ ॥ 
हैकल कण्ठा मोहरक माला छोडि छाडि हम नकलेस किनलहुँ । 
बाला लहठी पाछाँ भागल टाइटस रिस्टवाच हम किनलहुँ ॥ 
मुनरी-भुंडी आब कत5 गेल डबल सेल केर औंठी किनलहुँ । 
बड़ दुलारि छथि ते हुनकालेल हीरा कट लाकेट हम किनलहुँ ॥ 
बिनु बाँहिक आंगी ओ कंचुकी स्नो पौडर आ अलता किनलहुँ । 
चश्मा फौन्टेन पर्स रेडिओ फोटो दुर्गाजी के किनलहुँ ॥ 

भूख लागल अछि बड़ी कालसँ ओकरा कहुना दाबि रहल छी । 
हुनका हड्बड्‌ देखि कहलियनि चलू अहाँ हम आबि रहल छी ॥"* 
लोकगीतकार रबीन्द्रनाथठाकुरक एकगोट गीतमे आधुनिक इसखी पुरुषक वेश 
विन्यासक अत्यन्त मनोरंजक चित्रांकन भेल अछि- 
कोंचा लेटाइ छनि केस फहराइ छनि, मोछो गेलनि कलकत्ते 
नहो रडत छत काजर करैत छथि, ओहो पुरुष अलबत्ते । 
चानि बिना तेल केर सेंट गमागम धोती छनि मैल मुदा अंगा चमाचम । 
फैशन करैत छथि हत्था मोरैत छथि, अंगा के बद्टम निपते । 
जतबेटा कुर्ता ततबहिटा जेबी, भीतरसँ ऐंठल जहिना जिलेबी 
नेता बनैत छथि भाषण करैत छथि, झूठो के कहि देता सत्ते । 
साँची पर साहेब केर माछी ने बैसनि, बात कोनो सौधा दिमागमे ने पैसनि 
खेत बढ़बैत छथि सड्के भडैत छथि, कहियनु त कोडि देता खत्ते ॥* 
हिनक एकगोट अन्य गीतमे फलकौआ केसविन्यास ओ नूआ पहिरबाक एकगोट 
विशिष्ट परिपाटीक उल्लेख भेल अछि- 
बन्हले छलियै केस फलकौआ कोंचा वला नूआ छलै आँचर घुमौआ"% 
हिनक मेला शीर्षक गीतमे पुरुष ओ नारी परिधानक अत्यन्त मनोहर चित्र भेटैत अछि- 
लाले लाल साड़ी सेहो तिनपढ़िया लाले रङ्‌ आडी लाले सिनूर 
लाले रङ लहठी खन खन बाजय पैरक बिछुआ छुनुर छुनुर 
सालक सूखल उजड़ खोपा आइ बनल छै पानिक डोका 
केहेन लागय माए एखन ते बचबा तकैछै टुकुर टुकुर । 
आगू आगू सजनी, साजन पाछाँ नवका धोती गंजी पहिरि कय 
कान्ह पर धयलक कुरता गमछा चलइछ पाछाँ झाँझी कुकूर । 
कतेक जतन सँ अलवर सीटल हाथक लाठी तेल लगाओल 
आयल मेला त ठेला सुरू भेल बुढ़बा जे बाजल दुरदुर दुर । 
मेलाक चकमकरंग बिरंगे घूमय दूनू संगहि संगे 
कीनलक चूड़ी टिकुली कडङ्ना कचरी घुघनी तेलही मधुर ५7 


एकटा गीतमे मिथिलाक ग्राम जीवनक सामान्य परिवारक वस्त्र विन्यासक उल्लेख 
एहि प्रकारक अछि- 

साँची धोती ठेंठी कुर्ता पैर मे पनही हाथमे छत्ता 
औता बौआ बाबू तोहर फैसन मे भय चूर ।'% 


एकठाम मैथिल ललनाक गोदना विन्यासक सौन्दर्यक वर्णन एहि प्रकारक अछि- 


गोरे इजोरिया पर तारा के तिलबा कमाल गोदना 
लागे गोरे वदन पर कमाल गोदना 
जेना चूड़ी के आगू कमाल कडा ।'? 


गीतकार जगदीशचन्द्रठाळुरक एक गोट गीतमे गरीबक फगुआक विवरणक क्रमे 
गुदरी भेल नुआ, फाटल धोती, चिप्पी लागल अंगा आदि वेश वर्णन भेल अछि- 


नूआ छै गुदरी आ धोती छै फाटल, बौआक अंगा पर चिप्पी छै साटल 
बाँचल छै जकरा घरे घराड़ी, से कीनत कोना क$ धोती आ साडी”? 


अक्कूक एक गोट गीतमे आधुनिकाक वेश ओ प्रसाधनक वर्णन भेल अछि- 


कुर्ती सलवार वाली नयना कटार वाली चलबै छी किए तलवार 
सेन्टेड रूमाल वाली पाउडर गुलाल वाली पतझर मे आएल बहार? 
चानी के रूपैआ देबौ, जुट्टी लटकौआ देबौ देबौ तोरा गरा मे चन्द्रहार”? 


एहि तरहेँ आधुनिक मैथिली मुक्तक साहित्यमे वेशभूषाप्रसाधन विन्यासक निवेश 
देखि पडैछ । खास कऽ वेष विकृति जन्य हास्यक चित्रणक हेतु, फैशनपरस्तीक प्रति 
व्यंग्ययोजनाक हेतु तथा मिथिलाक प्राचीन ओ अर्वाचीन वेषभूषा प्रसाधन विन्यासक 
वर्णनक क्रममे कविलोकनि सम्बद्ध शब्दावलीक सुन्दर नियोजन कयलनि अछि । 


कथासाहित्यमे वर्णित वेशभूषा प्रसाधन विन्यास- 


आधुनिक मैथिली साहित्यक कथाविधाके संख्या ओ गुणवत्ता दूहू दृष्टिजे 
मैथिलीक सर्वाधिक सशक्त साहित्यिक विधा मानल जा सकैछ । एहि विधामे कथावस्तु 
को आकर्षक बनयबाक हेतु, पात्रक चरित्र, सांस्कृतिक ओ आर्थिक परिवेश ओ 
परिस्थिति, सौन्दर्यप्रियता ओ रुचि, सामाजिक ओ मानसिक परिस्थितिक चित्रणक हेतु 
वेशभूषा प्रसाधनक वर्णनक होइत रहल अछि । मैथिलीक प्रारंभिक कथा सभमे खास कऽ 
कथातत्त्वके' सम्बर्द्धित करबाक हेतु वेशभूषा प्रसाधनक वर्णनक विशिष्टता देखि पडैछ । 
मुदा क्रमशः मनोविश्लेषणवादी यथार्थवाद दिस उन्मुख कथा विधामे वेशभूषा प्रसाधनक 
वर्णन गौण भेल जा रहल अछि । 


मैथिली कथा साहित्यमे वर्णित वेशभूषा प्रसाधन विन्यासक शब्दावली एक दिस 
जँ वेशभुषाप्रसाधनक पारम्परिक स्वरूपके' उपस्थापित करैत अछि तँ क्रमशः एहि दिशामे 

॥ 


होइत संक्रमण ओ तज्जन्य परिवर्तनको सेहो निरूपित करैत अछि । मैथिली कथाविधाक 
एकटा विशिष्ट अंश वेश भूषा प्रसाधन विन्यासके केन्द्रविन्दु बना क$ लिखल गेल 
अछि । एहन कथा सभमे खास कऽ दाम्पत्य जीवनक आरोह-अवरोहके वेशभूषा 
प्रसाधनक माध्यमे अभिव्यक्त कयल गेल अछि । 


आधुनिक मैथिली कथासाहित्यके' सर्वाधिक लोकप्रिय बनयबामे प्रो.हरिमोहनझाक 
स्थान अन्यतम छनि । हिनक विभिन्न कथामे वेशभूषा प्रसाधन विन्यासक शब्दावलीक 
माध्यमे सामाजिक जगतक विभिन्न पहलूके* निरूपित क5 ओहिमे वांछित संस्कारक 
निदेश देल गेल बुझना जाइछ । 


वेशभूषा प्रसाधन विन्यासक शब्दावलीमे होइत विपुल संक्रमणक निदर्शन हिनक 
प्रणम्य देवता गल्प संग्रहमे भेटैत अछि । एहिमे संगृहीत आदर्शकुटुम्ब ओ अङ्रेजिया बाबू 
गल्पक केन्द्रविन्दु वेश भूषा प्रसाधने अछि । 


आदर्श कुटुम्ब गल्पमे एकटा एहन जमायक वर्णन अछि जे अपन मोट चालिक 
सोम ससूरसँ नीक-नीक वस्त्र किनयबाक हेतु कपड़ाक दोकानपर अबैत अछि । हुनका 
संगे ससुरक एकटा भातिज सेहो आयल छथिन्ह । हिनका तीनू गोटेक परिधानक वर्णन 
कऽ गल्पकार तीनूक आर्थिक स्थिति, सामाजिक परिवेश ओ परिस्थितिक आकलन प्रस्तुत 
कऽ देलनि अछि तथा एहि माध्यमे मिथिलाक पारम्परिक वस्त्रविन्यासक एकगोट स्पष्ट 
रूपरेखा भेटि जाइत अछि- 


एक व्यक्ति जोलहड धोतीपर मोटिया वालाबर्ज पहिरने, पैरमे चमरउ पनही, 
हाथमे बटुआ नेने । अवस्था पचासक लगभग । दोसर गोटे तारकगाछ सन लम्बा, 
नङ्ग-धरङ्ग, कान्हपर एक मैल अङ्गपोछा लग्गा सन लाठी लेने, तमाकू चुनबैत । तेसर 
व्यक्ति कुंडाबोर गुलाबी धोती सीटि कय पहिरने माथ पर ओड्हुलक फूल सन लाल 
पाग फलदार रेशमी चादरि ओढ्ने । अवस्था करीब बीस ।'* 


चस्त्रक हेतु पोशाक शब्दक प्रयोग मैथिलीओमे होमय लागल अछि । मुदा ई 
परिगृहीत शब्द मैथिलीकृत भऽ गेल अछि । हरिमोहन बाबू एहि हेतु फोशाक शब्दक 
प्रयोग कयलनि अछि ।” अपन एहि गल्पमे ई कपड़ाक विभिन्न प्रभेद यथा जालीदार, 
रेशमी, फैंसी, न्यूडिजाइन, सिल्क, मरसिराइज्ड, क्रेप, ट्वीड, पोपलिन, चेक, सोलूला, 
मोटिया, सर्ज, फलालेन, पशमीना, कशमीरा आदि, अङ्गवस्त्रक विभिन्न प्रभेद यथा 
कमीज, वालावर्ज, कोट, गंजी, पैतावा तथा पहिरबाक विभिन्न ढंग यथा- अंग्रेजी 
स्टाइल, पारसी स्टाइल आदिक उल्लेख अछि । 


अङ्गेजिया बाबू शीर्षक गल्पमे गल्पकार आधुनिकताक व्याधिसँ जकड्ल युवक 
मनोमस्तिष्कक विश्लेषण प्रस्तुत कयलनि अछि । एही क्रममे चस्त्राभूषण प्रसाधनक 

विशिष्ट सामग्री सभक उल्लेख भेल अछि । यथा- 


फगुआसँ चारि दिन पहिने जखन लालरंगक फूलदार लिफाफ डाकपिउन हाथमे 
देलकैन्ह तैखन ओ बुझलनि जे आब सूट पर इस्त्री चढाबक अवसर आबि गेल ।7€ 


सूटपर इस्त्री चढाबक अवसर द्वारा गल्पकार नायकक सासुर-यात्राके' उद्घाटित 
कयलनि अछि । अंगवस्त्रक एहि विशिष्ट प्रभेदक उल्लेखसँ नायकक मानसिक 
अवस्थाक वर्णन भऽ गेल अछि संगहि लोकजगतमे सासुर जयबाकाल वस्त्रक साज- 
शृंगारक मनोवृत्ति सेहो उद्घाटित भेल अछि । 


नायक फगुआक अवसरपर सासुरक हेतु प्रस्थान करबाक लेल उद्यत होइत छथि । 
एहन अवसरपर पत्नीक हेतु विभिन्न प्रकारक प्रसाधन सामग्री ओ वस्त्र कीनैत छथि । 
सासुरक दृश्य सभक परिकल्पना करैत छथि । एहि क्रममे गल्पकार विभिन्न प्रकारक 
आधुनिक वस्त्र ओ प्रसाधनक उल्लेख कयलनि अछि जाहिसँ एकर विन्यासमे होइत नित्य 
नूतन संक्रमण ओ तज्जन्य नव शब्दक आगमक परिदृश्य उपस्थित होइछ यथा- 


रुपया लए मधुकान्त बाबू सोझे न्यू मार्केट गेलाह । ओतए स्नो, क्रीम, पोमेड आदि 
जतेक जे उपकरण आवश्यक बूझि पड्लैन्ह से ल5 ऐलाह । फगुआक हेतु अबीर, 
गुलाबजल, कुमुकुम ओ पिचकारीओ नहि बिसरलाह ।' 


दौड्ल फैंसी स्टोर गेलाह । ओतए साड़ी और ब्रेसरी ( लघुकंचुकी ) पसंद कैलन्हि ।7* 


रातिमे कोठरी बंद कए सभ वस्तु पसारलन्हि । रंग बिरंगक शीशी और डिब्बासँ 
घर चमकि उठलैन्ह । मनोहर खुशबूसँ मन मस्त भऽ गेलैन्ह । ओ भिन्न-भिन्न प्रकारक 
कंचुकी सभ हाथमे लए उनटा पनटा कए देखय लगलाह- गुलाबी, अंगुरी, नारंगी, 
बैगनी । कोनो सापक केचुआ जकाँ झलझल करैत । कोनो केराक वीर जकाँ कोमल 
छलछल करैत । प्रत्येक सपरीक खप्पा जकाँ दू दू ठाम अलगल । जेना रेशमक दोना 
उनटा कऽ राखि देल गेल हो ।”” 


-केओ चूड़ी खनखनबैत चाभी घुमौतीह । केओ अपना आँचरसँ रेकर्ड पोछि पोछि 
क$ हमरा हाथमे देने जैतीह ।४० 


-तखन मधुकान्त बाबू मुँह हाथ धो 'शेव' कैलन्हि (दाढ़ी बनौलन्हि) और सूट 
पहिरक हेतु ऐनाक सामने ठाढ़ भेलाह । हैट लगा कय देखलनि ।'*' 


-नडुआरवला पाग पहीरि कऽ जैताह । ओहि बेचारे के के पुछतैन्ह ।'२ 


-अबीर और गुलाबजल मिलि कए सभ कपड़ापर होरी खेला देने छलैन्ह । 
रेशमी साड़ी पर लाइमजूसक श्वेत धारा टघरि क5 आलताक रंगसँ एकाकार भ5 रहल 

'छलैन्ह । धोआएल धोती पर शैम्पू और सोहागबिंदीक रस परस्पर संयोग कऽ रहल छल । 
सेंटक शीशी फूटि कऽ ब्रेसरीके तर कऽ देने छल ।' 


-मधुकान्त बाबू साड़ी-लहठीक देहाती फिहरिस्तके फाड रद्दीक टोकड़ीमे 
फेकलन्हि और अपना मनसँ लिस्ट तैयार करए लगलाह- लेडीज वाच, हाइहीलशू, व्यूटी 
बाक्स (जनानी हाथक घड़ी, ऊंच एँड्डीक जनानी जूता, शृंगार मन्जूषा) इत्यादि ।'“ 


एहिना विभिन्न अवसरपर सेंट, माङ्टीका, पहुँची, झालर गोटावला ब्लाउज 
आचर, पीयर साड़ी, अंडरवीयर, झिलमिल पारदर्शी साया, बङ्गला स्टाइल, भत्ता फैशन, 
चुनिआएब, छड़, चट्टी, मेकअप, स्नोक्रीम, पफ, पाउडर, लिपिस्टक, नेलपालिस, 
तौलिया, आदिक उल्लेख भेल अछि ।'* गल्पकारक निम्न विवरण द्रष्टव्य अछि जाहिमे 
आधुनिक प्रसाधनक उपयोगक वर्णन भेल अछि- देखू, मुँह पोछि क5 पाउडर लगा 
लेब । ई गाल रंगबाक पेन्ट अछि । ई लिपस्टिक अछि ठोर रंगएवला । ई नेल पालिस 
अछि नख रंगएवला ।'% 


गल्पक अन्तमे नूतन प्रचलित प्रसाधन सामग्रीसँ अनभिज्ञ नायिका द्वारा ओहि 
सामग्री सभक अनुपयुक्त प्रयोग द्वारा हास्यक सृष्टि कराओल गेल अछि- 


-नाक पर स्नो लागल । कनपटूटी पर पाउडर पोतल । गाल पर लिपस्टिक 
ढेउरल । ठोर पर नेलपालिस चभरल । हाय ! हाय ! बहुरुपियाक वेश बना लेलन्हि ।'*7 


हास्यक संगहि गल्पकार नायकक मनोविकृतिपर व्यंग्य सेहो कयलनि अछि । 
आधुनिकताक पाशमे जकडल नायक आधुनिक प्रसाधनसँ अनभिज्ञा नायिकाको हास्यक 
कारण बना दैत छथि । संगहि एहिसँ इहो स्पष्ट भऽ जाइछ जे संक्रमणक युगमे नव 
प्रसाधनक परिचय नहि रहने नायिकाके कतेक पराभव भोगबाक हेतु विवश होमय पड़ैत 
छल । एतय वेशभूषा प्रसाधनमे संक्रमणक स्थिति स्पष्ट भेल अछि । 


हरिमोहन बाबूक भोलबाबाक गप्प शीर्षक गल्प सभमे यद्यपि मिथिलाक 
रूढिग्रस्तता पर कटु व्यंग्य कयल गेल अछि मुदा एहि माध्यमे मिथिलाक वस्त्राभूषण 
प्रसाधनक विविध सामग्रीक उल्लेख भेल अछि । खास क$ मर्यादाक रक्षाक नामपर 
संकीर्णता ओ तथाकथित सौजन्यक वर्णनक क्रममे पुरुषक अङगवस्त्र धोतीक गल्पकार 
सविशेष वर्णन कएलनि अछि- 


भोलबाबा पुनः थोडेक कतरा मुँहमे दैत बजलाह फेटकटाइझा समधिआरे गेल 
रहथि । चलबाकाल लालधोती विदाइमे देलकैन्ह । फेटकटाइझा खबासके कहलथिन्ह- 
रौ, मोटरीमे बान्हि ले । परन्तु फेटकटाइझाक समधि रहथिन्ह बोचबाबू । ओ अडि 
गेलथिन्ह जे धोती पहिरए लेल जाओ । फेटकआइझा बजलाह- बर्नी । भऽ गेलैक । हम 
'ल5 लेल । बोच बाबू कहलथिन्ह- भला ई कोना भ5 सकैत अछि ? एहिठामसँ अपना 

ग्राम धरि लोक उज्जर धोती देखत से की कहत ? ई कहैत बोचबाबू हुनका डाँड्मे घोती 
लपेटै लगलथिन्ह । फेटकटाइझा अपनाको छोडाबए लगलाह । परन्तु वाह रे बोचबाबू ! 
अपना वंशक टेक नहिए छोड्लन्हि । समधिको धोती पहिराइए क5 विदा कैलन्हि । ताहि 
दिन मर्यादाक एतबा विचार रहैक । 

पं.जी अनुमोदन करैत कहलथिन्ह- ताहिमे कोन सन्देह । भोलबाबा प्रोत्साहन पाबि 
बजलाह- आब जे क्यो बुद्धिनाथ पाठक जकां करत से निमहतैक ? पाठकजी पुरी गेल 
रहथि । ओहिठाम जगन्नाथजीक अटकाक प्रसाद भेटलैन्ह । परन्तु ओ अडि गेलाह जे 
जगन्नाथ भगवान छथि तैं कौ ? बिनु सौजने भात नहि खा सकैत छिऐन्ह । जौं दू जोड़ 
धोती देताह तऽ प्रसाद खैबैन्ह, नहि त5 अपना घर रहथु । अन्तमे हुनके जिद्द रहलैन्हि । 
जगन्नाथजीक दिससँ दू जोड़ धोती बिवाहमे भेटलैन्ह तखन प्रसाद मुँहमे देलन्हि । आबक 
लोकमे की एतबा विचार भऽ सकैत छैक ।' 

एहि तरहेँ गल्पकार मिथिलाक प्रधान अधोवस्त्रक माध्यमे एहिठामक सामाजिक 
जीवनमे परिव्याप्त विसंगतिक संकेत कयलनि अछि तथा लोकव्यवहारक साहित्यिक 
मर्यादा देलनि अछि । अन्यत्र-गल्पकार स्त्रीगणक दयिानूसीके उजागर करबाक हेतु 
खरामक सहायता लेलनि अछि- 

भोलबाबा कहलथिन्ह- हमर पीसाक नाम रहैन्ह रामगुलामखाँ । तैं पीसी खरामके 
कहियो पैर नहि लगाबथि जे हिनका अन्तमे पतिक नाम पडै अछि ।'% 

एकठाम एही प्रकारक वर्णनमे गल्पकार चोलीक उल्लेख कयलनि अछि- 

भोलाबाबा कहलथिन्ह- विचार त तेहन रहैन्ह जे हमर समधिन अपन नूआ 
'कहिओ धोबीके* नहि देलन्हि जे चोली आन पुरुषक मुट्ठीमे पडि जायत ।'°° 

अन्यत्र नुआलहठी, अंगा-टोपी ओ आँगी-घघरीक उल्लेख भेल अछि- 

भोलबाबा कहलथिन्ह- विचार त तेहन रहैन्ह जे अन्हराठाढ़ी वाली अपन बेटाक 
सासुर भार पठबैत रहथि । समधिनक हेतु नुआ लहठी सँठैत रहथि । केओ कहलकैन्ह 
जे समधिनक पेटमे बच्चो छैन्ह । तखन ओहि गर्भस्थ शिशुक हेतु अंगाटोपी और आँगी 
घघरी दूहू वस्तु सीबि कऽ पठा देलथिन्ह । समधिनो तेहने मर्यादावाली रहथिन्ह । भरियाक 
संगमे एकटा कुकुर रहैक । तकरो नाङ्रिमे एक जोड़ लाल धोती बान्हि देलथिन्ह ।४' 

हिनक रङ्गशाला गल्प संग्रहक कतोक गल्पमे चस्त्राभूषण प्रसाधनक सविशेष 
उल्लेख भेल अछि यथा- 

=एतबहिमे अंगूरी रंगक साड़ी पर किशमिशी रंगक ब्रेसरी (कंचुकी) कसने, 
गाल रङ्ने और ठोरके पाकल तिलकोरक फल सन लाल बनौने एक नवयौवना 
आकाशक परी जकाँ आविर्भूत भेलीह ।'? 

-असगनी परसँ सभक धोती कुर्ता उतारि कय लय गेलैक । ज्योतिषीजीक बटुआ 
आ अङपोछा सीरममे रहैन्ह सेहो लऽ गेलैन्ह ॥९ 


-दोलाइक तरसँ हुनक अनारक फूल सन लालरेशमी साड़ी झलकि उठल । 
हुनक विशाल केशपाश हमरा जांघपर छितरा गेलैन्ह । चुपचाप एक लटके" हाथमे लए 
नापल तऽ पूरे डेढ हाथ । युवती सुकेशी छथि ताहिमे संदेह नहि ।?* 


-वैह पंजी छथि जे सदिखन लाल धोती पर रेशमी चादर सिटने, कल्लामे पानक 
'गिलौरी गिलोठने चलैत छलाह । से आइ फाटल धोती पर मैल अङपोछा धैने छथि । 
ठोरमे फुफड़ी पड़ल छैन्ह । जे केश चमेलीक तेलसँ चपचप करैत छलैन्ह ताहिसँ एखन 
रूस्सी उड्या रहल छैन्ह । 


-चंचलादेवी चुपचाप उठि कऽ गेलीह और शेविंगसेट (हजामत बनैबाक सामान) 
'ल5 ऐलीह । तखन साबुनसँ कुच्ची भिजा हुनका मोंछके* खूब नीक जकाँ रगडि ओहि 
पर नहुँ नहुँ सेफटी रेजर (छूरा) चलाबय लागि गेलीह । देखैत देखैत दरोगाजीक मोंछ 
साफ भऽ गेलैन्ह ।'5 


खट्टरककाक तरंगमे संकलित हिनक ब्राह्मणभोजन गल्पमे नवग्रही, कुण्डल एवं 
सोरह शृंगारक निवेश भेल अछि- धन्य नवग्रह जे ज्योतिषिआइनक बाँहिमे नवग्रही पड़ैत 
छैन्ह । धन्य कुंडली जे नेनाक कानमे कुंडल पड़ैत छैन्ह । यदि यजमानक सोरहो संस्कार 
नहि होइन्इ त पुरोहितक पत्नीक सोरहो शृंगार कथीपर चलत्ैन्ह ?% 


एहि तरहे सामाजिक जीवनमे ज्योतिष विद्याजन्य रूढ़ि ओ सामाजिक शोषणक 
विकृतिको स्पष्ट करबाक हेतु विभिन्न प्रकारक आभूषण नवग्रही, कुंडल आदिक उल्लेख 
देखि पड़ैछ । 

पुरातन सभ्यता शीर्षक गल्पमे रचनाकार प्राचीन ओ अर्वाचीन वस्त्राभूषण विन्यासक 
तुलना प्रस्तुत कयलनि अछि- 

ख०- ई बात हम नहि मानबौक । हुनकोलोकनिके* सौख कम्म नहि छलैन्हि । 
फूले जोहने, भेल फिरैत छलाह । स्नोक अभावमे चन्दन और पाउडरक अभावमे भस्म 
'लगबैत छलाह । बेल्टक स्थानमे मूजक डरोडोरि पहिरैत छलाह । आभूषणक स्थानमे 
तुलसी वा रूद्राक्षक माला । मखमलक स्थानमे मृगचर्म । हौ युग बदलै छैक, फैशन 
बदले छैक, परन्तु मनुष्यक वासना नहि बदलै छैक । 

हम- खट्टरकाका, ओहि युगक संस्कृतिए दोसर छलैक । 


ख०- हौ, ताहि दिन चारूकात अरण्ये अरण्य रहैक । तखन जंगली सभ्यतामे जे 
सभ वस्तु होइ छैक से सभ ताहि दिन छलैक । मृगछाला, व्याघ्रचर्म, कुशासन, धूप, 

चंदन, यव, तिल, मधु, चमर, भोजपत्र, औखन द्वापरक दृश्य देखबाक हो त झारखंडमे 
जा कऽ देखह । वैह धनुषवाण, वैह मोरपंख, वैह बाँसुरी, वैह एकवस्त्रानारी । यदि आइ 
सभटा मिल, सैलून, लौंड़ी ओ दर्जीक दोकान बंद भ' जाय त पुनः त्रेता सत्ययुगक 
दृश्य उपस्थित भऽ जाय । विलासिताक स्रोत सभ मूनि दहौक, सभतरि, मुनिए मुनि 
देखाइ पड्थुन्ह ।'*7 


मिथिलाक संस्कृतिमे गल्पकार पुरातन संस्कृतिमे मिथिलाक वेशभूषा प्रसाधन ओ 
आधुनिक कालक वेशभूषा प्रसाधनमे होइत नित्य नूतनताक अत्यन्त हास्यपरक व्याख्या 
कयलनि अछि- 


हमर मुँह तकैत देखि खट्टरकाका बजलाह- आब ओ युग नहि छैक जे हमर 
तोहर तिरहुत तिलकोर ओ पटुआक झोरमे, करमीक साग ओ कोढ़िलाक पागमे, 
कोकटीक तौनी ओ सीकीक मौनीमे, डालाक भार ओ महफाक ओहारमे सीमित रहि 
जाय । देखै छहौक नहि, आब साड़ी-सलवार, दोसा-दलिपूड़ी, बैले-विद्यापति, 
मुर्गी-महादेव-सभ संगहि चलैत छैक । आब पंडौलमे पावरोटी, सोराठमे सैंडविच, 
टटुआरमे टोस्ट और कपलेश्वरमे कटलेट भेटताह । नेहरामे नायलोन, जनकपुरमे जार्जेट 
लोहनामे लिपस्टिक और हाबीमौआडमे हाइहील देखबह । आइ फुलपरासक कन्या फ्राक 
'पहीरि क$ फूल तोडै छथि । काल्हि गंधवारिक पुतहु गाउन पहिरि क5 गोसाउन पुजतीह । 
सेहो गोसाउन कतबा दिन रहै छथि से के जानय ? 


खट्टरकका बिहुँसैत बजलाह- हँ, आँचरतर नुकौने रहतीह । परन्तु आँचर रहैन्ह 
तखन ने । आब त संस्कृतोवला के सौख होइ छैन्ह जे बहु शलवारे पहिरथि । सासु मरौत 
काढै छथिन्ह, पुतौहु माथ उघारिक चलै छथिन्ह । हुनको पुतहु औथिन्ह त चट्टी पहिरि 
कऽ चिनवार पर अंडा फोड्थिन्ह । तखन कुलदेवताक रक्षा के करतैन्ह ? 


हम- तखन अहाँक की विचार जे पुरनका रीति-नीति उठि जाय । 


ख०- हौ जकरा उठबाक हेतैक से कि हमर विचार पूछि क$ उठत । टीक ओ 
मोछ कहिया पूछय आएल जे घोघ ओ आँचर पूछय आओत ? जकरा जैबाक होइ छैक 
से स्वतः चलि जाइत अछि । जेना गोदना, मिस्सी, खुदिया, चमकी । जकरा ऐबाक होइ 
छैक से स्वतः आबि जाइत अछि । जेना स्नो, पाउडर, नेलपालिस, ब्रेसरी । जखन स्वयं 
पंडित लोकनि सालमशाही पनही छोडि क5 अंगरेजी जूता पहिरय लगलाह अछि तखन 
पंडिताइन लहठी फोड्किऽ प्लेस्टिकक चूड़ी किऐक ने पहिरथिन्ह ? हुनक बेटा ठोप मेटा 
कऽ टोप किऐक ने लगौतेन्ह । आब बूढ़ बुढ़ानुस माथ पटकि कऽ मरि जैताह तथापि 
ने हुनक बेटा ठढौका चानन करतैन्ह, ने पुतहु पटमासी सिंदूर करथीन्ह । छोटका पोताके 
रिद्ठा-रिटेठी पहिरा क देखथु त जे पहिंरै छैन्ह ? पोतीसँ तुसारी पुजबाक देखथुन जे 

पुजै छैन्ह ? हौ ई पछबा बिरड़ौ सभटा पोथी पतरा के उधिया क5 फेकि देतौह । यैह 
युगधर्म थिकैक ।'% 


-हौ, हम धोती-अङ्गपोछा वला आदमी । कहियो टाइ-टोप लगौने देखलह अछि ।” 


-भगवतीके* आँचरक बदला गाउन ओढा दिऐन्ह ? कुलदेवताके' लिपिस्टिक 
लगा दिऐन्ह 2९४ 


एहि तरहेँ हिनक गल्प सभमे मिथिलाक पारम्परिक ओ संक्रमित वस्त्राभूषण 
प्रसाधनक पर्याप्त उल्लेख भेल अछि तथा मैथिल वेश भूषाप्रसाधन विन्यासमे होइत 
क्रमिक परिवर्तनक संकेत भेटैत अछि । 


उपेन्द्रनाथझाव्यासक रूसल जमाय कथामे सामान्य मैथिल परिवारक एक गोट 
युवकक वेशभूषा प्रसाधनक सुन्दर चित्र भेटैत अछि- गाड़ी अयबामे दू घंटा देरी छलैक । 
मोन जखन स्थिर भेल तँ देखल एक नवयुवकके* लोहाक छोट राटन पर तौनी ओछाय 
ठेहुन मोड्ने पडल, आराम करैत । बसातमे उष्णता छलैक । आश्चर्यलागल, ई बेचारे एहि 
लोह पर एहन अवस्थामे आराम कोना करैत छथि ? ओना आकर्षित नहियो' होइतहुँ, मुदा 
हुनक गौरवर्ण वेश झमटगर टीक, श्रीखण्डक आर्द्धपुण्ड, सिन्दूरक ठोप आ सभसँ बेसी 
स्वजातिक मुखाकूति देखि कऽ अनेरे हुनका विषयमे जिज्ञासु होब5 पड्ल ।' 


वास्तवमे ओ अपने जाति भाइ छलाह । व्याकरणक शास्त्रीक प्रथम खण्डमे परीक्षा 
देना दस दिन भेल छलनि- नाम जटाधर पाठक । हुनका सङमे पहिरनाक एक खण्ड 
धोती, बिना गंजीक कमीज आ एक मलिछौन्हे तौनी छोडि आर किछु नहि देखलियनि |?! 

उमानाथझाक आधा घंटा कथामे विभिन्न वेशभूषाक किशोरीक वेषभूषा प्रसाधनक 
वर्णन भेल अछि- 


झिलमिलीसँ हुलकी दैत बालिका सबहिक विभिन्न प्रकारक मुखाकृति । उत्सुक, 
चकित, प्रसन्न वा भावहीन आँखि, लक्ष्यहीन दृष्टि । लाल, पीयर, बैगनी, आसमानी, 
धानी, चम्पई, नूआ, लाल, कारी ठोप, सोनुहला बिन्दी । गौरी, रोहिणी आदिक समूह । 


स्कर्ट, जम्पर, रिष्टवाच, चश्मा, जाजेंटक चाकलेट साड़ी, फुलल बहुआँवला 
कारी रेशमी कुर्ता, वेनिटी बैग, खद्दरक उज्जर साड़ी, दीप्त मुख, निश्छल नेत्र । पार्क, 
सिनेमा, ट्रेन, ट्राम । चामक फीतामे बान्हल रोल्ड गोल्ड चौपहल कीपसेक । कारी डायल 
पर रेडिअमक अंक 0» 


सन्ध्याक वेषभूषा विन्यासक वर्णन कथाकार एहि शब्दे कयलनि अछि- “कारी 
पाढ़िक उज्जर साड़ी, कारी आडी, हाथमे सोनसन दूटा चूरी, कानमे मकड़ाक जाल सन 
इअरिंग, कात सँ फाइल केश, कपार पर खसल एकटा लट, खोपा मे फूलक माला 7? 


आधुनिक मैथिली साहित्यमे वर्णित वेशभूषा प्रसाधन/97 


योगानन्दझाक बिसरल नहि छलैक कथामे एकटा नवयुवकक वेशक वर्णन एहि 
स्वरूपक देल गेल अछि- नवयुवकक अवस्था करीब 24 वर्षक छल | छओ फीट 
लम्बा, नाक ठाढ़, सुगठित शरीर, पैघ पैघ झोंट जकरा पकड कय सिपाही सभ नोचैत 
रहैक । हरियर रंगक एकटा बुशशर्ट आ चुस्त पैंट पहिरने रहय । गर्दनिमे कारी रंगक 
मोटगर बद्धी पहिरने रहय जकरा बीचमे एकटा पितरिया धुक-धुकी बान्हल रहैक । 
दाँतक उपरका भागमे दूटा दाँत पित्तरि सँ मढ्ल रहैक । मोंछ को तेना सीटने रहय जे 
दूनू कात ठोरक उपरका भागमे छितरायल रहैक आ अन्तिम छोड़के उनटा कय मोड्ने 
रहय । ठुङ्डीपर छोट छोट कपचल दाढ़ी रहैक |" 


एकटा गृहस्वामिनीक वेशक वर्णन करैत कथाकार कहलनि अछि- गृहस्वामिनीक 
अवस्था करीब 50 वर्षक छल । मैलोंछ एकटा दूपढ़िया सारी पहिरने रहथि- आँचरक 
छोर पर पाँच सात टा कुञ्जीक झाबा बान्हल रहनि 7० 


हिनक लिखलाहा कथामे पात्रक चरित्र एहि स्वरूप अछि- "स्त्रीक अवस्था 
करीब सत्रह अठारह छलैक । गौरवर्ण, आंखिमे काजर भावविभोर मुखाकृति । जड़ीक 
पाढि लागल पटोर पहिरने रहए । बीच कपार धरि मडौत छलैक । दू तीन बड़ कएल 
शालचद्दरि ओढ्ने रहय जे कि पीतरि केर क्लिपसँ छातीक सोझे* टेकल रहैक । मुँह 
कानसँ बुझि पड़ल जे ई कोनो पैघ खन्दानक हो । देह परक गहनासँ एहिमे कोनो सन्देह 
नहि रहल । गर मे दू छड़क चेन, नाकमे बड्का नथुनी, बामा हाथक कनगुरिया आँगुरमे 
पाथरक औंठी, बाँहि पर वेश भरिगर बाला आ सब सोनेक । तरबासँ कनेक ऊपर पएरक 
दुनू भागमे पाछूमे एँडी पर तथा आंगुरमे आलता । अंगक पातर पातर रेखा जेना कहि रहलं 
हो जे एखन एकर अंग-अंग प्रसन्नता सँ हँसि रहल होइक । मुदा संगमे जे पुरुष रहैक 
तकर बगयबानिक क्रम एहन जेना कमलक कातमे पसरल सेमार हो । ओकर सुन्दरता 
ओहि युवतीक लावण्य तथा सौन्दर्य के' विशेष आकर्षक बनऐबेमे रहैक । पएरमे जूता 
नहि रहैक आ जै रहबो करैक तँ चिप्पी लागल, बिना फीताक मुँह बओने, धूरासँ तर । 
केशंमे जेना तेलसँ कहियो ने भेंट भेल होइक । मैलझोल मटियाक एकटा तौनीसँ कहुनाक 
अपन देह झपने रहय आ रहय जाडे ठिठुरैत । निचका ठोर जेना तमाकूक जूमसँ गाभिन 
होइक, दाँत पीयर डाबुस, धोती कमीज इत्यादि चाम सन कारी ।% 


बन्हकी शीर्षक कथामे श्रीधीरेन्द्र एक गोट बुढ़ियाक वस्त्राभूषणक विवरण एहि 
रूपे उपस्थित कयलनि अछि- बुढ़िया सुनने छलि जे बड़ फिरीसानीसँ दू खण्ड नूआ, 
भरि हाथ लहठी आ आंग पर लेल एक गोट आँगीक इन्तजाम कएने रहै, मुदा सबसँ पैघ 
तँ एक गोट गप्प छलै । सुकनीक सासुरसँ आयल सूति आ बरहरीके खगता पर झंझारपुरमे 
मरबड्यिक ओतए बन्हकी लगा देने छल ठिठरा आ तकरा पाँच बरख भऽ गेल छलै #० 


रामदेबझाक कथामे मिथिलाक माटि पानिसँ सम्बद्ध वस्तु ओ चरित्रक रूपांकनक 

प्रमुखता रहल अछि । सामाजिक याथार्थवाद ओ मनोविश्लेषणवादी पद्धतिसँ कथातत्त्वके* 
चरम उत्कर्ष देअयबामे ई सिद्धहस्त छथि । हिनक विभिन्न कथामे अन्तःसंघर्षके' रूपायित 
करबामे पात्रक वेषभूषा प्रसाधनक सेहो प्रमुख स्थान रहल अछि । 


एक खीरा तीन फाँक कथामे कथाकार सामन्तवर्गक हरदेवसिंह द्वारा मजदूरवर्गक 
फेकूक शोषणक कथा कहलनि अछि । फेकूक पत्नीक प्रति हरदेवसिंहक अमर्यादित स्नेह 
सम्बन्ध तँ फेकूके' विचलित क$ दैत छैक मुदा हरदेवसिंहक सहानुभूतिसँ ओ अशक्य 
अनुभव करैत अछि । फकूक हेतु वस्त्रादिक इन्तिजाम कऽ हरदेवसिंह ओकर मनपर 
विजय कयने रहैत छैक- साल मे दू बेर जतरामे आ फगुआमे सौंसे घरके* कपडा दैत 
छलैक । तीनू बेटाके' पैंट कमीज, सुरजीके साड़ी, साया, ब्लाउज आ ओकरा धोती, 
गमछा आ गोलगलाबला गंजी ।२०५ 


सामन्त ओ मजदूरक वस्त्रविन्यासक पृथकताके कथाकार एहि स्थलपर अत्यन्त 
स्पष्ट क$ देलनि अछि- डेराक आगाँमे ओहि परतीमे दूटा खुट्टा गाडिक$ ओहिमे बान्हल 
तारपर धोती, साड़ी, साया, कुर्ता, आडी, कच्छा, तौलिया सभ सुखाइत छलैक । पहिने 
मालिकक धोती-कच्छा, तकरा बाद सुरजीक साया साड़ी-उज्जर, चाकर चाकर कोर, आडी, 
हरदेवसिंहक खद्धरक कुर्ता । एक किनारपर फेकूक मैल चिकाइट धोती लटकल छलैक । 
दिनमे प्रायः काँचे सोडर दऽ क5 खिचने छल से मारि चितिर बितिर भऽ गेल छलैक ।२०१ 


एहिना एकठाम कथाकार एकटा डोकाबिछनीक चित्र एहि तरहे' उरेहलनि अछि- 
एकटा पन्द्रहसँ वेसीक नहि-कांख तर छिट्टा लेने देहमे आडी नहि, खाली मसकल 
आँचरसँ झँपने ।२११ 

एकटा नव वरक चित्र कथाकारक शब्दमे गहुमा रंग, नाम, जुलफी, हाथमे 
'कौलेजिया किताब । पीयरधोती, रेसमी चहरि, लालपाग, कत्त्थी रंगक कोट, मचमचौआ 
जुता कपार पर चानन, कजरायल आँखि, ठोरपर मुस्की । चित्रमे मुस्कीक रंग भरैत देरी 
ओ चित्र अमलेशक भऽ गेलैक ।२' 


हिनक चोर शीर्षक कथामे अंग सरंक्षणक विशिष्ट प्रसाधन जूताके केन्द्र बनाकऽ 
कथा गढ्ल गेल अछि । नायक जुताक अभाव तथा ओकर अभिलाषाक क्रममे चोरि 
करबाक हेतु बाध्य होइत अछि तथा एहि चोरिजन्य मानसिक उहापोहमे लेखक ओकर 
मनोविश्लेषण कऽ सामाजिक वैषम्यके अत्यन्त सुरुचिपूर्ण ढंगे व्याख्यात कऽ देलनि अछि |? 


एकटा दूराचारक कथा शीर्षक कथामे प्रभासक्कुमारचौधरी ग्राम्य जीवनक एक 
गोट युवकक चित्र एहि स्वरूपक उरेहलनि अछि जे सामान्य मैथिल कूषकवर्गक वेशक 
रूपरेखा प्रस्तुत करेत अछि- पिण्डश्याम रंग । डाँड पर धोती, ठेहुनसँ कनिये निच्चा 
धरि । कान्ह पर गमछा ॥४ 

एहि तरहे आधुनिक मैथिली कथामे परिवेश निर्माणक हेतु, चरित्र-पक्षक उजागर 
करबाक हेतु वेशभूषा प्रसाधनक बहुशः शब्दावलीके समाहित होइत देखल जाइछ । 


मैथिली कथासाहित्य पर वेशभूशा प्रसाधन विन्यासक विशिष्ट प्रभाव एहू तथ्यसँ 
उजागर होइत अछि जे एहि विधाक बहुतोक रचनाक शीर्षक वेशभूषा प्रसाधनेक शब्दावलीसँ 
निर्मित अछि तथा एहन कथा सभक केन्द्रविन्दुमे वेशभूषा प्रसाधने देखि पडैछ । 


मनमोहनझा दुःखान्त ओ कारुणिक कथा लिखबामे अत्यन्त सिद्धस्त कलाकार 
मानल जाइत छथि । कथाको मार्मिकताक विन्दु धरि उत्थापित करबाक हेतु हिनक 
अधिकांश कथामे वेशभूषा प्रसाधनक वस्तु ओ शब्दावलीको केन्द्रीभूत राखल गेल अछि ! 
रुना हिनक एही प्रकारक एकगोट कथा अछि जकर नायिका रूनाक अप्रतिम दाम्पत्य 
प्रेमक चरमोत्कर्षको प्रदर्शित कयल गेल अछि । नायिकाक सहज चरित्रक उद्घाटनक हेतु 
कथाकार ओकर पतिक रूसबाक वृत्तान्त एहि रूपे कहबौलनि अछि- 


रूना बाजलि- ओना तँ लड़ाइमे जयबाक इच्छा हुनका बहुत दिनसँ छलैन्हि किन्तु 
माए-बाप एहि काजसँ रोकथिन्ह । दुरागमनक छओ मास बाद कहलैन्हि जे हम अहाँक 
एकटा जाँच करब । हम कहलियेन्ह जे करू । ओ कहलैन्हि-हम अन्यत्र किछु रुपैआ 
पैसा कमाए जाए चाहैत छी किन्तु बाबू- एहिमे बाधा करैत छथि । अपना संगमे किछु 
ने अछि जे गाड़ीक किरायो चलत । सुनैत छियैक जे मेरठमे बड्लोक लड़ाइमे भर्ती होइत 
छैक, अहाँ यदि अपन बेसरि दितहुँ त बन्हकी राखि हम ओतए कोनहुना चल जइतहुँ । 
'फेर जखन रुपैआ पाइ अनितहुँ तँ बन्हक तँ छुटिये जइतैक- 


ओ- यद्यपि हम तावत नेना रही- तेरहम चौदहम मात्र बएस छल किन्तु हमरा 
गहनाक मोह नहि छल । भेल एतबे जे ई लड़ाइमे जएताह । ओतए सँ, सुनैत छिऐक, लोक 
नहि बाँचिके अबैत अछि । ते हम कहलिऐन्ह जे ई तँ हमर नैहरक देल थिक, हम 
ककरहु किऐक देबैक- एतबा कहैत कहैत ओ मुँहके' आँचरसँ नुका लेलक ।'"* 


एहि तरहे' एहि कथामे नायिका विरहक संयोजनामे गहनेके' माध्यम बनाओल गेल 
अछि । संगहि कथामे मार्मिकता संकलन ओहि स्थितिमे देखाओल जाइत अछि, जखन 
रूनाक पति लड़ाइमे मारल जाइत छैक मुदा ई गप्प ओकरा नहि बूझल रहैत छैक । पतिको 
अपना घर बजयबाक हेतु ओ अनभिज्ञा अपन बेसरि बन्हकी राखि पतिक लग पठबय 
चाहैत अछि । कथाकार एहि प्रसंगके एहि रूपे अभिव्यक्त कयलनि अछि- रूनाक 
लाल लाल आँखिमे नोर भरल छलैक । ओ हकमैत शिथिल स्वरे" मूडी गड़ौनहि 
बाजलि- काल्हि नहि आबि भेल । एकसरिए झंझारपुर चल गेलिऐक । ई रुपैआ हुनका 
चुपचाप दए देबैन्हि, हमर शपथ थिक आन ने केओ बुझए । हुनका कहबैन्हि जे गाम एला 
पर कहथिन्ह जे कमाके' अनलहुँ अछि । ओं रहताह त बन्हकी छूटि जेतैक 7४ 

एहि तरहेँ कथाको हृदयग्राही बनयबामे बेसरिक महत्त्व अप्रतिम भ5 जाइछ । 


हिनक चन्द्रहार?* कथामे परकीया प्रेमक अत्यन्त उदात्त चित्रांकन भेल अछि । 
-कथाक नायक एकटा मोगल अछि जे सोनाक पानि चढाओल चानीक गहना बेचिकऽ गुजर 
करैत अछि । एकटा सुन्दरी कन्यासँ ओकरा प्रेम भऽ जाइत छैक आ ओकरा ओ चोराकऽ 
अपहरण करय चाहैछ मुदा अपन मित्रक कहलापर से नहि करैछ । संयोगसँ ओहि कन्याक 
विवाह ओकर मित्रे संग भऽ जाइत छैक आ प्रथम भेटमे मोगल ओकरा एकटा चानीक 
गहना दैत छैक जकरा ओकर प्रेमिका अपन दासीके* उपहृत क5 ओकर उपहारक 
अवहेलना कऽ दैत छैक । मोगल अपन प्रेमिकाको सोनक चन्द्रहार गछने रहैत छैक आ 
ते अपन उपहारक अवहेलना देखि ओ घर घुरैत अछि तथा जीवन भरि कमाक$ एकटा 
चन्द्रहार अनैत अछि । मुदा तावत ओकर प्रेमिकाक अवसान भऽ गेल रहैत छैक तत: पर 
ओहि चन्द्रहारके मोगल अपन प्रेमिकाक कन्याके प्रदान क$ परितृप्तिक अनुभव 
करैछ । एहि तरहेँ चन्द्रहार द्वारा प्रणयक प्रगाढता ओ निश्छलताक सूक्ष्म चित्र प्रस्तुत 
कयल गेल अछि । कथाक केन्द्र विन्दुमे ई गहना विशेषे अछि जे सम्पूर्ण कथाक संवहन 
करैत अछि तथा सामाजिक जगतमे एकर महत्त्वक प्रतिपादन करैछ । 


आभूषणपर आधारित कथासभक सूची अत्यन्त वृहत्‌ अछि । प्रेम ओ परिणय एहि 
प्रकारक कथा सभक मूल ध्येय बुझना जाइछ। खास क$ दाम्पत्य प्रेमक विभिन्न स्थितिक 
उद्घाटन एहि प्रकारक कथामे देखि पड़ैछ । 


मनमोहन झाक औंठी?” कथामे नायक द्वारा क्री डाक्षेत्रमे पाओल गेल एक गोट 
औँठी, तदूजन्य मानसिक उहापोह ओ अन्ततः ओहि औंठीक ओकर ओहि प्रेमिकाक 
होयबाक कथा कहल गेल अछि जकरा प्रति ओकर हार्दिक प्रेम छलैक मुदा ई प्रीति 
सामाजिक दासताक जंगलमे भोतिआय गेल छलैक । एहि तरहेँ औंठीके' सामाजिक जगत 
प्रीति-परिणयक कथाक सूत्रधारक रूपमे रेखांकित कयल गेल अछि । 


अशोकक हेयर पिन" कथामे दाम्पत्य रतिक अभावमे नायक द्वारा परकीया गमन, 
परपुरुषक संग पत्राचार देखि पत्नीक आशंका एवं घरमे परकीयाक हेयरपीन देखि पत्नीक 
शंकाकुलता ओ नायिकाक क्षोभक चित्रांकन भेल अछि । 


एहि तरहे' गहनाक शाब्दावलीसँ बनल कथाशीर्ष सभक मूलमे प्रेमक विभिन्न 
दिशाक आलेख सैह कथाकार लोकनिक दृष्टि देखि पडैछ । एहन कथासभक सूचीमे 
किछु विशेष उल्लेखनीय अछि, यथा- 

कंडाः° -प्रो०धीरेन्द्र; सोनाक कङ्नाः° - डा.बी.झा; सोनहुला कन्तोः! - 
व्रजकिशोरवर्मा मणिपद्म'; चाँपकली>२ -मनमोहनझा; इयरिंग* -रवीन्द्रनाथठाकुर; 
मनटिक्कार« -रमानन्दझा “रमण '; पायलक घुघरू? -श्यामानन्दठाकुर; इयरिंगक दामः 

- सुभद्रासुहासिनी; मणिमेषला२7 -राजकमलचौधरी; नेक्लेश (अनुवाद कथा)? - 
ईशनाथठाकुर; मोहनमाला?” - हरिनन्दन ठाकुर सरोज 


वस्त्रक शब्दावलीपर आधारित विशिष्ट कथा अछि- सोमदेवक अंगा । एहि 
कथामे निम्नवर्गीय बाल मनोविज्ञानक सूक्ष्म चित्रांकन द्वारा सामाजिक जगतमे निरन्तर 
चलैत आर्थिक शोषण-वृत्तिके रेखांकित कयल गेल अछि । एहि कथाक नायक अछि 
बोहरा नामक नेना जे गरीबीक जाँत तर बन्धुआ मजदूर बनल पिसा रहल अछि । ओकरे 
वयसक ओकर मालिकोक बेटा छैक, कुसो जकरा लग अनेक अंगा छैक मुदा बोहरा 
अंगाक अभावमे ठंढोमे सिटसिटाइत रहबाक हेतु बाध्य अछि । अंगाक प्रति ओकर अतृप्त 
लिलसा-पिपासा एक दिन ओकरा मालिकक बेटाक अंगाके' देहसँ सटयबाक लेल विवश 
कऽ दैत छैक जकर परिणामस्वरूप मलकीनी ओकरा छोलनी धिपा क5 दागि दैत छथिन 
आ अंततः ओकरा मालिकक खबासी छोडि क5 आन देश भगबाक विवशता आबि जाइत 
छैक । जाइत काल मालिकक खेतमे संठीपर टाङल अंगा ल$क5 ओ ट्रेन पकड़ लैत 
अछि जे ओकर देह झँपबाक एकमात्र साधन होइत छैक । 


एहि तरहे' एहि कथाक केन्द्र विन्दु अंगवस्त्रक विशेष प्रभेद अंगाकें बनाक5 सोमदेव 
सामाजिक आर्थिक शोषणक मनोविश्लेषणवादी ओ यथार्थपरक विवरण प्रस्तुत कयलनि 
अछि । वस्त्र विन्यासक शब्दावलीके' शीर्षक रूपे राखि अनकानेक कथाक निर्माण भेल 
अछि जाहिमे किछु उल्लेखनीय अछि यथा- ड्रेनपाइप फूलपेन्ट:° -गंधराज, फटैत आँचर*'-, 
लाल साड़ी? -जयवल्लभप्र.सिन्हा, सूट -दिनेशकुमारझा, मैल आँचर : उज्जर दाग” 
-धूमकेतु, रंगीन चादरिः* -भारतीश्रीवास्तव, सीड्क -जीवकान्त, खाली जेबी भरल 
मोन -मायानन्दमिश्र, नूआक समस्या” -वीरेश्वरझा, फूलपेंटः** -श्यामानन्दठाकुर, 
चेफड़ी>* -सुशील, रेशमक राखी" -सोमदेव, छूटल पैतावा : हेरायल पनहीः*' 
-हीरामिश्र, साड़ी? -हंसराज, सीड़की आ एक जोड़ा लोक -महाप्रकाश, भिखमंगाक 
गोरुआ२* -योगनाथझा, मनीबेग?* -हरिनन्दनठाकुरसरोज, ललका पाग“ -राजकमल, 
बुर्कावालीः*? -उग्रानन्दसिंह्ा, कफन (अनुवादकथा)** -गुणनाथझा 


वस्त्रविन्यासक शब्दावलीपर आधारित एहि कथासभक केन्द्र विन्दुमे सामान्यत: 
वस्त्रे देखि पड़ैछ जे वस्त्रक सामाजिक मूल्यको रूपायित करैछ, एकर संवर्द्धित महत्वको 
इंगित करैछ । किछु कथामे एहन शब्दावलीक प्रयोग प्रतीकात्मको भेल अछि यथा- 
गुदरीक लाल”? कथामे गुदरीके' प्रतीकस्वरूपमे लेल गेल अछि । ई अनुदित कथा अछि 
जे श्रीशंकर द्वारा अनुवाद कयल गेल अछि । 


प्रसाधन विन्यासक शब्दावलीपर आधारित कथा सभक देखलासँ स्पष्ट होइछ जे 
खास कऽ सिन्दूर, टिकुली, पान, चूड़ी आदिको केन्द्र विन्दु बनाकऽ एहन कथा सभक 
रचना भेल अछि । सिन्दूर पर आधारित पाँच गोट कथा निदर्शनार्थ प्रस्तुत अछि । 

सिनूरक कीया -अनिलचन्द्रठाकुर । सिन्दूरक दाम -गंगेशगुञ्जन । सिन्दूर»? 
-गौरीकान्तचौधरी' कान्त' । कुमारिक सिन्दूर? -सुभद्राकुमारी' पाथ्या' । सिन्दुर-टिकुली** 
-प्रियाचौधरी । 

'एहिना पानपर आधारित किछु नाम सभ अछि- 

पानक पात -गौरीकान्तचौधरी' कान्त' । घुलैत पान” -मदनमिश्र 

चूड़ी पर आधारित किछु कथा सभ अछि- 


टूटल चूड़ी? -मोतीलालझा । ताराथानक चूड़ी? -रमेशचन्द्र॑किशोर' । चूडीक 
लाजः -वासन्तीदेवी । 


अन्य प्रसाधन सामग्रीपर आधारित कथा सभक बानगी अछि- 


कडूतेलः -अमरनाथझा । कजरायल आँखिः' -डा०अमरनाथझा | ठोप?० 
-शंकरमिश्र । विगलित चिकुर -सियारामझा 'सरस' । सुकेशी, ऐना -मनमोहन झा । 
पौडर”% -केदारकानन 


केदारकाननक पौडर** कथामे बेकारीसँ संघर्ष करैत एकटा युवकक मानसिक 
स्थितिक विश्लेषण कयल गेल अछि । ई युवक अपन बेकारीक कारणे अपन 
विवाहिताके प्रसाधन सामग्री देबामे अक्षम अछि । दोसर दिस स्टेशन प्लेटफार्मपर ओ 
भिखमंगा दम्पतीको एकटा पौडरक डिब्बाक संग देखैत छैक । दूहू अत्यन्त अकिंचन 
होइतो भीख मङबाक क्रममे एकटा पौडरक डिब्बा पओने अछि जकरा माध्यमे अपन सुप्त 
प्रणयकेँ जाग्रत अनुभव करैछ । दाम्पत्य जीवनक रंग रभसके* पौडर कतेक रंगीन कऽ 
दैत छैक से बिचारि नायक भिखमंगासँ ओ पौडरक डिब्बा कीनि लेबाक वा ठगि लेबाक 
उपक्रम करैत अछि । एहि तरहेँ भिखमंगा दम्पतीक स्नेह ओ युवकक अशक्यता तथा 
अभावग्रस्तताक निर्वचन कथाकार एहि प्रसाधन सामग्रीक माध्यमे कयलनि अछि । 


तथापि प्रसाधन जगतमे आधुनिकताक प्रवेशक संग ओकर शब्दावलीमे जे संक्रमण 
भऽ रहल अछि तकर निरूपणक दृष्टिजे डा.नीता झाक बाड़ीक पटुआः” शीर्षक कथा 
अत्यन्त विशिष्ट कहल जा सकैछ । एहि कथाक परिवेश एकटा ब्यूटी पार्लर अछि । 
स्वभावतः लेखिका एहि माध्यमे व्यूटी पार्लरमे व्यवहृत किछु विशिष्ट शब्द सभके 
साहित्यिक स्वीकृति देलनि अछि यथा- फेशियल, स्कार्फ, बाइडल । प्रसाधनमे क्रमशः 
नव तकनीकक व्यवहारसँ एकर शब्दावलीमे नव्यताक तँ ई नीक दृष्टान्त अछिए संगहि 
लेखिका प्रसाधनके' आधुनिक युगक फैशन ओ सामाजिक-सांस्कृतिक आवश्यकताक 
रूपमे सेहो रूपायित कयलनि अछि । 


मैथिली कथा साहित्यमे प्रसाधनक विशिष्ट सामग्री चूड़ीपर नामांकित 
विद्यानाथझाविदितक एक गोट कथा संग्रह फूटल चूड़ी प्रकाशित अछि । मुदा एहि 

कथा संग्रहमे एहि नामक कोनो कथा नहि अछि तें ई स्पष्ट नहि होइछ जे कथाकार एकर 
नामकरणक हेतु ई अभिधान किएक चुनलनि । 


एहि तरहेँ वेश भूषा प्रसाधन विन्यासक शब्दावली आधुनिक मैथिली कथासाहित्यकोँ 
सम्बलित करैत रहल अछि । कथामे पात्रक सामाजिक आर्थिक परिस्थितिके अभिव्यक्त 
करबाक हेतु, ओकर मानसिक परिवेशको अभिव्यक्त करबाक हेतु, वेशभूषा प्रसाधनमे 
क्रमिक परिवर्तन-परिवर्द्धनकोँ जनयबाक हेतु एहन शब्दावलीक प्रचुर प्रयोग भेल अछि । 
कथासाहित्यमे बहुतोक शीर्षक एही शब्दावलीपर आधारित अछि तथा कथातत्त्वक केन्द्रविन्दुमे 
एकरे शब्द देखि पडैछ । मनोविश्लेषणवादी यथार्थवादपरक कथामे सेहो पात्रक 
मानसिकताको वेशभूषाप्रसाधन विन्यासक शब्दावलीक माध्यमे अभिव्यक्ति भेल अछि । 


मैथिलीकथा साहित्यमे प्रयुक्त वेशभूषा प्रसाधन सम्बन्धी शब्दावलीक प्रयोगक 
आधार पर कहल जा सकैछ जे एहि प्रकारक शब्दावली क्षीयमाण शब्दावलीक स्मृति, 
आलेख तथा नवागत शब्दावलीक स्वीकृतिक परिचायक अछि । 


उपन्यास- महाकाव्ये जकाँ उपन्यासक वर्ण्य विषयक फल अत्यन्त विस्तृत होइत अछि । 
उपन्यासकारके' मानव जीवनक बहुरंगी चित्रावलीक अत्यन्त विस्तीर्ण परिवेश देबाक छूट 
रहैत छैक । तैं मानवजीवनक हेतु मूलभूत आवश्यकता वस्त्र ओ व्यक्तित्व तथा चरित्रको 
प्रभावित करयवला कारक आभूषण-प्रसाधनक चित्रण कऽ उपन्यासकार अपन पात्रक 
व्यक्तित्वक समेकित स्वरूप पाठकक लग समुपस्थित करैछ । 


मैथिली उपन्यास साहित्यक प्रारंभिक युग कन्यादानक युग थिक । एहि युगमे 
मैथिली उपन्यास साहित्य विविध नारी समस्याक ओझरौटक यथार्थपरक ओ सन्देशात्मक 
विवृत्ति प्रस्तुत करैत अछि । नारी समस्या प्रायः अधिकांश उपन्यासक अन्तर्वाही 
पयस्विनीक प्रधान धारा रहलैक अछि ते नारीक वस्त्राभूषण प्रसाधनतँ सामान्यतःएहि 
उपन्यास सभमे स्थान पबिते रहल अछि, वर्णन चातुर्यक प्रदर्शन तथा परिवेश-निवेशमे 
पुरुषक वस्त्राभूषण प्रसाधनक सेहो उल्लेख होइत रहल अछि । पुण्यानन्दझा रचित 
मैथिलीक प्रारंभिक उपन्यास मिथिला दर्पण””मे वस्तरसँ सम्बद्ध कतोक छिटफुट शब्दावलीक 
उल्लेख विभिन्न संदर्भमे भेल अछि यथा- लालधोती, पीयर वस्त्र, आँचर, ओहार, 
'उजरनूआ, चादरि, तेउनी, अंगपोछा, कपड़ा-लत्ता, अन्न-वस्त्र, खड़ाँउ, तुराइ इत्यादि । 


मुख प्रसाधनक हेतु एहि उपन्यासमे पान सिनूर, सुपारी ओ मुखशुद्धि शब्द भेटैछ । 
स्थानीय द्रव्यमे तेलक उल्लेख भेल अछि । चन्दन ओ एकरा ललाटपर अनुलेपनक 
विशिष्टरीति ढाढ़िया चानन एवं तीर्थस्थलसँ प्राप्त विभिन्न प्रसाधन रोड़ी, बद्धी तथा 
विभिन्न अनुच्छेदमे खास कऽ पात्रक व्यक्तित्वको उभारबाक हेतु ओकर विशिष्ट वेशभूषा 
प्रसाधनक उल्लेख एहि उपन्यासमे भेल अछि आ सम्बद्ध बहुशः शब्दावलीक उपयोग 

देखल जाइछ, यथा ओहिमे एक गोटे जनिक द्वार थिकन्हि मंगनीबाबू थिकाह- हिनक 
अवस्था प्रायः तीसवर्ष मुसरिक नाङ्रि जकाँ टीक, पुरपुटी पचकल, फुरफुर केश, माथमे 
सिन्दूरक ठोप-छाती पर जनौमे फंसाएल एकटा चान्दीक पवित्री, हाथक अनामिका 
आंगुरमे एकटा लोहाक अंगुठी, लाल तथा मैलसँ चिक्कट धोती कान्ह पर एकटा मैल 
मोटिया अंगपोछा जे सतत भीजल रहबाक कारण आगन्तुक लोकनिक सत्कारक हेतु वेश 
विलायती अत्तर । सभ गोटे डांड्सँ ठेहुनमे अंगपोछा बान्ह दुनूकात केहुनि गडा आराम 
कुरसीक आनन्दको मातु कय रहल छथि |? 


हुनक शरीर हष्टपुष्ट मुँह गोल, माथमे केश सघन तथा खूब कारी, भोम सघन 
केशयुक्त धनुषाकार आँखि पैघ-पैघ तथा खूब कारी, रंग अतिशय गोर, अघर लाल, 
नासिका मझौला, हाथक आङुर गोहुमाकार, गोर गोर पैरमे रूपाक कुचनीवला फोक 
कड़ा, लाल किनारीदार बसन्ती रंगमे रंगायल साडी पहिरने, माथमे एकटा टिकुली लगौने 
मानू साक्षात रती विराजमान छथि ।?' 


बीसम शताब्दीक आरम्भिक काल धरिक मैथिल नर-नारी सामान्य वेश-भूषाक 
जीवन्त चित्र एहि उपन्यासमे अछि । जेना- 


सन्तलाल बाबूक भागिन बंगट पाठकसँ किछु विशेष बुद्धिमान छलाह । अवस्था 
हुनक वर्ष पच्चीसेक थिकन्हि । वर्ण पिण्डश्याम, मुँहगोल, कानक उपरी भागमे एकटा 
सोनाक कनौसी, लाल धोती, डाँड्मे एकटा मोटरी लपेटल, हाथमे एकटा छाता एकटा 
लाठी, बंगट पाठक श्यामवर्ण, शरीर हष्ठपुष्ट मुँह चापैट, हुनको डाँड्मे मोटरी । 
स्त्रीलोकनि साधारण वस्त्रक ऊपर एकटामे दोबड़ धोतीक ओढ़नी ओढ्ने माथ पर अरवा 
चावर, सैन्धव नोन, घी आदि सामग्रिक मोटरी धेने गामसँ विदा भेलीह ।?? 


एहि अनुच्छेदमे प्रथम ओ दोसर मोटरीक अर्थ बटुआ बुझना जाइछ आ अन्तिम 
मोटरी शाब्दक अर्थ छोट मोटा अछि । 


एहि प्रकारक एकगोट वर्णनमे वरक विभिन्न प्रकारक मनोरंजक वर्णन भेल अछि 
तथा अनेक पारिभाषिक वेशभूषाप्रसाधन शब्दावलीक उल्लेख भेल अछि- शुद्धक समय 
नित्य साबुनसँ देह मलै छथि । धोतीक साँचीक तँ कोनो ठेकाने नहि । सभाक प्रसरमे 
केश कटाय लय छथि जे पाकल केश किन्नहु बूझि नहि पडैन्हि, कतेको तँ खिजाब 
लगबै छथि । सभसँ बड्का आश्चर्यक बात तँ जे जनिक घरमे मुसरी दंड पेले छैन्ह 
जनिका सागभातहुक ओरिऔन नहि ओहो शुद्ध समय मङनी-चङनी पैंच उधार तथा कर्ज 
कय वेश पाग दोपटा अङ्गा जूतासँ मठोमाट के कहतैन्ह जे गरीब छथि । आइ काल्हि 
तँ आओर । चमरौ डिल्लीबाज जूता तँ छूटल । आर कहियो पैरमे जूता पड़ल हो वा नहि 
परन्तु ई प्रसरमे होमक चाही अङ्गरेजी जूता [7 

एहिना जूताक विशिष्ट प्रभेद काबा जूताक उल्लेख भेटेछ ।२7 


मैथिली उपन्यास साहित्यमे जाहि कलाकारके मैथिल ओ संक्रमित वेशभूषा प्रसाधनक 
विस्तीर्ण, सुस्पष्ट एवं समेकित रूपरेखा प्रदान करबाक सिद्धहस्ततासँ सम्पन्न देखैत 
छियनि से थिकाह प्रो.हरिमोहनझा । द्विरागमन उपन्यासको वस्तुतः मैथिल वेशभूषा प्रसाधनक 
कोश कहल जाय तँ कोनो अत्युक्ति नहि । विभिन्न प्रसंगमे आभिजात्य वर्ग द्वारा गृहीत 
वेशभूषाप्रसाधनक स्पष्ट चित्र हिनक एहि उपन्यासक वर्णन सभमे भेटि जाइत अछि । 


द्विरगमनसँ पूर्वक हिनक उपन्यास कन्यादानमे सेहो यत्र तत्र वेशभूषासँ सम्बद्ध 
विवरण भेटैत अछि मुदा से पर्याप्त नहि कहल जा सकैछ । तथापि एहि कन्यादान उपन्यासमे 
वेशभूषाक शब्दावलीक प्रयोग अधिक काल कथोपकथन क्रममे भेल अछि जे कथातत्त्वको 
आगाँ बढ्यबामे तथा वर्ण्यके चमत्कारिक बनयबाक साधन भेल अछि- यथा- 


-ओतए मानि लिअ एक खण्ड धोतिए पहिरा क$ विदा क$ देबैन्ह | 
-डेरापर पहुंचला उत्तर घुटर झा चपकनक मूंडी फोइत बजलाह । 
-भोला नाथ झा टीक सोहरबैत बजलाह | 


-झारखंडीनाथ सूति उठि कय दातमनि कैलन्हि और पोखरिमे एक डूब दऽ 
भीजल अङपोछा डाँड्मे लपेटनहि भोलानाथझाक आङन पहुँचलाह ॥7 


-जे क्यौ असौजनिञा अबैत छथि तनिकालोकनिके' नीक जकाँ चानन काजर 
कए, पाग डोपटा विदाइ दए सौजन्य कराओल जाइत छैक | 


-घौतवस्त्र अत्यन्त ढील भए डाँड्सँ अहिंसात्मक आन्दोलन कय रहल छलन्हि । 
जहिना एक हाथसँ फूजल साँची सम्हारय लगलाह कि वामा हाथसँ लोटा खसि पड्लैन्ह [7९ 


-तखन अवगुणमे अवगुण यैह जे कनेक मोटिया पहिरैत छथि ।२७१ 
-खद्दर पहिरैत छथि से तँ कोनो तेहन अनर्गल नहि |? 


-भोलानाथ मोटरीसँ धोती और अङ्पोछा बहार कय एक चूडू तेल माथमे पचबैत 
पोखरि दिश विदा भेलाह ।* 


डाँड्मे अङ्पोछा लपेटैत भीजल धोती गाडैत बजलाह ४ 


चौधरीजीक चुपचाप धोती, गंजी वालावर्ग पहिरि ऊपरसँ दोहड़ि ओढि लेलन्हि । 
.-लालककाक मस्तिष्क मे पाग-धूनस घरक इन्तिजाम... उठय लगलैन्हि ?** 


एहि उपन्यासमे निम्नमध्यवर्गीय परिवारक अंगरक्षक सामग्री छाता ओ जूताक 
अत्यन्त मनोरम चित्र भेटैत अछि । 

जून 


द्विरागमन उपन्यासमे अवश्य वेशभूषा प्रसाधनक पुष्कल वर्णन अछि । लेखक 
अपन वर्णन विन्यासमे एकरो सतर्कीसँ संयोजन कयलनि अछि, से सर्वथा स्पष्ट बुझना 
जाइत अछि । ताहूमे सर्वाधिक विशिष्ट अछि अकाण्डताण्डव, शीर्ष मध्य आधुनिक 
'फैसन ओ प्राचीन परिपाटीक बीच नारीलोकनिक द्वारा कयल गेल समालोचना?*। 


फैसनक विशद्‌ विवेचन तथा पारम्परिक मैथिल वेशभूषाविन्यासमे होइत क्रमिक 
'परिवर्तनक संकेतक अतिरिक्तो अनेकठाम वस्तुक अनुरोधे वेशभूषा प्रसाधनक शब्दावलीक 
प्रयोग भेल अछि जेना जुच्चीदाइक शिक्षाक प्रोग्राममे हुनका जे शिल्पकला सिखायब 
आवश्यक बूझल गेल ताहिमे रूमाल, पर्दा, टेबुल क्लाथ, ब्लाउज, शैमीज, फ्राँक, 
अंडरवियर मोजा, गुलबन्द, स्वेटर चस्त्रविन्यासमे सम्बद्ध अछि ।* 


बुच्चीदाइक द्विरागमनक ओरिआओनमे बाजू-बिजौठ, बड़हरी, नकमुन्नी, मङ्टीका, 
हैंकल, पहुँची, पाजेब आदि गहना गुरियाक सूची राखल जाइछ ।२% 


तदतिरिक्त अनेकठाम छिटफुट वर्णन सेहो भेल अछि यथा- 


-भी कट ब्लाउजक मध्यभागमे खोसल फाउन्टेनपेन बाहर कय आगाँमे कापी 
खोलि मिस वीणा तैयार भऽ गेली 7» 


विवाहिता स्त्रीक मुँहसँ सासुरक विषयमे एहन शब्द सूनि प्रेमगर्विता तारादाइ कनेक 
छवि कऽकऽ सिहरि उठलीह । ताहिसँ हुनक इयररिंग चमकि गेलैन्ह । 


तारादाइक इयररिंग देखि भखराइनवाली बजलीह- बड़ बढ़ियाँ गढ़नि छैक । 
कतक बनल थिक ऐदाइ ? 


तारादाइ कनेक अगराइत उत्तर देलथिन्ह- ई त ओतुक्के (सासुरक) गढ्ल छैक । 
मुदा बड़ भारी छैक । आब तोड़ा क$ दोसर बनेबैक । आब कि भारी पहिरक फैसन छैक ? 


परिहारपुरवालीक गरमे बेसमोट सूति रहैन्ह, प्रायः बीस भरिसँ कम नहि । हुनका 
अपनेपर आक्षेप बूझि पड्लैन्ह । ओहो कटाक्ष करैत बजलीह हँ, आब त सभ वस्तु 
हल्लुके नीक लगै छैक । भारी कि केओ चाहैत अछि ।?१ 


-एवं प्रकारे खोज पुछारी होइत होइत अन्ततोगत्वा पता लगलैन्ह जे और सभ वस्तु 
त सकरीमे चढ़ि गेल मुदा मोटरी ओत्तहि छूटि गेल जाहिमे सभ गोटाक भीजल नूआ 
लपेटि-सपेटि कऽ बान्हल रहैन्ह, फुचुकरानीक पटोरो ओहीमे रहैन्ह । ओ ठोर पटपटबैत 
बजलीह- ततेक ने पटोर पटोर भेल जे पटोर जाइते रहल । नीक भेलैक |? 


एहि ठाम मिथिलाक विशिष्ट परिधान पटोरक उल्लेख भेल अछि । प्रयुक्त 
वस्त्रक पहिरबाक योग्य नहि रहलापर फाटल-पुरान कहल जाइत छैक । एहि युग्मक 
शब्दक प्रयोग एहिठाम भेटैत अछि- 

ज्योतिषिआइनक फेरल साड़ी फाटल-पुरान जकाँ रहैन्ह 7१ 


'एतय फेरल विशेषण सेहो पारिभाषिक अछि । पहिरल वस्त्रके' उतारि क5 रखला 
पर फेरल कहल जाइत छैक । 


कन्यादानक परवर्त्ती उपन्यासहुमे अधिकांश नारीसमस्येमूलक उपन्यास सभ रहल 
यथा योगानन्दझाक भलमानुष, वैद्यनाथमिश्रयात्रीक पारो, नवतुरिया, चन्द्रनाथमिश्रअमरक 
वीरकन्या ओ विदागरी, मायानन्दमिश्रक बिहाडि पात आ पाथर इत्यादि । एहू उपन्यास 
सभमे वेशभूषा प्रसाधन विन्यासक वर्णनके' वर्ण्य स्तुक अंगवत्‌ व्यवहार भेल अछि । 
पात्रक चरित्र ओ व्यक्तित्वको प्रदर्शित करबाक हेतु वेशभूषाप्रसाधनक साहाय्ये चमत्कार 
ओ अभिव्यक्ति कौशलक परिचय देल गेल अछि । 


भलमानुसमे समाजमे प्रचलित हरिसिंहदेवी प्रथाक अवधारणाजन्य अधोगतिक 
वर्णन भेल अछि । भलमानुसक घृणित व्यवहार ओ सामाजिक मान्यता पर क्रूर प्रहार 
उपन्यासकारक उद्देश्य छनि । कथाक घटना ओ चरित्रक विकासमे ई उपन्यास अपनामे 
एकल कहल जा सकैछ । 


एहि उपन्यासक नायिका छथि निर्मला । हुनक माताक मानसिकतामे अपन बेटीक 
विवाह भलमानुस परिवारमे करयबाक आकांक्षा दृढमूल भऽ जाइन्ह ताहि हेतु उपन्यासकार 
जाहि परिवेशक निर्माण कयलनि अछि तकर जडिमे लालकाकीक वाग्वाण छनि आ एहि 
वाग्वाण द्वारा ओ निर्मलाक सौभाग्यचिन्ह सिन्दूरक प्रसाधन तथा आभूषणपर सेहो 
आक्रमण करैत छथि । उपन्यासकार अत्यन्त सहज रूपे* एहि दूहू सामग्रीक उपयोग कं5 
औपन्यासिक परिवेशके* चमत्कारपूर्ण अभिव्यंजनासँ युक्त क5 देलनि अछि 7१ 


सभागाछीक डेराक वर्णनमे मध्यवर्गीय ओ उच्चवर्गीय पुरुषक वेशभूषा प्रसाधनक 
समेकित विवरण भेटि जाइत अछि- 


प्रत्यावर्तनक हेतु मुँह उठओलनि तँ एक परम पवित्र बासा दृष्टिगोचर भेलनि । 
एहिसँ पहिलुका डेरा सभ पर शय्यामे एक फाटल चिटल कम्बलक अतिरिक्त आर किछु 
नहि छलैक । ताहि पर बैसनिहारोक वस्त्र तदनुकूले । कम्बलक सहवासी मिरजइ, फराठी 
आ चमरउ ठिकड़ी जूता सएह होइछ । सामने तँ वस्तुमात्र राजसी । जेहने सिंहासन तेहने 
देवता । बड़का शतरज्जी पर बर्फसन उज्जर चद्दरि बिछाओल छल । ताहि पर दू चारि 
गोट मसनद कात कात राखल छल । अतिवृद्ध, मुखिया तथा उमेदवारलोकनि ओहि पर 
ओङ्‌ठल छलाह । ओतबा दूरक वायुमंडल बाबूलोकनिक देह एवं वस्त्रमे लगाओल अतर 
तथा सुवासित तेलक सुगन्धिसँ महमह करैत छल । ककरो देह पर प्राकृतिक पाउडरक 
लेपे रहैक । शरीरको साबुनतेलसँ भेंट रहने जेहन चमकी रहक चाहियैक सएह रहैक । 
सभहक केश फेरल वा ककबासँ साफ कयल । बिछाओनसँ नीचामे जूताक पाँती लागल 

= 


रहैक । एकजोड फ्लेक्सक फुल, दोसर जोड़ बाटाक हाफ, तेसर जोड़ दयालबागक 
सेण्डल, तँ चारिम जोड़ रबड़क । एवं क्रमे रंग-बिरंगक जूता बाबूलोकनिक धनिकत्व 
प्रदर्शित कऽ रहल छल ।* 


उपन्यासकार नायक जगदीशक वेशभूषा प्रसाधनक चर्चा सविशेष रूपे" दुइठाम 
कयने छथि । एकठाम जगदीशके' विपन्न छात्रक रूपमे चित्रित कयल गेल छनि- 


पएरमे दसठाम चिप्पीलागल जूता, देहपर फाटल-चिटल खद्दर केर कुर्ता आ 
जोलही धोती, इएह तँ हुनक पहिरब-ओढ्ब रहय । के केश फेरैत अछि, चश्मा लगबैत 
अछि, घड़ी लगबैत अछि, सिनेमा देखैत अछि आ पिन्टूमे रसगुल्ला उड्बैत अछि ।२७ 
दोसरठाम सम्पन्न परिवारक छात्रक रूपमे जगदीशक वेशभूषाक चित्रण भेल अछि- 


चानन कतय दहा गेल तकर पता नहि । टीकक बोझ कत्तऽ खसि पड्ल से के 
कहत ? मैल धोती, फटलाहा कमीज तथा चिप्पी लागल जूता कतऽ बिलायल से नहि 
कहि । एकरा बदलामे ओ एकदमसँ मेही तथा दूधसन उज्जर धोती, टुइलक ओहने उज्जर 
कमीज, मक्खन सन चिक्कन गंजी तथा खूबसुन्दर चट्टी पहिरय लागलाह । केश जहिया 
छँटाबथि तहिया सैलूनमे । हफ्तामे दू बेरि साबुन लगाबथि, लत्ता कपड़ा पर सेन्ट छीटथि, 
केशमे सुगन्धित तेल लगावथि आ जूतामे पालिश । आब मच्छरके* ई सौभाग्य कहाँ जे 
गरीब विद्यार्थीक शोणित पीबए । मुशहरीक छिद्रो पैघ नहि जे ओहू दने प्रवेश करत ।% 


निर्मलाक कोबर घरक वर्णनक क्रममे शय्यासँ सम्बद्ध वस्त्रमे मखमली गद्दा, 
कम्बल, शतरञ्जी, गलीचा, तकेया, चह्दरि, आदिक संग चट्टी, खराम, छुपबती, 
'पनबट्टी तथा विभिन्न सुगन्धिद्रव्य ओ पुष्पक उल्लेख भेल अछि” जगदीशक सासुरसँ 
विदाइक वर्णनमे सेहो उपन्यासकार जाहि वस्तुजात सभक वर्णन कयलनि अछि ताहिमे 
अधिकांश पुरुष वेशभूषा प्रसाधनसँ सम्बद्ध अछि ।?१ 


वैद्यनाथमिश्रक नवतुरिया उपन्यासमे सेहो विभिन्न प्रसंगमे वेशभूषा प्रसाधन 
सामग्री सभक प्रचुर उल्लेख भेल अछि । यात्रीजी अपन अभिव्यक्ति सौष्ठवक हेतु 
सर्वाधिक प्रसिद्ध छथि आ हिनक एहि सौष्ठवक मूलमे अछि पात्रक चित्रांकनमे हिनक 
दक्षता जाहिसँ ओ चित्र पाठकक सम्मुख उपस्थित भ5 भाव ओ रसक अवगाहनमे, 
पाठकक साधारणीकरणमे सर्वथा समर्थ सिद्ध होइछ । 


अपन एहि वर्णन-चातुर्यमे उपन्यासकार पात्रक सजीव चित्र प्रस्तुत करबाक हेतु 
वेशभूषा विन्यासक अत्यन्त स्पष्ट वर्णन कयलनि अछि, जेना नायिका बिसेसरीक ई 
स्वरूप- विसेसरीक केश बान्हल भऽ गेल रहइक, जुट्टी सेहो गूहल भऽ गेल रहइ । 
आँखिमे काजर लागि गेल रहइ । 

गहना रामेसरीके अपना कम्मे सम । सुति अपन आइसँ दू वर्ष पूर्वहि ओ बेटीक 
गराँमे पहिरा देने रहइक । सांइक गढ़ाओल नकमुन्नी, कङना, डरकस ओ साट छलइक 
तकरा आइ सनुकचीसँ बहार कऽक5 आमिलमे फुलओलाक बाद माजि-मूजि सुखा पोछि 
कऽ धयने छलि । मझिली जनीसँ चन्द्रहार अनने रहय छोटिजनीसँ झुम्मक बाँक आ 
चकती जेठी जनी सहजहिँ नहि द गेल छलथिन 7” 


. एहिना चतुरा चउधरिक वेशभूषा ओ प्रसाधनक माध्यमे वृद्धवरक ई चित्र ्रष्टव्य- 


वय ? क्रम साठिसँ थोड़ तँ नहिए हेतइन्ह, दू एक वर्ष वेशी होइन त होइन । 
घाड्मूड़ बेश कलशगर । कान छोट छोट आँखि बदामी । नाक मध्यम काटक । केश 
पाकल कपचल मेंहीमोछ आ दाढ़ी कमाएल । गाल गहाँड छलइन । सिल्कक कुर्ता 
तसगरक पाग, अन्डीक चरि । सिकिआ कोरक फस्ट क्लास धोती, गुलाबी । हीना 
आ केओड़ाक सुगंधिसँ लोकक नाक भरि भरि उठइक । गहुमारंगक चाकर कपार पर 
घोरलहा सिनुरक लडुब्बीठोप पेट्रोमेक्सक तेज प्रकाशमे वेश जगमगाइन्ह ॥** 


जोतखीजीक स्वरूपको उद्घाटित करबामे उपन्यासकारक विन्यस्त पाँती एहि प्रकारक 


अछि- गहुमा चामसँ छाड्ल मुट्ठी भरि हाड । फाँक सन आँखि नोकगर नाक । पइघ * 


'पइघ कान । पातर मोछ । चिक्कन चोकटल गाल । धोती मामुलिए, कान्ह पर चरखाना 
अङ्पोछा ।* एक स्थल पर मुन्सिफक कोर्टक सजीव चित्र उपस्थित कएल गेल अछि । 
एहि क्रममे ओहिठामक ओकील मुख्तारक वेश विन्यासक एहि प्रकारक वर्णन अछि- 


बीच बीचमे ओकील मोख्तार लोकनि सेहो ओम्हरे द जाथि, आबधि- अनेक 
रूपरूपाय-ककरो दाढ़ी बनाओल, मोछक स्थानमे मने बड़का बड्का दूटा डांस बइसल 
आ पाछाँ कनमा भरि गेठिआओल टीक लटकल, ककरो छाँटल केशक सतमहला पट्टी, 
दाढ़ी मोछ साफ नाकपरसँ सोझे उपर दिस गोपीचानन सुरडल, गराँमे सरिसवक दानाक 
कंठी ककरो दाढ़ी साफ, मशीनसँ भिडाके' छोपल मोछ ओ कपार पर सिनूरकठोप 
ककरो नेपाली बकरी सनक दाढ़ी, छाँटल मॉछ आ दोपलिया टोपी, ककरो शिखाहीन 
छोट छोट केश, दाढ़ी आ मोछ कमाएल, मुखमंडल भने कोनो प्रकारक छल होइन्ह, पैन्ट 
मुदा सभके' रहइन्ह, केओ चपकनधारी तँ केओ कोटघर अपाटक दर्जी द्वारा सिआओल 
सूटक क्रमपात एहने जे कोनो शहरमे गुदडी बजारक दोकानदार ओकरा फेकि देने होइक 
आ ई लोकनि तकरा उठा अनने होथि- किछु गोटेक सूट अति आधुनिक ढङ्क सेहो |° 


सगुनक भारमे साँठक रूपमे पठयबा योग्य वेशभूषा प्रसाधन सामग्रीक सूची 
उपन्यासकार एहि रूपे देलनि अछि- कनिजा लए अठन्नी भरि सोनाक कनपासा, 
चानीक सूति-पाति-बड़हरी, डँड़कस, बनारसी साड़ी, रेशमी बॉडिस-साबुन तेल 
सिन्नुर-हेंठी-कुच्ची, ऐना, ककबा?” 

चन्द्रनाथमिश्रअमरक उपन्यास विदागरी उपन्यासमे वरक विदाइ कालमे प्रदत्त 
वेशभूषा, वरक विवाहक हेतु कनेजा माइक ओरिआओन, बरियाती लोकनिक प्रसाधनपूर्ण 
विन्यास आदिमे पारम्परिक वेशभूषा प्रसाधन विन्यासक संग मिथिलाक संस्कार ओ 
पद्धतिक विशिष्ट रूपरेखा भेटि जाइत अछि यथा- वरक विदाइक अवसर पर सासुरमे 
प्रदत्त वस्त्रक चर्चा करैत कहल गेल अछि- 


विदाइमे ज्योतिषीजीके रेशमी धोती रेशमी तौनी, किमखापक बालावर चपकन 
पाँच गोट असर्फी, अबिती रेलक मासूल आ उग्रीके' पाँचो दूक कपड़ा आ पन्द्रहटाका 
मासिक पढ्बाक खर्च देलथिन ।** 


वरक माइक ओरिंआओनक प्रसंगमे कहल गेल अछि- एम्हर ओरिआन आरम्भ 
भेल, घोघटक साड़ी, परिछनिहारिक साड़ी, लोटा, थारीमे भरिकऽ चिन्नी, बाटी, कम्मल, 
सतरंजी, उलेंच, गुडुआ, काँसाक पनबट्टीमे सिनुरक गद्दी, सिन्दुरदानक तामा... ० 


बरियाती लोकनिक तैयारीक वर्णनक क्रममे हुनकालोकनिक केश-विन्यास ओ 
तौनी, पाग, जुत्ताक ओरिआनक विवरण अछि- बरियातीमे गेनिहार लोक सब अपन-अपन 
साज-श्ृंगारमे भिन्न अस्तव्यस्त छलाह । नवतुरिआ सब कानी कटाबथि तँ बूढ़ पुरैनिञा 
लोक सब अपन खिच्चड़ि मोछके कपचा रहल छलाह । क्यो तौनीक जोगाड्मे तँ क्यो 
'पागक जोगारमे फिफिआइत । नवका तूर अपना अपना जुत्तापर पालिस पोतथि आ पुरान 
लोक बेर कुबेरक हेतु राखल अपन चमरड जुत्तामे अंडीक तेल द5 रहल छलाह ।२% 


कनेजाक सखीक वर्णन करैत रचनाकारक कविहृदय नायिका सौन्दर्यक यथार्थपरक 
चित्र एहि प्रकारे प्रस्तुत कयलक अछि- 


कोबरक घर रैक दोरूक्खा । पछुअति दिसक केवाड़ी पर थपथपाहटि सूनि पड्लनि- 
अकानलनि तँ चूड़ी ओ मंजीरक क्षीण ध्वनि कानसँ टकरा गेलनि । सतर्क भऽ उठलाह आ 
केबार फोलि देलथिन । केबाडू फोलैत जे घरमे प्रवेश कैलक से एक नारीमूर्त्ति सोड॒ह 
सत्तरह वयस, धनुषाकार घनगर भहुँ, ठाढ़ छुरिया नाक, पीठपर बेस पैघ दूटा केशक जुदूटी 
लटकैत, आँखिमे काजर, कानमें सोनक एक चमकैत गहना, कारी ब्लाउज ओ पीअर छपुआ 
साड़ी पहिरने, पानसँ रङ्ल ठोर, कपार पर छोट सन टिकुली साटल, पूर्णस्वस्थ शरीर, 
मुनचुनसँ देह दशममे बीसे, न्यून नहि, आँखिमे करूणाक अद्भुत भाव हिलकोर मारैत |” 

'ललितक पृथ्वीपुत्रमे निम्नमध्यवर्गक वेशभूषा विन्यासक रेखांकन दृष्टिगोचर होइछ, 
यथा- बाँहि हाथ केश आङी एकदम भीजि गेल रहइक .। पटुआ पर लटकल ओसकण 
झहरि जाइ । माथपर, मुँह पर, केशपर आँचर डाँड्मे कसि नेने रहय, नूआ जाँघ धरि उछेहने (०० 


-मुदा से आइ एकरा की भेलइए । रेशमी पटोर, छीटबला साया नीकसन आडी, 
छक । स्नो-पाउडर आलता बिन्दी |°? 


आधुनिक मैथिली साहित्यमे वर्णित वेशभूषा प्रसाधन/277 


-मुस्कीक लहरि ठोर पर आनि बाजलि बिजली-काल्हि साँझ धरि आनि दिह5 
सभटा चीज । पटोर नीक लिह5 ललका । आडित्यो रेशमी । साया बनले बिकाइ छइ । 
मेलामे देखने रहिअइ । छीटबला, नीचामे पाढि लागल । छक लिह5 पाथरवला । जेहन 
हमरा आनि देने रह । नीक चीज लिहऽ । मरकटपनी ने करिह$ । पटोर बुझलहक ने । 
बनियाँ के पटोर कहबहक तऽ देत5 9 


प्रभासकुमारचौधरीक उपन्यास हमरा लग रहबमे वस्त्र विन्यासको संक्रमित करैत 
आधुनिकताक चित्र एहि शब्दे अंकित अछि- ठेहुन तक उँच धोती नमरि क$ माटि पर 
ओंघराय लगलैक । जोलहा जेबीबला गंजीक बदला मलमलक कुर्ता, कुर्तामे सोनाक 
बटन । हाथमे छड़ी, पैरमे चमकैत चप्पल आ हाथमे दामी घड़ी । चाननठोप कनेक बेसी 
ध्यानसँ कयल ।" 


हिनक नवारम्भ उपन्यासमे एकठाम विधवा नारीक वेशभूषा प्रसाधन निषेधक 
क्षिप्त वर्णन भेरैत अछि । मैथिल लोकसंस्कृतिक एहि विशिष्ट पक्षक चित्रांकनसँ वेशभूषा 
प्रसाधनक मैथिल परम्पराक एकगोट विशिष्ट पक्ष समुद्घाटित भेल अछि । आभूषण 
प्रसाधन तँ विधवाके मनाही छैके, एतय धरि जे केशोके छोपबा लेबाक प्रावधान कऽ 
देल गेल छैक, सभ्यता ओकरा नग्न रहबासँ वञ्चित करैत छैक मुदा ओकरा अंगवस्त्रोके 
सीमांकित क$ देल गेल छैक- 


-विधवाक एहन लच्छन । एतेक शृंगार-पटार ! केश नहि कटौतीह ! नमरि कऽ 
डाँड्सँ नीचा चलि गेलैक आ सांसे पीठ पर कोना छिडिआ लैत अछि । जकरो ने देखबाक 
सेहो देखैत छैक । एहन कपड़ा-लत्ता । सादे साड़ी-आडी मुदा आडी तरमे पहिरबाक 
कोन काज ? सेहो विधवाके* ? लोकक आँखिमे गडैत हेतैक । मौगी भऽकऽ हमरा 
अखरैत अछि तँ पुरुषक कोन कथा 2 


श्रीमतीलिलीरेक मरीचिका उपन्यासमे अभिजात्य परिवारक वेशभूषा प्रसाधनक 
समृद्ध शब्दावली देखल जाइछ । एहिमे एकठाम रानीजीक स्नानक वर्णन भेल अछि 
जाहिसँ वेश विन्यासक वर्णन भेटैत अछि- रानीजी उठिकऽ स्तानघर गेलीह । आँखि 
फुलल रहनि । सामचीनक कठौतमे ठंढा पानि राखल छलैक । रानीजी नाक मुनि बेर बेर 
ओहिमे मुँह डुबओलनि, तकरा बाद गुदगर तौलियासं मुँह झाँपि लेलनि । ओहि तौलियासँ 
मुँह पोछय नहि पडैक । मुँह पर रखैत देरी पानि सोखि लइ ओ तौलिया । अयनामे 
मुँह देखलनि । बहुत सुधरि गेल रहनि । सुगन्धित तेलसँ मुँह मलि कऽ ठंढा पानिसँ 
मुँह घोलनि, फेर तौलियासँ सुखओलनि, नहु नहु पाउडरसँ भरल पफ मुह पर फेरय 
लगलीह । पाउडर रानीजीक मुह पर एकदम मीलि गेलनि । आँखिमे नव क$ काजर 
कयलनि, नव ठोप सेहो कयलनि । अलमारीसँ नव नूआ बाहर कऽ पहिरलनि । कुसमी 
सामे राङल ढाकाक साड़ी । रानीजीक गौर वर्ण पर गुलाबी कान्ति आबि गेलनि । सीकीसँ 

आँखिक कोरपर सँ काजरक डाँड़ि घीचि देलथिन । आँखि आओरो नमओन लागय लगलनि । 
रानीजी भोजन घर दिस चललीह, प्रत्येक चाप पर पॉजेब बाजि उठलनि- झुन-झुन । 


तदतिरिक्तो किछु विशिष्ट वर्णन द्रष्टव्य अछि- गालपर तिलबा बनयबाक 
प्रसाधनक उल्लेख एहि उपन्यास मध्य एहि स्वरूपक अछि- रानीजीक भाउजि रानीजीक 
गालक कोन पर काजरक दीठ लगा देलथिन । रानीजीक गोर मुँह पर कारी तिलबा 
चकचक करय लगलनि ॥४ 


अन्यत्र घघरी, अचकन, शेरवानी, मुरेठा, कलगा, घड़ी आदि विविध वस्त्राभूषणक 
उल्लेख भेल अछि '* एहिना एकठाम आडी, नूआ, कङ्ना, बाला, पाति, हार, काँट, 
छक आदिक सविशेष उल्लेख अछि "५ एहि उपन्यासमे झपटा शब्द यद्यपि प्रयोग बहिष्कृत 
अछि मुदा सामन्त परिवारमे एकर उपयोग होयबाक वर्णन अछि । ई माथपर पहिरबाक 
कोनो नारी वस्त्र छल । एही तरहेँ हीरा, मानिक, सोनाक काँट, लॉकेट, पटोर, पीताम्बर, 
पाढ़ि, झूना मलमल आदिक संगहि विभिन्न प्रकारक रंग कुसुमी, आसमानी, सूगापंखी, 
गुलाबी, अंगूरी, भाटाफूल, बसंती, चम्पड़, कोकटी, ककरेजा आदिक वर्णन सेहो भेल अछि १7 


एही तरहे विभिन्न उपन्यासकारलोकनि वस्त्राभूषण प्रसाधनक प्रसंगात्‌ उल्लेख 
अपन अपन औपन्यासिक कृतिमे करैत रहलाह अछि जकर किछु विशिष्ट दृष्टान्त मात्र 
एतय प्रस्तुत भेल अछि । 


नाटक ओ एकांकी साहित्यमे वर्णित वेशभूषा प्रसाधन विन्यास- नाटक ओ एकांकी 
साहित्य दृश्य विधा होयबाक कारणें' आहार्य अभिनय एकर अभिन्न अंग थिक । आहार्य 
अभिनय वस्तुतः वेशभूषा प्रसाधनेपर अवलम्बित अछि । तथापि नाटककारक ओ 
एकांकीकार लोकनिक रचनामे आहार्यं अभिनयक अवक्षेपणमे शिथिलता बुझना जाइछ । 
जेना कथा, उपन्यास आदि विधामे वेशभूषा विन्यासक विवरणक हेतु लेखक स्वतंत्र रहैत 
छथि आ हुनका एकर वर्णनक अवकाश भेटैत छनि, तेहन अवसर नाटककारके' उपलब्ध 
नहि रहैत छनि । नाटकमे आहार्य अभिनय वेशभूषा प्रसाधन परआधारित रहितो नाटककारके* 
एहि अभिनयक संकेत केवल पात्र परिचय,नाट्यनिर्देश ओ किंचित कथोपकथनेटामे देबाक 
अवंसर भेटैत छनि । नाटककार द्वारा अनुक्त आहार्य अभिनयके* अभिनेता ओ निर्देशक 
पूर्ण करबाक चेष्टा करैत छथि । पात्र-परिचय, नाट्यनिर्देश ओ कथोपकथनोमे नाटककार 
द्वारा आहार्यक संकेत देबाक स्वतंत्रता सीमित रहैछ । 


स्वभावतः वेशभूषा प्रसाधन विन्यासके' बीच-विन्दु बनाय जेना कथाक रचना 
होइत रहल अछि तकर अत्यल्प अवसर नाटक ओ एकांकीमे देखि पडैछ । आधुनिक 
मैथिली नाटक ओ एकांकी साहित्य वेशभूषा प्रसाधनक शब्दावलीपर आघृत किछु नाम 
अवश्य भेटैत अछि यथा- शंकरपियाक 'कङ्ना' नाटक, रोहिणीरमणझाक “अन्तिम 

गहना' नाटक, प्रभुनारायणझाप्रदीपक “सोहाग' नाटक, सुधांशुशेखरचौधरीक “लेटाइत 
आँचर' नाटक तथा गोवन्दिझाक “मोछसंहार' ओ लीलानन्दसिंहझाक प्रेमक सिन्दूर” 
एकांकी । 

तथापि आधुनिक. मैथिली नाटक ओ एकांकी साहित्यमे वेशभूषाप्रसाधनके 
केन्द्रीभूत क$ अत्यल्प रचना भेल अछि । नाटककारलोकनि आहार्य अभिनयक संकेतमे 
अवश्य वेशभूषा प्रसाधनक प्रति संपृक्त देखल जाइत छथि । 


आधुनिक मैथिली नाटक ओ एकांकीमे आहार्य अभिनयक संकेतक तीन गोट 
आयाम देखि पडैछ- 


(क) लेखक ट्वारा निर्दिष्ट पात्र सूची 
(ख) नाट्यवस्तुमे पात्रक प्रवेशक क्रममे प्रदत्त नाट्य निर्देश 
(ग) कथोपकथनमे आहार्य सम्बन्धी संकेत । 


आधुनिक मैथिली नाटक ओ एकांकीमे कतोक नाटककार नाटकक समस्त पात्रक 
नामावलीक संग ओकर परिचय, पारम्परिक सम्बन्ध तथा वेशभूषा प्रसाधनक उल्लेख 
कयने रहैत छथि । एहि प्रकारक उल्लेख नाट्यारंभहिमे देखि पडैछ । निदर्शनक हेतु 
आयाची नाटकक किछु पात्रक परिचय द्रष्टव्य थिक- 


]. अयाची- (प्रारम्भ मे) सांची धोती, गमछा (यात्रामे), मिरजइ, तौनी, सट्टापाग, 
चानन, सिन्दुर, ठोप । 


2. शंकर- (पूर्व मे) भगवा (बादमे) बचकानी धोती । 

3. महाराज- रेशमी धोती, जड़ीदार कोट, कलंगी मुरेठा । 

4. महामंत्री- धोती, चपकन, मुरेठा, चानन, ठोप । 

5. गोनू झा- धोती, गमछा, तौनी, मिरजइ, बटुआ, चानन, ठोप । 
6. लूटन झा- धोती, गोलगला गंजी, गमछा, चानन, ठोप ॥?१ 


शम्भुनाथझाक विभाजन नाटकमे आहार्यक संकेतक पात्र-परिचयक स्वरूप सेहो 
विभिन्न वयस, वर्ग ओ व्यक्तित्वक वेशभूषाप्रसाधनके' सुस्पष्ट क5 दैत अछि यथा- 


।. मौजेलाल- अस्सी वर्षक परम वृद्ध । मैल धोती, गोल गंजी, अङोछा परिधान । 
मोछ पाकल । ललाट पर एक सिन्दूरक विन्दु । 


2. _ प्रमदनारायण- चालिस वर्षक । अधपक्कू केश । धोती तथा गंजी मलिमूह फाटल 
परिधान । एक अङोछा देह पर मैल खट-खट । मोछ साफ ।*° 

चन्द्रनाथमिश्रअमरक ब्रह्मस्थान एकांकीक पात्र परिचयमे प्रत्येक पात्रक वेशभूषाक 
संकेत द5 देल गेल अछि- यथा- 
]. सुगिया- पचकौड़ीक स्त्री, वयस 35-36, मैल नूआ पहिरने । 
2. पचकौड़ी- वयस 40-42 गरीब बोनिहार, डोरिया गंजी आ अंगपोछा । 
3. हरिवंश बाबू- वयस 45-50, गामक मुखिया, खद्धरकधोती कुर्ता, टोपी, घड़ी, चश्मा 
हिनका घरैया लूरि एकांकीमे पात्र परिचयमे मिथिलाक परम्परित वस्त्र ओ वेशभूषा 
विन्यासक स्पष्ट रूपरेखा भेटैत अछि, यथा- 
विष्णुदेव- अधवयसू युवक, ठेहुन धरि धोती, गंजी, देहाती । 
विसेस्सर- अधवयसू युवक, बाबरी परसँ तेल चुबैत, हाफसर्ट, जूता । 
सुकनी- (विष्णुदेवक स्त्री) हाथमे लहठी, नाकपरसँ सिउँथ धरि सिन्दूर । 
मचनच- 65 वर्षक बूढ़, ढदूठा धोती, कान्हपर अंगपोछा, हाथमे पेना । 
नाट्यवस्तुमे प्रवेश ओ निष्क्रमणक क्रममे प्रदत्त नाट्यनिर्देश सभमे सामान्यतः प्रवेश 
कैनिहार पात्रक वेशभूषा प्रसाधनक संकेत निर्दिष्ट रहैछ । आधुनिक मैथिली नाटक ओ 
एकांकीमे अधिकांशतः प्रारंभहिमे पात्रसूचीमे वेशभूषाप्रसाधनक परिचय देबाक परम्परा 
शनैः शनैः असामयिक जकाँ भेल जा रहल अछि आ अधिकांशक नाटककार ओ 
एकांकीकार नाट्यनिर्देशहिमे एकर नियोजन करैत देखल जाइत छथि । यथा- 
प्रभुनारायणझाप्रदीपक सोहाग नाटकमे नाट्यनिर्देशक ई पाँती सभ द्रष्टव्य 
थिक- फरजी साड़ी, ब्लाउज, जूरा मे फूल, टिकुली, गरदनिमे चौअन्नीक छड, 
चूडीयुक्त हाथमे किताब नेने गीत गबैत टुन्नीक प्रवेश ११ 
'घटकराजक प्रवेशपर नाटककारक निर्देश अछि- नाक धरि चानन, पाग तथा एक 
भाग डंटी ओ दोसर भाग डोरी बान्हल चश्मा । फराठी घुठिये तक धोती चपकन, चादरि 
आ हाथमे नोसिदानी आदि |”? एहिसँ मिथिला घटकक सामान्य वेशभूषाक आलेख भेटि 
जाइत अछि । 


पंडितईशनाथझाक “चीनीक लड्डू' नाटकमे यद्यपि नाट्यनिर्देशमे वेशभूषाप्रसाधनक 
अत्यल्प निर्देश देखि पडैछ तथापि कोनो ठाम एहि प्रकारक निर्देश देखि पडैछ यथा- 
बटुआदास मिरजइ, पाग पहिरने हाथमे एक पैघ बटुआ लटकओने प्रवेश करैत छथि |» 

रोहिणीरमणझाक “अन्तिम गहना' नाटकमे सेहो विभिन्न दृश्यक आरम्भमे एही 
प्रकारें नाट्य निर्देश देल गेल अछि, जाहिसँ विभिन्न पात्रक वेशभूषा प्रसाधनक संकेत 
भेटैत अछि ५ 

एहि स्वरूपक नाट्यनिर्देश आधुनिक एकांकी नाटक सभमे सेहो भेटैत अछि 
यथा- योगानन्दझाक “मुनिक मतिश्रम' ऐतिहासिक पौराणिक एकांकीमे राजकुमारी 
सुकन्याक वस्त्राभूषणसँ सुसज्जित होयबाक तथा केशसज्जामे पुष्पक प्रयोग करबाक 
उल्लेख भेल अछि- राजमहलक एक कोठली । कतहु जयबाक हेतु राजकुमारी सुकन्या 
वस्त्र एवं अलंकारादिसँ सुसज्जित भए रहलि छथि । एक खूब पैघ अएनाक सामने ठाढि 
भए अपन खोपामे एकटा फूल खोसि रहल छथि ॥7 


गोविन्द्झाक मिथिलाक प्रतिनिधि एकांकीमे मैथिल नारीक पारम्परिक परिधान 
तथा आधुनिक अंग्रेजी सभ्यतासँ संक्रमित पुरुषक परिधान क्रमशः तारिणीदेवी ओ पी.एन. 
ठाकुरक प्रवेशस सम्बद्ध नाट्यनिर्देशमे भेटैत अछि । एहि क्रममे नूआ कोँचा पतलून ओ 
'प्रिन्सकोट शब्दक प्रयोग भेल अछि । 


सुधांशुशेखरचौधरीक 'बेलक मारल' एकांकीमे एकटा दरिद्रक वेशभूषाक संकेत 
एहि नाट्यनिर्देशमे भेटेछ- नरायण तीस वर्षक युवक अछि जे गोर होइतो गरीबीसँ करिया 
गेल अछि । ओ मैल फाटल मोट हाफ कमीज पहिरने अछि । डाँड्मे मैल फाटल ठेहुन 
धरिक धोती । माथमे गमछा बान्हल छैक । ओकर खुटिआएल दाढ़ी, अगर बगर मोंछ 
आ आँखिक कोरमे चिर दरिद्रताक कथा लिखल रहैत छैक |? 


एहि एकांकीमे माया नामक आधुनिकक वेशभूषाक संकेतक नाट्यनिर्देशनमे ब्लाउज, 
फैंसी, टॉप्स आदि विदेशज शब्दक सहज प्रयोग भेल अछि-युवतीक नाम माया छैक आ 
जे मध्यमवर्गक कन्या अछि । ओकर वेशभूषा मध्यम कोटिक छैक । हल्लुक हरियर रंगक 
साड़ी आ ओहीसँ मैल खाइत ब्लाउज । केश दू भागमे गूथल, पीठ पर लटकि रहल छैक 
आ जकर अन्तिम छोर खूजल छैक । हाथमे फैंसी काचक चूड़ी आ कानमे आधुनिक टॉप्स ।** 


कुमारगंगानन्दसिंहक जीवनसंघर्ष एकांकीमे निम्नवर्गीय पुरुष वेशक निर्देश एहि 
नाट्य निर्देशमे भेटैत अछि- ओम्हर प्रसाद भरल थार लेने हरिजन स्त्रीसमुदाय आओर 
पाछाँ पाछाँ नचैत गाबैत हरिजन पुरुष सभक मनचनमाक नेतृत्वमे प्रवेश । मनचनमा हृष्ट 
पुष्ट नवयुवक, ठेहुनधरि धोती पहिरने अछि । माथ पर अंगपोछा बन्हने अछि, डाँड्पर 
बान्हल ढोलके तड़ातड़ पीटि रहल अछि ॥? 


नाटक ओ एकांकीमे पात्रक प्रवेश ओ निष्क्रमणमे प्रदत्त नाट्यनिर्देशक अतिरिक्त 
'कथोपकथनक बीचहुमे किछु नाट्यनिर्देश आहार्य अभिनयसँ सम्बद्ध भेटैत अछि । एहि 
प्रकारक निर्देशमे वेशभूषा प्रसाधनक सामग्री कथोपकथनक एकटा अभिन्न अंगवत 
नाटकमे व्यवहृत देखल जाइत अछि जकर निदर्शन एहि विभिन्न उदाहरणसँ स्पष्ट होइछ 
यथा- कुन्ती (सूर्यक धोती पकड) 


लक्ष्मी- (आँचरक चाउरके' एक हाथ पर राखि दोसर हाथे आँकड्‌ बिछैत)२०' 

चुनचुन- (झोरासँ साड़ी निकालैत) कनियाँ, हम त अहाँके लेबए लेल ऐल रही, 
मुदा अहाँ बहुत दूर भागल जाइ छी । हे, ई नुआ अहीं लए अनने रही ई तँ नेने जाउ 
(कहैत साड़ी ओढा दैत छथि)? 


मैथिली नाट्य साहित्यमे आधुनिक युगक सूत्रपात कविवर जीवनझाक रचनावली 
सँ होइछ । हिनक नाट्य रचना मध्य सामवती पुनर्जन्म, सुन्दर संयोग, नर्मदा सागर सट्टक 
ओ मैथिली सद्टक खण्डित अंश उपलब्ध अछि । एहि नाट्य रचना सभमे कथोपकथनक 
माध्यमे यत्रकुत्र परिधानक वर्णन कयल गेल अछि जाहिसँ मैथिल वेशभूषा विन्यासक 
संक्षिप्त संकेतित दृश्य देखि पडैछ । खास क$ नाटककार विदूषक, घटक ओ नायिका 
सौन्दर्यक वर्णनमे वेशभूषाप्रसाधन विन्यासक सविशेष उल्लेख कयलनि अछि ७ 


वसन्तक द्वारा एकगोट पदमे गोदना ओ गहनाक उल्लेख अछि- 


डाँड केश ग्रीवा कर हार । लोचन आनन कान कपाट ॥ 
मटका मटकी गहना खोधा । गुरु यजमानक पूत पुरोधा २०५ 


मिथिलाक सामान्य जनमे कतहु बाहर जाइत काल पाग ओ फराठी धारण 
करबाक विवृत्ति वेदमित्रक एहि उक्तिमे भेटैछ- वेदमित्रे-वेश तँ ककरहु एखन कहबैको 
कथी लए । पाग फराठी अनबा लियऽ बिदा होउ ॥% 


नर्मदासागर सट्टकमे घटकक फराठीक माध्यमे हास्य सृष्टि कयल गेल अछि- 
ओ नेना छल परम उकाठी । उचकि पड़ायल हमर फराठी ।[२% 


बन्धुजीव ओ चपला क्रमशः सामवती पुनर्जन्मक नायिका सुमेधा ओ नायिका 
सामवतीक क्रमशः मित्र ओ सखी छथि । हिनका दूनूक उक्ति-प्रयुक्ति फकडामे विभिन्न 
प्रकारक गहना, प्रसाधन सामग्री इत्र (अतर) आँचर तथा गोदनाक मटका मटकी प्रभेदक 
उल्लेख भेल अछि- 


बन्धुजीव- अलंकार कत विमुख करै छी । बाजू सूति नवग्रह दै छी ॥ 
चपला - हम नहि जानिय पञ्जा छक्का । तोडि पडायल हार उचक्का ।। 
बन्धुजीव- भामिनि भऽ परिजनसँ फटकी । कतय खोधाओल मटका मटकी ॥ 
चपला- नयन नोर आँचर जौं पोछी । संशय करय पड़ोसिनि धोंछी ।। 
बन्धुजीव- थाकल छलहुँ लगबितहुँ अतर । पीड़ा होइ अछि गतर गतर ।।२ 
एकटा तिरहुति गीतमे कानक गहना तड़कीक उल्लेख भेल अछि- 
श्रवण युगल झलकय पुन तड़की । देखि देखि उठइछ हियधड्की ।।३१९ 

महाकवि लालदासंक “सावित्रीसत्यवान' नाटकमे दुइ स्थलपर नारी वस्त्राभूषणक 
सविशेष वर्णन भेल अछि । सत्यबान द्वारा सावित्रीक प्रथमदर्शन जन्य पूर्वरागक स्थितिमे 
कविवर एकगोट सौन्दर्यवर्णन गीतक नियोजन कयने छथि । एहि गीतमे मध्यकालीन रचना 
परम्पराक पुट अछि तथा नायिकाक केश, सिन्दूर, भृकुटि, तिलक आदिक आलंकारिक 
उत्कर्ष वर्णित अछि ।० 


पतिव्रतालोकनिक द्वारा सावित्रीकी विदा करबाकाल हुनका जे घर्मोपदेश देल गेल 
अछि ताहमे नारी जीवनमे वेशभूषा प्रसाधन विन्यासक धार्मिक महत्त्वक विवेचन भेल 
अछि- केश थकरि, वेणी बनाय, जूड़ा बान्हि, ललाटमे सिन्दुर कय, भूषण पहिरि गरदनि 
सौं स्नान क5 स्वामीक स्मरण करैत वा दर्शन क$ तखन अपन गृहकार्य्य सम्पन्न करथि, 
एहि रीति सौं सधवा स्त्री अपन नित्य कृत्य क5 जीवन निर्वाह करथि । 


अपरा...सौभाग्यवतीस्त्री जौं स्वामीक जीवन चाहे तौं देह सौं हरिद्रा, कुंकुम, ललाट 
सौं सिन्दुर, नेत्रसँ कज्जल, बाँहिसौं चुरिला, हाथ सौं लहठी, कर्णभूषण, ताम्बुल, केश 
बान्हब ई सभ सौभाग्यसूचक वस्तु त्याग नहि करय ।“० 


भाग्यनारायणझाक “पहिली तारीख' एकांकीमे अनेक प्रसंगमे आधुनिक वेशभूषा 
प्रसाधन जन्य संत्रासक स्थितिको स्पष्ट कयल गेल अछि- शरद-पत्नी छथिन फैशनेबुल । 
हुनका सभसँ कम दामक साड़ी पसिन्न नहि पडैत छनि । कहियो गोल्डेन चेन के माङ्ग 
तँ कहियो फल्लाँ वस्तुक । जखने अभाव भेलैक कि बजरल झगडा ।#! 


जीवन- पहिने अहांक लेल चेन कीनल जयतैक, तखन जे होयतैक से देखल जयतैक । 
रूपा- नहि, अहाँक पैंट मसकि गेल अछि, ते पहिने अहाँक पैंटक कपड़ा । 
जीवन- नहि, पहिने अहाँक लेल चे... ?*2 


एहि तरहे* आधुनिक मैथिली नाटक ओ एकांकी साहित्यमे वेशभूषाप्रसाधन 
विन्यासक संकेतित उल्लेखक विभिन्न चरणमे नाद्यनिर्देश, पात्र सूची कथोपकथन, नाम 
ओ विषय दृष्टिगोचर होइछ । 


निबन्ध ओ छिटफुट रचनामे वेशभूषाप्रसाधन विन्यास- मैथिली निबन्ध साहित्यमे 
वेशभूषा प्रसाधन विन्यासके' केन्द्रीकृत क5 यद्यपि परिमाणमे थोड़े रचना भेल अछि मुदा 
यावन्तो रचना भेल अछि तकरा देखलासँ स्पष्ट होइछ जे एहि क्षेत्रकै सर्वथा अस्पृष्ट नहि 
छोड़ल गेल अछि । निबन्धकारलोकनि वेशभूषाप्रसाधनके विषय बनाय विवरणात्मक, 
गवेषणात्मक, परिचायत्मक निबन्धक संगहि व्यंग्यात्मक ओ ललित निबन्धक रचना करैत 
रहलाह अछि । एहि निबन्ध सभमे मैथिल वेशभूषाप्रसाधनक सामाजिक परिप्रेक्ष्य 
युगसन्दर्भमे ओहिमे होइत परिवर्तन, पारम्परिकता ओ उपयोगिता आदिक परिचय भेटैत 

अछि । व्यंग्यात्मक ओ ललित निबन्धमे वेशभूषाप्रसाधनक शब्दावलीक माध्यमे सामाजिक, 
आर्थिक राजनीतिक जगतक विकृतिक उद्घाटन कयल गेल अछि । 


मिथिला सुमति समागम शीर्षक ललित निबन्धमे पं.चन्द्रशेखारझा मिथिलाक 
अनेकानेक कुरीति जेना पुत्री विक्रय प्रथा, हरिसिंहदेवी प्रथा, बेकारी, अशिक्षा, अनमेल 
विवाह आदिपर व्यंग्य-वक्रोक्तिपूर्ण प्रहार कयने छथि । एहिमे मिथिलाक सनतानसँ चल 
अबैत गौरवमय इतिहास ओ आधुनिक जीवनमे परिव्याप्त पतनोन्मुख स्थितिक विवेचन 
भेल अछि । निबन्धकार एहिठामक इसखी पुरुष वर्गक वेशविन्यासपर तीक्ष्ण व्यंग्य 
कयलनि अछि आ अंग्रेजी सभ्यताक अन्धानुकरणक प्रति सेहो अपन असहमति प्रकट 
'कयलनि अछि । सुमति ओ मिथिलाक वार्त्तालापक माध्यमे अभिव्यक्त निबन्धकारक मत 
मिथिलाक द्वारा ओकर अधोगतिक वर्णन सभसँ स्फुट भेल अछि । आधुनिक युवकलोकनिक 
परिधानक सम्बन्धमे विवरण दैत मिथिला द्वारा कहाओल गेल अछि- 


मिथिला- एतबहिसँ अगुतैलीह ? कनेक एहि महात्मालोकनिक ध्यान तँ सुनह । 
ढट्टा लगौने चिकने चुऔने सिन्दूर केने सिरपान खैने 

जूता विलैंती कोरदार धोती तौनी गुलाबी बूड़ बेहिसाबी ॥ 

बैसय पाटी सिर केश नीके" आनन्तडोरा गहना बनाके । 

वाराङ्गनाके* लजबैत बाबूको देखि चिन्ता न रहैछ काबू ।। 

मुसर सन देखै छी हाथमे डेढ़हत्थी, कुकुर निकल लै क्यौ संग लाठी पचहत्थी । 
मनु हरिसिंहदेवी किर्त्तिरूपी मृगी के, सभमिलि खयताहे मारिके खूब नीके" ॥ 
'कोटबूट पतलून पहिरने घडी छड़ी चमकौने, नकटाइ लै नाक कटौने चुरूट धूकि मुँह बौने ।* 


एहि तरहेँ एहि निबन्धमे मिथिलाक आधुनिक पुरुष परिधानक ओ फैसनक विशद्‌ 
वर्णन भेटैत अछि । 


डा.गङ्गानाथझाक निबन्ध अधोगतिमे मिथिलाक अधोगति ओ उरद्धवगतिक 
समय सापेक्ष विवेचन भेल अछि । एहि निबन्धमे वेशभूषामे होइत परिवर्तक आधारको 
मिथिलाक उरद्धगतित्वक प्रमाणस्वरूप उपस्थापित कयल गेल अछि । निबन्धकार कहलनि 
अछि जे- 'धनक प्रसंग दूगोट दृष्टान्त पर्याप्त होएत । पचास वर्ष पूर्व देशक जमींदार 
लोकनिक प्रसंग ई उपहास-प्रसिद्ध छलनि जे जमींदारक लक्षण दू गोट-एक तँ ई जे जतय 
जाथि दोशाला बिना नहि जाथि आ दोसर ऋणग्रस्त होथि । आइकाल्हि बहुत कम मैथिल 
जमींदार होएताह जनिकामे ई लक्षण पूर्णरूपे' घटत । सामान्य जनतामे जे उत्तम श्रेणीक 
सज्जन रहथि से प्रायः अपनहि हाथक बान्हल पाग ओ एकटा दोपटा एतबे पहिरब पर्याप्त 
बूझथि । सर्वत्र इएह वेष (ड्रेस) रहन्हि । आइ एहिसँ अतिरिक्त एक फतुही वा बनिआनि 
ताहिपर एक कमीज ओ तहुपरि एकटा कोट वा अचकन । पूर्व पागक दाम एक टाका, 

दौपटाक प्रायः आठ आना । जँ बड़े आडम्बर अपेक्षित होइन्ह तँ एकटा मिरजइ खुटिआ 
प्रायः आठ आना वा बारह आनामे तैयार होइक । सब मिला क$ तीन टाकासँ अधिक 
नहि । आब तँ तीन टाका कमीज ओ कोटक प्राय: सिआइयेमे लगैत छन्हि । 


छोट वा गरीब लोक अधिकांश विष्ठी पहिरय । जँ किछु निको भेल तँ चारि 
हाथक एकटा तौनी पहिरब पर्याप्त बुझए । आब देहातमे धोतीपरसँ एकटा बनिआनि वा 
गज्जी प्रायः देखबै करबैक ।*** 


मैथिल वेश भूषाक पारम्परिक सामग्री संकलन ओ विवेचन-विश्लेषणक सुसंगठित 
क्रमबद्ध ओ वैज्ञानिक स्वरूप डा.उमेशमिश्रक प्रसिद्ध ग्रंथ मैथिल संस्कृति ओ सभ्यतामे 
भेटैत अछि । एहि ग्रन्थमे मिथिलाक सामाजिक, धार्मिक, आर्थिक, शैक्षणिक ओ 
सांस्कृतिक पक्षक विशिष्ट तत्व सभक अत्यन्त गंभीरतापूर्वक विवेचन कयल गेल अछि । 
एहि विवेचनक एकगोट महत्त्वपूर्ण परिच्छेद अछि वेश-भूषा जाहिमे मैथिल वेश-भूषा 
विन्यासक अत्यन्त सूक्ष्म विश्लेषण भेल अछि । एहि विश्लेषणमे मैथिल वेशभूषाक प्राचीन 
परिपाटीक अत्यन्त प्रामाणिक ओ स्वानुभूत विवरण भेटैत अछि । बहुत रास एहनो विवरण 
भेटैत अछि जे आधुनिक युगक सामाजिक सन्दर्भक परिप्रेक्ष्ममे सर्वथा अमान्य भऽ गेल 
अछि । तथापि मैथिल वेश भूषाक पारम्परिक स्वरूप, संक्रमणक संवरद्धमानता तथा 
तदूजन्य शब्दावलीक अर्थ निर्वचनमे हिनक ई ग्रन्थ अत्यन्त उपादेय अछि । 


निबन्धकार धोती ओ साड़ी पहिरबाक मिथिलाक विशिष्ट परिपाटीक सेहो 
सविशेष विवरण देलनि अछि । एहि क्रममे साँची, खूँट, ढद्ठा, कोंचा, आँचर आदि 
शब्दक व्याख्या भऽ गेल अछि 86 


मिथिलाक आभूषण परम्पराक उल्लेख करैत निबन्धकार किछु विशिष्ट लोकप्रिय 
आभूषण ओ तकर प्रयोगक विश्लेषण कयलनि अछि । निबन्धकाकरक विवरण अछि जे- 
'चेतने पुरुषक हेतु एकमात्र आभूषण थिक सोन, चानी वा तामक औंठी ओ पवित्रताक 
चिन्ह थिक । कहलो गेल अछि- अशून्यं तु करं कुर्यात्‌ सुवर्ण रजतैः कुशैः । कर्णवेधक 
अनन्तर उपनयनक पश्चातो किछु दिनधरि कानमे कुण्डल ओ क्वचित हाथमे मद्ठा, 
ब्राह्मण, क्षत्रिय ओ वैश्य केर बालक पहिरैत छथि । उपनयनक समयमे काडा, यन्त्र, 
चकुठा, मेखला, हार आदि अनेक सोन ओ चानीक आभूषण बालको सभ विभवानुसार 
पहिरैत छथि । सधवा स्त्रीलोकनक हेतु त आभूषण वास्तवमे स्वाभाविके थिक । जकरा 
जेहन विभव रहलैक से तेहन ओ ततेक आभूषण पहिरैत छथि । पएरमे सोनाक आभूषण 
'पहिरब अनुचित मानल जाइत अछि । पूर्वमे लाहक लहठी शंखक चूड़ीक संग-संग-्त्रीलोकनि 
पहिरैत छलीह । एखनहुँ शुभकार्यमे सएह नियम अछि । परन्तु क्रमशः काँचक ओ सोनक 
चूड़ी किछु दिन पहिरैत छथि । सोलकन्हिक जे भेटलैक सएह पहिरि लेलक । 
सन्तानोत्पत्तिक अनन्तर ब्राह्मणीलोकनि प्रायः पएरक आभूषण नहि पहिरैत छथि “5 

एहि तरहेँ हिनक एहि निबन्ध ग्रंथमे मिथिलाक वेशभूषाक प्रामाणिक अभिलेख 
भेटैत अछि तथा ई कतोक विशिष्ट पारिभाषिक शब्दावलीक अर्थ निर्वचनमे सहायक 
सिद्ध होइछ । मिथिलाक पारम्परिक वेशभूषा प्रसाधनक सम्बन्धमे हिनक ई विवरण एकटा 
प्रामाणिक अभिलेखक रूपमे स्मरण कयल जा सकैछ । 


मैथिल वेशभूषा प्रसाधन विन्यास पर गवेषणात्मक निबन्धक विशिष्ट श्रृंखला 
राजेशवरझाक छनि । ई अपन निबन्ध सभमे वेशभूषा प्रसाधनक क्षेत्रमे प्रचलित विशिष्ट 
आभरण सभक पारम्परिक विन्यासक ऐतिहासिक रूपेरखा प्रस्तुत कयलनि अछि । 
मिथिलामे व्यवहृत आभरणः” शीर्षक निबन्धमे लोकप्रचलित गहना सभक क्रमबद्ध 
विश्लेषण भेल अछि । डाँड्क आभरणक परम्परा*मे कटिक विविध आभूषण ओ ओकर 
उपयोग प्रयोगक विवेचन तथा अनुसन्धानमूलक विश्लेषण भेल अछि । औंठीक परम्परा? 
निबन्धमे आङगुरमे धारण करबाक मुद्राक स्वरूप ओ इतिहासपर प्रकाश देल गेल अछि । 
कानक गहना* शीर्षक निबन्धमे कर्णाभूषणक विविध प्रभेदक विवेचन भेल अछि । 


वेशभूषापर आधारित हिनक विशिष्ट निबन्ध अछि मिथिलाक वेशभूषामे धार्मिक 
तथ्यक समावेश ।*' एहि निबन्धमे मिथिलाक विशिष्ट परिधान यथा पाग डोपटा आदि 
धारण करबाक परिपाटीक धार्मिक दृष्टिकोणपर विवेचन-कयल गेल अछि । विद्वान 
निबन्धकार मिथिलामे तन्त्रक आधारपर एहि सभक वेशभूषापर प्रभाव-परिसरक विवेचन 
एहि निबन्धमे मूलतः कयलनि अछि आ मिथिलाक सांस्कृतिक ओ धार्मिक जीवन तथा 
वेशभूषापर तकर प्रभावक परिचय देलनि अछि । 


मिथिलामे केशविन्यासक अपन विशिष्टता रहल अछि । एहि विशिष्टता सभक 
मैथिल सन्दर्भके' राजेशवरझा अपन शृंगारिक प्रसाधनमे केश-विन्यास'* शीर्षक निबन्धमे 
रूपायित कयलनि अछि । मिथिलामे अलताक व्यवहार” तथा मिथिलामे मेहदीक परम्परा“* 
हिनक प्रसाधन विन्यासक गवेषणासँ सम्बद्ध अन्य उत्तम कोटिक निबन्ध सभ थिक । 


एहि तरहेँ स्वझाक निबन्ध सभ वेशभूषा प्रसाधन विन्यासक मैथिल परम्पराको 
उद्घाटित करबाक क्षेत्रमे विशिष्ट अनुसन्धान मूलक निबन्ध सभ थिक । एहि क्षेत्रमे 
हिनक एहि विशिष्ट प्रयासक कारणें हिनका एहि क्षेत्रमे मार्गदर्शक कार्य करबाक श्रेय देल 
जा सकैछ छनि । यद्यपि हिनक मार्ग पर चलिकऽ आनो अनेकानेक निबन्ध सभ प्रणीत 
भेल जाहिमे किछु उल्लेखनीय अछि यथा- श्रीरामेश्वरचौधरीशास्त्रीक मिथिलामे 
काजरक प्रचलनः तथा कमलआनन्दक आधुनिक शृंगार प्रसाधन आदि । 


एकर अतिरिक्त मैथिली वेशभूषा प्रसाधन विन्याससँ सम्बद्ध अनेक छिटफुट 
निबन्ध सभ दृष्टिगोचर होइत अछि । एहिमे डा.वीरेनद्रमल्लिक तथा श्रीसतीशचन्द्राक 
निबन्धमें साहित्यिक आधारपर मैथिल वेशभूषा प्रसाधनक विवेचन भेल अछि । डा.वीरेन्द्र 

मल्लिकक निबन्धक शीर्षक अछि- विद्यापतिक नायिकाक वस्त्र एवं आभूषण | 
एहिमे विद्यापति पदावलीमे वर्णित वेषभूषा प्रसाधनक शब्दावलीक शब्दश:प्रयोगपर विचार 
कयल गेल अछि । श्रीसतीशचन्द्रआक निबन्ध मिथिलाक परम्परागत वस्त्राभूषण***मे 
वस्त्राभूषणक विवेचनक आधार वर्णरलाकर अछि । 


उमानाथझाक निबन्ध मैथिलक बदलैत परिधानः१मे मिथिलाक पारम्परिक वस्त्र 
विन्यास ओ ओहिमे होइत संक्रमणक चर्चा करैत अंगा, अंगरखा, तौनी, डेढ्पट्टी, भूण्डी 
(भूडी), बन, मिरजइ, चपकन (अचकन), खुटिया (खुटिया मिर्जइ), धोकरी (जेबी), 
गाँती, फल्गू, साठा पाग, कोढ़लाक पाग, फूलपएण्ट, फाँड्, सूट, अँचरा, घघरी, चोली, 
'पटोर, ब्लाउज, शमीज, मिनी, मिडी, मैक्सी, मुरेठा आदि शब्दावलीके' समेटल गेल अछि । 


दयाशंकरमिश्रक "मिथिलाक कसीदा परम्परा ४५? निबन्धमे एहिठाम वस्त्रपर चित्रांकन 
तथा सुजनी बनयबाक परम्पराक उपयोगी सामग्री संकलित अछि । चस्त्रविन्यासक मैथिल 
परम्परामे कलाकारिताक समावेश एहि निबन्धसँ स्फुट होइत अछि । मैथिलवस्त्र 
चित्रांकनक दिशामे डा.उपेन्द्रठाकुरक स्वतंत्र पोथी मिथिला चित्रकला! कलापक्षक 
परिचयात्मक ग्रन्थ कहल जा सकैछ । 


वेशभूषा प्रसाधन विन्यासक हेतु विशिष्ट ओ लोकप्रचलित शब्द थिक फैसन । 
विभिन्न कालमे वेशभूषाप्रसाधनमे जाहि वस्तुक अधिकाधिक लोकग्राह्मयता देखि पडेछ 
से तत्कालीन फैसन मध्य परिगणित होइछ । फैसनके' परिलक्षित कऽ प्रणीत अनेकानेक 
निबन्ध दृष्टिपथपर अबैत अछि जाहिमे कृष्णदेव मैथिलीपुत्रक आधुनिक फैसन”२, 
घनचक्रक फैसन** आदि उल्लेखनीय अछि । केशप्रसाघनपर आधारित गंगानन्दक केश*“* 
तथा नारी हस्तप्रसाधनक विशिष्ट सामग्री लहठीक आधार सामग्री लाहक उत्पादन ओ 
प्रकार भेदक परिचयात्मक निबन्ध अरविन्दप्रसादसिंहक लाह जकर लहठी बनैछ** सेहो 
सविशेष उल्लेखनीय अछि । 


मुखप्रसाधन मध्य पानक विशिष्ट महत्त्व मिथिला मध्य रहल अछि । स्वभावतः 
पानको केन्द्रविन्दु बनाय विभिन्न प्रकारक निबन्ध रचना होइत रहल अछि । पानक 
विभिन्न प्रकार भेद लोकाचार ओ संस्कारमे लोककथा ओ लोकगीतमे पानक उल्लेख, 
मिथिलामे पानक महत्त्व आदिको एहि निबन्ध सभमे ललित शैलीमे व्याख्यात कयल गेल 
अछि । एहि प्रकारक निबन्धमे रामदेवझाक प्रकृतिक दुलरैतिन बेटी : नागवल्ली?“ 
रामेशवरचौधरी शास्त्रीक पानक उपयोगिता तथा लक्ष्मीकान्तझाक निबन्ध ताम्बूल 
विशिष्ट कोटिक कहल जा सकैछ । 


वेशभूषाप्रसाधन विन्यासक शब्दावली तथा एहिपर आधारित उक्ति लोकोक्तिके* 
विषय बनाय व्यंग्यात्मक ओ ललित निबन्धक रचना सेहो होइत रहल अछि । एहि प्रकारक 


222/मैथिलीक वेश-भूषा-प्रसाधन सम्बन्धी शब्दावली 


निबन्धक सामाजिक जगतक कतोक विद्रुपक परिहार करबाक लेखकीय प्रयास कहल 
जा सकैछ । अमरनाथझाक हड़्बड़ी बियाह कनपट्टी सिनूर । आब चप्पल नहि 
राखबः7* आदि निबन्धको एहि कोटि मध्य राखल जा सकैछ । एहि प्रकारक निबन्धमे 
वेशभूषाप्रसाधन सामग्रीक शब्दावलीक केवल प्रतीकार्थ प्रयोग कयल गेल अछि। 


वेशभूषा प्रसाधन विन्यासपर इशदत्तझाक विशिष्ट निबन्ध वेशभूषाः यद्यपि 
हिन्दी भाषामे रचित अछि तथापि मिथिलाक परिवेशक विशिष्ट सन्दर्भमे प्रणीत होयबाक 
कारणें तथा मिथिलांकमे प्रकाशित होयबाक कारणे" ई प्रसिद्ध अछि । गणपतिमिश्र 
वस्त्रधारणक सिद्धान्त 7? शीर्षक निबन्धक रचना कयने छथि । 


एतावता कहल जा सकैछ जे वेशभूषा प्रसाधन विन्यासक सामग्रीके आधार बनाय 
विभिन्न प्रकारक निबन्धक रचना होइत रहल अछि । एहि निबन्ध रचना ओ अन्य रचनाक 
माध्यमे पारम्परिक वस्त्राभूषणक परिचयात्मक आलेख भेटैत अछि, ऐतिहासिक रूपरेखा 
ओ सामाजिक जीवनमे स्थानक आकलन भेटैत अछि तथा एकर शब्दावलीमे होइत अगत 
ओ लोपमान शब्दक संक्रमणीयताक विवरण भेटैत अछि । 


लोकसाहित्यमे वर्णित वेशभूषा प्रसाधन बिन्यास- लोकसाहित्यमे लोक जीवनक 
भावानुभाव, आचार व्यवहारक सहज ओ अकृत्रिम अभिव्यंजना रहैछ । लोकजीवन ओ 
लोकसंस्कृति अपन समस्त आरोह अवरोहक संग एहिमे अभिव्यक्त होइछ । स्वभावतः 
मैथिली लोक साहित्यमे वेशभूषा प्रसाधन विन्यासक अविकल वर्णन भेटैत अछि । 


लोकसाहित्यमे वर्णित वेशभूषा प्रसाधन विन्यासक वर्णनसँ लोकजीवनमे सर्वप्रिय 
ओ अधिक लोकप्रिय वेशभूषा, प्रसाधनक अभिज्ञान तँ होइतहि अछि संगहि अवसर विशेष 
पर प्रचलित, वर्ग विशेषमे प्रचलित वेशभूषा विन्यासक सेहो परिचय भेटैत अछि । 


ओना तँ लोकसाहित्यमे वस्त्र, आभूषण ओ प्रसाधन तीनूसँ सम्बद्ध शब्दावलीक 
उपयोग यत्र-तत्र दृष्टिगोचर होइछ मुदा ताहूमे आभूषणक शब्दावलीक अधिक प्रयोग भेल 
अछि । मैथिली लोक साहित्यक अत्यन्त समृद्ध विधा थिक लोकगीत । लोकगीतमे 
चस्त्राभूषण प्रसाधनक पर्याप्त उल्लेख देखि पडैछ । सोहर, खेलौना, डहकन, बटगवनी, 
महेशवाणी, चैतावर, फागु, ग्वालरी, झुम्मरि आदि विविध संस्कर गीत ओ लोकगीतमे 
वर्ण्यक अनुरोधे वस्त्राभूषण प्रसाधनक उल्लेख यत्र तत्र भेटैत अछि । 


सोहर मैथिली लोकगीतक एहन विधा थिक जे शिशुक जन्मक अवसरपर गाओल 
जाइत अछि । एहिमे प्रविनीक कष्ट ओ पुत्रजन्मक द्वारा ताहिसँ उबरबाक उल्लासक वर्णन 
रहैछ । लोकजगतमे नारीके मातृत्व प्राप्तिसँ पूर्व धरि पारिवारिक प्रतिष्ठा नहि भेटि पबैत 
छैक । मुदा पुत्र फल पबैत देरी ओकर मान सम्मानमे वृद्धि भऽ जाइछ, ओकर आशा-आकांक्षा 
पूर्ति आवश्यक बूझल जाइत छैक । एकटा सोहर लोकगीतमे तेमनिआ नामक गहना 

विशेषक हेतु आकांक्षा राखयवाली नारीक ओहि आकांक्षाक पूर्ति पुत्रजन्मक पश्चाते संभव 
देखाओल गेल अछि । तेमनिञाके प्रतीक बनाय एहिमे नारीक आभूषणक प्रति व्यामोह 
एवं पुत्रफल प्राप्ति जन्य सम्मानवृद्धिक लोकसत्यके अभिव्यक्त कयल गेल अछि- 
पलंगा सुतल मोर पिया कि पिया सँ अरज करू रे । 
ललनारे, हमरा के साध तेमनिजा तेमनिजा हम पहिरब रे ॥373 


एकटा अन्य सोहरमे पुत्रजन्मोत्सवक अवसरपर कृष्णजन्मके प्रतीक बनाय दगरिनकोँ 
बधैया देबाक वर्णन भेल अछि आ एहिमे अनेक चस्त्राभूषण सम्बन्धी शब्दावलीक प्रयोग 
भेल अछि, यथा हुँसुली, पीताम्बर, गलेहार, नकबेसरि इत्यादि- 
नन्द हमर यशोदा रानी अति गुन आगरि रे । 
ललनारे, छिलि दे कन्हैया केर नार गरा देब हँसुली रे । 
लेब मे पीयर पीताम्बर यशोदा गलेहार लेब रे । 
ललनारे, लेब मे चढ्बाक घोड़ा नाक केर बेसरि रे ॥7* 
सोहर गीतक एकटा उपभेद होइत अछि खेलओना । खेलओना सेहो सोहरेक 
शैलीमे रहैत अछि मुदा एहि गीतक विशिष्टता ई रहैत छैक जे एहिमे भाइक ओहिठाम 
पुत्रजन्मक अवसरपर बहिनिक आगमन आ अनेक प्रकारक दान प्राप्त करबाक प्रयत्न, 
भाइक बहिनक प्रति अनुराग तथा भौजाइक-ननदिक बीच हास-परिहासमय सुमधुर 
सम्बन्धक झलक रहैत अछि । ननदि द्वारा विभिन्न प्रकारक वस्त्राभूषण प्राप्त करबाक 
मनोमिलाषा तथा भौजाइ द्वारा अपन सम्पत्तिक संरक्षणक प्रति सतर्कता पूर्वक दान देवासँ 
अवडेरब एहि गीतक उपजीव्य रहैछ । स्वभावतः एहि प्रकारक गीतमे वस्त्राभूषणसँ सम्बद्ध 
विविध शब्दक बहुशः प्रयोग भेटैत अछि । 
एकटा खेलौना गीतमे भाउजि द्वारा पुत्र जन्मोत्सवक अवसर उपस्थित भेलापर 
ननदिक द्वारा बेसरि इनाम करबाक आकांक्षा तथा पछाति भाउजि एहि इनाम देबासँ 
बचबाक प्रयलक रूपमे बेसरि नुका लेबाक वर्णन एहि प्रकार अछि- 
ननदि भौजी मिलि गप्प करू आरो मिनति कर रे । 
भौजो हे, जब जनमत नन्दलाल बेसरिया हम इनाम लेब रे । 
एक पहर बीतल दोसर पहर आओर तेसर पहर रे 
'ललनारे तब जनमल नन्दलाल कि ननदो बधैया मांगू हे । 
नाकसँ बेसरिया निकालि आँचर तर झाँपिलेलनि हे । 
ननदोहे, करह लकडियाके इजोत बेसरिया मोर हेराय गेलै हे ॥?” 


एकटा खेलौनामे भाउजिके सोहर सुनाय ननदि द्वारा दान प्राप्त करबाक आकांक्षाक 

वर्णन भेल अछि । मुदा भाउजि ई कहि कऽ अपन विविध गहना देबाक हेतु तैयार नहि 
होइत छथि किएक तँ ओ सभटा हुनका अपन पैतृकसँ प्राप्त भेल रहैत छनि । एहि तरहेँ 
ननदि भाउजिक पारस्परिक परिहास ओ लोकजीवनक सत्य उद्घाटित भेल अछि आ एहि 
क्रममे पटोर नामक वस्त्र ओ बेसर नामक आभूषणक उल्लेख भेल अछि- 

सुनु वचन अहाँ पिया हे मन गुंजे के हार 

बहिन त मांगे इनाम हे मन गुंजे के हार 

तेरे सन्दुक मे पढोर रे मन गुंजे के हार 

द' दिअनु बहिन के दान रे मन गुंजे के हार 

पटोर त देल मोर बाबाके मन गुंजे के हार 

कोखिया त' भेल मोर धिया हे मन गुंजे क हार 

तेरे सन्दुक मे बेसरि रे, मन गुंजे के हार ।7 


भाइक ओतय पुत्र जन्मोत्सवपर बहिन जखन जाइत छथि तँ परम्परानुसार अपन 
भातिजक हेतु वस्त्राभूषण ल5 जाइत छथि । तथापि एहि बधैयाक अवसरपर सामान्यतः 
हुनका ई आश्वस्ति रहिते छनि जे विदाइ भेलापर लागत मूल्यसँ कतोक गुण बेशी विदाइ 
भेटबे करतनि । मुदा अनेक अवसरपर एहन नहिजो भऽ पबैत छैक आ ननदिको घाटा सेहो 
उठबय पड़ैत छैक । मैथिल परम्पराक अनुरूप एहि तथ्यको ध्यानमे राखि ननदि ओ 
भाउजक परिंहासक माध्यमे नेनाके' जन्मक अवसरपर दातव्य वस्त्राभूषण सामग्रीक तथा 
ननदिको दातव्य दानक वस्त्रादिक उल्लेख भेल अछि- 
भैया घरमे बेटा भेलनि बधैया मांग5 ऐली हो लाल 
सोना खड़ाम चढि भैया ऐला की की बहिन हमर लैली हो लाल 
सोना केर हम मट्ठा अनलौ रूपा केर हम काड़ा हो लाल 
रेशमी केर हम अंगा अनलों फुलबर जड़ी टोपी हो लाल 
पचासक बदला सए ल'क' जैती रेशमी साड़ी पहिरेबनि हो लाल 
भानसक'क' भौजी ऐली खादी साड़ी पहिरेबनि हो लाल 
सयक बदला पचास ल'क' जयती मूड़ोमे डाँड लगतनि हो लाल” 
एकटा खेलौना गीतमे ननदिक दान प्राप्त करबाक आकांक्षाक अपरिमितताक वर्णन 
करैत वेश भूषाक विविध शब्दावलीके समेटि लेल गेल अछि । एहि क्रममे साडीक 
विभिन्न प्रभेद सूती, उली, गजी सिल्क तथा आभूषणक विभिन्न प्रभेद बाली, झुमका 
लाकेटक उल्लेख भेल अछि । 


दूर ई कैलों की जंजाल ननदि के आनि बैसलौं, विपति बड़ भारी ननदो छथि सवारी 

ओ सूती साड़ी नहि उलीयो के नहि पुछली, इच्छा छनि गजी मिल्क लिंतौं खरिदाइ ललनारे, कयलेब दोसर विवाह कडन हम इनाम देब रे । 


ओ बाली नहि ,पहिरती आ झुमका के नहि पुछती, इच्छा छान लाकेट लितौं गढाइर” जखन सुनल मोर भाउज सुनिओ ने पाओल रे । 
एकगोट अन्य गौतमे तरकी, नकबेसरि ओ पैरक छाराक उल्लेख भेल अछि- ललनारे, हाथसँ फेकल कङ्नमा सउतिन जर लागल रे ॥४ 
हम लेब कानक तरकी किनार नकबेसरि रे । एकटा खेलौनामे सासु ननदि ओ गोतनीक लेल आपकताक अनुरूप वस्त्र प्रदान 


करबाक क्रमे तीनू गोटेक हेतु प्रदातव्य साड़ीक तीन प्रभेदक शब्दावलीक प्रयोग भेल 
अछि । साड़ीक विभिन्न प्रभेद फरजी, खादी ओ जरजेट एहि लोकगीतमे वर्णित अछि- 


सासु लए फरजी ननदि लए खादी, गोतनी लए जरजेट मँगाउ, हमारे घर लाला भयो ।११' 


ललना भइयाजीसँ लेब चरणक छारा हँसइते घर जाएब रे ७7१ 


एकटा अन्य खेलौना गीतमे चुनरी, शंखा चुडि ओ कडून एहि तीन वेशभूषाक 
सामग्रीक उल्लेख संगहि ननदि-भाउजिक उत्कृष्ट नोंक झोंकक वर्णन भेल अछि- 
बच्चाक जन्मक छठम दिन छठिहार नामक लोककृत्य होइछ- एहि दिन नवजात 


अपे वमाह पु ता आज? शिरुन आल रे । शिशुको उङारल जाइत छैक आ एहू अवसर पर ननदिके* भाउजसँ बधैयाक रूपमे कपड़ा 


ललनारे, हम धनि अरि पसारि कि हमरा लय किए आनब रे । गहना भेटैत छैक । एहू पद्धतिक कतोक गीतमे वेश भूषा प्रसाधन सम्बन्धी शब्दावलीक 
माए. लए लायब चुनरिया कि बहिन लय शंखा चूड़ि रे ” प्रयोग देखि पडैछ । नेनाके' आँजबाक प्रसाधन तथा बधैयाक रूपमे गहनाक वर्णन एहि 
'ललनारे धनि लय लायब कङ्नामा कङ्नमा बड़ सुन्दर रे । गीतमे भेल अछि- 

फाटि जयतै लालीचुनरिया कि फुटि जयतै शंखा चूडि रे । आबथु ननदो गाबथु गोसाउनीक गौत सोहाओन रे । 

ललनारे, जुगे-जुगे रहतइ कङनमा कङनमा बड़ सुन्दर रे । ललना बैसथु सोइरी घर भतिजबा खेलाबथु रे । 


पहिरि ओढिए भौजो ठाढ़ भेली ननदी सिहाबथि रे । ओगरि पोगरि ननदो बैसलि आँखि नहि आँजथि रे 
ललनारे होइतैमे भैया के होरिलवा कडून हम इनाम लेब रे । 
एक पहर बीतल दोसर पहर आओरो तेसर पहर रे 
'ललनारे तेसरे मे जनमल नन्दलाल कङ्नमा हम इनाम लेब रे । 
पलङा सुतल तोहे" पुतहू कि तोहे" दुलरइतिनि रे । 
'ललनारे दय दिअ हाथ के कङ्नमा कङ्नमा बड़ सुन्दर रे । 
नकलेस त बरू हम द' देबनि लाकेट लगाय देबनि हे । 
ललनारे नहिजे देबनि हाथक कङ्नमा कङ्नमा बड़ सुन्दर रे । 
जुअबा खेलैते तोहे भैय्या कि भैया सँ मिनति करू हे । 
ललनारे तोरे धनि कबुलल कङनमा कङनमा हम इनाम लेबरे । 
कहाँ गेली किए भेली धनी की अहँ दुलरइतिनि रे । 
ललनारे दय दिअ' हाथमे कङ्नमा बहिन मोर पाहुन रे । 
पाजेब त बरू हम द देबनि बाज लगा देबनि रे । 
ललनारे, नहिजे देबनि हाथके कङनमा कङनमा बड़ सुन्दर रे । 
जुनि कानू जुनि खीजू बहिनो की अहाँ मोर पाहुन रे । 


ललना लेब मे हाथक कङनमा तखन हम आँजब रे । 
घर पछुअरबामे सोनरा तोही मोरा हित बसु रे । 
ललना गढि दे हाथक कंगनमा बहिन पहिरायब रे ।* 
मूड्नक एक गोट गीतमे भातिजक मूड्नक अवसर पर गहना कपडा आदि 
अनबाक संकेत देखि पड़ैछ । एहि क्रममे नेनाक वेशभूषा प्रसाधन विन्याससँ सम्बद्ध अनेक 
शब्द यथा काडा, मट्ठा, करपैड़ी, फुदना, अंगा, टोपी आदिक प्रयोग भेल अछि- 
लाल बच्चा के मूडुन छलनि, ते हम नैहर अयलौं हो लाल । 
सोना के जे काडा मट्ठा, रूपा के करपैड़ी हो लाल । 
खासा मलमल के अंगा टोपी, चौसठलागल फुदनिञा हो लाल ॥ 
सोना खराम चढि भैया भौजो सँ पुछथिन, की की बहिनो लयली हो लाल ॥ 
कासा पितरके काडा मट्ठा, लोहा के करपैरी हो लाल ॥ 
कारी कम्मल के अंगा ओ टोपी, दुइ चारि लागल फुदनिञा हो लाल ।।*% 


मूड़नमे नेनाकें तथा बिआहमे कन्याको उङारल जयबाक प्रथा छैक । एहिसँ 
ल सम्बद्ध गीत सभमे प्रसाधन विन्यासक मैथिल परम्पराक एक गोट विशिष्ट तत्व दृष्टिगोचर 

होइछ । तेल, फुलेल, कषाय, उबटन आदि शब्दावली एहि प्रकारक गीतमे प्रसाधन 
विन्याससँ सम्बद्ध भेटैछ यथा- 


कोने बाबा कटोरा बेसाहल, ओ जें भरल फुलेल तेल हे । 

कोनो बाबी कसाय पिसाओल, बासन केशरि दए हे ।॥२५ 

गोरी गोरी बहिना सिया के, पीले पीले चुड़िया हे, सुकुमारि सिया के । 

धीरे धीरे उबटन लगाउ हे, सुकुमारि सिया के ।% 

सुन्दर सियाजी के होइ छैन पसाहनि, देखि देखि नयना जुड़ाइ हे । 

किनका के हाथ मे तेल नरायन, किनका के हाथ कसाइ हे । 

किनका के हाथमे सब रङ पटिया, के उडारथि आङ हे । 

अम्मा के हाथ मे तेल नारायन, चाची के हाथ कसाइ हे । 

पीसी के हाथ मे सब रङ पटिया, बहिन उडारथि आङ हे ।*% 

सुन्दर सियाजी के सुन्दर बदनमा, सुने सहेलिया हे सुन्दर केस बन्हायब 

उपटन तेल लय अंग उडारब, सुनु सहेलिया हे नैन विच काजर लगायब 

सुन्दर गहना लय सिया के सजाएब, सुनु सहेलिया हे मंगल गान गबायब**7 

उपनयनक एक गोट गीतमे बरुआक हेतु आवश्यक सामग्री सभ यथा मृगछाल, 

पलासदंड, भुजक डोरा आदिक वर्णन भेटैत अछि । आदिम संस्कृतिक वस्त्र विन्यासक 
एकटा अत्यन्त सुन्दर चित्र एहि गीतमे दृष्टिगोचर होइछ- 

जाहि वन सिकियो ने डोलय बाधिन दहारथु रे । 

ललना ताहि बन पइसलनि कोनो बाबू आँगुर धयने कोन बरुआ रे । 

पहिले जे मारलनि मिरिंगबा मृगछाला चाहिय रे । 

ललना तब जाय तोरलनि पलसबा पलासदंड चाहिय रे 

ललना तब जाय चिरलनि मुजेलिया मुजेलि डाँरा चाहिये रे 

कहाँ शोभइन बाबू के मिरिगबा मिरिगछाला चाहिय रे 

ललना कहां शोभइन बाबू के भुजेलिया भुजेलडाँरा चाहिय रे 

ललना कान्हे शोभइन बाबू के मिरिगबा मृगछाला चाहिय रे 

ललना डाँड्‌ शोभइन बाबू के मिरिंगबा मृगछाला चाहिय रे 

ललना डाँड शोभइन बाबूके भुजेलिया भुजेलडाँरा चाहिय रे 

ललना हाथ शोभइन बाबू के पलसवा पलाशदंड चाहिय रे ।* 


उपनयनेक एकटा अन्य गीतमे पंडितके परिहारसपूर्वक विविध वस्त्र देबाक 
उल्लेख भेल अछि । एहि क्रममे पुरुष वस्त्रविन्यासक धोती, तौनी ओ गमछा शब्दक 

< 


प्रयोग भेल अछि- 
धोती देलियनि तौनी देलियनि गेला अङ्ना । 
एकटा गमछा लय करै छथि खेखना ।?% 


पुत्री लग्नक गीतमे क्षिप्त प्रसंगे" तिलक दहेज प्रथाक संकेत देल गेल अछि आ 
एहिमे कतोक ठाम वेशभूषा प्रसाधन विन्यासक शब्दावली उल्लेख भेल अछि जेना- 
लक्ष्मी बेटी कुमारियो बाबा नओलाख माङ्य दहेजयो । 
नओ लाख एसरि नओलाख बेसरि बओलाख माङ्य धेनु गाययो । 
कमल हँसय पुरैनि बिहुँसय सरोवर मारए हिलकोर यो । 
ताहि पैसी नहायब बाबा सुखायब नामी नामी केस यो ।”० 
कथिए खेलौं बाबा कथिए पहिरलौं कथीलए भेलौं जीबकालयो । 
खीर जे खेलों बाबा चीर पहिरलौं सिन्दुर लय गेलों जीवकालयो । 
पहिल दान बेटी तिल कुश चन्दन दोसर कान दुनू सोन यो । 
तेसर दान बेटी साल दोसाला चारिम गाय महींस यो ।??' 
एहि प्रभेदक कतोक गीतमे वर, द्वारा विभिन्न प्रकारक वस्त्राभूषण प्रसाधन सामग्री 
मङबाक तथा वरके ओ सभ वस्तु प्रदान करबाक वर्णन सेहो भेटैत' अछि जेना- 
वर की माँगे, सोने के अउँठी रुमाल माँगे । 
वर चन्दनमे रोली लगाय माँगे । वर की माँगे 
वर सिकड़ी माँगे; वर सिकड़ीमे कड़ी लगाय माँगे 8१ 
जरीक टोपीमे रूपा लगे, पहिरू त रामजी देखब भरि नजरी 
सोने के कुण्डलमे मोती जरे, पहिरू त रामजी देखब भरि नजरी 
इतरक पानिमे चन्दन घिसे, करू त रामजी देखब भरि नजरी»० 
विवाहमे सिन्वूरदान एकगोट विशिष्ट व्यवहार मानल जाइत अछि । वर कन्याको 
प्रथम बेर सिन्दूर प्रदान करैत अछि जे जीवन भरि ओकर संबल बनल रहि जाइत छैक । 
सिन्दूरदानक गीतमे सामान्यतः ओहि परिवेशक वर्णन रहैछ जाहिमे ई विध कयल जाइछ । 
स्वभावतः कन्याक वस्त्राभूषणसँ सज्जित रहबाक कारण ओहिसँ सम्बद्ध शब्दावलीक 
सविशेष प्रयोग एहि प्रकारक गीतमे दृष्टिगोचर होइछ- 
एखन समय अति सुन्दर बितैये हे मृगनैनी सौता । 
आबि गेल सिन्दूर केर बेर हे मृगनैनी सीता । 
सोलहो शृंगार नव वस्त्र पहिरौलनि हे मृगनैनी सीता । 
केस देलनि जुटिया गुहाह हे मृगनैनी सीता ५५ 

सिन्दूरदानकाल सखीलोकनि द्वारा वरसँ हास परिहासक क्रममे कन्याक परिधान 
आभूषण आदिक सविशेष चर्चासँ सम्बद्ध एकटा गीतक स्वरूप एना भेटैत अछि- 
सुन्दर वर यौ सिन्दुर धीरेसँ करियौ । शुभक बेर यौ सिन्दुर धीरेसँ करियौ । 
हमरो सीता दाइके कानोमे बाली । सुन्दर वर यौ बाली चोरी ने करियौ । 
हमरो सीता दाइके माँगोपर टीका । सुन्दर वर यौ टीका चोरी ने करियौ । 
हमरो सीतादाइके हाथे अँगूठी सुन्दर वर यौ औंठी चोरी ने करियौ ।% 
विआहक बाद स्वकीया नायिका ओ परिणीत नायकक प्रथम मिलनक आवासको 
कोबरघर कहल जाइछ'। कोबरक साज सज्जासँ सम्बद्ध गीत सभमे सेहो कनिजाक 
विभिन्न चस्त्राभूषणक वर्णन भेटैछ । नायक नायिका प्रसाधनमे सेज पर पुष्प देबाक 
सविशेष वर्णन एहि गीतमे भेटैत अछि यथा- 
घर पछुअरबा लंग केर गछिया लंग चुबए आधी राति हे । 
लंग के चुनि सेजिया ओछाओल सबरंग फूल छिरिआइ हे । 
लाल रंग कोबर पीयर रंग हे मोरा गुलाब रंग कोबर । 
ताहीमे ओछेलनि सासु सब रंग पटिया 
बेली फूल देल छिरिआइहे मोरा गुलाब रंगकोबर | 
देबौमे देबौ धनी हाथके मुनरिया 
आओरो देबौ गिरमलहार हे मोरा गुलाबरंग कोबर ४7 
चतुर्थीक एकगोट गीतमे गौरीक माध्यमे परिणीताक उत्साहक वर्णनक क्रममे 
ओकर वेशभूषा विन्यासक अनेक शब्दावलीक प्रयोग भेल अछि- गहना, फुदना, बजना, 
छारा आदि- 
आज चतुर्थी शुभ अवसर थिक । गौरीदाइ चमकै छथि कोना । 
चमकि चमकि जे काज करै छथि बाजै छनि गहना । 
गौरीदाइ चमकै छथि कोना । 
लाल नूआ जे पहिरन छनि ताहि लागल फुदना 
गौरीदाइ चमकै छथि कोना । 
कारा पहिरथि छारा पहिरथि ताहि लागल बजना 
गौरीदाइ चमकै छथि कोना । 
प्राणनाथ पलंगे पर बैसल मोहर मुँहबजना । 
गौरीदाइ चमके छथि कोना |? 

मैथिली लोकगीतक डहकन प्रभेदमे विवाहक अवसरपर वर, वरियाती, समधि 
इत्यादिके गारि पढ्बाक विवृति भेटैत छैक । वस्तुत: ई गीत वैवाहिक प्रसंगके” सरस बनयबामे 
तथा नव सम्बन्धको सुर्दढ्‌ बनयबामे सहायक होइत अछि । ई गीत यद्यपि शब्दावली 
प्रयोगमे अधिकांशठाम ग्राम्यत्व दोषसँ पूर्ण रहबाक कारण वीभत्स लगैछ तथापि प्रकरणक 
मानसिकतामे ई परिवेशक निर्माणक हेतु सहज होइछ । एहि प्रकारहुक गीतमे अनेकठाम 
चस्त्राभूषण विन्यासक वर्णन देखि पडेछ । आधुनिक प्रसाधन सामग्री स्नो, पाउडर, तथा 
आधुनिक वस्त्र ब्लाउज. चेस्टर, साया आदिक प्रयोग एहि गीतमे द्रष्टव्य अछि- 


किनका के पान सन पातर दूनू ठोर गे नया जवानीक जोर गे ना । 

हम त स्नो देलियौ कीन तू त पौडर लेलय कीन 

कनी छूब' दहीन पाडर वला गाल गे नया जवानीक जोर गे ना । 

हम त ब्लाउज देलियौ कीन तू त चेस्टर लेलए कीन 

कनी छूब दहिन चेस्टर वला सुगना गे नया जवानीक जोर गे ना । 

हम त' साड़ी देलियौ कीन तू त साया लेलय कीन 

कनी देख दहिन साया तरके चान गे नया जबानीक जोर गे ना |? 

जुट्टी, अतर, लटझारी, लहठी, चौपेतलसाड़ी, पटंबर आदि एहिना टिकुली 
शब्दक प्रयोग एहि गीतसभमे द्रष्टव्य थिक । 
पांच रुपैया समधी करजा काढ्लनि टिकुली लयलनि गढ़ाय हो लाल 
टिकुली जे सटलनि समधिन पटबर फारलनि चलि भेली गंगा स्नान हो लाल ० 
पीयरे रंग साड़िया पहिरलनि से फल्ला समधिन बाट चलल झटकारि हो लाल । 
रंग विरंग के छिनरो जुटिया गुहओलनि अतर लेल गमकाय हो लाल ।*°' 
साड़ी छै रसदारी हे चौपेतल साड़ी साड़ी हे मजेदारी हे चौपेतल साडी 
सेहो साड़ी पहिरथु समधिन छिनरो पहिरं चलल लटझारी हे चौपेतल साड़ी ० 
चलही सोनपुरके मेलागे छिनरो चलही सोनपुर के मेला 
चूरी पहिरेलकौ लहठी पहिरेलकौ घर बहियाँ झिकझोरी गे छिनरो 
चलही सोनपुरके मेला ४ 


डहकनक एकटा गीतमे युवावस्थाजन्य नारी श्रृंगार प्रसाधनक प्रति कनक 
औत्सुक्यक वर्णन भेल अछि आ विविध प्रकारक गहना ओ अत्याधुनिक वस्त्र ग्रहण 
करबाक ओकर आशा आकांक्षाके अभिव्यक्त करबाक हेतु अनेक प्रकारक आधुनिक 
वस्त्राभूषणक शब्दावलीक प्रयोग भेल अछि यथा बाली, पासा, झुमका, सूती, उली, 
सिल्क आदि- 

फल्लां छिनरियागे तोहर जवानी भागलपुर मे शोर । 
जब छिनरो भेली आठ बरिसके बाली पासाने सोहाय । 
ऊपरसँ माँगए झुमका टीका ई घर रहय की जाय । 
जब छिनरो भेली चौदह वरसके सूती उली ने सोहाय 
उपरसँ मांगए सिल्कक साड़ी ई घर रहय की जाय ।*%* 
एकटा डहकनमे आधुनिक प्रसाधन साबुनसँ देह साफ करबाक तथा तौलियासँ 
देह पोछबाक वर्णन भेल अछि- 


पासा सात साबुन ल$ कऽ दौड्ल अबथिन फल्लां भैया 

आए भालरि मूनि क$ सफैया हेतनि हे भालरि मुनि कऽ 
सातटा तौलिया नेने दौडल अबथिन फल्ला भैया 

आइ भालरि भूनि क5 रगड क5 पोछबनि हे भालरि मूनिक** 


एकटा डहकनमे वस्त्राभूषणक हेतु परिहासक योग्या नारीको देह व्यापारमे संलग्न 
कहल गेल अछि तथा साया-साड़ी ओ बाली-झुमका शब्दक प्रयोग भेल अछि- 


'उगय उगय इजोरिया राति छिनरो कतय गेली । 

गेलीमे गेली छिनरो दर्जीवा दोकानमा बगलमे जा कऽ सूति रहली । 
साया साड़ीसँ देह देलकनि भरि, भोरे उठिक चलि अयली । 

गेलीमे गेली सोनरा दोकान, बगलमे जा क5 सूति रहली । 

बाली झुमकासँ कान देलकनि भरि भोरे उठि क5 चलि अयली ।*% 


समदाउनि ओ उदासी मैथिली लोकगीतक करुणापूर्ण भावविन्यस्त गीत अछि । 
जमाय ओ बेटीक विदाइक अवसरपर गेय एहि गीत सभमे कन्या जीवनक परकीयता जन्य 
वियोग दुःखक वर्णन रहैछ । एहू गीत प्रभेदमे कन्या वस्त्राभूषणसँ सम्बद्ध शब्दावलीक 
यत्र-तत्र प्रयोग वर्णन भेल अछि । एहि प्रभेदक एकटा गीतमे सासुर जाइत बेटीक अत्यन्त 
मर्मभेदी करुणाक वर्णन भेल अछि । नैहरमे बेटी माता-पिताक दुलरैतिन रहैत अछि । 
ओकरा स्नेहक अतिशयता भेटैत छैक । कुलक मर्यादा होयबाक कारण पितामह ओकरा 
बहुत जोगाकऽ रखैत छथि । लोकगीतकार कन्याको पितामहक पगड़ीक फेंच कहि ओकर 
पितृगृहक प्रतिष्ठाक द्योतक स्मारक बनाय देलनि अछि- 


जब डाँडी चलल उतर राज देश बाबा मन पडि गेल हे माइ 
बाबा मोरा रखितथि पगड़ीक फँच जकाँ अब डाँड़ी जायत ससुर देश राज (४ 


संगहि पितृकुलक एहि प्रतिष्ठाके पिताक धोतीक फेंच कहल गेल अछि जे 

ओकरा जोगाकऽ रखबाक तथा सभ्यताक संरक्षिकाक स्वरूपमे उपस्थापित करैछ- 


जब डाँडी चलल पूब राज, बाबू मन पड़िए गेल 
बाबू मोरा रखितथि धोतीक फेंच जकाँ, अब डाँडी जायत ससुर देश राज ।*% 
एकटा समदाउनि गीतमे धियाके' सिन्दूरक कारणे विरान कहल गेल अछि । 
सिन्दूरेक कारणे कन्याकँ माता पिताक राजसँ दूर जाय पड़ैत छैक आ माता पिताक विरह 
सहय पड़ैत छैक । एहि लोकजीवनक सत्यको उद्घाटित करैत लोकगीतकार सिन्दूरक ई 
महत्ता देखौलनि अछि जे दूरा नव युगलके एक दिस जँ सन्धि करैत अछि तँ दोसर दिस 
कन्याको नैहरक परिवारसँ पृथक करबाक सेहो कारण बनैछ- 
किए जे खयलहूँ बेटी किए पहिरलहुँ, कथी लए भेलहुँ वीरान । 
खीर जे खयलहुँ बाबा चीर पहिरलहुँ, सिन्दुर लय भेलहुँ विरान ।* 
भाइक द्विरागमन भेलाक बाद जखन हुनक कनिजा अबैत छथि आ भाइ कोबर 
घर जाय चाहैत छथि तँ बहिन द्वारा कोबर घरक दुआरि छेकाइक विधि होइत अछि । एहि 
अवसरपर बहिन द्वारा भाइसँ वस्त्राभूषण मँगबाक प्रथा अछि | एहि गीतमे सेहो आभूषण 
विन्याससँ सम्बद्ध कङना, पॉजेब ओ हँसुली शब्दावलीक प्रयोग भेटैत अछि- 
भैया भौजीसँ करियौ विचार रुपेया हम नहिने लेबै, कागजक रूपैया उठि पुठि जेतै 
कङना त' रहतै निशान रुपैया हम नहियें लेबै, कागजक रुपैया उठि पुठि जेत 
पोजैब त' रहैत निशान रुपैया हम नहिजे लेबै, कागजक रुपैया त उठि पुठि जेतै 
हँसुली त' रहतै निशान रुपैया हम नहिजे लेबै ।० 
एही तरहेँ वियाहसँ द्विरागमन पर्यन्त विभिन्न अवसरपर जे लोकगीत सभ 
मिथिलाक जनजीवनमे प्रचलित अछि ताहि सबमे प्रसंगानुसार वस्त्राभूषण विन्याससँ 
सम्बद्ध शब्दावली प्रचुर संख्यामे प्रयुक्त भेटैत अछि । मधुश्रावणी ओ गौरीपूजाक अनेक 
गीतमे सेहो परिणीताक वस्त्र, आभूषणक शब्दावलीक बाहुल्य दृष्टिगोचर होइछ आ 
वेशभूषा विन्यासक परिचय भेटैछ जेना- 
'लालहि वन हम जायब फूल लोढ़ब हे । 
माइहे सिन्दुर भरल सोहाग, बलमु संग गौरी पूजब हे । 
कारी वन हम जायब फूल लोढ़ब हे । 
माइ हे काजर भरल सोहाग, बलमु संग गौरी पूजब हे । 
उज्जर वन हम जायब फूल लोढ्ब हे 
माइ हे शांखहि भरल सोहाग, बलमु संग गौरी पूजब हे ।*" 

गौरी पूजाक एकगोट गीतमे सिन्दूर ओ वस्त्रक तीन गोट प्रभेद क्रमशः मोटिया, 

पीपा, अचीन तथा लाल, पीअर, पटोरक वर्णन भेल अछि- 
तीन सिन्दुर लय गौरी पूजल मोटिया पीपा अचीनयो । 
तीन वस्त्र लय गौरी पूजल लाल पीयर पटोर यो ।*? 

'एकगोट पावनिक गीतमे एहन नायिकाक मधुश्रावणी, वटसावित्री आदि पूजनक चित्रांकन 
भेल अछि जकरा सासुरसँ एहि अवसरपर परिधान, आभूषण आदि नहि आबि सकलैक अछि । 
परिणामतः कन्याक नैहरक लोक समधिनके' परिहासपूर्वक गारि पढैत छथि । एहि लोकगीतमे 
कन्याक सासुरक लोकक जिम्मेवारी, मिथिलाक व्यवहार पक्ष तथा चस्त्राभूषणक अत्यन्त 
उत्कृष्ट समंजन द्वारा लोकगीतकार वेशभूषा प्रसाधन प्रणालीक विवरण प्रस्तुत भेल अछि- 


हमरा धियाके पावनि बिति गेल, ओझा माए किछु ने पठेलनि हे । 

घर पछुआरबामे बसनि कपड्या, ओकरे सँ नेह जोड़ितथि हे । 

ओतहि दितनि साया साड़ी, हमरा धियालय पठबितथि हे । 

घर पछुअरबामे वसनि लहेरिया, ओकरेसँ नेह जोड्तिथि हे । 

ओहे दितनि जोड़ो लहठी, अपना पुतहु लय पठबितथि हे । 

घर पछुअरबामे सिन्दुरिया रइया, ओकरेसँ प्रीत बढ़बितथि हे । 

डिब्बे डिब्बे दितनि सेनूर, धियो लय किछु त पठाबितथि हे ॥४ 

एकर अतिरिक्त मैथिली लोकगीतक विभिन्न प्रभेद फागु, चैतावर, चौमास, 
छमासा, बारहमासा, तिरहुत, वटगवनी, ग्वालीरी, झूमर, ब्राह्मणक गीत, महेशवानी आदिमे 
सेहो वेशभूषा प्रसाधन विन्यासक शब्दावलीक प्रयोग भेटैत अछि । 
फागु मैथिली लोकगीतक विशिष्ट प्रकार थिक जे श्रीपंचमीसँ फाल्गुनी पूर्णिमा 

धरि गाओल जाइत अछि । एहिमे लोकजीवनक आनन्दक वर्णन रहैत अछि । एहि वर्णनमे 
नारी वस्त्राभूषणक ओहन प्रभेदक खासक' आश्रय लेल गेल अछि जे पुरुषक आकर्षणक 
विशिष्ट केन्द्र रहल अछि जेना नकबेसर, गोदना, बाजू, बिजओठा, चुचकसना इत्यादि- 

नकबेसर कागा ले भागा सइयाँ अभागा ना जागा 

गोरी कहमा गोदउली गोदना पिया के पलंग पर रोदना ।*"* 

बँहियां गोदउली छाती गोदउली बाकी रहल दूनू यौवना 

ननदो अयलन्हि पाहुन अङना एहि ननदो के किछु पहिरन चाहियनि 

बाजू बिजओठा चुचकसना* 

फूललोढ्य गेली सुन्नरि रंग होरी ओ ब्रज होरी बेसरि लटकल डारि 

'कानय लगली खीजय लगली सुन्नरि रंगहोरी ओ के देत बेसरि उतारि ।* 

चैतावर चैत मासमे गेय लोकगीतक प्रभेद अछि । एकरो अपन विशिष्ट शैली छैक 

'जाहिमे “हो रामा' ध्रुवपद जकाँ लागल रहैत छैक । लोकजीबनक संयोग ओ विरह श्रृंगारक 
वर्णनमे सम्बद्ध एहि गीत सभमे सेहो वेश भूषा प्रसाधन विन्यामक उल्लेख भेल अछि । 
एकटा चैतावरमे चुनरीमे छपाइ करयबाक चोलीमे मोती लगयबाक तथा ओछाओन पर 
फूल छिटबाक वर्णन एहि स्वरूपक अछि- 

चैत मास चुनरी छपा दैह हो रामा चुनरी छपा दैह । 

चुनरी &पा दैह चोलिया सिया दैह 

बन्दे बन्दे मोतिया लगा दैह हो रामा चुनरी छपा दैह 

चुनरी छपा दैह पलङा ओछा दैह 

फूल छिड़िआ देह कलिया हो रामा चुनरी छपा दैह ॥? 


चौमासा, छमासा ओ बारहमासामे जाहि जाहि मासक वर्णन रहैछ तकर किछु 
विशिष्टताक सेहो वर्णन रहैछ । संयोग ओ विरह शृंगारक ई लोकगीत प्रभेद सेहो 
लोकजीवनक दर्शन करबैछ आ नायिकाक विविध चेष्टाक अनुकीर्ततनसँ सम्बन्ध देखि 
पड़ैछ । नायिकाक परिधान ओ आभूषणक परिवेश विशेषक परिणतिक चित्रण सेहो एहि 
लोकगीत सभमे उपनिबद्ध देखि पड़ैछ जाहिमे लोकजीवनमे प्रयुक्त वेशभूषा प्रसाधनक 
संकेत भेटैत अछि, यथा- 
चानन रगडि सुवासल सखि हे गाँथल चम्पाकलीहार समलिया । 
चोलीबन्द चीर उरेहल सखि हे सुखक मास अषाढ समलिया । 
अगहन हे सखि ठाढ भेल अङना पहिरल दक्षिणक चीर समलिया । 
इहो चीर देल बालमु हमरो जीवथुलाख बरीस समलिया ।*% 
कातिक शांकर भस्म त्यागल कैल गंगा स्नान यो । 
रगडि चन्दन अगरलेपल भोल सुन्दर रूप यो ।।* 
जेठ हे सखि तेल चंदन पंक लेप शारीरयो । 
बिन नाथ चंदन शौतलादिक धधकि जारत देह यो ।२० 
पूस सीरक भरायब माघमे पियाके आओढायब 
फागुन छोड्बै अतर गुलाल गे, करबै हम बिहार गे ।*२' 
मैथिली लोगीतक विशिष्ट प्रभेद झुम्मरिमे प्रेम ओ प्रणयक अति गंभीर चित्रांकन 
भेल अछि । सहज भाव विन्यास एहि गीतक विशिष्ट गुण होइछ । दाम्पत्य जीवनक नोंक 
झोंक, राग अनुराग ओ विरहापन प्रवत्स्यत्पतिका छटपटाहटि एहि गीतमे मुखर देखि 
पडेछ ।*एकटा झूम्मरिमे नायिका अपन सस्त्रविन्यास ओ प्रसाधन द्वारा प्रवासी पतिके* 

लोकसंस्कृतिक अनुरूप पत्राचार करैत चित्रित भेलीह अछि- 


कथिए फारिए कोरा कागज गे सजनी, कथिए काजर मसिहान गे सजनी 
अँचरा फारिए कोरा कागज गे सजनी, नयना काजर मसिहान गे सजनी ।22 
एकरा झूम्मरिमे लोकगीतकार बालविवाहक सामाजिक प्रथाक विरुद्ध क्रूर प्रहार 
'कयलनि अछि । सिकरी किनबाक हेतु प्रस्तुत एकटा नायिका ओ सोनारक मध्य उत्तर 
प्रत्युत्तर शैलीमे ग्रथित एहि झूमरमे लोकजीवनक आचारक विसंगतिके' स्फुट कयल गेल 
अछि आ एहि क्रममे नायिकाक प्रिय आभूषण सिकरीक उल्लेख भेल अछि- 
एक ओरि बिके रामा दही चूडा चिनिया 
त एक ओरि हे राम बिके सोनेक सिकरिया 
त एक ओरि हे राम अपना महल सौं निकलल सुन्दरिया 
त करू सोनरा राम करू सिकरीके मोलवा 
त करू सोनरा राम 
तोरा से न होयतो सुन्दरि सिकरीके मोलवा 
त भेज दिअउन हे सुन्दरि अपन ससुरजीके 
हमरो ससुरजी ते राजाके नोकरिया त हुनि कि जनता हे सोनरा, 
सिकरीके मोलवा** 
एकटा झूम्मरिमे नवपरिणीता द्वारा पतिसँ प्राप्तव्य गहना सभक परिकल्पना ओं 
आकांक्षाक वर्णन भेल अछि आ एहि माध्यमे अनेकानेक वस्त्र, आभूषण ओ प्रसाधनक 
शब्दावली यथा बाजूबन्द, चूड़ी, टिकुली, फुदना आदिक अनुगुम्फन भेल अछि यथा- 
केहि लयता बाजूबन्द केहि लयता चूरिया से केहि लयता हे 
रंग बेंदुल टिकुलिया से केहि लयता हे । 
नव जाली फुदेनमा से केहि लयता हे । 
बाबा लयता बाजूबन्द भैया लयता चूरिया से सैंया लयता हे 
रंग बेदुल टिकुलिया से सैंया लयता हे 
नव जाली फुदेनमा से भैया लयता हे ।** 
एकटा झूम्मरिमे आगतपतिका नायिकाक मानसोल्लासक वर्णनक क्रममे पुरुष 
परिधान चद्दरि तथा खड़ामक उल्लेख एहि प्रकारे अछि- 
जब पिया एलै गामक सड़क बिच, फटकी सँ झलकै चदरिया हे सुनु हे सखिया । 
जब पिया एलै अपना महल बिच, बाज' लगले झुनकी खड़मुआँ हे, सुनु हे सखिया । 

एकटा अन्य झुम्मरिमे ग्राहिका नायिका ओ सोनारक नोंक-झोंकक वर्णन अछि आ 
सोनार द्वारा गढ्बायोगय अनेक गहनाक शब्दावलीक व्यवहार भेल अछि यथा जइसन, 
काडा, बुलकी, नथिया, छाडा कंगना इत्यादि- 

सोनरा नहि गढि देलकइ गहना हमर गे करइ छइ रगड़ गे ना । 
एकर कनि देखहीन चतुराइ पहिने लय लेलक गढ़ाइ 
ओ त पड़ा क$ गेलइ, दरभंगा शहर गे, करइ छइ रगड़ गे ना । 
कहलिअइ गढि दे जइसन कारा आरो बुलकी नथिया छाडा 
हड्बड़ मे क देलकइ कंगना नम्हर गे करइ छइ रगड़ गे ना ।*2 
मिथिलाक लोकजीवनमे स्त्रीणक शृंगार मध्य गोदनाक नीक प्रचलन रहल 
अछि । गोदना गोदैत काल आंगमे दर्दक निवारणार्थ खोधपाड्नी द्वारा गीत गुनगुनाइत रहबाक 
परम्परा छल । खोधा / गोदनासँ सम्बद्ध झूम्मरि सभमे लोकजीवनक अनेक प्रेम प्रसंगक 
चित्रण होइत रहल अछि । एकटा झूम्मरिमे तँ नायिका गोदना प्रसाधनक हेतु खोधपाडनीक 
संग भागि कः ओकर सिरकीपर चल जाइत छथि आ पति जखन घर जुमैत छथि आ अपन 
नायिकाको नहि देखैत छथि तँ माइक कहलापर पत्नीक उदेसे* खोधपाड्नीक ओतय जाय, 
दान बक्सीस दऽ पत्नीको गोदना गोदवा लबैत छथि । गोदनागीत ई स्पष्ट करैत अछि जे 
एहि प्रसाधन विशेषण प्रति जनसामान्यमे अतिशय अनुराग रहलैक अछि- 
उत्तर दक्खिन सँ अयलइ नटिनिजा रे जान । 
जान बइसि गेलइ चनना बिरिछिया रे जान ॥ 
झिहिरि झिहिरि वसय शीतल बतसिया रे जान । 
जान घरसँ बहार भेली सुंदरी पुतोहुआ रे जान ॥ 
निहुरि निहुरि झारय नामी नामी केशिया रे जान । 
जान पडि गेल नटिन मुख दिठिया रे जान ॥ 
मयिया बैसल सासु बरइतिन रे जान । 
जान दिअ सासु कोसल कडरिया रे जान । 
हर फार जोति अयला प्रभु पहसल अंगनमा रे जान । 
जान बइसि गेल देहरि झमाय रे जान ॥ 
सबके तिरिअबा अमा देखियै अंगनमा रे जान । 
जान हमर तिरिया कतय चलि गेली रे जान ॥ 
तोहर तिरिया गोदना विरोगल रे जान । 
जान चलि गेल नटवा सिरिकिया रे जान ॥ 

पीसू अम्मा झिलमिल सतुआ रे जान । 
जान हम जाएब धनिक उदेसबा रे जान ॥ 
एक कोस गेला प्रभु दोसर कोस गेला रे जान । 
जान तेसर कोस नटवा सिरिकिया रे जान ॥ 
कतय गेली किए भेली नटिनी रे जान । 
जान सुन्दरी जोगे गोदना गोदह रे जान ।। 
गोदना गोदाइ भइया किये देब दनमा रे जान । 
जान गोदना गोदाइ छोट सरहोजिये रे जान ।।*२ 


ग्वालरी मैथिली लोकगीतक एकगोट विशिष्ट शैली थिक । एहिमे श्रीकृष्ण 
लीलाक व्रजक परिवेशमे चित्रांकन भेल अछि- केवल एकर संगीत शैली ओ भाषा तथा 
रचनापद्धति मिथिला मैथिलीक थिकैक । एहि लोकगीतमे अनेकठाम श्रीकृष्णक 
वेशभूषाक चित्र भेटैत अछि, यथा- 


दउड्ल आबथि ढीठ कान्हा हाथ शोभए बाँसुरी 
बाँह शोभइन्हि बाजुबन्द चरण मेंहदी लाल री । 
गरा शोभइन्हि यंत्रिमाला होठ शोभइन्हि बाँसुरी 
हाथ शोभइन्हि लाल छड़िया तनिको ने कान्ह डेराथु री । 
तिरहुति लोकगीतमे स्वाभाविकता, सरलता, प्रेमपरकता ओ उच्च भावक विन्यास 
द्वारा मानवजीवनक कामोपासनाक नैसर्गिक मनोभावक चित्र भेटैत अछि । एहू प्रकृतिक 
लोकगीतमे अनेकठाम वेशभूषा प्रसाधन विन्याससँ सम्बद्ध वर्णन सभ भेटैत अछि जेना- 
पटना जाए बेसाहब परिधन पहिराएब धनि हाथे । 
भूषण गुहल घिआ धरि आँचर पहिरायल धरि माथे ॥ 
- काशी सौं कंगना धिया आनल दछिनचीर मदरासे । 
हार मँगायब नूपुर मणिमय कुमरिं पुरत तुअ आसे ॥४४ 
साड़ीक विभिन्न प्रभाग खोइछा, फाँफर तथा विभिन्न प्रसाधन सामग्री जेना दर्पण, 
ककबा, मिसिया, कामी सिन्दूर, काजर आदिक बटगवनी गीतमे प्रयोग भेल अछि- 
लौंगक गाछ दोपत भेल सजनी गे, फल फुल लुबुधल डारि 
खोइछा भरि तोड़ल फाँफर भरि सजनी गे, सेज भरि देल छिरिआय 
फुलक गमक पहु जागल सजनी गे, उठि पहु घूरत सजनी गे 
की सब लाओत सन्देश, दर्पण ककबा मिसिया सजनीगे सिनुरा कामि विशेष 

nm त त न निनिजिजिजिज त आव क वि ववववव  क । 


ओहि ककबा केश थकरब सजनी गे रचि रचि करब श्रृंगार । 
लय दर्पण मुख हेरब सजनी गे मिसिया सिनुराधारे ।*२१ 
फूजल केश नीर बहु सजनी गे काजर गेल दहाय सजनी गे 
कंगन वसन भार भेल सजनी गे यौवन भेल उतफाल सजनी गे 
मिथिलाक व्यवहारपक्षक गीत ब्राह्मणक गीतमे ब्राह्मणक माध्यमे पुरुष परिधानक 
उल्लेख अनेकठाम दृष्टिगोचर होइछ । ब्राह्मणक स्वरूपक परिकल्पनामे सेहो लोकगीतकार 
मिथिलाक विशिष्ट परिधान पाग ओ कोकटी वस्त्रके' अवडेरि नहि सकलाह अछि । 
अधोवस्त्रमे धोती ओ उपरिवस्त्र मे तानीके धारण कयने मैथिल ब्राह्मणक रूप परिकल्पित अछि- 
“पगिया तोर घुमेलिया हो ब्राह्मण धोतिया कोकटी पुरान । 
घोड़बा तोहर बछेड़बा हो ब्राह्मण चलि भेला गंगा असलान ।।*' 
-कीर्त्त बजय अनघोल यौ अहाँ ब्राह्मण बाबू 
लाले ओ धोतिया ब्राह्मण लाले तौलिया यौ अहाँ ब्राह्मण बाबू 
सेहो लय अहाँ के पहिरायब यौ अहाँ ब्राह्मण बाबू ।५२ 
महेशवाणी ओ नचारी गीतमे सेहो शिव ओ शिवपरिवारक वर्णन तथा परिवेश विशेषमे 
मैथिल वेशभूषा प्रसाधन विन्यासक वर्णन यत्र-तत्र भेल अछि । एहि दृष्टिजे एकटा नचारी 
अत्यन्त प्रसिद्ध ओ लोकप्रिय भेल अछि जाहिमे शिवके विभिन्न सापक धारण करबाक 
कारणें हुनक विभिन्न आभूषणको विभिन्न सापहिमे परिगणित कराओल गेल अछि । एहि 
क्रममे आभूषणक कारा, छारा, पहुँची, जइसन, मुनरी, मनटीका आदिक उल्लेख अछि- 
शिवछथि लागल दुआरी हे बहिना शिव छथि लागल दुआरी । 
हरहाराके काड़ा छाडा पहुँची पनियादरारी हे बहिना । 
ढोढ़क जइसन सुगाके मुनरी मनटीका मनियारी हे बहिना 
घोड़ करैतके कङना अजगर अधसरके पटसारी हे बहिना 
धामन करघन गेरूली गहुमन नागक नथिया कारी हे बहिना* 
एकटा अन्य नचारीमे लौकिक प्रसाधनसँ विरक्त शिवक प्रसाधन ओ आंगसरक्षण- 
सम्बन्धी रूचिक विवरणक संग सामान्य प्रसाधन ओ आंगरक्षण सम्बन्धी वस्त्रादिक वर्णन 
एहि स्वरूपक अछि यथा तेल, फुलेल, तोसक, गलैचा इत्यादि- 
तेल फुलेल शिवके कोबर राखि देल लगाव के बेर शिव भसम लेपि लेल 
तोसक गलइचा शिव के कोबर राखि देल सूतइ के बेर शिव मृगछाला राखि लेल 


एकटा मेहेशवाणीमे शिव परिवारक गरीबी ओ विसंगति कारणे" गौरीक दुर्गतिक 
वर्णन करैत अनेक वेशभूषा प्रसाधन यथा पीताम्बर, गुदरी पुरान, तेलफुलेल आदिक 

उल्लेख भेल अछि- 
नहिरामे पहिरथि पीयर पितम्मर हे कोने वन जैती 
ससुरामे गुदरी पुरान हे ताही वन जैती 
नहिरामे लगबथि गौरी तेल फुलेल हे कोने वन जैती 
ससुरामे भसम लोटाइ हे ताही वन जैती 
नहिरामे सूतथि गौरी लाली पलंगिया हे कोने वन जैती 
ससुरामे बाघकछाल हे ताही वन जैती ।%४ 
लोरिक शैलौक एकटा लोकगीतमे मजदूरीक हेतु प्रवास गेल पिता द्वारा पुत्रीक हेतु 
बिछुआ नाम गहना अनबाक तथा ओ गहना पहीरि कन्याक झमकैत सासुर जायब तथा 
सासुक आदरक पात्र बनबाक कामनाक वर्णन भेल अछि- 
अलिया गे झलिया गे, गोला बड्द खेत खाइ छौ गे, कत्तऽ गे 
डीहपर गे, डीहक रखबारके गे, बाबा गे 
बाबा गेलौ पुरैनिजा गे लाल लाल बिछुआ अनतौ गे 
कोठीपर कऽ धरिहेँ गे झमकैत झमकैत जैहेँ गे 
सासुको गोर लगिहे' गे ननदिको ठुनकेहे गे ।*%* 
मैथिली लोकगीतक अतिरिक्त मैथिली लोकसाहित्यक जाहि अन्य विभिन्न अंग 
सभमे वेशभूषा प्रसाधन विन्यासक वर्णन देखि पडत अछि से सब थिक लोकनृत्य, 
लोककथा, लोकगाथा, लोकमंत्र, लोकोक्ति ओ मोहाबरा आदि । 


लोकनृत्य- मैथिली लोकनृत्यमे जर-जटिन, सामा-चकेवा, झरनी आदि अत्यन्त जीवन्त 
अछि । लोकनृत्यक एहि समस्त प्रभेदमे उत्तर-प्रत्युत्तर शैलीमे लोकगीतक गायन होइछ । 
लोकजीवनक कतोक कटुमधु प्रसंग सभके* ई लोकगीत सभ समेटने रहैछ । ई समस्त प्रसंग 
एकीकृत भऽ मानव जीवनक सुमधुर व्याख्या प्रस्तुत करैछ । वेशभूषा प्रसाधनक विविध 
सामग्री लोकजीवनक व्याख्याक क्रममे एहि लोकनृत्य ओ गीत सभमे अन्तर्भुक्त रहैछ । 


मैथिली लोकनृत्यक विशिष्ट प्रभेद जट-जटिनमे निम्न आयवर्गक दाम्पत्य जीवनक 
समुधुर नोंकझोंकक वर्णन भेल अछि । नारीक अलंकरणप्रियता जन्य पारिवारिक जीवनमे 
उत्पन्न समस्या तथा सरस दाम्पत्यक आत्मत्यागी प्रवृतिक उद्घाटन एहि लोकनृत्यमे पद 
पदपर दृष्टिगोचर होइछ । एहि क्रममे वेशभूषा प्रसाधनक विविध सामग्रीक उल्लेख एहि 
अभिनयमे भेटैछ । 


एकगोट प्रसंगमे जट ओ जटिनक ओहि पारिवारिक समस्याक वर्णन भेल अछि 
जाहिमे परिधान ओ अभरणसँ विहीना जटिन अपन पतिसँ विविध प्रकारक वस्तुक मांग 

रखैत अछि आ जट ओकर ओहि मांग सभके' सरस परिहासक माध्यमे अवडेरबाक 
कोशिश करैछ । जटिन जाहि वेशभूषाक वस्तुक मांग रखैत अछि, से सभ थिक मँगटीका, 
साड़ी ओ चूड़ी- 

जटा रे जटिनके मँगवा भेल खाली, मंगटीकबा तुहुँ कब लयबे रे । 

जटिन हे सोनरा छठ तोहर इआर, मंगटीकबा त पेन्हाय देतउ -हे । 

जटारे, जटिनिक डँड्बा भेल खाली, सड़िआ तुहुँ कब लयबे रे. । 

जटिन हे बजजबा छठ तोहर इआर, सडिआ त पेन्हाय' देतउ हे-। 

जटा रे जटिनक हथवा भेल खाली, चुड़िआ कब तुहुँ लयबे रे । 

जटिन हे मनिअरबा छठ तोहर इआर, चुडिआ त पेन्हाय देतउ हे ॥४7 


दोसर प्रसंगमे विएन्न जटक आजीविका ग्रहणार्थ विदेश जयबाक क्रममे जटिनपर 
फजूलखर्चीक आरोप लगयबाक वर्णन आयल अछि । जट कहैत छैक जे जटिनक 
अव्यवस्थाक कारणे, ओकर सिरपरक पगड़ी, हाथक रुमाल पर्यन्त बिकि गेल छैक, ते” 
आब ओकरा विदेश गेनहि कुशल छैक । मुदा जटिन ओकरा विदेश जाय देबाक हेतु 
कथमपि तैयार नहि छैक आ ओ बिकि गेल परिधानके" पुनः प्राप्त क$ लेबाक अपन 
सामर्थ्यक परिचय दैत जटाके* विदेश जयबासँ मना क$ दैत छैक । एहि तरहे" दाम्पत्य 
जीवनक सुमधुर सम्बन्धको अभिव्यत करैत पुरुष वेशभूषा विन्यासक दुइ गोट प्रमुख 
सामग्री रूमाल ओ पगड़ीक एहि लोकनृत्यमे समावेश भेल अछि- 


हाथक रूमलवा बेचबओले हे जटिन आब जटा जाइ छइ विदेश 
ओहूसँ उत्तम हम सी देब हे जटा आब जटा नइ जाउ विदेश 
सिरके पगरिया बेचबंओलह हे जटिन आब जटा जाइ छइ विदेश 
ओहूसँ उत्तम खरीदब हे जटा अब जटा नइ जाउ विदेश ।* 


एकटा अन्य गीतमे सेहो एही प्रकारक भाव विन्यस्त अछि । एहिमे विदेश गेला 
उत्तर विभिन्न प्रकारक वस्त्राभूषण अनबाक प्रलोभनमे नहि पडि जटिन जटाके* सदिखन 
अपना आँखिक समक्ष देखय चाहैछ । ई ओकर दाम्पत्य प्रेमक चरम पराकाष्ठा छैक । 
एही क्रमे जटा जटिनके* विदेश गेलापर गरदनिक गहना हँसुली, सिकड़ी ओ शरीरक 
परिधान साडी अनबाक वचन देलकैक अछि जे मैथिल वेशभूषा प्रसाधन विशिष्ट अंग 
सभ थिक- 


जाय देहि हे जटिन देश रे विदेश तोरा लागि लयबौ जटिन हँसुली सनेस 
हँसुली तऽ रे जटा तरबाक-धूर ठाढ़ रह रेकुलबोरना नयनक हजूर 
जाहि देहि हे जटिन देश रे विदेश तोरा लागि लयबौ जटिन सिकरी सनेस 

सिकरी तऽ रे जटा तरबाक धूर ठाढ़ रह रे कुलबोरना नयना हजूर 

जाय देहि हे जटिन देश रे विदेश तोरा लागी लयबौ जटिन सड़िया सनेस 

साड्या त रे जटा तरबाक धूर ठाढ़ रह रे कुलबोरना नयनक हजूर ।*? 

एकटा अय गीतमे जटा द्वारा विदेश जाय जटनीक हेतु टीका अनबाक प्रसंगक 

वर्णन भेल अछि । मुदा जटिन ओहि टीकाको स्वीकार करबाक पक्षमे नहि अछि । अपन 
हठवादी प्रवृत्तिक कारणे ओ जटा द्वारा आनल टीकाको तोडि कऽ नप्ट करबाक वचन 
कहैत अछि । मुदा एहिसँ जटाक अजस्र प्रेमपर कोनो आघात नहि होइत छैक । ओ पुनश्च 
ओहि टूटल गहनाको गढ्यबाक हेतु तैयार भ5 जाइत अछि- 


तो" कहाँ कहाँ जाइछे बिरबा बान्हिक हम मोरंग जाइ छी बिरवा बाँन्हि क5 
तू की की लयबे बिरबा बाँन्हि क$ हम टिकबा लायब बिरबा बाँन्हि क5 
* केकरा पेन्हयबे बिरबा बाँन्हि क$ हम जटिनके पेन्हायब बिरबा बान्हि कऽ 
हम तोडि कऽ नेरायब बिरबा बान्हिट5 हम फेर सँ गढ़ायब बिरबा बाँन्हि क5*? 
एकटा अन्य गीतमे अनेक विशिष्ट स्थानएरक गहनाविरोषक प्रति जटिनक आकांक्षा 
तथा जटाके* ओकरा पूर क5 जटिनक प्रेमोपभोग करबाक उत्साहक वर्णन भेल अछि । 
एहि क्रममे टीका, कंगन, मोती अदि आभूषण ओ आभूषण सामग्रीक वर्णन भेल अछि-- 
बाँकीपुर के टिकबा रे जटा, केउ केउ निरेखय रे जटा, केउ केउ परेखय रे जटा 
बाँकीपुर के टिकबा हे जटिन हमहीँ निरेखब हे जटिन, हमहीँ परेखब हे जटिन 
हमहीँ पिनहायब हे जटिन, कटक केउर के कंगन रे जटा केऊ केऊ निरेखय रे जटा 
केक केऊ परेखय रे जटा, करकक ऊ जे कंगन हे जटिन, हमहिँ निरेखब हे जटिन 
हमहिँ परेखब हे जटिन, हमहाँ पिनहायब हे जटिन सूरतक ऊ जे मोती रे जटा 
केक केऊ निरेखय रे जटा, केक केऊ परेखय रे जटा, सूरतक. ऊ जे मोतीहे जटिर 
* हमहिँ निरेखब हे जटिन, हमहाँ परेखब' हे जटिन, हमहीँ पहिरायब हे जटिन** 
दोसर गीतमे कंठा ओ टीकाक लहरदार प्रभेद तथा नग एवं घुंडी लगयघाक 
परम्पराक वर्णन आएल अछि- जाहिसँ आभूषणक प्रभेद बैविध्यक सूचना भेटेछ- 
चल चल हे जटिन यमुनेके किनार टिका बिकाइ छइ लहरदार हे जटिन 
तऽ पेन्हे के पड्तउ, टिकबाके नगबा भेल भारी रे जटा 
तऽ फेरे के पड्तउ, चल चल हे जटिन यमुनेके किनार 
कंठा बिकाइ छइ लहरदार हे जटिन, तऽ पेन्हे के पड्तड 
कंठाके घुण्डी बड़ भारी रे जटा, त5 फेरे के पड्तउ ।।* 

जटा जटिनक प्रेम गीत मैथिल लोकनृत्य परम्पराक विशिष्ट गीत अछि । एकर 
एक गोट गीतमे जटिन अपन बदसूरतीक कारणे" खिन्न अछि । ओ अपनाके' जटाक 
अनुरूप नहि बुझैछ । स्वभावतः नथिया, तरकी, कर्णफूल आदि गहना सेहो ओकरा अपन 
नाक-कानक सूरतिक अनुकूल नहि बुझना जाइत छैक । जटिनक एहि चिन्तनक्रममे 
आभूषणसँ सम्बद्ध कतोक परिभाषिक शब्दक उल्लेख दृष्टिगोचर होइछ- 
नथिया गढ़यलहूँ अनमोल नाक, मोर नीके ने । 
कोना जथबइ जटाक पलंगपर सूरति मोरा नीके ने । 
तरकी गढयलहुँ अनमोल कान मोरा नौके ने । 
कोना जयबइ जटाक पलंग पर सूरति मोरा नीके ने । 
कोना जयबइ जटाक पलंग पर सूरति मोरा नीके ने । 
फुलबा गढ्यलउँ अनमोल मांग मोरा नीके ने । 
कोना जयबइ जटाक पलंगपर सूरति मोरा नीके ने ।* 
जटा जटिनक एक गोट दोसर गीतमे कखनो जटिन अपन मांगक टिकुली द्वारा 
जटाके वश करबाक प्रयत्न करैछ तँ कखनो जटा अपन कानक कुंडल द्वारा जटिनके* 
विवश करबाक प्रयत्न करैछ, जटिन जँ कानमे तरकी पहिरि जटाके' प्रलोभित करऽ 
चाहैछ तँ जटा अपना हाथमे घड़ी पहिरि जटिनके* वशमे आन5 चाहैछ । नारी ओ पुरुष 
द्वारा एक दोसरके* अपना वशीभूत करबाक आदिम प्रवृतिक एहि रेखांकनमे वेशभूषा 
विन्यासक अत्यन्त सौम्य स्वरूप दृष्टिगोचर होइछ- 
हमरा जटिनके मांग शोभे टिकुली, अरक चढि बइसे सरक चढि बइसे 
आज गुलाम जटा बस करथिन्ह, हमरा जटिन सँ मत बोलू जी । 
हमरा जटाके* कान शोभे कुण्डल, घोड़ा चढि बइसे, गाड़ी चढि बइसे 
आज गुलाम जटिन बस करताह, हमरा जटा स मत बोलू जी । 
हमरा जटिनके कान शोभे तरकी । अरक चढि बइसे सरक चढि बइसे 
आज गुलाम जटा बस करथिन्ह, हमरा जटिन स मत बोलू जी । 
हमरा जटाके हाथ शोभे घड़ी, घोड़ा चढि बइसे, गाडी चढि बइसे 
आज गुलाम जटा बस करथिन्हि, हमरा जटा स मत बोलू जी ।“* 
जटा जटिनक एक गोट अन्य गीतमे विभिन्न वेशभूषा प्रसाधन सामग्रीक प्रति 
जटिनक आकांक्षा, जटा द्वारा ओकरा पूर्ण प्रसाधन सामग्रीक प्रति जटिनक आकांक्षा, जटा 
द्वारा ओकरा पूर्ण करबाक तथा जटिन द्वारा बिरहा देबाक तथ्यक वर्णन भेल अछि एहि 
क्रममे सिन्दुर, टिकुली, साड़ी, आँगी, नथिया आदि सामग्रीक उल्लेख भेल अछि- 

सिनुरा जखन कहलियौ रे जटः सिनुरा किए ने लयले' रे । 

हरि हरि बाली समैया अभगला सिनुरा किए ने लयले' रे ॥ 

सिनुरा जखन अनलियौ ने जटना कोठी पर क$ धयले गे । 

हरि हरि बाली समैया अभगली सिनुरा किए ने लगौले गे ॥ 

टिकुली जखन कहलियौ रे जटा टिकुली किए ने लयले रे । 

हरि हरि बाली समैया अभगला टिकुली किए ने लयले रे ॥ 

टिकुली जखन अनलियौ गे जटनी चक्का पर क$ धेलेँ गे । 

हरि हरिं बाली समइया अभगली टिकुली किए ने सटले' गे ॥ 

साड़ी जखन मंगलियौ रे जटा साड़ी किए ने लयलेँ रे । 

हरि हरि बाली समइया अभगला साडी किए ने लयले रे ॥ 

साड़ी जखन अनिलऔ गे जटनी पेटी मे क$ धेले' गे । 

हरि हरि बाली समइया अभगली साड़ी किए ने पेन्हले गे ॥ 

आँगी जखन मंगलियौ रे जटा आँगी किए ने लयले रे । 

हरि हरि बाली समइया अभगला आँगी किए ने सियौले रे ॥ 

आँगी जखन अनलिऔ गे जटनी मुँहपोछनी मे कऽ धेले" गे । 

हरि हरि बाली समइया अभगली आगी किए ने पेन्हलेँ गे ॥ 

नथिया जखन कहलियौ रे जटा नथिया किए ने गढौलेँ रे । 

हरि हरि बाली समइया अभगला नथिया किएऐ ने गढ़ौले' रे ॥ 

नथिया जखन गढेलियौ गे जटनी नाकक भूर मुनौले* गे । 

हरि हरि बाली समैया अभगली नथिया कोना पहिरते” गे ॥“5 

एहि तरहे" जटा-जटिनक गीतमे वेशभूषा प्रसाधघनक शब्दावलीक उल्लेखक 
अनवरतता देखि पडैछ । क्रमशः परिवर्तित वेशभूषा प्रसाधन शब्दावली एकर पुरातन 
शब्दके स्थानापन्न कवने जा रहल अछि तथा नव शब्द ओकर स्थान परिग्रहण कयने जा 
रहल अछि । एकर मूल कारण ई थिक जे शब्द मात्र बदलि देने जटा जटिनक नृत्य कृत्य 
मे कोनो परिवर्तन होयबाक संभावना नहि । ते लोकजीवनमे परिव्याप्त एहि गीतिमे शब्द 
परिवर्तन सहज स्वाभाविक ओ युग-प्रवृतिक अनुकूल अछि । 
कातिक मासमे मिथिलामे सामाचकेबाक उत्सव होइत अछि । एहि उत्सवक 

स्वरूप लोकनृत्यपरक अछि एवं एहि लोकोत्सवमे जे गीतिविधा अछि से भाइ-बहिनिक 
अजस्र स्नेहक स्रोतस्विनी थिक । भाइ-भौजाइक प्रति बहिनिक शुभकामना एवं बहिनिक 
प्रति भाइक स्नेहक प्रतीकात्मक एहि गीतिमे पान, सिन्दुर टिकुली आदि प्रसाधन सामग्रीक 
उल्लेख भेटैत अछि- 

दुभिया भोजन करू हे सामा हे चकेबा लागि गेल पान केर दोकान । 
गे माइ सेहो पान खयलनि भइया से फल्लां भैया रंगि लेल बतीसो मुख दाँत । 
गे माइ दुभिया भोजन करू हे सामा हे चकेबा लागि गेल सिन्दुर केर दोकान । 
गे माइ सेहो सिन्दुर पहिरथु भौजो से फल्लां भौजो जुगे जुगे बढ्नु अहिबात । 
गे माइ दुभिया भोजन करू हे सामा हे चकेबा लागि गेल टिकुली के दोकान 
गे माइ सेहो टिकुली पहिरथु बहिनो से फल्लों बहिनो झलकैत जाथु ससुरारि ।* 
सामा चकेबा लोकोत्सवक एक गोट अन्य गीतमे झालरि, पटोर, झिलमिल 
केचुआ ओ सिन्दुर वेशभूषा प्रसाधन विन्यासक वर्णन आयल अछि- 
फलां भैया लौता आलरि झालरि फलां भैया लौता पटोर । 
गे माइ फल्लां भैया लौता झिलमिल केचुआ फल्लां भैया कामी सिन्दूर । 
गे माइ फलां बहिनो पहिरथु आलरि झालरि फल्लां बहिनो पहिरथु पटोर । 
गे माइ फलां भैया पहिरथु झिलमिल केचुआ फलां बहिनो कामी सिनूर ।।*7 
बहिन द्वारा अपन भाइयो भौजाइक मंगलकामनासँ सम्बद्ध एहि फकडामे पुरुष ओ 
जारी प्रसाधनक नीक चित्र भेटैत अछि । बहिन अपन भाइक प्रवृत्तिक आकलन करैत 
कहैत छथि जे हमर भाय पानसँ दाँत रङगैत, रूमालसँ मुँह पोछैत तथा कंघीसँ केश 
थकरइत अबैत छथि आ भौजी सिन्दूरसँ मांग भरने अयनासँ मुँह देखैत अबैत छथि- 
हमर भैया कइसे आबे हाथीपर बैसि हँसइत आबे 
पानसे मुँह रङ्‌इत आबे रूमालसँ मुँह पोछैत आबे 
'कंघीसँ केश झाडइत आबे 
हमर भौजी कइसे आबे पालकीमे बैसि हँसइत आबे 
सेनुरसँ मांग भरइत आबे अयनासँ मुँह देखइत आबे ।“५ 
एकटा अन्य गीतमे सामाक द्विरगमनक अवसरपर देय विविध वस्तुमे गहना, 
सिन्दूरके आवश्यक कहल गेल अछि आ एकर उपलब्धि प्रति तत्परता देखाओल गेल अछि- 


आ गे डिहुली आ गे डिहुलौ सामा जाइ छै ससुरा किछु गहना चाही गे डिहुली 
आगे डिहुली आ गे डिहुली धऽ ला सोनरबा के गढ्बाइये देबौ गे डिहुली 
आ गे डिहुली आ गे डिहुली सामा जाइछै ससुरा किछु सेनुर चाही गे डिहुली 
आ गे डिहुली आ गे डिहुली धञ्ला पटबिनिजा के किनिजे देबौ गे डिहुली “9 ' 
एकटा गीतमे भौजीक केशराशिमे चमेलीक फूलक श्रृंगार करबाक उल्लेख भेल 
अछि- 

'कनिआ भौजीके केसिया चँवर सन हे । कि एहि केश गूँथब चमेली फूल हे ॥४? 


एकटा अन्य गीतमे बहिन कोनो भाइक आङ्नमे सामा खेलय जाइत छथि । 
गोखुलक काँटसँ हुनक साड़ी फाटि जाइत छनि । ओ दरजी लग जा जुमैत छथि आ 
दरजीसँ साड़ी सियाइ मङलापर दरजीके दूनू कानमे सोन देबाक प्रस्ताव करैत छथि । 
एहि तरहे' फाटल साड़ीके' सीबि कऽ पहिरबाक तथा पुरुष द्वारा सेहो कानमे सोनाक 
गहना पहिरबाक परिपाटीके लोकशैलीक उल्लेख भेटैत अछि । “नान्हे टोपे सिबिह दरजी 
मोर चित्र सरिया'सँ इहो स्पष्ट अछि जे साड़ी अनेक रंगक तथा चितकाबर रंगक सेहो 
होइत छल आ सीबाक प्रक्रिया विशेष “टोप देब' नान्हे टोप अर्थात्‌ छोट छोट टोप दऽ 
क$ सीबाक कला सेहो लोकजीवनमे परिव्याप्त रहलैक अछि । दरजिया, नान्हे टोप, 
चित्रसाड़ी, सिअडनि आदि परिधान सम्बन्धी शब्दावलीक लोक प्रचलित रूपक अनुगुम्फन 
एहि गीतमे देखि पडेछ- 
सामा खेलै गेलौं माइ हे फलां भैयाके टोल 
गोखुलक कंटबा लुबुधि धयलक सड़िया 
छाडू छाडू कँटवा लगएलहुँ बड़ देरिया 
घर पछुअरबा दरजिया भैया हितबा 
नान्हे टोपे सिहह दरजिया मोर चित्र साड्या 
साङ्याके सिआइ बहिनो की देब दनमा 
'चढ्इके घोड़ा देब काने दुनू सोनमा 
अगिया लगएबो बहिनो काने दूनू सोनमा ।'*' 
एकटा अन्य गीतमे भाइ बहिनिक स्नेहक संग भाउजक प्रति ननदिक अपार एवं 
स्निग्ध प्रेमक दिग्दर्शनक संगहि पुरुषक माथके* पागसँ ओ नारीक जूडाके* फूल लगाय 
सजयबाक उल्लेख भेल अछि- 
कओने फूल फूलल अछि अधि रतिया 
'कओने फूल फूलल भिनसरबा हे । 
बेली फूल फूलल अछि अधि रतिया 
चमेली फूल फूलल भिनसरबा हे । 
बेली फूल बान्ह बन्हि हम फलां भैयाके पगिया 
की गमकैत जयताह दरबार हे । 
चमेली फूल बान्हबन्हि हम ऐहब भौजोके जूड़ा 
की गमकति जैतीह भैयाके पास हे [5 

मैथिली लोकनृत्यक झिझिया प्रभेदमे एकठाम हंसुली नामक गहनाक उल्लेख एहि 
प्रकारें अछि- 


हँसुली गढ़ा दय हो बडगली बाबू हंसुली गढ़ा दैहो । 
हँसुली पहिरि हम झिझिया खेलबै डनिजा देखतै हो । 
डनिजा देखते हो बङ्‌ली बाबू डनिजा देखते हो । 
चान सुरतिमे नजरि लगेतै आब नै जीबै हो ।* 


मैथिली लोक गीतक झरनी प्रभेद मुसलमान जातिमे प्रचलित अछि आ मुहरमक 
अवसरपर लोकनृत्य शैलीमे गाओल जाइत अछि । एहिमे कर्बला युद्धक हसन हुसैनसँ 
सम्बद्ध लोककथाक अनुगम्फन अछि आ एहि क्रममे लोकजीवनक आरोह अवरोहक 
सहज रेखांकन भेल अछि । एहि प्रभेदक विभिन्न गीतिमे मुसलमानी ओढ़ावा पहिराबा 
आदिक शब्द यथा सेहरा, जोड़ा आदिक प्रयोग भेटैत अछि- 


हाय गलीये गलीये घूम5 हइ मलीनिञा सेहरा पेन्हिह5 हो बचे । 
हाथ सेहरा पेन्हिह5 माति जइहऽ कोना सम्हरिहङ हो बचे । 
हाय मझ्या मदोदरि बहिनी सहोदरि ओही सम्हरिह हो बचे । 
हाय गलीये गलीये घूमऽ हइ दरजीयबा जोड़ा पेन्हिह5 हो बचे । 
हाय जोड़ा पेन्हिह5 माति जइहऽ कोना सम्हरिहऽ हो बचे । 
हाय मझ्या मदोदरि बहिनी सहोदरि ओही सम्हारिहऽ हो बचे ।"* 
'एहिना एकगोट झरनीमे जलसिहली टोपीक उल्लेख भेल अछि मुदा ई शब्द आब 
प्रचलित नहि देखि पडेछ- 
किनका सिर जलसिहली टोपी 
किनका सिर हइ धनुषवे हाय । 
हाय हजरत सिर जलसिहली टोपी 
'फातमा सिर हइ धनुषवे हाय ।*5 
लोककथा ओ लोकगाथा- मैथिली लोककथा सभमे लोकजीवन आस्था-विश्वास, 
सौन्दर्यचेतना ओ भावुकताक व्यापक परिवेश भेटलैक अछि । लोकजीवनक व्यापक 
परिवेशमे प्रयुक्त वेशभूषा विन्यासक उल्लेख क5 एहि कथा सभमे अनेक ठाम रोचकता 
उत्पन्न कयल गेल अछि । उदाहरणक हेतु 'फुहरी' नामक महिलाक कथा देखल जा 
सकैछ । एहिमे ग्राम्य जीवनक एक गोट अल्हड्‌ माउगिक चित्रांकन भेल अछि जे अपन 
समस्त सम्पत्तिको विनष्ट क$ वेश विन्यासक पाछू बताहि भेल छलीह । पति परदेश 
जाइकाल बारहो मासक बुतातक हेतु बारह मन धान द' गेलथिन मुदा फुहरी प्रथमे मासमे 

घर आड निपयबामे तीन मन धान खर्च क' देलथिन्ह, तीन मन धान दऽ नौआइनसँ नह 
'कटाय आरत लगबाय लेलनि, तीन मन धान दऽ खोपा-चोटी बन्हबा लेल आ तीन मन 
धान दऽ सिक्का तैयार कराय ओहिपर झूलब आरम्भ कऽ देल । समस्त बुतात प्रथमे 
मासमे समाप्त कऽ “फुहरी' कष्टमे पडि पतिको पत्र लिखल । साश्चर्यं पतिक जुमला 
पर आ बुतात देलो पर भूखे मरबाक कारण पुछला पर कहैत भेलीह- 
आँगन देखू घर देखू, तीन मन तँहि देखू 
पैर देखू आरत देखू, तीन मन तँहि देखू 
खोपा देखू चोटी देखू, तीन मन तँहि देखू 
आठैल छी माठैल छी, सिक्का झूलै छी, तीन मन तैहि देखू** 
एहि तरहे" फुहरीक लोककथाक माध्यमे स्त्रीगणक शृंगार प्रियता एवं फूहर स्त्रीक 
चरित्रक रेखांकन भेल अछि आ एहि क्रममे पैर रङ्बाक, खोपा-चोटी केश विन्यास 
करबाक लोकजीवनक व्यावहारिक वेशभूषा प्रसाधनक उल्लेख भेल अछि । 
मधुश्रावणी ब्रत कथाक गोसाउँनि कथाखण्डमे बैरसीक घुमबाक क्रममे एहन 
अनेक प्यक प्रयोग भेल अछि जाहिमे वेश भूषा प्रसाधन विन्याससँ सम्बद्ध लोकजीवनक 
अनेक शब्दाबलीक व्यवहार भेल अछि, यथा- 


लाल पलंगक दरी बिछौना ओ तकिया के ठट्ठ । 
हम सोवे* तो सोवे* बटोहिया ! तब मचिहे* गटगटूट ॥ 
खत्ता उपछल खुत्ती उपछल मारल रोहु बोआर । 
यौवन दुनू कादो लोटाइ छौ टिकुलीक कोन सिंगार ॥ 
पगिया तोहर लटपटिया भरिया । धोती तोर छितनार । 
कन्हापर जे केराक भार छौ दोपटाक कोन सिंगार ॥ 
लाल झिंगुर लाल सिन्दुर लाल अडहुल फूल रे । 
ताहूसँ जे लाल देखल गोरिक माथ सिन्दूर रे ॥ 
कारी आँजन कारी काँजन कारी भादव मास रे । 
ताहूसँ जे कारी देखल गोरि माथक केश रे । 
पीयर बेंग पीयर ढाबुस पीयर हरदिक रंग रे । 
ताहूसँ जे पीयर देखल गोरि नाक बेसरि रे । 
उज्जर पोथी उज्जर मारा उज्जर चन्ना माछ रे । 
ताहूसँ जे उज्जर देखल गोरि हाथक साँख रे ।।%7 


श्रीकर राजाक कथामे चुनरी साड़ीक प्रभेद पर चित्रांकन कयल जयबाक उल्लेख 
अछि । एहिसँ ई स्पष्ट होइत अछि जे लोकजीवनमे साडीपर बेलबूटा कढाक$ पहिरबाक 

प्रचार रहल अछि । वस्त्रके' चौपेतबाक उल्लेख सेहो एहि कथामे अछि जे जेठकी रानी 
द्वारा जोलहाके देल गेल आदेशसँ पता लगैत अछि तो हमर सौतिन लय चुनरी बुनैत छौँ 
से बेस मुदा तो हमरो कहल मान । ओहि चुनरीमे लिखि दिहैक ' छाती लात झोंटा हाथ' । 
ई बात केओ बुझौक नहि । राजाको चौपेति क5 चुनरी दिहनु जे ओहो नहि बुझथिन । 
एहि लेल हम तोरा डाला भरि सोन दैत छियौक ।*४ 


मैथिली लोकगाथा ओ गाथा गीत सभमे सेहो अनेकठाम वेशभूषा प्रसाधन 
विन्यासक वर्णन दृष्टिगोचर होइछ । खास क$ पत्रलेखनक क्रमे नायिका द्वारा काजरके* 


मोसिक रूपमे व्यवहार करबाक वर्णन अनेक लोकगाथामे भेल अछि । लोरिकाइनमे ई 
प्रसंग एहि स्वरूपक भेटैछ- 


माँजरि सिन्दूरसँ अपन सोहाग लिखलनि 
काजरसँ अपन वियोग लिखलनि 
आ अपन कनगुरिया आङ्गुर चीरिकय 
ओहि शोणितसँ सावरक वीरगति 
आ मैनावतीक सत्त लिखलनि ।*? 


सलहेसक लोकगाथामे एही प्रकारक वर्णनक स्वरूप देखल जा सकैछ- 


कानि कानि अँचरा फारि कागज बनौलनि 
नैनाक काजर पोछि के मोसि बनौलनि 
बाम कनगुरियाके' चीरि कलम बनौलनि*° 


आँचर फाड्कि कागज बनयबाक, आँखिक काजरके मोसि बनयबाक तथा 
कनगुरिया आंगुरक सोनितसँ पत्र लिखबाक परम्परा भारतीय संस्कृतिमे बड़ प्राचीन 
अछि । एहि तरहक पत्र प्रधानतः प्रोषितपतिका नायिका द्वारा पतिके लिखल जाइत रहल 
अछि किंवा कवि प्रौढोक्तिक रूपमे व्यवहृत होइत रहल अछि । एहि प्रकारक वर्णनसँ 
नायिकाक साडी पहिरब, आँचर राखब तथा काजर द्वारा नयनके* सजयबाक वेश-प्रसाधनक 
परिज्ञान होइछ । 


लोरिकाइनक नायिका चनैनक रूप छटाक वर्णनक क्रममे ओकर केशराशिक 
विपुलता, रलयुक्त आँगी, टिकुली, खोपा आदि वसन भूषण धारण करबाक वर्ण्य वस्तु 
सभसँ लोकजीवनमे व्यवहृत अनेकानेक वेश भूषा प्रसाधन सामग्रीक शब्दावली ओ स्वरूप 
पर प्रकाश पड़ैत अछि । लोकगाथाकार लोकनिक सौन्दर्य दृष्टिको एहि प्रकारक वर्णन 
अत्यन्त उत्कृष्ट स्वरूपमे उपस्थापित करैत अछि । लोकगाथाकार जेना वर्णन चातुर्य ओ 
उपमाक पथार लगा देलनि अछि- 

चम्पक वर्ण कड्डीक थम्ह सन जाँघ 
चढ़ल नाक खंजनि नयन, आ सात हाथक केश । 
आडःगीमे झालरि लागल, आ ताहि मे झमकारि क$ हीरा टाँकल । 
ओ जखने हँसय तँ दामिनि दमकय, हंसिनी जकाँ ठुकुकि ठुमुकि के चलए 
आ परवा जकाँ घुटुकि घुटुकिको बाजए 
ओ जकरा दिस ताकि दैक करेजके' सालि दैक । 
जा तकरा कोंढ़मे वासनाक हुरूक पैसि जाइक 
ओकर टिकुली अंगोर जकाँ छिटकैक 
आ खोपा चानक पाछूक कारी पर्वतक शिखर जकाँ लगैक 
ओ सात सात हाथक लट धारामे बहइत बूझि पड़ैक 
जेना हिलोरपर नागिनि खेलि रहल हो ।*' 
'एहि तरहे* सलहेस लोकगाथाक नायिका दौना मालिन शृंगार छटाक वर्णनमे हुनक 
शृंगारविन्यासक विविध अंग यथा सोड्हो सिंगार करब, दक्षिण चीर पहिरब, पाटी समारब, 
काजर लगायब, मिसी बैसायब, बाँक, काडा, टिकुली आदि गहना पहिरब आदिक वर्णन 
भेल अछि जे मैथिल वेशभूषा प्रसाधन विन्यासक उत्कृष्ट स्वरूप प्रस्तुत करैछ- 
सोलहो सिंगार कैलन्हि जादूक फुलडाली लेलन्हि 
रंग विरंगक फूल तोरलैन्ह चललीह स्वामीक उदेश 
तथा पुनः 
दीना मलिन दछिनक चीर पहिर लेलनि पाटी समारि लेलनि 
जैना काजर केलनि सीके सीके मिसी बैसा लेलनि 
हाथमे बाँक पहिर लेलनि, पैरमे काड़ा पहिर लेलनि 
मांगमे तारा चन्द टिकुली साटि लेलनि, असले कसवीन बनि गेलीह ।“० 
रन्नू सरदारक लोकगाथामे कोसीक माध्यमे लोकजीवनमे स्नान द्वारा शरीरक 


मार्जन करबाक, पैरमे नूपुर पहिरबाक तथा केशराशिके' समारब, जुड़ा बान्हब तथा सोड्ह 
शृंगार क$ बतीसो अभरण धारण करबाक तथ्यक उल्लेख भेल अछि- 


-जाहि घाटपर केसी स्नान करैत छलीह, ओहि घाटपर अहिरा पड्रू नमाबऽ चल 
आयल । कोसीके बड़ उकठाओन बुझयलनि । 


-हुनक पयरक बिछिया बहुत बेर धरि अनोर करिते रहल । 
-भूस्पर्श करैत केशराशिके' सम्हारि ओ जूड़ा बन्हलनि आ जुड्बा कुहकै मजूर । 

-बराहक्षेत्रसँ अबैत काल सौराघाटमे नहा कऽ गहबरमे आबि सिंगार-पटार 
कयलनि । सोलहो सिंगार । बत्तीसो आभरण ।* 


एकर अतिरिक्त विभिन्न लोकगाथा ओ गाथागीत सभमे प्रसंगानुसार अनेकठाम 
वेशभूषा प्रसाधन विन्यासक उल्लेख भेल अछि । यथा- 


-कहमा नहेलें' गांगो कहमा लट झारले' कहमा केले" सोलहो सिंगार 

गंगा हम नहेलहुँ सेवक तिरहुत लटझारलौं घरे कैलों सोलहो सिंगार“ 

-मिरिगाके मारि राजाजी खलरी घेचलनि गांगो छौड़ी के चोलिया देलनि सिलाय*5 
-कथिए पहिरि हे गांगो तोहरो जनम भेल कथिए पहिरि छठिहार 

फटले पुरान पहिरि रे सेवक तोहरो जनम भेल पटम्मर पहिरि छठिहार/* 

-छोटी रे अङनमा गाङोदाइ बहुते पसार झुमरी खेलाइते गाङो हे टुटलो गिरमलहार 
कौआ ल गेल मुनरी गोरैया गिरमलहार ताही रे करणमा गाङो दाइ रोदना पसार ।*” 
-होयतै परितिया गाङो गे लगतै बजार कीनि देबो मुनरी बेसाह गिरमलहार*“* 

-कहाँ गेल किए भेल सोनरबा रे भैय्या गढ़िये दिऔ ना । 

गाङो गोर बिछिया गेलै हेराय रे भैय्या गढिये दियौ ना ।“9 

-कहाँ गेल किए भेल छौड़ा झिनमा मलहबारे खोजि दिअउ टिकुली लिलाट ।79 
-गोर के नेपुलबा के सासु रूनझुन करैय5 हाथक कङना करे अनुराग हो राम |"? 
-कान के कनौसी गरीब हो, कहमा हेरौल5 हो कहमा धरौल5 तीर धनुष हो । 
तीरबा धनुषबा गरीब हो काँखि जाति लेल5 हो चलि भेल5 विजुवन शिकार हो ।*7 
-नवे दिन गौना के वंशी के भैलेए । डाँड्के धोती की मलीनो ने भेलै-ए । 

माँगक की चन्नन सेहो सेहो मलिनो ने भेलैए । डाँड्‌ के हरहरा सेहो डाँडे के शोभैए । 
हाथ के कङन की हाथे के शोभैए ।? 


लोकमंत्र- मैथिली लोकमंत्रमे नैना जोगिनक कतोक फकडा सभमे वेशभूषा विन्यासक 
शब्दावली भेटैत अछि, यथा- 
-काँच कडची काटि क$ बंगला छाडि कऽ 
इहो लट झाडि कऽ इहो पट झाडि कऽ 
एति एति राति पिया कत्तऽसँ आयल छी राहरिक खेत खुटरौना सँ आयल छी 
हाथमे टुनटुन पैरमे काड़ा नैना जोगिनिजा कर दलमनिञा 
बाम छौ कनिजा दहिना छौ सारिं |^ 

-चानन चकमक चानन गाछ चानन ढौरल चारू कात 

अगल बगुल गुगुलके धूप चल हे सखि सब कोबर जाइ 

कोबर गेने बड़ अनुराग बैसक देलनि मृगक छाल 

एकहि पटोर तर दुइ कुमारि बाम छौ कनिजा दहिना छौ सारि 7 

-कागजक हम पुरिया बनाए ताहि ऊपर काजर पारि 

ओहि काजरके लड्डू बेसाहि पैजा पड्ति दिन जाय ।”* य 

एकर अतिरिक्त लोकसाहित्यक लोकोक्ति, मोहावरा, फकडा, वचन बुझौअलि 

नेनागीत' आदि प्रभेदमे सेहो वस्त्राभूषण प्रसाधन विन्याराक शब्दावलीक उल्लेख देखि 
पड़ैत अछि यथा- 


लोकोक्ति- 

पहिरैए सब झमकाबैए क्यो क्यो 

जब धोबीपर धोबी बसय तब खेन्हरापर साबुन पड्य 

घर बैसल जे बनबथि बात, देहपर वस्त्र ने पेटमे भात 

केरा रोपि काटी नहि पात केरे देतहु धोती भात 
«राजाको सेवने कान दुनू सोन बनियाके' सेवने छटाक भरि नोन 
बुड्बिक कनिजाके नौ आना खोइँछा 

हरबड़ी. विआह कनपट्टी सिनूर 

'कतबो राड़ पाग सम्हारथि तैओ राड्क राडे 

ठाँव गुन काजर कुठाँव गुन कारिख 
।0. राजाक ओढ़ना धोबीक ओछौना 
।।. देखले कनिजा देखले वर कोठी तर बिछौना कर 
72. धोबिक घर विआह गदहाक माथा मौर 
3. नूआ तँ धोबी धो देत, मुदा मुँह के धो देत 
।4. चन्नन पडल चमार घर नित उठि कतरय चाम 

चन्नन नित दिन रोवय पडल राड्सँ काम 

]5. पान बिना जर्दा की ? माउगि बिना पर्दा की ? 

76. सब रसमे नून सहोदरमे भाय कपडामे पितामरी धोबीघाट ने जाय 
।7. जकरे नेपुर तकरे साज आन पहिर तँ ढबढब बाज 


५9 IUD JN कन तन ! कि ye 

. पेटमे खढ़ नहि मुँहमे पान 


भेखे भीख 
कान छल तँ सोन नहि सोन अछि तँ कान नहि 


. सिनूर टिकुली जरल तँ पेटो भामी पड़ल 


जते के बहु ने तते के लहठी 


. आइ माइको ठोप-ठाप बिलाड्कि, भरि माँङ 


सिफलीक मौअति माघ मास 


. पहिरी धनिकाइन जकाँ राखी गरीब जकाँ 

. पुरान कपड़ा आ बइमान आदमीक ठेकान नहि 
. केओ नाके टेढ़ केओ नकमुन्नियेँ ठेढ़ 

. गोआरक गोनड़ि दूनू दिस चिक्कन 

. थान भरि हारी गज भरि नहि फाड़ 


धनि दड्भिंगा दोहरी अंगा 


. बौआ ललितगर, जूता पुरान 


पेट करय कुलबुल जूड़ा करय महमह 

कथीदन नाङट माथा घोघट 

एकटा बहु लय नुआ ने भात, दोसर बहु लय छाती फाट 

नीक लग बैसी खाइ गुआ पान, अधलाह लग बैसी कटाबी दूनू कान 
बाप जनम ने खायल पान, दाँत निपोड्ने गेल परान 

'कानल कनिजा रहिये गेल, जुलफी कटायल वर घुरिये गेल 

फटलो तँ पटम्मर टुटलो तँ हथिसार 


. जकरा बारह बीघा बांङ तकस डाँड्मे डराडोरि नहि 
. पड़ाइत चोर के लंगोटियो भली 

- ठाम गुन काजर, ठाम गुन ठोप 

. पेटमे खढ़ नहि सिंघमे तेल 


सोना जरल जाय रूपापर छप्पा 
किदनमे मखमलके भगवा 


. उपरसँ फीटफाट बीचमे मोकामाघाट 


यैह गुड़ खयने कान छेदौने 

47. किदन कहलकैक हम पटोर पहिरलहुँ 
आँखि कहलकै हम संगहि रही 
48. बभिनिजा मौगी सिफली छुच्छा मुँहमे टिकुली 
49. दइबा रे सतरंगा 
जकरा (किदन)मे गुदरी चेथरी 
तकरा (किदन)मे एकरंगा 
50. असर्फीक लूटि आ कोइलापर छाप 
5. छुछुन्नरिक माथमे चमेलीक तेल 
52. पित्तरिके बुलकीपर एतेक गुमान 
सोनाक रहितौ तँ चलितएँ उतान 
53. हाथमे कङ्ना तँ अयनाक कोन काज 
54. एक जुनि रूसथि बौआक बाप 
जिनकासँ हैत नूआ भात 
55. राजाक पगड़ी धोबिआक ओछान 
56. सिन्नुर इन्नुर ल$ की करबै 
गुड रहितय तँ चटितहुँ 
57. साँझे मुइला कानब कत्ते 
माघे फाटल सीअब कत्ते 
58. तेल गमकौआ केश फलकौआ 
59. नहि गढ़ायब तँ देखहु दीअ5 


~ 


65. 


66. 
67. 


68. 
69. 


70. 


गा. 


72. 


73. 


74 


75: 


आलीमे माली कटोरामे तेल 

आबि गेल महगी पीबि गेल तेल 

जतेकके बहु ने ततेकके लहठी 

ठेहुना धोती मुठिया टीक 

तखने बूझी तिरहुतिया थीक 

नङटे नहाय गारती की ? 

अप्पन पिया हेता तँ गुदरीए लोभेता 
परचट्ट पिया हेता तँ चुनरी देखि लोभेता । 
जखन छलहुँ बारी झारी 

तखन पहिरल सोड्ह साड़ी 

जखन अयलहुँ कोबरा घर 

खोंछि उघारि कड देखलक बर (पिहानौ-मकइ) 
अंजैत अंजैत धीया हेती कनाहि 

लटकी लचवका मारय तीन मासपर नूआ फाड्य 
खोपा बन्हायल पीया नीक लगैए ? 

हमरा त नीक लगैए 

गामक लोक मुदा थूक फेकैए 

बनल सनल बहु काकी सन 

पटकि देलनि बहु ढाकी सन 

गुदरी त उजरी भला 

बेटी त सुनरी भला 


60. तीन फूके चानी | 76. सतमाय रांझल सतधीके', छुच्छा मुँहमे काजर 
6]. नथिया बिना मुह पथिया सन | 77. बानर मुँह की शोभए पान 

तड़की बिना मुँह फड्की सन 78. नव भजनिजा टीकमे झालि 
62. अलकल धोती फलकल टीक 79. नव रिनिजा बहुके झिमझिमिजा 

तखने बूझू तिरहुतिया थीक । 80. पिया बजला हँसि डाँड्क नूआ गेल खसि 


63. रामधनीके कोन कमी 
भगवा फाटे तनातनी 
64. अलपी मौगीके' सबा सेरक बुलकी 


8. 


मोर पिया रिनियाँ पचास गुआ खाय 
आगू पाछू रिनियाँ सौदागर जकाँ जाय 

82. चिपडी पाथनि चटाचटी लट छिलकाबय केश 
हम पूछी धनीसँ तोर पिया कोन बयेस 
83. काजर बिनु मुह गाजर सन । 
'टिकुली बिनु मुँह... सन । 
84. घरमे टाट नहि देहरिमे सिरकी 
गरामे टीप नहि कानमे तड़की 
85. नैहरक आलहनि सासुरक ढीठ । 
बाट चलय नहि झाँपय पीठ । 
86. दरभंगा, कुर्ताके कहय अंगा । 
नहाय पोखरि बाजय गंगा ॥ 


मोहाबरा- 

|. चेफड़ी साटब 2. सोनमे सुगन्धि होयब 

3. डराडोरि ढील करब 4, खेन्हरा ओढि क$ घी पीब 

5. आँचर बान्हब 6. डराडोरि ढील होयब 

7. पाग खसब 8. पाग खसायब 

9. आँचर पसारब ।0. आँचर भरब 

।।. आँचर पर आगि ढारब ।2. सिनूर पर आगि ढारब 
'फकड़ा- 


।. कूटि पीसि खो धनि बहु हमर हो, नूआ फाटौ त जैहरा जो 
2. बाहर सुखाइ छनि जोड़ा धोती, घर पकै अछि कुर्थीक रोटी 
3. ढेका जरल फेर बहुए ने 
4. भरि हाथ लहठी धान के कूटत, साँय पनखौका चूल्हि के फूकत 
5. ललकल पगिया फलकल टीक, तखने बूझू तिरहुतिया थीक 
6. सम्मन चुड़िया यौं गढ़े ज्यो हस्तीके दन्त । हाथ पकड़ि रस लेतु हैं बैठे देखे कन्त ।। 
7. पैरमे आरत साँए किए मारत, भात तर कऽ छाल्ही देलिऐ सेहो गुन ने राखत 
8. तर कान तरकी उपर कान खुट्टी, कोंचा सिट्टी दाँत मिस्सी 
खोंपा उच्ची तने बुझलहुँ बड्हाक बेटी । 
9. सब दतरङगुआ चूल्हि के फूकत, सब हाथ लहठी धान के कूटत 
।0. नङटी किदनमे पड़ल कापड़ कथीदन करय उपर झापड 

!।, किदन कहलक हम पटोर पहिरलहुँ, आँखि कहलक हम संगे छी 
।2. कासपितर किछु गहना छी देहतोडना छी गजीफजी किछु नूआ छी देहझपना छी 
छोट सैंया किछु सैंया छी गोडजतना छी 
]3. जेहन नैहर छल तेहन सासुर नहि 
जेहन सकलसुख तेहन गहना नहि 
जेहन अपने छी तेहन पहुना नहि 
।4. घरमे कुर्थीक रोटी 
बाहर कोरवला धोती / बाहर नयनसुख धोती 
5. एहन हैत कथी लय एहन करब कथी लय 
धोतीमे साड़ी मिलैब कथी लय 
]6. एकहि पटोरबे नौ रे नौ 
कहबह मनुसा बढ्तह खीस तोरा लगा क$ पूरे बीस 
]7. उखरीमे धान तऽ ककबा आन 
]8. अनका कमाइपर तीन टिकुली 
एगो कच्ची एगो पक्की एगो लाल बिन्दुली 
।9. अर्रबर्र गबै छी सिन्नुर टिकुली पबैछी 
20. अरबा बाभनि तरबा तेल 
2]. अनकर पहिरब साज बड़ छीन लेलक त लाज बड़ 
22. अंगा ने टोपी सिपहिया नाम 
23. मुसा के नङड़ी पिपर के पात । हमरा नूआमे झलझल बसात ॥ 
24. कोना कोना मगही सासुर जाय । बहिआ डोलबिते जाय । 
माछी गितगबनी जाय । कनही बिलाड़ दुधऔंटनी जाय । 
छुछुन्नरि भनसीया जाय । आगू पाछू भरिआ जाय । 
बीचमे खड्खड्या जाय । सात मोटा नूआ जाय । तैओ मगही नङटे जाय ॥ 
25. माय ! माय ! माय ! अब दिन बिहुरल माय ॥ 
'पियाक पछड़िया हमरो सड़िया, धोबिया घरमे एके संग सुखाय ॥। 
26. जँ सैंयाँ सिङारे रीझत । तँ की भेल पिरीत ॥ 
27. सिङारसँ दुलार पायब । तँ सैंयाक पियारि कहायब । 
अन्हार घरमे लागै नीक । तँ जानू जे भेल पिरीत ॥ 

28. भल सैंया हेता । गुदरिए लोभेता ॥ 

29. भीतर घिनाइ छनि चिनवार । तनिकर चानन बड़ जगजियार ॥ 

30. ललैलीके पितरक कनैली 

3]. मेघा सन लट कारी मुह जेना चान, डोका सन सन आँखियो विधिक विधान 
कोइली सनक बोल के मानू अनमोल 

32. भरल रहय कोखि माङ, बनल रहय अपन समाङ 

33. बैसल खाय चिबाबय पान, से की राखत देशक मान 

34: बासि भातमे तिमन अचार, बूढ़ वयसमे साज सिङार 

35. निर्गुनिञा लग की गून, जेहन चानन तेहने चून 

36. उचडिडके* की बैसक चाही ? बटसिनुरीके की कोबर ? 

37. विधवा घरमे सब दिन भादव, निर्धन घरमे कातिक 

राजा घरमे सब दिन अगहन, फागुन घर अहिबातिक 

वचन 

]. रविके* पान सोमके* दरपन, मंगल किछु किछु धनिया चरबन 
बुधके* दही बृहस्पति राइ शुक्र कहय मोहे दही सोहाय शनि कहय मोहे अदरख भाव 

2. नङटे पहिरी भुखले खाइ, जहाँ मन हो तहाँ जाइ 

3. शनि साडै रवि जारय, सोम करय सुड्डाह 
मंगल बेचारी जानसँ मारै, बुद्ध करै उच्छाह 
कपडा पहिरी तीन दिन, बुध बृहस्पति शुक्र दिन 

4. एको पानि जँ बरिसए स्वाती, कुरमिन पहिरय सोना पाती 

5. कूल कापड़ चौपेतले नीक 


बुझौअलि- 
]. कनी टाटा छौड़ीके' लाल घघरी -मिरचाइ 
2. कनी टा टा छौडीको भरि बाँहि लहठी -मकइ 
3. रंग बिरंगक टिकुली साटथि, हरियर रंग ओढ्नी 
चाभीके झब्बा लटकाकऽ, खेतमे ठाढ़ छथि मोहिनी -मकइ 
4. चारि छौंडी चारि रंग, चारू बेदरंग । 
चारूके” बिआह भेल, चारू एक्के रंग । -पान, चून, कथ, सुपारी 
5. खेत उज्जर कारी घास, जे बूझय ई तकरे पास -केश 

नेनाक क्रीड़ागीत- 


हे मझिली ! की छोटकी ? बड़की कहाँ गेल ? बाँस काटे गेल । 
बाँस मे की ? ककही । ककहीमे की ? केश । 

केशमे की ? ढील । ढीलमे की ? लीख । 

'लीख पटापट मारै छी । करिआ झुम्मरि खेलै छी । 

मामा अबै छै मामा, कथीपर ? हाथीपर । 

उतरू मामा खरामपर । बैसू मामा पिड्हीपर । 

कका हो बाबा हो, सुग्गा खाइ छइ खेत हो, 

रोमह बेटी लछमी, पैरमे देबह पैंजनी, 

लछमी जेतै सासुरमे, सोना देबै कानमे । 

घुघुआ मना, उपजेधना । बौआके गढ़ा देब कान दूनू सोन 
बौआक मातृक की सभ बिकाय ? अंगा टोपी रिठी बिकाय । 
कीन दे मामी रीठी के रीठी पुत्ता कथी के । अगर चनन कस्तूरी के । 
निनिजा एलै विरैनिञासँ, बौआ एलै पुरैनिञासँ 

एक सूप आनल देसरिया धान, कीनलहुँ बौआ लए गूआ पान 
गुऐतिन कहय हमरा गूए नहि, पनैतिन कहय मोरा पाने नहि 
बौआ कहय मोरा दाँते नहि 

आरे निनिजा आ रे आ, हमर नेना के कोरा खेला 

नेना देतौ खोइंछा भरि धान, सूपे भरि भरि दसरिया धान 

धान बेचि कौनिहे* गुआपान, हिरिया जिरिया बड़ रंरसिया 
हाथमे देबौ शंखा चूड़ी, कानमे देबौ सोना पात 

आ रे कौआ कटबौ कान, बौआ लय लबिहे* पकले लताम 
चौआके मातृक की की बिकाय, रिटठा-रिदिठ चटनी बिकाय 
चटनी टूटि गेल, बौआ हम्मर रूसि गेल 

खजनचिडैयां अबिहैँ रे अण्डा पारि पारि जैहे रे 

अण्डा तोहर फोड्बौरे बौआके निनिजा दीहे रे 

निनिजा एलै बिरैनिजासँ बौआ एलै पुरैनिजासँ 

बौझाक म.५क की की बिकाय अंगा टोपी जामा बिकाय । 

ले गे गामी जामा । कथीके ? 

अगर चनन कस्तूरी के । मामाके कमाइके । 

9. अलिया गे झलिया गे गोला बड्द खेत खाइ छौ गे 5. काँचे गहुमके लचलच पूरिया, बाबा बगैचा के आम 


कतऽ गे, डीहपर गे, डीहक रखबार के गे, बाबा गे || सेहो पुरिया खेता भैय्या, जेता ससुरारि 
बाबा गेलौ पुरैनिजा गे, लाल लाल बिछुआ अनतौ गे सार देतनि जोड़ा धोती, ससुर देतनि गाय 
कोल्हूपर झुककौतौ गे, कोठीपर कऽ घरिहे गे सासु देतनि कंचन बेटी, अङुरी धराय 
सासुके गोड़ लगिहे' गे, नर्नादके ठुनकबिहे गे अइहब भौजी अबै छथि, कान सोभय सोन 
ननदिक बेटा कानै गे, कानय दे बपटूसके माङमे मङटीका शोभय, सिनुरक ठोप 
नाचऽ दे पमरियाके, देख5 दे सिपहियाके पैरमे बाजय रूनझुन कारा काजर सोभय नैना 
लव घर उठे, पुरान घर खमे उडि गेल मैना । 
।0. आ रे चन्ना आ रे आबऽ बारे आबऽ नदिया किनारे आब5 ।6.  रामजोड़ी फूलहे कदम जोड़ी- फूल मारले' त मारले” चूड़ी किए फोडले” 
रस कुसियार लाबऽ केराके भार लाब5 ।7. आरे कुत्ता आ । नङरी डोला । 
सोनाके कटोरी मे दूध भात नेने आबऽ, बौआके मुहमामे घुटुक । | नङरीमे आगि लगलौ बापके बोला 
जौआके ऐंठ कुट के खाय, बाबा खाय । बाप देलको अंगा टोपी गुदराके । नाकके बुलाकी देलकौ, तबलाके । 
बाबाके ऐंठ कुठ के खाय, माय खाय । ]8. नूनूके दाइ । साग तोड़ जाइ । 
मायके ऐंठ कुठ के खाय, भैया खाय । सागो ने भेटइ बजार बूल जाइ । 
भैयाकें ऐंठ कुठ के खाय, क्यो ने खाय । एक खिल्ली पान खेलक दाँत रि जाइ । 
पतवा उधिआयल जाय, कुतवा नेङरौने जाय बादलक पानि पीबय पेट भरि जाय । 
` ठाढ़ हो रे कुतबा । मारबौ दू जुतबा ॥ ।9. काका हो बाबा हो, ककरो खेत नहि जायब हो 
।।. बाबू रे बाबू तोहर नानी अबै छौ खोडी डाबामे दूध आनै छौ बाग छै, बगैया छै सीकियो ने डोले छै 
फरसा पतामे लडू आनै छौ झांमी कुतामे चूड़ी आवै छौ भैया माथा कमलक फूल भौजी माथा पर पाटी सिनूर 
गुदरा नेङरा होरी आबे छौ उठू गे भौजी पहिरू पटोर, आनि देबौ टिकुली रंगि देबौ ठोर । 
।2. आरर बरर बौआ बेंग बजैए, बौआ के पीसी सगाइ करैए 20. आको माइ चाको, प्रह्लाद बाबा राखो 
सूतू सूतू बौआ रजैया ओढि के सोनाक दीप कडूके तेल, पाटकवाती लेसल गेल 
पीसी तोहर औती बिलैया बनिके ह सुख सुखराती दिया बाती, दुख दरिद्र पाछू जाउ सख शृंगार सब आगू आउ 
[3. कासक बोनके दोगे दोगे कमला बहल जाय 2।. लाल काकी हे, की काकी हे । माथ पर बैसलह पंडुकिया हे 
धारक काते मालिन बेटिक केश फहराय । खोपा खोल खोल खोल । ओम्हरसँ अयलह मनसा हे, खोपा बान्ह बान्ह बान्ह 
बगुला बगुली पारजो । हमर नुआ सुखौने जो । चूड़ा देबइ कूटिकऽ खेबइ सबादिक5 । 
]4. मैना गे मैनी गे, तोहर गौना हेतौ गे, हैत नहि त की 22. छोटकी रानी बड़की रानी गेली नहाय 
, सोलह सय सुपारी अयतौ ऐत नहि त की कान महक तड़की गेलनि हेराय । आब की पहिरती ? 
घोड़ा चढि कऽ दुलहा एतौ ऐत नहि त की कौआक ठोर, कौआक ठोर त कारी, आब की पहिरती ? साड़ी 
कानमे कनफूल देतौ, देत ने त की | साड़ीमे त पिलुआ । आब की पहिरती ? खिलुआ 

23. आको चाको दिया बराको सब देवता मिलि के बौआके राखो 

जे बाबूके हेरती दीठि तिनक देबनि भेला -रीठि, काल भैरव रक्षा करे 

सोनाक दीप पाटक बाती बौआ सूतय सुख सुखराती 

हँसनी खेलनी आगू आउ कननी खिजनी पाछू जाउ । 

24. चल गे बगडा-बगडी नौता खाउँ । नूआ न बस्तर कोना कऽ जाउँ । 
घघरी सिया दे फलकैत जाउँ । टुइयाँक पानि दे घुटकैत जाउँ । 
एहि तरहे* आधुनिक मैथिली साहित्यमे वर्णित वेशभूषा प्रसाधन विन्यासक आयाम 
साहित्यक समस्त पिधा महाकाप्य, खण्डकाव्य, मुक्तकाव्य, कथा, उपन्यास, नाटक, 
एकांकी, निबन्ध ओ लोकसाहित्य आदि अछि । खण्डकाव्य ओ महाकाव्यमे पौराणिकताक 
आग्रहे* संस्कृत वाङमयेक अधिकांश वेशभूषा प्रसाधन सम्बन्धी शब्दावलीक प्रयोग भेल 
अछि । मुक्तक काव्यमे क्रमशः नवीन काव्यधारामे वेशभूषा प्रसाधनक आधुनिको 
शब्दावलीको प्रश्रय भेटल दृष्टिगोचर होइछ । कथा ओ उपन्यासमे वर्ण्यक हेतु लेखकक 
स्वतंत्रताक कारणे" पुष्कल शब्दावलीक निवेश भेल अछि मुदा नाटक ओ एकांकी साहित्यमे 
नाटककारक स्वतंत्रता सीमित रहबाक कारणे' आ आहार्य अभिनयक कहि अभिनेता ओ 
दिग्दर्शक पर विशेषतः अबलम्बित रहबाक कारणे* एकर पात्र-सूची, नाट्यनिर्देश ओ 
कथोपकथनमे वेशभूषाप्रसाधनक संकेत टा देल दृष्टिगोचर होइछ । मैथिली निबन्ध साहित्यमे 
वेशभूषा प्रसाधनपर अधिक संपृक्ति लेखकलोकनिक नहि रहलनि अछि तथापि किछु 
प्रमुख निबन्ध एहि क्षेत्रमे लिखल गेल अछि । मैथिली कथासाहित्यमे वेशभूषा प्रसाघनक 
शब्दावलीके” कथाक केन्द्रमे राखि वस्तु रचनाक विशिष्टता दृष्टिगोचर होइछ । 
जतय धरि लोकसाहित्यक स्थिति अछि, ई साहित्य प्राचीन शब्दावलीक सुरक्षित 

रखने अछि । आन शिष्ट साहित्यक विधा जकाँ एहिमे अधुनातन शब्दावलीक संक्रमणक 
प्रक्रिया अति मन्द देखि पडैछ । शिष्ट साहित्य यथार्थपरक होयबाक कारणे' खास कऽ 
आधुनिक परिवर्तित शब्दके ग्रहण कैने जा रहल अछि आ पुरातन शब्दके" छोड्ने जा रहल 
अछि। 

. त्रिकोण- अशोक, उर्वशी प्रकाशन, 


मुसल्लहपुर, परना-6, पृ. ।0 

झा, मैथिली अकादमी, श्रीकृष्णपुरी, पटना, 

. मुनिक मतिश्रम- योगानन्दझा, विद्यापति 


प्रकाशन, दरभंगा, ।969, पृ. । 

. एकांकी संग्रह- मैथिली अकादमी, पटना, 


पृ. 28 
तत्रैव, पृ. 60 

सप्तम अध्याय 
वेशक शब्दावली 


आधुनिक मैथिली भाषामे वेशभूषाप्रसाधन सम्बन्धी शब्दावलीक आयाम प्राचीन 
परम्परागत शब्दावली, सांस्कृतिक संक्रमणजन्य आगत शब्दावली ओ देशज शब्दावलीक 
संगहि नित्य नव वैज्ञानिक आविष्कार, पारस्परिक सम्पर्क ओ रमणीय फैशनजन्य 
शब्दसमूह धरि विस्तृत अछि । 


वेश- वेशसँ सम्बद्ध शब्दावलीमे प्रमुख अछि वस्त्रक शब्दावली । वस्त्र लज्जा निवारण, 
सौन्दर्य संवर्द्धन, अंगरक्षण ओ व्यक्तित्वमे निखार अनबाक संगहि सभ्यता ओ सांस्कृतिक 
कोटि निदर्शनक हेतु प्रयुक्त होइत रहल अछि । एतदतिरिक्त वस्त्र विन्याससँ सम्बद्ध 
ओहनो शब्द अनुपेक्षणीय अछि जे परिधानक अतिरिक्त उपयोगमे अत्यावश्यक थिक आ 
जीवनधारणसँ सम्पृक्त रहल अछि । छाता, जूता, लाठी एवं वस्त्रगृहक कतिपय प्रभेदसँ 
सम्बद्ध शब्दावली सेहो वेशक शब्दावली मध्य अन्तर्मुक्त क5 लेल गेल अछि । 


बेशक सामान्य शब्द- वेशक हेतु सामान्य शब्द वस्त्र । बस्तर । परिधान । कपड़ा अछि । 
परिधान शब्द आधुनिक मैथिली भाषामे पहिरन शब्द रूपमे जीवित अछि परिधान / 
परिहान / परिहन ८ पहिरन । पहिरनक हेतु प्राचीन मैथिलीमे परिहन शब्दक व्यापक 
प्रयोग भेल अछि । ई शब्द शरीरके आवृत करबाक वस्त्रक हेतु प्रयुक्त अछि । एकर 
साम्प्रतिक रूप पहिरन / पहिरना अछि । प्राचीन मैथिलीमे एकर क्रियापद परिहब छल । 
साम्प्रतिक मैथिलीमे पहिरब क्रियापद प्रचलित अछि । दैनन्दिन जीवनमे पहिरबाक 
चस्त्रके' पहिराउ कहल जाइछ । जे वस्त्र विशिष्ट अवसरपर पहिरबाक हेतु राखल रहैछ- 
ओकरा धराउ कहल जाइछ । ओढ्बाक हेतु व्यवहृत वस्त्रके ओढन / ओढ़ना कहल 
जाइछ । ओढ्न-पहिरन तथा ओढ़ना-पहिरना युग्म शब्दक रूपमे व्यवहृत होइछ । 
कपड़ाक छोट टुकड़ीक हेतु लत्ता (संग्लकूक) शब्दक व्यवहार अछि । कपड़ा-लत्ता 
युग्म शब्दक रूपमे वस्त्र मात्रक हेतु व्यवहृत होइछ । वेशक हेतु नुआ शब्दक सेहो सामान्य 
प्रयोग होइछ । एही अर्थमे नुआ-बस्तर युग्मक प्रयोग सेहो देखल जाइछ । 

वस्त्रक खण्डित होयबाक क्रिया फाटब होइछ । फाटल पुरान वस्त्रखण्डके' गुदरी 
कहल जाइछ । अत्यन्त जर्जर गुदरीके' चेथड़ी कहल जाइछ । वस्त्रक जर्जर ओ अनेकशः 
खण्डित होयबाक क्रिया गुदरी-गुदरी होयब कहल जाइछ । गुदरी-पुरान शब्द फाटल-पुरान 
वस्त्र खंडक हेतु प्रयुक्त होइछ । अमरकोषमे फाटल पुरान वस्त्रक हेतु पटच्चर शब्द भेरैत 
अछि (2।6 । ।।5) । फटीचर शब्द एकरे विकसित रूप बुझना जाइछ । सम्प्रति ई शब्द , 
ओहन व्यक्तिक विशेषणक रूपमे प्रयुक्त अछि जे अल्प आयवर्गक तथा फाटलपुरान 
वस्त्र धारण कैनिहार होथि । 


आइ काल्हि कपड़ाक विभिन्न प्रभेद सभक व्यवहार होइछ । ऊनी, सूती ओ 
रेशमी वस्त्रक अतिरिक्त रासायनिक सूतसँ बनल वस्त्रक अनेक प्रभेद जनप्रचलित अछि । 
एहि वस्त्र प्रभेद सभक नाम, निर्माण स्थल, निर्माता, रंग, आधार सामग्री, गुण आदिक 
आधारपर राखल बुझना जाइछ । चरखा द्वारा काटल सूतसँ हस्तचालित करघा पर बूनल 
सूती वस्त्रक प्रभेदके खादी/खाधी/खहर कहल जाइछ । जोलहा द्वारा मशीन निर्मित 
सूतसँ करघापर बूनल वस्त्रकें जोलही/जोलहउ /जोलहंडी कहल जाइछ । जे वस्त्र मोटामे 
बान्हि गामे गाम घूमि क5 बेचल जाइछ से मटिआ / मोटिया कहल जाइछ । अत्यन्त 
मोट सूतसँ निर्मित कपड़ाक प्रभेद ननगिलाट कहल जाइछ । एक रंगमे राङल कपडाको 
एकरंगा कहल जाइछ । सम्प्रति ई शब्द लाल रंगक वस्त्रविशेषक हेतु रूढ भ5 गेल 
अछि । तीसीक छालसँ निर्मित वस्त्रक" तिसिऔटा कहल जाइछ । वर्गाकार आकृतिसँ 
युक्त वस्त्रके' चरखाना / चेक कहल जाइछ । फूल-पत्तीक आकृतिसँ युक्त वस्त्रको 
छीट कहल जाइछ । निर्माणक पश्चात्‌ नीक जकाँ धो कय वस्त्रे विरंजित कयलाक 
बाद प्राप्त वस्त्रकै धोआ तथा अविरंजित वस्त्रकै कोरा कहल जाइछ । सफेद रंगक 
सामान्य वस्त्रक एकटा प्रभेद लट्ठा कहल जाइछ । डोरीक आकृतिसँ युक्त वस्त्रक" 
डोरिया कहल जाइछ । एही तरहे" वस्त्रक विभिन्न प्रभेद नयनसुख, मलमल, छालती, 
साटन, मखमल, खासा, अद्धी, मखमल, सालू, फरजी, फरदी, गजी, गज्जी, फरगज्जी 
आदि होइछ । रासायनिक वस्त्रक प्रभेद टेरीन, टेरीलीन कहल जाइछ । सूत फेंटल 
रासायनिक सूतक वस्त्रके' टेरीकॉट / टेरीकॉटन कहल जाइछ । रेशमीवस्त्रक विभिन्न 
प्रभेद सभ अछि- अद्धी, तसर, बनात, बाफदा आदि । एकहरा सूतसँ बनल वस्त्रके* 
एकसूत्ती तथा दोहरा सूतसँ बनल वस्त्रके' दुसुत्ती कहल जाइछ । 


कपडामे नामा नामी सूतके, तानी ओ चौड़ा चौड़ी सूत के भरनी कहल जाइछ । 
तानीक सम्पूर्ण लम्बाइसँ सम्बद्ध वस्त्रके' थान कहल जाइछ । थानक चौडाइको पाट / 
डरिया / अरज / आर्ज कहल जाइत छैक । 


विरल तानी ओ भरनीसँ बिनल वस्त्रक" फसरल / खिसरल कहल जाइत छैक । 
तानी ओ भरनी कसल रहलापर वस्त्रक विनाहके गस्सल / गफ / गफस कहल जाइत 

छैक । अल्प तनावसँ वस्त्रक तानी वा भरनीक टूटि जयबाक क्रिया मसकब / फसकब 
होइछ । अत्यधिक खिसरल वस्त्रके' जलफाँफी / झलफाँफी कहल जाइत छैक । पर्दा 
करबामे असमर्थ कपड़ाके झलझल / झलझली कहल जाइत छैक । झलमल ओ 
झलफाँफी कपड़ाक हेतु दँतखिसोट / गिदरनोंच / कुकुरमुक्की आदि शब्द प्रचलित 
अछि | कपड़ाक सूतमे अवगुण्ठित विजातीय पदार्थको फुटका कहल जाइछ । छोट 
फुटकाक हेतु फुटकी शब्द भेटैत अछि । वस्त्रके' बिनबाकाल उचित संख्यामे तानी वा 
भरनी नहि देलासँ जे रिक्त स्थान बनैछ ओकरा उचिला कहल जाइत छैक । साम्प्रतिक 
भाषामे ई शब्द उचिला-चाल रूपमे चंचल ओ अन्यमनस्क प्रकृतिक हेतु प्रयुक्त अछि । 
कपड़ाक अत्यन्त जर्जर भऽ फटबाक हेतु रित्तीरित्ती / चुन्नी चुन्नी होयब शब्दक प्रयोग 
होइछ । अत्यन्त दुर्बल कपड़ाक मसकबाक क्रिया कपड़ा बहब होइछ । 


कपड़ाक टुकड़ीक हेतु पाट / पाटी / पट्टी शब्दक व्यवहार अछि । कपडाको 
कतरबाक हेतु कैंची नामक औजारक प्रयोग होइछ । कतहु कतहु एकरा कतरनी सेहो 
कहल जाइछ । काटल कपडाको सम्बद्ध करबाक क्रिया सीब / सीयब होइछ । सीबाक 
हेतु सूड नामक औजारक उपयोग होइछ । सीबाक क्रिया तथा मजदूरी के सियाइ /सिलाइ 
कहल जाइत छैक । तनावक प्रयोग द्वारा कपडाको खंडित करबाक क्रिया फारब /चीरब 
होइछ । कपडाको सीलाक उत्तर जे आकृति सन्धिस्थलपर बनैत छैक ओ सीयन/सीयनि 
कहल जाइत छैक । सन्धिस्थलक हेतु जोड़ा शब्दक प्रयोग होइछ । व्यक्तिक अंग ओ 
कपड़ाक टुकड़ीके' नापि क$ वस्त्र बनयबाक प्रक्रियामे वस्त्र ओ कपड़ाक अनुकूलन 
क्रिया भेआरब / भजारब / व्योंतब कहल जाइछ । 


भेआरबाक क्रममे शरीरक विभिन्न अंगक लम्बाइ, चौडाइ, मोटाइ आदि ज्ञात 
कहल जाइछ । एहि आयामक ज्ञात करबाक क्रिया नापब होइछ । नपला उत्तर ज्ञात 
आयामके नाप / नापी कहल जाइछ । 


नापीक क्रममे वस्त्रक अनुरूप शरीरक लम्बाइके लम्बाइ / नमाइ / नमती, 
डाँड्क नीचाक घेराके' कमर, छातीक चौड़ाइके सीना, गर्दनिक गोलाइके गला, 
नितम्बक चौडाइको हीप / सीट, कान्हसँ पाञ्जर धरिक दूरीको सेस्त, दूनू कनहाक 
बीचक दुरीको पुट, बाँहिक लम्बाइके' आस्तीन / बाहु / बाहू / बहुँआ । काँखलग 
बाँहिक गोलाइके' हाला ओ पैरक निचला भागक घेराके' मोहरा । मोहरी कहल जाइछ । 

कपडा सीबाक हेतु तानीक अनुरूप काटि कऽ व्योंत कयल जाइछ । एहि 
कटाइके' आरा कटाइ कहल जाइछ । भरनीक अनुरूप काटल कपड़ाक काटके खड़ा/ 
तीरा कहल जाइछ । सीबाक हेतु कतरल कपड़ाक टुकड़ी सभके खर्चा / जोगाड़ कहल 
'जाइछ । आरा काटक अनुरूप वस्त्रक सिलाइकें सुरेब / सुरेबी / सुरेबगर कहल जाइछ । 
खडा काटक अनुरूप वस्त्रक सिलाइके उरेब / उरेबी / उरेबगर कहल जाइछ । वस्त्र 

सीबा काल कपड़ाक अतिरिक्त टुकड़ीके काटि क$ फेकि देल जाइछ । एहि टुकड़ी 
सभको छांट / कतरन कहल जाइछ । काट-छाँट शब्द उपयोगी ओ अनुपयोगी कपड़ाक 
पृथक्करणक हेतु प्रयुक्त शब्द थिक । 


कपड़ाक सियाइमे अनेक विधिक उपयोग देखल जाइछ । दूर दूर पर सूचि क्रिया 
द्वारा कयल गेल क्रमिक सियाइ करबाक क्रिया टाँकब / खीलब / गूलब होइछ । टँकला 
उत्तर उत्पन्न सियाइके' लङर / कच्ची सिलाइ / टाँक / टाँका कहल जाइछ । टाँकामे 
दू पैसानक बीचक दूरी टोप कहल जाइछ । जखन एक टोप छोडि क$ सूचिक्रिया द्वारा 
टाँका देल जाइछ तँ सिलाइक ई विशेष प्रकार बखिया कहल जाइछ । बखिया करबाक 
क्रिया बखिआयब होइछ । कपड़ाक किनारको मोडिक$ उपरका ओ निचला परतके' लैत 
कयल गेल सियाइको तुरपन / तुरपइ / तुरपाइ । हेम (आं०) कहल जाइछ । तुरपनक 
हेतु कपड़ाक कोरवला भागको किञ्चित मोडि क$ बामा हाथक अउँठा ओ अनामिकासँ 
पकड्बाक क्रिया अउँठिआएब होइछ । वृत्तक परिधिक अनुरूप क्रमिक रूपे" सीबाक 
क्रिया मेढ़ब होइछ । कपड़ाक कोरके' मोडि क$ टँकला' उत्तर उत्पन्न सियाइके* दरज 
कहल जाइछ । अत्यन्त कम मोड़ दऽ कयल गेल सियाइके* गोलदरज कहल जाइछ । 
अपेक्षाकृत अधिक मोड़ द5 कयल गेल सिलाइक एक गोट प्रभेदके' इमलपत्ती कहल 
जाइछ । खूब चाकर मोड़ द5 कयल गेल सियाइके चौरा कहल जाइछ । बखिऔलासँ 
उत्पन्न सियाइके* बखिया / बखेया / पक्की सिलाइ कहल जाइछ । कोरपर चाकर मोड़ 
दऽ कयल गेल बखियाके' चाँपा बखिया कहल जाइछ । मेढ्बाक विधिसँ कयल गेल 
'सियाइकोँ काजटाँका कहल जाइछ । लहरिक आकृतिक सियाइके* काँटा फोडी बखिया 
कहल जाइछ । सलवार, साया आदि निचलका भागपर बनाओल आकृतिक सियाइके* 
सिंघारा कहल जाइछ । सिंघारामे जखन सियाइ क्षैतिज वा उर्द्धाधारमे एकल कयल जाइछ 
तँ एहि सियाइके' लक्खी / बाकुच कहल जाइछ । 


जरल अथवा काटल कपड़ाक खाली भागमे सूड द्वारा तानी-भरनीक बुनाइके* 
रफू/ रफ्फू कहल जाइछ । रफू कयनिहार कारीगरके' रफूगर कहल जाइछ । कपडामे 
कोनो वस्तु फँसि गेलापर तनाव उत्पन्न भेने कपड़ाक फटलासँ उत्पन्न आकृति खोच 
कहल जाइछ । खोंचक फटलाहा भागमे रफू द्वारा जालक आकृति बिनलापर ओहि बिनाइक 
प्रभेद जाली कहल जाइछ । कपडापर सूची क्रिया द्वारा फूल पत्ती आदिके' उखाडबाक 
क्रिया काढ़ब होइछ । काढला उत्तर उत्पन्न आकृति कसीदा / कसिद्दा / काम काज 
कहल जाइछ । कसीदाक हेतु धातुक तारक सेहो व्यवहार होइछ । एकरा जड़ी कहल 
जाइत छैक । कपड़ामे जड़ी सम्बद्ध करबाक क्रिया जड़ब होइछ । जड्ल फूलपत्तीके* 
बेल / बेलबूटा / बूटा / बुट्टा कहल जाइछ । छोट बेलको बूटी / बुट्टी कहल जाइछ । 


सम्प्रति स्यूत वस्त्रक दू भागको सम्बद्ध करबाक हेतु सीप, कचकड़ा अथवा 

धातुक एकटा वस्तुक उपयोग होइछ । एकरा बटम / बटाम / बद्टम / बुट्टम / 
बुटाम / बुताम कहल जाइत छैक । 


कपड़ाक जाहि भागपर बट्टम लगाओल जाइत छैक ओ भाग दोहराओल रहैत 
छैक । एहि भागको बटनपद्टी कहल जाइत छैक । बटनके* कपड़ाक दोसर भागमे कयल 
छेदमे सम्बद्ध कणल जाइछ । एहि छेदके काज कहल जाइछ । काजवला भागको 
'काजपदूटी कहल जाइछ । सियाइक हेतु सूतके, ताग / धाग / धागा सेहो कहल जाइछ । 


पूर्वमे बटनक बदला कपड़ाक गोल क$ सीयल पिंडक उपयोग होइत छल । 
एकरा भुण्डी / मूंडी / घुण्डी कहल जाइत छलैक । भुण्डीमे कपड़ाक दोसर भागको 
सम्बद्ध करबाक कपड़ाक डोरी सदृश आकूतिक अग्रभागमे बनाओल वलयाकृतिके* 
मुन्ही/ फनकी / फनुकी कहल जाइत छल । कपड़ाक दू भागको सम्बद्ध करबाक हेतु 
रस्सी सदृश आकृतिको बन / बन्न / बन्द कहल जाइत छलैक । 


फाटल कपड़ामे जोडल कपड़ाक टुकड़ीके चेफड़ी / चिप्पी / पेओन / पेबन्द / 
पैबन्द / पाटी / पट्टी कहल जाइछ । पेओनक हेतु प्रयुक्त वस्त्रखंडके चेफड़ी कहल 
जाइछ । वस्त्रपर उत्पन्न सायास सौन्दर्यपूर्ण संकोचके' चून / चुनट / चुन्नन कहल 
जाइछ । स्वतः संकोच उत्पन्न होयबाक क्रियाके घोकचब कहल जाइछ । चुन्नट उत्पन्न 
करबाक क्रिया चुनिआयब होइछ । कोनो वस्त्रक छोरपर चुन्नन द5 सीयल दोसर 
चस्त्र-प्रान्तके' झालर / झालरि कहल जाइछ । झारलसँ युक्त वस्त्रके' झालरदार कहल 
जाइछ । झालरक स्थानमे प्रयुक्त चुन्नन रहित कम चाकर वस्त्रखंडके मगजी कहले 
जाइछ । मगजी अथवा झालरमे सीयल दोसर झालरको सञ्जाप / सञ्जाफ कहल जाइछ । 
स्यूत वस्त्रमे कपड़ाक दोहराओल वस्त्रखंडके' पट्टी कहल जाइछ । कपड़ाक संकुचित 
भागके सल कहल जाइछ । कपड़ाक तनावक कारणे फाटल भागपर बनल आकृतिको 
चीरक / चिरक्का कहल जाइछ । 


जे कपड़ा शरीरमे अत्यन्त कसल बुझना जाइछ ओकरा कसकस कहल जाइछ । 
शरीरक नापसँ नम्हर कपडाको फल्लर/ढकढोल कहल जाइछ । उपयुक्त नामसँ छोट वस्त्रकेँ 
ओछ कहल जाइछ । वस्त्रक जाहि भागमे विभिन्न खण्डको जोड्बाक स्थिति स्पष्ट दृष्टिगोचर 
होइछ, से भाग उनटा/उल्टा तथा तकर विपरीत भाग सुल्टा/सुनटा कहल जाइछ । 


विशिष्ट परिधानक हेतु लिबास / लेबास / पोशाक शब्द प्रचलित अछि । सरकारी 
कर्मचारीक विशिष्ट लेबासके' उर्दी कहल जाइछ । पहिरनक हेतु पहिराबा ओ ओढ्नक हेतु 
ओढ़ावा शब्द सेहो प्रचलित अछि । पहिरावा, ओढ़ावा युग्म शब्दक रूपमे व्यवहृत होइछ । 


कपडाको साफ करबाक क्रिया धोब / धोअब / साफ करब होइछ । एहि कार्य 
व्यापारसँ आजीविका ग्रहण करयवला जाति विशेष धोबि / साफी कहल जाइछ । चस्त्रमे 

बान्हले कपड़ाक समूहको मोटा / गेठा कहल जाइछ । पैघ ओ चौखूट गेठाक गांठ » 
गेंठ कहल जाइछ । मोटाक हेतु आधार-वस्त्रके बैठन / बैठ / मोटबन्हना कहल जाइछ । 
छोट मोटाके* मोटरी ओ अत्यन्त छोट मोटरीके' गेठरीं / गठरी कहल जाइछ । मोटा बांन्हि 
क$ वस्त्र बेचनिहार व्यापारी कपड्या कहल जाइछ । कान्हमे लंटकाओल वस्त्रवद्ध 
मोटाके* बकुच्चा कहल जाइछ । छोट बकुच्चाके' बकुच्ची कहल जाइछ । 


कपड़ाक किंचित भागको हाथपर उठाय उठाय जमीनपर पटकबाक क्रिया 
खीचब / फीचब होइछ । मुङरा द्वारा लस्त्रपर चोट क5 साफ करबाक सेहो व्यवहार 
अछि । मुङरासँ वस्त्र पर आघात करबाक क्रिया पीटब होइछ । साफ करबाक क्रममे 
कपडाको पानिक सतह पर छितरयबाक क्रिया फलहारब / फलकारब / फलहोरबा 
होइछ । फलहारबाक बाद कपडाको दूनू हाथे' मलिक5 साफ करबाक क्रिया पखारब / 
खेंधारब होइछ । कपडाको बेर-बेर पानिमे डुबायब ओ उपर करबाक क्रिया कचारब 
होइछ । जलक आघात द्वारा मैलीके* हटयबाक क्रिया धोखारब होइछ । 


धोबि कपड़ा साफ करबाक हेतु सज्जी माटिक व्यवहार करैत अछि । सामान्य 
जनजीवनमे सोडा नामक रसायनक संग कपडाको उसीनिक$ साफ कयल जाइछ । 
आइकाल्हि कपड़ा साफ करबाक विभिन्न प्रकारक साबुन ओ विरंजक चूर्णक व्यवहार होइछ 
जकर सभक नाम कम्पनीक वैविध्यपर आधारित होयबाक कारणें परिभाषिक स्वरूप नहि 
पकड़ सकल अछि । दग्गी लागल कपडामे दग्गीक स्थानपर गोबर लगाय पानिक सतहपर 
पसारि रौदमे विरंजन कराओल जाइछ । एहन कपडाको गोबरझार कहल जाइछ । 


कपडाको मोडिक5 रखबाक क्रिया चौपतब / चौपतब / तहिआएब / सैंतब 
होइछ । चौपेतला उतर बनल परतके तह कहल जाइछ । तह लागल कपडाको तहौआ 
कहल जाइछ । तहौआ कपड़ाक बाहरी सतहपर लोहा देबाक क्रिया सजायब होइछ । 
सजाओल कपडाको तहदर्ज कहल जाइछ । लोहा देबाक क्रिया बनायब होइछ । कपडाको 
कड़ा करबाक हेतु कपडाको माँड्युक्त जलमे डुबाओल जाइछ । एहि प्रक्रियाको कडा 
करबाक हेतु'कपडाके माँड्युक्त जलमे डुबाओल जाइछ । एहि प्रक्रियाको मँडिआयब कहल 
जाइछ । माँड्क स्थानपर साबूदाना आदि लसलस पदार्थक घोलक सेहो उपयोग होइछ । 
लोहा देबासँ पूर्व कपड़ापर देल पानिक फुहारके छीटा / छिच्चा / नम कहल जाइछ। 

उज्जर कपडाको किञ्चित नीलवर्ण ओ चमकसँ युक्त करबाक हेतु नील रंगक 
चूर्णक व्यवहार होइछ । एकरा लील कहल जाइत छैक । कपडाके* विरंजित करबाक चूर्ण 
विशेषके, टिनोपाल कहल जाइछ । 


कपडाको तहदर्ज ओ समतल बनेबाक हेतु ओहिपर गर्म लोहाक आधारक दबाब 
देल जाइछ । एकरा आयरन / परेस / लोहा कहल जाइछ । अधिक गर्म रहला लोहा 

कपडाको किञ्चित जरा दैछ । एहि तरहे" कपड़ाक किंचित जरि जयबाक क्रिया लहकब 
होइछ । फेनयुक्त कपडापर लोहा उतर बनल चेह के दाग / दागी / धब्बा / धप्पा 
कहल जाइछ । भीजल कपडाक पानिको दूर करबाक क्रिया गाड़ब होइछ । कपड़ामे 
कडापन अनबाक हेतु जाहि लसलस पदार्थक घोरक व्यवहार होइछ ओकरा कलप / 
'कलफ कहल जाइछ । कलपसँ युक्त कपड़ाके कलपौआ कहल जाइछ । कपड़ा धोबाक 
मजदूरी ओ क्रिया धोआइ होइछ । 


मलिन वस्त्रके' मैल कहल जाइछ । किंचित मलिन वस्त्रके* मैलाह / मलिछन / 
मलिछाह कहल जाइछ । अत्यन्त मलिन वस्त्रक मैलचिक्कट / चिक्कट / चिकाइट 
कहल जाइछ । 


कपडाको राङिग क$ ओहिमे सौन्दर्य सृष्टि कयल जाइछ । एहि प्रक्रियाको राङ्गव 
कहल जाइछ । रङ्गबाक व्यवसायमे लागल व्यवसायीको रंगरेज / रंगसाज कहल जाइछ । 


नीक जकाँ चढ्ल रंगको गाढ़ कहल जाइछ । हल्का रंगके' फीका / फिक्का 
कहल जाइछ । जे रंग पानिक सम्पर्कसँ धोखडि जाइछ, ओकरा कचिया कहल जाइछ । 
पानिक सम्पर्क बादो जे रंग यथावत बनल रहैछ ओकरा पकिया कहल जाइछ । 


आइकाल्हि विभिन्न रंगक आयातित चूर्णक प्रयोग होइछ जेना लाल/पीयर/पीरा/ 
हरियर/कारी/नील/नारंगी आदि । एक रंगक चूर्णके* अनुपातिक मात्रामे दोसर रंगक 
चूर्णमे मिलाय विभिन्न प्रकारक रंग बनाओल जाइत अछि । पीयर ओ लाल रंगक संयोगसँ 
केसरिया, लाल आ नील रंगक संयोगसँ आसमानी, नील ओ लाल रंगक संयोगसँ 
आसमानी, नील ओ लाल रंगक संयोगसँ भटबर । बैगनी, हलका लाल ओ कारी रंगक 
संयोगसँ जमुनी / जमुनिया रंग बनैत अछि । एही तरहे* विभिन्न रंगक परस्पर संयोगसँ 
विभिन्न प्रकारक रंग बनैछ । चम्पाक फूलक सदृश हल्का पीताभ रंगको चम्पइ, गुलाबक 
फूल सदृश हलका लाल रंगके गुलाबी, कुसुमक फूलसँ तैयार गाढ़ लाल रंगके कुसुमी, 
'कमलक दलक सदृश हल्लुक लालीसँ युक्त रंगको कमलपत्ती, बदामक खोइचा सदृश 
गाढ्लाल रंगको बदामी कऽथक रंगको कत्थी / कत्थइ, खूब गाढ़ रंगको आल, गन्धक 
सदृश पीताम रंगको गन्हकी / गन्धकी, धानक पातक सदृश हरियर रंगको धानी, सूगा 
पाँखिक सदृश हरियर रंगको सूगापंखी, हल्लुक कारीरंगके* सिलेटी / सिलेटिया, 
हल्लुक पीयर रंगको बसन्ती, सिन्दूर सदृश लाल रंगको सिन्दूरी / सिनुरिया, गेरूक 
रंगको गेरुआ, हरियर ओ नील वर्णक संयुक्त रंगको फिरोजी, कटहरक को सदृश पीताभ 
वर्णके' कटहरी / कटहरिया, सोन सदृश दीप्त पीताभ वर्णको सोनौला / सोनौली / 
सोनहुला / सोनहुली, गहूमक वर्णक सदृश रंगको गहुमा / गहुमी, अंगूरक सदृश हल्लुक 
रंगको अंगूरी, प्याजक लालीक सदृश वर्णको पियाजी, हल्लुक नारंगी रंगको सरबती, 
हल्लुक हरियर रंगके सबुज / सबुजी कहल जाइछ । 

वस्त्र जाहि रंगसँ रङ्गल रहैछ तकर आधारपर वस्त्रकें ललका / ललकी / पीरा 
पियरकी / पियरका, हरियरका / हरियरकी / करिक्का / करिक्की, गुलबिआ / कुसुमी 
आदि 'विशेषणसँ जानल जाइछ । हल्लुक रंगक द्योतक हेतु पीयर रंगक हेतु पियरौन / 
पीरौंछ, कारी रंगक हेतु करिछाह / करिछाँह / करियौंह, शब्दक प्रयोग होइछ । अत्यन्त 
लाल वर्णक चस्त्रके लालरक्त / रक्तबून्द / लाबुन्द / लालटेस / रक्तलाल टुहटुह / 
लालटुहटुह विशेषणक प्रयोग होइछ । एहिना अत्यन्त हरियर रंगक वस्त्रके' हरियर कचोर, 
अत्यन्त कारी रंगक सस्त्रके कारीभुजुङ्ग / कारीलेहर / कारीखटोर, अत्यन्त पीयर 
रंगक वस्त्रके' पीयर दहदह / पीयर कहकह / पीयरकपीस, अत्यन्त उज्जर रंगको उज्जर 
दपदप / उज्जर धपधप कहल जाइछ । जखन वस्त्रपर रंग कतहु चढ्ल रहैछ आ कतहु 
नहि तँ ओहन वस्त्रक रंगको भटरंग / भठरंग कहल जाइछ । आंशिक रूपे" रंग चढ्ल 
वस्त्रकें चित्तिरवित्तिर कहल जाइछ । विविध रंगसँ युक्त वस्त्रके* चितकावर / चितकबरा 
कहल जाइछ । रंगमे नीक जकाँ डुबाकऽ राङगल सस्त्रके" कुण्डाबोर कहल जाइछ । 


वस्त्रपर आकृति उखारबाक हेतु सांचा नामक यंत्रक व्यवहार रंगरेज करैत अछि । 
आकृति उखारबाक क्रिया छापब ओ ताहिसँ उखरल आकृतिके' छाप कहल जाइछ | छापल 
वस्त्रके' छपुआ कहल जाइछ । कपड़ाक मध्य भागमे देल छापके* जाल कहल जाइछ । 


जाल अनेक प्रकारक होइछ । पानिक बून जकाँ छापके* बुनका, मटरदानाक 
आकृतिक छापके मटरदाना, दंतपंक्तिक सदृश छापको दाँत, पानक आकृतिक छापके* 
पनमा, ठकुआक आकूतिक छापके' ठकुआ / ठेकुआ, तीनटा दलसँ युक्त छापके* 
चिरतन, विषमकोण समचर्तुभुज आकृतिक छापके' ठिकरी, लहठीक आकूतिक छापके* 
लहेरिया, जंगल झारक आकृतिक छापके* जंगलाती कहल जाइछ । 


हिन्दू लोकनि बाम कान्हसँ पेट ओ पीठके' झँपैत छोटा सूतसँ निर्मित एकटा वस्तु 
धारण करैत छथि । एकरा यञ्चसूत्र / यज्ञोपवीत / उपवीत / जनउ कहल जाइछ । एकर 
प्रत्येक सूत्रको तानी कहल जाइछ । एहिमे मारल गीरहके* परवल कहल जाइछ । 


मृतकक हेतु कपडाको दाग / दागक कपड़ा कहल जाइछ । मृतकक पत्नीक हेतु 
ओकर पतिक श्राद्धपर देल साडीको रड़सार कहल जाइछ । एहिना अवसर विशेषपर देल 
साड़ी सभक विभिन्न विशेषण सभ अछि । विवाहक अवसरक साडीके* लगनौती / 
वियहुती, द्विरागमनक अवसरक साड़ीके दुरगमनिञआा, कहाउतक भारक साडीके* 
कहौतिया / कहाउति, नवजात शिशुक प्रसविनीके देल गेल साडीके* पीरी कहल 
जाइछ । नारीलोकनि द्वारा नेतवस्त्रक रूपमे प्रयुक्त कपड़ाक टुकडीके' मुँहपोछनी कहल 
जाइछ । विवाहमे कन्याको देल अधोवस्त्रके पुतली / लगनपुतली कहल जाइछ । 
पुतलीक संग धारण करबाक उपरिवस्त्रके केचुआ कहल जाइछ । कन्याक विवाहमे 
घोघटक विधिमे प्रयुक्त साडीके घोधटाही कहल जाइछ । 

वस्त्र व्यवसायमे पटवा नामक जाति सेहो लागल अछि । ई आवरणक वस्त्र तँ 
नहि बनबैछ मुदा सूतसँ निर्मित किछु विशेष वस्तुक ई निर्माण करैछ । गर्दनिमे पहिरवाक 
सूतनिर्मित एकगोट हारक प्रभेद बद्घी कहल जाइछ । गूहल बद्धीक एकटा विशिष्ट 
प्रभेदकोँ गंडा कहल जाइछ । डाँड्मे पहिरबाक सूतक एकटा वस्तु डराडोरि कहल 
जाइछ । ई मर्द मात्रेमे व्यवहत होइछ । धियापुताक हाथ पैरमे सूतक कंगन पहिराओल 
जाइछ । एकरा फुदना कहल जाइत छैक । 


वस्त्रे रखबाक हेतु काठ, बाँस ओ धातुक पात्रक व्यवहार होइछ । काठक पैघ 
ओ गँहीर पात्रको सन्दूक / सनूक / सन्मुख / सनूख कहल जाइछ । छोट सन्नुककोँ 
सनुकची कहल जाइछ । छोट आकृतिक सनुकके बाकस / बक्सा (३० बॉक्स) 
कहल जाइछ । लोहाक चदरासँ बनल सन्नुकके' टंक कहल जाइछ । एकर छोट आकृति 
पेटी कहल जाइछ । खानादार काठ वा धातुक पात्र जाहिमे वस्त्र रखबाक प्रचलन अछि 
आलमारी कहल जाइछ । बाँसक चौकोर आकृतिक पात्र जाहिमे वस्त्रादि रखबाक प्रचलन 
रहल अछि । पेटार / पेटारा कहल जाइछ । छोट पेटारके' पेटाढ़ी कहल जाइछ । गोल 
आकृतिक तथा पृथकूसँ ढक्कन रखबाक व्यवस्थासँ युक्त पेटारक हेतु पौती शब्द प्रचलित 
अछि । एकर अन्य प्रभेद सखारी, झाँप / झापा, झप्पा आदि होइछ । 


भेड़ आदि पशुक गर्म केशके ऊन (सं० ऊर्ण / उण्ण / उन्न / ऊन्न) कहल 
जाइत छैक । आयातित ऊनक सबसँ नीक प्रभेद पसमीना कहल जाइछ । पसमीनासँ 
अपेक्षाकृत कमजोर ऊन मैरोनी कहबैछ । पसमीना आ मैरीनोक मिश्रणवला ऊन नीम 
पसमीना कहबैछ । रूक्ष प्रभेदवला ऊनके पद्दू कहल जाइछ । 

करीब चारि हाथ नाम ओ तीन हाथ चाकर ऊनी वस्त्र जे ओढ्बाक काजमे अबैछ, 
कम्बल (सं० कम्बल०) कम्मल / कम्भर / कमरा / कमरिया कहल जाइछ । छोट 
कम्बलके' कमरी कहल जाइछ । पूजाकरबाक हेतु ओछाओनक रूपमे प्रयुक्त करीब 
करीब दूहाथक वर्गाकार ऊनी वस्त्रक आसन / आसनी कहल जाइछ । चद्दरि जकाँ 
ओढबाक हेतु उनक वस्त्र विशेष घूस / घुस्सा (सं० दुर्श) दुस्स/घुस्स/धूस/धुस्सा) 
कहल जाइछ । कम्बलेक आकृतिक कम चाकर ऊनी ओढ्नाके साल कहल जाइछ । 
दोहरा सालको दुसाला / दोसाला कहल जाइछ । एहिमे दूइ गोट परत होइछ छैक । वर्षासँ 
बचबाक हेतु देहात क्षेत्रमे ऊनक एकटा आवरण बनाकऽ ओढ्ल जाइछ । एहि आवरणके* 
घोघी / घोंधी / धोकड़ी कहल जाइछ । ग्रियर्सन एकरा बुक्की कहने छथि । कानको झँपबाक 
हेतु ऊनक बनल पट्टासदृश वस्त्रके' गुलेबन्द / गूलबन्द / मफलर कहल जाइत छैक । 


उपरसँ ओढ्बाक तूर भरल वस्त्रमे सीड़क / सीड़ग प्रमुख अछि । एहिमे कपड़ाक 
दूटा पातर परतक बीच तूर भरल रहैछ । एकरा दोलाइ / तुराइ / तुरमरा / तुरोड़ा सेहो 
कहल जाइछ । तुराइसँ तँ तूर भरल अर्थ प्रतिपादित भऽ जाइछ मुदा दोलाइमे लाइ शब्दक 

अर्थ आब लुप्त भऽ गेने एहि यौगिक शब्दक स्वरूप स्पष्ट नहि होइछ । मोटकऽ तूर भरल 
सीड्कको रजाह (फा०) । नेहाली / लेहाली कहल जाइछ । खूब मोट क$ तूर भरल 
रजाइकेँ लेहाफ / लिहाफ (अ०) कहल जाइछ । 


सीरक, तोशक आदिमे धूनल तूर ओछयबाक क्रिया भरल होइछ । भरबासँ पूर्व 
सीरक ओ तोशकक जे ढाँचा कपड़ा द्वारा बनल रहैछ से खोल / खाली / खोलिया 
कहल जाइछ । तूर भरल खोलमे दूर दूरपर सीबाक क्रिया तगाइ / गँथाइ / टॅकाइ कहल 
जाइत अछि । एहि व्यापारमे लागल जाति धुनिया कहबैछ । 


तगाइ अनेक प्रकारक होइत अछि- ( क ) पोखरिया ( ख ) लहेरिया (ग) बदामी 
(घ) चानपंखा ( ङ) बर्फी अथवा सकरपाला । पोखरिया तगाइमे मध्य माथमे छोटसन 
वर्ग ओ तकर परितः थोड़े थोडेक दूरीपर क्रमशः पैघ वर्गाकार तगाइ कयल जाइछ । 


खोलक सम्मुख कोनके* तागिकऽ चारिटा त्रिभुजाकार घर बनाय चारू त्रिभुजमे 
उपरका दूनू भुजाक समान्तर तगाइ भेलापर एकरा लहेरिया कहल जाइछ । 


खोलक चारू भुजाक मध्यवर्त्त विन्दुके* मिलबैत तागि क5 बनल चतुर्भुजक भुजा 
सभक समानान्तर क्रमशः केन्द्राभिमुखी तगाईके' बदामी तगाई कहल जाइछ । 


सकरपाला तगाइमे खोलक नामा-नामी एवं चौड़ा-चौड़ी तागक समानान्तर रेखासँ 
युक्त तगाइकेँ बर्फी / सकरपाला कहल जाइछ । 


एकर अतिरिक्त खोलक सम्पूर्ण भागको अनेक त्रिभुजाकार अथवा चतुर्भुजाकार 
खण्डमे बाँटि प्रत्येक खण्डक भुजाक समानान्तर तगाई सेहो कयल जाइछ । एहि तगाइ 
सभक नाम त्रिभुज वा चतुर्भुजक संख्याक आधार पर तिनघरबा, चरिघरबा, पचघरबा, 
सतघरबा आदि होइछ । 


गामघरमे ओछयबाक हेतु फाटल पुरान लत्ताके साटि एकटा ओछाओन बनाओल 
जाइछ जकरा केथ्था (सं० कन्था) गुदरा / लेदर कहल जाइछ । नीक कपड़ाक केथ्था 
जाहिपर फूल-पत्ती आदिक कलापूर्ण काज कयल रहैछ सुजना / सुजनी (फा० सोजनी) 
कहल जाइछ । 


विछाओनमे अनेक प्रकारक कपड़ाक उपयोग होइत अछि । खाट-पलंग आदिपर 
तरमे कम्बल पहिल परत देल जाइछ । कम्बलक स्थानपर मोट सूतक एकगोट वस्त्र 
व्यवहार कयल जाइछ जकरा दरी कहल जाइत छैक । फर्शपर ओछयबाक हेतु मोट रंगीन 
आ रोआँदार कपडाको कालीन (तुर्की-कालीन) कहल जाइछ । कालीनक उपर 
बिछयबाक पैघ चद्दरि जाजिम कहल जाइछ । छोट जाजिमक हेतु चद्दरे बिछाओनक 
अद्दरि / उलेंच-उलोंच शब्द व्यवहृत होइछ । 

रूइसँ भरल बिछाओनक मोट कपडा गद्दी कहल जाइछ । पैघ ओ मोट गद्दीके 
गद्दा कहल जाइत छैक । रूइ भरल गद्दाक आकृतिक ओछाओन जकर लम्बाइ चौडाइ 
चौकी पलंग आदिक बराबर रहैछ तोशक कहल जाइछ । सुतबाकाल जाहि दिश माथ 
राखल जाइछ से सिरहन्ना / सिरहान्ता / सिरमा / सीरम कहल जाइत छैक । सिरमा 
लग गदरनिक भरसाहाक रूपमे व्यवहृत गद्दीदार चस्त्रविशेषके तकेया / गुडुआ/तकिया / 
गेरुआ / बलिस्ता / वालिश्त कहल जाइछ । बेलनाकार पैघ तकियाके मसनद / 
मसलङ / मसलन / मसलन्द कहल जाइछ । गेडुआ आदिक उपरका भागको पल्ला, 
निचला के अस्तर कहल जाइछ । दुनू भागको मध्यक चौवगली लागल दू आङुर चाकर 
वस्त्रके' मगजी कहल जाइछ । 


गेडुआक पल्ला आ अस्तरसँ बनल घोकड़ी सदृश चस्त्रकों रुइ्भरा कहल जाइछ । 
रूइभरामे रूह भरलाक बाद ओहिपर वस्त्रक दोसर आवरण चढ़ाओल जाइछ से खोल 
कहल जाइछ । एहि खोलके गिलाफ / गिलेफ / गिलेफी कहल जाइछ । 


खिड्की दरबज्जा, रंगमंच आदिपर आवरणक हेतु व्यवहत चस्त्रके परदा कहल 
जाइछ । हाथीक शरीरपर देल शोभाक हेतु झूलैत वस्त्रक झूल / झुल्ला कहल जाइछ । 
पानिसँ बचबाक हेतु जाहि अंगवस्त्रक उपयोग कयल जाइछ तकरा बरसाती / बरिसाती 
कहल जाइछ । विरल तानी ओ भरनीसँ युक्त जालदार चस्त्रके' सीबिकऽ बनाओल 
मच्छरसँ प्राणदायक वस्त्रके' मच्छरदानी / मसहरी / मुसहरी कहल जाइछ । 


भगवानक नाम भजबाक हेतु भक्तलोकनि एकटा कपडामे माला राखि जप करैत 
छथि । एहि चस्त्रक निचला भागमे माला रखबाक धोकड़ी रहैत छैक आ उपरका भागमे 
हाथ घुसिया लेल जाइत छैक । गाइक मुखाकृतिक ई वस्त्र गोमुखी / गउमुखी (सं०गोमुखी) 
कहल जाइत अछि । रामनाम छापल चद्दरिको रमनामी चददरि कहल जाइछ । 


तमाकुल इत्यादि रखबाक हेतु छोटसन धोकड़ीनुमा वस्त्रकें बटुआ कहल जाइछ । 
ई स्यूत वस्त्र धिक । एकर उपरका भागमे मुँह खुलल रहैत छैक । बटुआक मुँह डोरी 
खिचलापर बन होइत छैक वा खुलैत छैक । पाइ रखबाक बटुआके' बगली / बगुली 
कहल जाइछ । वस्तु अनबाक हेतु छोट पैघ धोकडीनुमा वस्त्रक झोरा / थैला कहल 
जाइछ । कपड़ाक चारू कोन के उपर क$ देला सन्ता बीचमे जे गहीर स्थल बनैत छैक 
से धोकड़ी कहल जाइत छैक । 
पुरुष वस्त्र- पुरुष वस्त्रमे सामान्य वस्त्र अछि धोती (सं० धोत्रिका/घोत्तिआ/धोती) । ई 
वस्त्र डाँड्सँ नीचा पहिरल जाइत अछि । ई पातर सूतक होइत अछि आ एकर नमाइ दस 
हाथ ओ चौड़ाइ करीब तीन हाथ होइत अछि । एकर लम्बाइवला भागमे रंगीन रेखांकन 
रहैछ जकरा कोर कहल जाइत छैक । धोतीक चारू कोनवला भागको खूट लम्बाइक 

आधार पर दस हाथक धोतीके' दसहत्थी ओ आठ हाथक धोतीके अठहत्थी कहल 
जाइछ । कम चाकर धोती जे पैरक भागके' पूर्णतः झँपवामे असमर्थ होइछ, ठे'ठ / ठँठिया 
कहल जाइछ । लम्बाइ ओ चौड़ाइमे अपेक्षाकृत छोट धोतीके' छनकट कहल जाइछ । 
बाबाजी लोकनिक धोतीको ब्रह्मगाँतीक कहल जाइछ । एकरा डाँड्मे लपेटैत गर्दनिमे 
चारू खूटके सम्बद्ध क5 पहिरल जाइछ । 


घोतीक जे अंश डाँड्क परित: लपेटल जाइछ ओकरा ढट्ठा कहल जाइछ । पाछू 
दिस खो सल जायवला नागको ढेका कहल जाइछ । ढेकामे सामान्यतः वाम भागवला 
अंशके' खोसल जाइछ । जखन वाम ओ दहिन भाग वला दूनू अंशके" पाछू दिस खोसि 
लेल जाइछ तँ धोतीके' पहिरबाक प्रकारके दुढेकिया कहल जाइछ । 


घोतीक कोर ओ ढट्ठाक मध्यवला भागको मोड्लापर जे धोकड़ी सदृश आकृति 
बनैछ ओकरा फाँड्‌ / फाँड़ा कहल जाइछ । धोतीक नीचा लटकैत भागको डाँड्मे खोसि 
समेटि लेबाक प्रक्रिया फाँड़ बान्हब कहल जाइछ । मनबोध एहि हेतु भड़कछ मारब 
क्रियापदक प्रयोग कयने छथि । नेनाक हेतु अपेक्षाकृत छोट धोतीके' बचकानी ओ नम्हर 
लोकक पूर्ण धोतीके' सयानी / सेहानी कहल जाइछ । 


जखन धोती दूनू पैरक अउँठा पर्यन्तके' झँपबामे समर्थ रहैछ तँ पदनधोत (पादान्तधौत) 
कहल. जाइछ । धोतीक निचला भाग जखन जमीनपर लेटाइत चलैछ तँ एहन धोतीके* 
घुट्ठीसोहार कहल जाइछ । लेटायबाक हेतु सोहरायब क्रियापदक प्रयोग होइछ । 


धोतीक अग्रभागमे संचित कयल भागको कोंचा कहल जाइछ । कोंचावला धोतीमे 
एकभाग खोंसल आ दोसर भाग लटकैत रहैछ । जखन दोसरो भागको उपर दिस डाँड्पर 
विन्यासपूर्वक खोंसि लेल जाइछ तँ एकरा साँची कहल जाइछ । 


डाँड्मे' घोतीक लपेटल भागको हरिड़ा सेहो कहल जाइछ । हरिडामे वस्तुको 
लपेटिकऽ रखबाक स्थलको टेंट कहल जाइछ । 


पुरुष परिधानमे पाँचगोट वस्त्रक प्रधानता देखल जाइछ । एकरा पाँचो टूक कपड़ा 
कहल जाइछ छैक । ग्रियर्सन धोती, पाग, डोपटा,चपकन ओ अंगपोछाके' पाँचो टूक 
कपडा मध्य परिगणित कयलनि अछि ।' 


पाग / पगिया माथपर धारण करबाक मिथिलाक विशिष्ट परिधान थिक । पहिने 
ई साठि हाथक वस्त्रखंडके माथमे लपेटि बनाओल जाइत छल । एकरा साठा पाग कहल 
जाइत छलैक । आइकाल्हि कोढिलासँ निर्मित पागक प्रचलन अछि । एकरा सादापाग 
कहल जाइत छैक । साठापागके' बूतपाग सेहो कहल जाइत छल । साठापाग माथपर नीक 
जकाँ गस्सल. नहिं रहने लटपटपाग / लटपटिया पाग कहल जाइत छल । छोट 

वस्त्रखंडके' माथपर लपेटि लेला उत्तर ओकरा मुरेठा कहल जाइत छैक । पागक चारू 
कात सूतक झालर लगाओल जाइछ । एहि झालरकें घूनस / घुनेस कहल जाइछ । पागक 
अग्रभागके' पेंच / फेंच कहल जाइछ । छोट पागके* पगड़ी ओ अत्यन्त पैघ पागके* 
पग्गड़ / फेटा कहल जाइछ । विशेष प्रकारक पागक प्रभेदके मौर कहल जाइछ । 


पुरुषक माथपर धारण करबाक उनटल ढकनाक आकृतिक स्यूत वस्त्रविशेषके* 
टोपी कहल जाइछ । एकरा ताखी / ताज सेहो कहल जाइछ । कानधरि झाँपयवला 
टोपीक एकटा प्रभेदके' मुण्डाटोपी कहल जाइछ । नाम आकृतिक खादीक टोपीको गाँधी 
टोपी कहल जाइछ । व्यंग्यार्थमे एकरा खजबाटोपी सेहो कहल जाइछ । कटोरी जकाँ गोल 
आकृतिक टोपीको किस्तीनामा कहल जाइछ । एकटा वस्त्रखंडसँ निर्मित टोपीको एकपलिया 
आ दूटा सस्त्रखण्डके" जोड्किऽ निर्मित टोपीको दुपलिया कहल जाइछ । टोपीक हेतु 
सरबन्द / सरबन शब्दक सेहो प्रचलन अछि । कपड़ाक चारिटा टुकडीको जोडि क5 टोपी 
बनेलापर ओहि टोपीको चरिपलिया कहल जाइछ । दाढ़ीक नीचावला भागमे बटन-व्यवस्थासँ 
युक्त टोपीके* कनटोप / कनफप्पा / झपला / कनफोपा / कनफप्पी / कनटोपी कहल 
जाइछ । चारूकात झालरि लागल टोपीक प्रभेदके' फलगू कहल जाइछ । अंग्रेजी परिधानमे 
मोट छत्र सदृश टोपीक व्यवहार होइछ जकरा हैट / टोप कहल जाइछ । 


पुरुषक उत्तरीय सस्त्रके* चद्दरि / चादर / चहर / चादरि / उपरना कहल जाइत 
छैक । सामान्यतः ई दूइगोट वस्त्रखंडके' जोडिक5 बनल रहैछ । एहि आधारपर एकर अपर 
नाम दोपटा / डोपटा / दुपट्टा सेहो अछि । डेढ़ पाटसँ बनल उत्तरीय चस्त्रके* 
डेढ्पद्टा / डेढ़पदेटी कहल जाइछ । चद्दरिके' ओढ़बाक उपयोगमे सेहो आनल जाइछ । 
चारूकातसँ सीयल दोबर वस्त्रक ओढनाके* दोहर / दोहरि कहल जाइछ । एक पाटसँ 
बनल सल्लग वस्त्रक ओढ्नाके सलगा कहल जाइछ । 


डाँड्सँ उपर तथा गर्दनिसँ निचला अङवस्त्रक अनेक प्रभेद पुरुषवर्गमे प्रचलित 
अछि । एहि अङ्वस्त्र सभक हेतु सामान्य शब्द अंगा अछि । अल्प तूर देल दोहर वस्त्रक 
अंगाको तुरभरा/ तुरौडा कहल जाइछ । केहुनीसँ कने उपर घरि बाहूवला तथा देहसँ 
सरल अंगवस्त्रक प्रभेद विशेष गंजी / बनियान कहल जाइछ । बाँहूरहित गंजीके* 
फतुही / फतूही / अधकट्टी / सेंडो कहल जाइछ । गर्दनिपर गोलाकार रूपमे निर्मित 
गंजीक प्रभेदके' गोलगला कहल जाइछ । पाइ इत्यादि रखबाक हेतु अङ्गवस्त्र पार्श्व वा 
छातीवला भागपर वामदहिन बनल धोकड़ी सदृश ज्यवस्थाके* जेबी / खलती कहल 
जाइछ । अन्तर्भागमे बनाओल अदृश्य जेबीके' चोरजेबी कहल जाइछ । 


गंजीक उपरसँ पहिरबाक स्यूत परिधान विशेषके" जाहिमे बाहूक लम्बाइ केहुनी 
घरि रहैछ अघबाँही / अधबहियाँ / अधबहुंआ कहल जाइछ 4 मुसलमान एकरा नीमा 
कहैत छथि । सम्पूर्ण बाहुके" झाँपयवला स्यूत परिधानक विशेष प्रकारके* कमीज कहल 

जाइछ । कमीजक बाहुक निचला भागमे कपड़ाक मोट पट्टीके कफ कहल जाइछ । 
एहिमे गर्दनिक परितः बनाओल कपड़ाक पट्टीके कालर कहल जाइछ । कालर ओ 
धड्वला प्रदेशक जोड्वला भागको तीउर कहल जाइछ । 


बेलनाकार बाहूवला अपेक्षाकृत ढील अङ्गवस्त्रके* कुर्ता / पंजाबी कहल 
जाइछ । एकर बाँहिक खुलल अग्रभागके' खलता / खालता कहल जाइछ । उपर दिस 
चाकर ओ नीचा दिस क्रमशः कम चाकर कपड़ाक टुकड़ीके कली कहल जाइछ । 
कलीक समूहको जोडिक5 बनाओल कुर्त्तकें कलीदार कहल जाइछ । कुर्ताक एकटा 
प्रभेद जे अत्यन्त फल्लर होइछ आ जकर निचला भाग जमीन धरि सोहराइत रहैत छैक 
झुल्ल / झुल / झोलँगा कहल जाइत छैक । 


बन्न तथा भूँडीसँ युक्त अधबहुँआ वस्त्रक एकटा प्रभेद अचकन कहल जाइछ । 
कतहु कतहु एकरा चपकन सेहो कहल जाइछ छैक । चपकनमे पूर्ण बाहू सेहो रहैत छैक । 
छातीक अग्रभागमे वटन-व्यवस्थावला अंगवस्त्रके अङरखा कहल जाइछ । छोट 
अङरखाके अङरखी कहल जाइछ । डाँड्सँ थोडेक नीचा धरि ढील ओ अपेक्षाकृत 
अधिक नाम अङगरखाक प्रभेद मिरजइ / मिरजै कहल जाइछ । एकर ठेठ प्रभेदके' खुटिया 
कहल जाइछ । बन्न द्वारा चारिठाम बान्हल जयबाक व्यवस्थासँ युक्त अङगरखाक प्रभेदकेँ 
चौबंदी / चौबंडी कहल जाइछ । शोभादायक बटन-व्यवस्थासँ युक्त अङ्गरखाक प्रभेदके* 
वालावर / वालावर्ज कहल जाइछ । ठेहुन धरि लटकैत वालावर्जक प्रभेदके* सिखानी / 
शेरवानी कहल जाइछ । शेरवानीक एक गोट विशिष्ट प्रभेद झुल्ला कहल जाइछ । नेनाके 
पहिरयबाक शेरबानीक एकगोट प्रभेदक मुसलमान जामा कहैत छथि । मोलवी लोकनिक 
शेरवानीके* मेहरान / मयराहन कहल जाइछ । मृतक मुसलमानक पहिरावाके कफनी 
कहल जाइछ । मृतक हिन्दूक पहिरनाके कफन कहल जाइछ । बाहुरहित एवं अग्रभागमे 
वटन-व्यवस्थासँ युक्त मुसलमान लोकनिक पहिरावाक एकगोट प्रभेद विशेषको अबा / 
आबा / एबा / चोङा कहल जाइछ । जमीनपर सोहराइत चलयवला आबाक प्रभेदकोँ 
काबा कहल जाइछ । आबाकाबा अनेक वस्त्रक अर्थमे प्रयुक्त होइछ । 


जाड्मे पहिरबाक हेतु मोट ऊनी कपड़ाक वस्त्र विशेषके कोट कहल जाइछ । 
अपेक्षाकृत फल्लर ओ पैरधरि लटकैत कोटक प्रभेदके' लबादा कहल जाइछ । बाहुविहीन 
तथा डाँड्‌ धरि लम्बाइवला कोटक सदृश वस्त्रविशेषके बण्डी / आसकोट / सदरी 
कहल जाइछ । कोट आदिमे मोट कपड़ाक तरमे देल पातर कपड़ाक परतके अस्तर 
कहल जाइछ । जाड्मे पहिरबाक हेतु ऊनी सूतसँ विभिन्न प्रकारक अंगवस्त्र बनाओल 
जाइछ । एकरा स्वेटर कहल जाइत छैक । 

दैनन्दिन जीवनमे स्नानकाल देह हाथ पोछबाक हेतु पुरुषलोकनि करीब दू हाथ 
चाकर ओ तीन हाथ नाम वस्त्रखंडक व्यवहार करैत छथि । एकरा अंगपोछा (सं०अंगप्रोज्छ) 

कहल जाइत छैक । एकर छोट प्रभेद गमछा / अंगोछा / अंगोछी कहल जाइछ । 
सफाइसँ सम्बद्ध रहबाक कारणे एकरा साफी सेहो कहल जाइछ । आइ काल्हि नेतवस्त्रक 
स्थानपर छोटसन वर्गाकार वस्त्रखंडक व्यवहार देखल जाइछ । एकरा रुमाल / हथपोछना 
कहल जाइछ । रोआँदार गमछाक प्रभेद तौलिया (अं० टॉवेल) कहल जाइछ । गमछाक 
अत्यन्त छोट प्रभेदके' अंगोछी / गमछी कहल जाइछ । 


डाँड्सँ लऽ दूनू पैरक सम्पूर्ण भागको क्रमशः आवृत्त करयवला पातर वस्त्रसँ 
निर्मित परिधान विशेषके पएजामा / पउजामा / खिसकट कहल जाइछ । देहमे सरल 
एकर प्रभेद चुस्त कहल जाइछ । जाँघ दिस फल्लर ओ पैरमे कसकस प्रभेदके' चूड़ीदार 
कहल जाइछ । ठेहुन लग किंचित फल्लर एकर भाग खलता / खालता कहल जाइछ । 
पैर दिसुक खुलल भाग मोहरी कहबैछ । मोहरीसँ युक्त पएजामाके मोहरीदार कहल 
जाइछ । खालतासँ युक्त पएजामाके' खलतेदार कहल जाइछ । कम मोहरीसँ युक्त 
पएजामाके' सुखाल कहल जाइछ । मुसलमान एकरा जामा सेहो कहैत छथि । 


मोट वस्त्रसँ बनल पएजामाक आकृतिक वस्त्रके पैंट कहल जाइछ । पैंटमे डाँड्क 
चारूकात देल दोहरा वस्त्रक पट्टीके' चामक डोरी सदृश वस्तुको कमरबन्द / डँड्कस / 
बेल्ट कहल जाइछ । 


आधुनिक अंग्रेजी फैसनक अनुरूप गर्दनिमे लटकयबाक वस्त्रखंडक एकटा प्रभेद 
टाइ कहल जाइछ । पैरक सुरक्षाक हेतु वस्त्रक धोकरी सदृश वस्तुके* पएतावा / मोजा / 
मौजा कहल जाइछ । बाबाजी लोकनिक झोलँगाके' चोला सेहो कहल जाइछ । मृतकको 
अग्निदान करयवला व्यक्ति वस्त्रक दू आङुर चाकर खंडके' बीचसँ फाडि बाम कान्हसँ 
पेट ओ पीठ पर लरकैत धारण करैत छथि । एकरा उत्तरी कहल जाइत छैक । 


जे वस्त्र शरीरमे अत्यन्त ढिलढिल होइछ ओकरा फल्लर / ढकढोल कहल जाइत 
छैक । अत्यन्त चुस्त ओ शरीरक नापसँ छोटवस्त्रके' कसकस कहल जाइछ । 


धियापुताके” जाड्क मासमे साड़ी, धोती आदि वस्त्र द्वारा माथसँ पैर घरि आवृत्त 
क$ देल जाइछ । एहि वस्त्रके गाँती कहल जाइछ । आइकाल्हि एकटा वस्त्र खंडसँ 
डाँड्क चारूकातक भागको केवल लपेटि लेल जाइछ । ई वस्त्र लुंगी कहल जाइछ । 
नेनाक लज्जानिवारक एकगोट वस्त्र खंडके' डराडोरिमे आगूपाछू खोंसि देल जाइछ । एहि 
वस्त्रखंडक भगवा कहल जाइछ । कतहु कतहु धरिया कहल जाइत छैक । नितम्बके' 
सेहो आवृत्त करयवला धरियाक प्रभेद लंगोटा / लंगौटा / नंगोट / नंगौटा / नंगोटा 
'कहल जाइछ । छोट लंगोटाके' लंगोटी / लंगौटी कहल जाइछ । लज्जानिवारणक हेतु 
प्रयुक्त छोट सन कपड़ाक टुकड़ीके' विष्टी /-विष्ठी / कौपीन कहल जाइछ । छोट 
चाकर वस्त्रक विष्ठीक एकटा प्रभेद खरूकी / खेरुकी कहल जाइछ । जाँघमे पहिरबाक 

चैंटक प्रभेदके' जंघिया / जँधिया / इजार कहल जाइछ । एकर चुस्त ओ चलानी प्रभेद 
अन्डरवीयर कहल जाइछ । काछेधरि नमाइवला जँधियाक प्रभेदके' कच्छा / काछा 
कहल जाइछ । छोट नेनाक कच्छाके कछिया / कच्छी / कछनी / कछोटा कहल 
जाइछ । विविध व्यवहारमे आवयवला कपड़ाक छोटसन टुकड़ीके कप्पा कहल जाइछ । 
जँधियाक दूनू जाँघवला भागको जोड्यवला त्रिकोण वस्त्रखंडके' मियानी कहल जाइछ । 
मियानीक पर्याप्त चाकर नहि रहने दूनू पैरक संचालनमे जे गतिरोध होइछ तकरा छन्ना 
लागब कहल जाइछ । 


नारी वेश- नारी वेशमे सर्वाधिक प्रधान वस्त्र अछि साड़ी एकरा नूआ / लुङ्गा सेहो 
कहल जाइछ । नूआ, बस्तर, नूआ-फट्टा शब्द परिधेय वस्त्र मानक अर्थमे प्रयुक्त होइछ । 
साड़ी आ धोती दैनन्दिन प्रयोगमे रहबाक कारण तथा नित्य बदलबाक कारण एकर कम 
सँ कम दू गोट संख्याक आवश्यकता सामान्यतः होइछ तथा एहि दूनूके' जोड़ / जोड़ा 
कहल जाइत छैक । जोड़ामे प्रत्येकको पल्ला / खंड कहल जाइछ छैक । लम्बाइक आधार 
पर साडीक अनेक प्रभेद क्रमश: अठहत्थी, दसहत्थी, बारहहत्थी, बिसहत्थी आदि होइछ । 


साडीक दुनू क्षैतिज पार्श्ववला भागमे धोतीक अपेक्षा चाकर ओ रंगीन बनावट 
रहैछ । एकरा कोर / पाढ़ि / किनार / किनारा / किनारी कहल जाइछ । किछु साड़ीमे 
कोरक सामानान्तर एकाधिक कलाकृतिपूर्ण बिनाइ रहैछ । इहो सभ पाढ़िये कहल जाइछ । 
पाढ़िक संख्याक आधारपर साड़ी तिनपढ़िया? पँचपढ़िया आदि प्रभेदक कहल जाइछ । 
पाढिवला साडीके* पढ़िया कहल जाइछ । 


साड़ी पहिरबाक क्रममे ओकर चौड़ावला भागक एकटा छोर डाँड्क परितः 
लपेटल जाइछ । एहिमे पैरक परितः अंशके" गोझनौट कहल जाइछ । किछु भाग नामिक 
अग्रभागमे सञ्चित कऽ खोंसि लेल जाइछ । एकरा को'चा कहल जाइत छैक । साड़ीक 
शेष भाग पीठ माथ ओ वक्षस्थलके* झपबाक काज करैछ । माथ ओ मुँहके* झपबाक 
अंशके” घोघ कहल जाइत छैक । जखन साडी द्वारा आघा मुँह झाँपि लेल जाइछ आ आधा 
उघारे राखल जाइछ तँ घोधक ई अवस्था मरोत / मरओत कहल जाइत अछि । मरोत 
काढ़ब क्रियापदक प्रयोग साड़ीक घोघवला भागसँ मुँहको अर्द्धआवृत्त करबाक अर्थमे 
होइछ । साड़ीक जे भाग वक्षस्थलके* झपबाक उपयोगमे अबैछ से आँचर / अँचरा / 
अँचरबा (सं०अञ्चल) कहल जाइछ । आँचरक दूनू छोरके डेढ़ी कहल जाइछ । साड़ीक 
निचला भागके मोडि क$ बनाओल धोकड़ीके फाँफड़ कहल जाइछ । नाभिक 
अग्रभागक साड़ीके मोडि क5 बनाओल धोकडीको खोंइछ / खोंइछा कहल जाइछ । 
पाढिक लम्बाइवला भागक अन्तिम छोर औंठ कहल जाइछ । साड़ीक पाछूबला भागको 
पछोर कहल जाइछ । साड़ीक अनेक भेदोपभेद भेटैछ जेना पटोर, गलिहारा, गुलबदना, 
जीलाम्बरी आदि । रेशमी किनारीदार साड़ीक प्रभेद पटोर कहल जाइछ । चाकर 

किनारीवला साडीक प्रभेदके गुलबदना कहल जाइछ । आसमानी रंगक साडीको नीलाम्बरी 
कहल जाइछ । चारूकात लाल रंगसँ राङ्गल तथा बीचमे अन्य रंगसँ युक्त साडीक प्रभेद 
सूगाठोर कहल जाइछ । लालरंगक छपुआ साड़ीके' मनराजी कहल जाइछ । अनेक 
रंगवला साडीके* धूषछाँह कहल जाइछ । पीयर रंगक साड़ीक प्रभेद पटम्बर / पितमरी 
कहल जाइछ । ई रेशमी होइत अछि । अत्यन्त पातर सूतसँ बनल साड़ीक एकटा प्रभेद 
चूनरी / नुनरी / चुनरिया कहल जाइछ । एके रंगमे राङ्गल चुनरीके एकबंडी, चारि 
रंगसँ युक्त चुनरीके' चौबंडी, सात रंगसँ राङ्गल चुनरीके सतबंडी कहल जाइछ । 
कन्यालोकनिक ओढ्बाक पातर उत्तरीय वस्त्रकें जाहिसँ छातीक अग्रभाग झाँपल जाइछ, 
दुपट्टा / ओढ़नी कहल जाइछ । छपाइसँ युक्त ओढ़नीके सेहो चुनरी कहल जाइछ । 


साड़ीक तऽरमे पहिरबाक नारीक स्यूत परिधानक एकटा प्रभेदके साया कहल 
जाइछ । एकेटा वस्त्रखंडसँ निर्मित सायाके' सल्लग / एकपट्टा कहल जाइछ । वस्त्रखंडक 
संख्याक आधारपर सायाक पचपट्टा, छौपट्टा आदि प्रभेद होइछ । सायाक उपरका 
भागको डाँड्मे कसबाक हेतु जे घर बनल रहैक ओकरा नेफा / नफ्फा कहल जाइछ । 
नेफामे पैसाओल डोरीको नारा कहल जाइछ । प्राचीन साहित्यमे वर्णित नीवी ओ नीवी 
बन्ध संभवतः नारेक प्रभेद होइत छल । नीबीबन्धक हेतु इजारबन्द / इजारबन्न शब्दक 
सेहो प्रयोग होइछ । सायाक निचला भागमे मजगूत सियाइवला भागको मोहरी कहल जाइछ । 


'सायाक स्थान पर कन्यालोकनि एकटा स्यूत वस्त्रखंड डाँड्मे लपेटि लैत छथि 
जकरा पुतली कहल जाइत छैक । विवाहक अवसरक पुतलीको लगनपुतली कहल जाइत 
छैक । साधारण वस्त्रखंडमे सायाक स्थानपर डाँड्क परितः लपेटि लेल जाइछ, तहमद / 
तहबन / तहबन्द कहल जाइछ । 


नेफावला भागमे अत्यधिक चुन्ननसँ युक्त अधोवस्त्रक एकटा प्रभेद नँहगा / 
लँहगा कहल जाइछ । आधुनिक लहँगाक प्रभेदके' गरारा कहल जाइछ । नेनाक हेतु 
अधिक चुन्ननयुक्त नँहगाक एकटा प्रभेद घघरी / घँघरी कहल जाइछ । नटुआ आदिक 
पैघ नँहगाक प्रभेद घाघर / घघरा / घग्घर कहल जाइछ । साडीक सम्पूर्ण भागको काटि 
क बनाओल घघराके* पेशवाज कहल जाइछ । चुस्त मोहरीसँ युक्त कन्याक पएजामा 
सदृश चस्त्रके' सलवार / सुरवाल कहल जाइछ । जाँघपर अत्यधिक चुन्नन युक्त सलवार 
सदृश घेरदार नारी-वस्त्रके सरारा कहल जाइछ । 

गर्दनिसँ डाँड धरि झँपबाक हेतु स्यूत परिधानक एकटा प्रभेद फ्राक कहल जाइछ । 
अपेक्षाकृत चुस्त ओ ठेहुन धरि झँपबाक आधुनिक परिधानक एकटा प्रभेद मीडी कहल 
जाइछ । पैरक सम्पूर्ण भागको झाँपयवला एहि परिधानक प्रभेदके' मैक्सी कहल जाइछ । 
गर्दनिसँ डाँड्‌ घरि झँपबाक वस्त्रक एकटा प्रभेद ब्लाउज कहल जाइछ । एकरा संग 
अधोवस्त्रक रूपमे प्रयुक्त घघरी सदृश वस्त्रके स्कर्ट कहल जाइछ । मीडी मैक्सी आदिक 

संग अन्तर्वस्त्रक रूपमे पहिरबाक वस्त्रक एकटा प्रभेद समीज कहल जाइछ । एही 
प्रकृतिक अन्य वस्त्र जम्पर / जम्फर कहल जाइछ । 


जारीलोकनिक डाँड्सँ उपर गर्दनि भागके झपबाक हेतु साड़ीक संग धारण 
करबाक वस्त्रक एकगोट प्रभेद आंगी / अङगा / अंगा / अङिगिया कहल जाइछ । 
केवल छातीमात्रके आवृत करयवला अङिगयाक प्रभेद चेस्टर / टाइटर / कसनी / 
चुचकसना / ब्रेसरी कहल जाइछ । एकरे चोली / चोलीबंद सेहो कहल जाइछ । एकरा 
हेतु प्राचीन शब्द कंचुक भेटैछ । निम्न जातिक महिला पूर्ण बाहु ओ जेबीसँ युक्त 
आङ्गीक व्यवहार करैत छथि । एकरा कुत्ती कहल जाइत छैक । आधाबाहुक कुर्तीके' 
जीमा / निमस्तीन / निमास्तीन / खरबहिआँ कहल जाइत छैक । ब्लाउज, कुर्ती आदिक 
बाँहि पर संकुचनयुक्त फलकल भागको फलको / घेर / सुरहिया / सुराही कहल जाइछ । 


मुसलमान स्त्रीलोकनिक गर्दनिसँ डाँड धरिक चोडा सदृश वस्त्रके' बुरका कहल 
जाइछ । बुरकामे मुँह झपबाक हेतु पर्दावला भागके' नकाब कहल जाइछ । मुसलमान 
स्त्रीक विवाहमे प्रयुक्त कुर्ती ओ सलवारके' जामा जोड़ा कहल जाइछ । 


छत्ता- रौद ओ पानिसँ बचबाक हेतु गोल आकारक एकटा वस्त्रक प्रयोग होइछ जकरा 
छतरी / छाता / छता (सं० छत्र) कहल जाइछ । ई शरीरक सुरक्षाक साधन थिक जे 
मिथिलामे व्यक्तित्वक निदर्शनक हेतु विशिष्ट वेशक रूपमे सेहो प्रयुक्त अछि । 
मिथिलाक वेशमे छाता-जूता छडी सेहो अबैछ । छता के खोलबाक हेतु तानब क्रियाक 
प्रयोग होइछ । छत्ताक बाह्य भाग जे शरीरको अर्द्धगोलक आवरण बनल रहैछ कपड़ाक 
होइछ । कपड़ा तनल रहबाक हेतु नीचा दिससँ लोहक तारक बनावट होइत छैक, जकरा 
तानी / कमानी कहल जाइछ छैक । तानी मध्यवर्ती एकगोट दंडसँ सम्बद्ध रहैछ । एहि 
दंडके" बेंट कहल जाइछ । बेंटक ओ छोर जकरा उनटा रूपमे कहल जाइछ मूँठ कहबैछ । 
मूँठ दिस आँकुस सहश आकूतिके' मकुआ कहल जाइछ । छत्ताक कपड़ाक उपरसँ एकटा 
छोटसन वृत्ताकार कपडा देल रहैत छैक । एकरा चनवा / चनमा कहल जाइत छैक । 
जाहि व्यवस्था द्वारा छाताके तानल समेटल जाइछ ओकरा घोड़ा कहल जाइछ । 


पैरक सुरक्षा- पैरक सुरक्षाक हेतु सेहो विभिन्न परिधान पहिरल जाइछ । ई परिधान काठ 
ओ चामक होइछ । काठक पैर रक्षण सामग्रीको खड़ाम / खणाम / खराओं / पदुक्का 
कहल जाइछ । ग्रियर्सन एकरा लेल खड़ाओनि शब्द देलनि अछि । 


खडामको पैरक औंठासँ पकड़ने रहबाक हेतु ओकर अग्रभागमे एकटा छोटसन 
खरादल दंड लागल रहैछ । जकरा खुट्टी / खूंटी / खूँटी कहल जाइछ । छोट खूटीके' 
खुटरी कहल जाइछ । खुट्टीक उपरका चाकरवला भागको फुलिया / छत्ता कहल 
जाइछ । खुट्टीक निचला भागक छेदमे पैसाओल काठक टुकडीको मेखी कहल जाइछ । 

ई खडामक पिढ़िया ओ खुट्टीकोँ सम्बद्ध कयने रहैछ । खड़ामक जाहि समतल भागपर 
तरबा रहैछ ओकरा पिढ़या कहल जाइत छैक । पिढ़ियाक उपर उठौने रखबाक हेतु एँडी 
ओ चाङुरक भागक नीचा गोरा (डा) / गोरिया बनाओल रहैत छैक । जाहि खड़ामक 
गोडा उपयोग करैत-करैत खिया गेल रहैत छैक ओकरा खियौटी / खिनौरी कहल जाइछ । 


बिन खुट्टीक खडामके* बदहा / बधा / बधहा / बाधा कहल जाइत अछि । 
एहिमे पैरके* रस्सीक फानी घेरने रहैत छैक । गोड़ाविहीन खड़ामक एकटा प्रभेदके' खरमा 
कहल जाइत छैक । एहिमे रबरक फीता लागल रहैत छैक । छोट खड्पाके' खड्पी कहल 
जाइछ । दुनू पैरक खड़ामक जोड़ा ओ प्रत्येकको पल्ला / पवाइ कहल जाइछ । चामक 
बनल पैरक सुरक्षा सामग्रीके' पनही (सं० उपानह । जूता / जुता कहल जाइछ । देशी 
जुताके* चमरड कहल जाइछ । 


जूताक नीचावला भागको तल्ला / तल्ली / तडरी कहल जाइछ । तल्लीक 
अग्रभागके* ठोकर कहल जाइछ । जूताक उपरवाला भागमे जे अंश पंजाके* झँपने रहैछ, 
से अपर कहल जाइछ । अपरमे फीताक नीचावला जीह सदृश आकृतिको जिभ्भी / 
जिभिया कहल जाइछ । जूताक तल्लीक सम्पूर्ण भागपर ओछाओल पातर चामकेँ 
शूतल्ला / सुपतल्ला / सुखतल्ला कहल जाइछ । 


जूताक तलीमे एँडी दिसुक भागमे चामक मोट तह देल रहैछ । एकरा सोल / 
एँडा / एँड़ी कहल जाइछ । तल्ली ओ सुखतल्लाक बीचवला भागके अनवर कहल 
जाइछ । बेसी ऊँच सोलके* हील / हाइहील कहल जाइछ । उपरक जे भाग ऐँडी दिस 
रहैत छैक ओकरा अड्डी / पूरा कहल जाइत छैक । अड्डीक मध्य भागक जोड्कोँ 
झँपैत चामक टुकडीके* मगजी कहल जाइछ । 


अत्यन्त ऊँच अड्डीसँ युक्त जुत्ताक पैघ ओ विशिष्ट प्रभेदके बूट कहल जाइछ । 
सत्रीगणक जुत्ताके' जुत्ती कहल जाइछ । अड्डी विहीन एवं अग्रभागमे खुलल अपरसँ युक्त 
जुत्ताक प्रभेदके* चट्टी / चप्पल कहल जाइछ । रबरक चट्टीमे हवाइ चप्पल आइकाल्हि 
विशेष रूपे प्रचलित अछि । 


चमरउ जुताके एकटा पारम्परिक प्रभेदमे अग्रभागमे नोंखी बनल रहैत छैक । एकरा 
सलमशाही / सलीमशाही / सलेमशाही कहल जाइछ । एही आकारक नोंखी रहित 
जुत्ताक आधुनिक प्रभेद नागरा कहल जाइछ । नागरा जूताक अपरवला भागको टपिया 
कहल जाइछ । नागराक विशिष्ट प्रभेद ठिकरी होइत अछि । जाहि जुत्तामे नो'खी आगू 
दिस जाकऽ पुनः पाछू दिस मुड्ल रहैछ, ओकरा पिलकौआँ कहल जाइछ । एकर 
अतिरिक्त डैरबी, हाल्टीन, बुलन्दशहर, ग्रीसन, जलसा, खेलौना, अल्बट, चाइनीज, गोगो 
आदि प्रभेदक जुत्ता एतय प्राचीने कालसँ चलैत रहल अछि । एहि दूनूमे डैरवी दरभंगा 

राजक मैनेजर डैनबीक नामपर बुझना जाइछ ओ ग्रीसन प्रसिद्ध भाषाविद्‌ ग्रियर्सनक नाम 
पर । ई दूनू प्रकार हिनका लोकनिक जूताक अनुकृति छल होयत । बुलन्दशहर, चाइनीज 
आदि स्थान विशेषसँ उत्पादित जूत्ताक प्रभेदक अनुकृति बुझना जाइछ । 


जुत्ता पहीरि कऽ चललासँ उत्पन्न ध्वनि मचमच कहल जाइत छैक । आबाज 
करयवला जुत्ताके मचमचौआ कहल जाइछ । जूताके चमचम ओ मोलायम बनयबाक हेतु 
एहिसँ ब्रशक साहाय्य पालिस दऽ देल जाइत अछि । पहिने अंडीतेलक उपयोग होइछ छल । 


आत्मरक्षाक साधन- आत्मरक्षाक साधनक रूपमे वेशमे करीब तीन हाथ नाम दंडक 
प्रयोग होइछ । एकरा लाठी कहल जाइछ । पैघ ओ मोट लाठीके* लट्ठ कहल जाइछ । 
एकर उपरका भागको मूठ / हत्था ओ निचला भागको हूर / हूरा कहल जाइत छैक । 
लाठीक सहारापर चलबाक क्रिया टेकब होइछ । छोट लाठीके' सटका कहल जाइछ । 
डाँड धरिक लम्बाइक पातर लाठीके छड़ी कहल जाइछ । छोट ओ मोट प्रकृतिक दंडके* 
सोंटा कहल जाइछ । अत्यधिक मोट सो टाके मुङरा कहल जाइछ । छोट मुडराके* 
मुङरी कहल जाइछ । सटकाक हेतु डण्टा शब्दक सेहो प्रयोग होइछ । छोट डण्टाके* 
डटौका कहल जाइछ । लाठीक हेतु ठेंगा शब्द सेहो प्रचलित अछि । एकर छोट ओ पातर 
प्रभेदके' ठेंगी / ठेंगुनी कहल जाइत छैक । आँकुस सदृश मूठवला भागके' मकुआ कहल 
जाइछ । अत्यन्त पातर सटकाके* छौंकी कहल जाइछ । बाँसको फाड्कि$ बनाओल 
'सटकाके' फद्ठा कहल जाइछ । कलाकृतिपूर्ण छडीक एकटा प्रभेद फुलहत्था कहल 
जाइछ । पुरुषक हाथमे बाँसक फटठीक छड़ी होइछ जकरा फराठी कहल जाइछ । 


सन्दर्भ सूची- 

]. बिहार पीजेन्ट लाइफ, पृ. ।43 

2. सड़िया देलियऽ हे धनी तिनपढ़िया देलियऽ हे । 

अष्टम अध्याय 


आभूषणक शब्दावली 


सोन, चानी आदि महार्घ धातुसँ सामान्यत: निर्मित, विभिन्न अंगको आभृत क5 ओकर 
शोभाधायक, प्रसाधन सामग्रीक अपेक्षा टिकाउ एवं पुनः पुनः धारण करबा योग्य सामग्री 
सभकेँ आभूषणक अन्तर्गत परिंगणित कयल जाइत अछि । एकरा भूषण / अभरन / आभरन / 
गहना / जेवर सेहो कहल जाइछ । गहनाक समूहक हेतु गहना-गुरिया / जेबरात शब्दक 
प्रयोग होइछ । छोट छीन गहनाको टुमटाम कहल जाइछ । गहनाके आजीविकाक रूपमे 
ग्रहण कयहिनहार जाति सोनार कहल जाइछ । सोनारक व्यवसायके' सोनारी कहल जाइछ । 
सोन चानीक थोक बाजारके' सर्राफा ओ थोक व्यापारीको सर्राफ कहल जाइछ । 


गहना मुख्यत: सोन आ चानी नामक धातुसँ बनाओल जाइछ । सोनक हेतु सोना तथा 
चानीक हेतु चान्दी शब्दक प्रयोग होइछ । डाँड्क निचला अंगमे सोनाक गहना नहि धारण 
करबाक परिपाटी अछि । सोना ओ चानीक अतिरिक्त ताम / तामा / ताम्बा/ काँसा / कसकुट / 
सिल्भर / गिलट / पित्तर आदि धातु ओ धात्विक मिश्रणक उपयोग गहना बनयबामे होइछ । 


सोनाक विशुद्ध भेलापर ओकरा खालिस सोना / बिदुर सोना कहल जाइछ | 
एहिमे मिलल अशुद्धिके* बट्टा / खाद कहल जाइछ । सोनाक चौखूट ओ मोट टूकडीके 
सील / पासा / विस्कुट / छलकी / छिलकी / थोक / थौक कहल जाइछ । अत्यधिक 
बट्टावला सोनाके* गोबरिया / नेपाली सोना कहल जाइछ । कम बट्टावला सोनाक 
एकटा प्रभेद गिन्नी सोना होइछ । बट्टावला सोनाको बट्टेदार कहल जाइछ । बट्टेदार 
सोनामे शुद्ध सोनाक अनुपातको छारी कहल जाइछ । सोनाक शुद्धताक नाप कैरेट / 
करंटमे होइछ । बट्टाक आधारपर सोना चौदह, बाइस, चौबीस कैरेटक होइछ । 


चानौक मोट ओ चौखूट सीलकें चौरसा कहल जाइछ । एकतिहाइ बट्टासँ युक्त 
चानीके* रूप / रूपा कहल जाइछ । अत्यन्त बट्टावला चानीके टलहा कहल जाइछ । 
गहनामे आठटा धातुक मिश्रणक सेहो उपयोग होइछ । एकरा अष्टधातु कहल जाइछ । 
एहिमे सोना, चान्दी, लोहा, ताम्बा, पास्ता, पारा, राङ्गा ओ सीसा परिगणित अछि । 

सोनाक देशी रुपैयाको मोहर कहल जाइछ । एक भरिक मोहरके* असरफी कहल 
जाइछ । असरफीक एकटा प्रभेद छत्रपुरी होइछ । असरफीसँ छोट आकृतिक मुगलकालीन 
सोनक सिक्काके खजुरिया कहल जाइछ । ब्रिटिशकालक चीक सिक्काको कम्पनी / 
नोट / रुपया / रुपैया / रुप / टका / टाका कहल जाइछ । बट्टेदार सिक्काका 
कलदार / कालदार । सन्देश कहल जाइछ । आधा मोहरक मूल्यवला सिक्काको अठन्नी 
ओ तकर आधा मूल्यवलाके' चौअन्नी / सुक्का / सुक्की कहल जाइछ । ब्रिटिशकालीन 
सिक्काक एकटा मिश्रधातुसँ निर्मित प्रभेद गिन्नी कहल जाइछ । एकर अतिरिक्त छदाम, 
पाइ, ढेबुआ, एकन्नी, दुअन्नी, डेढ्अन्नी आदि सिक्का सेहो सोन, चानी ओ अन्य धातुसँ 
युक्त होइछ आ गहना निर्माणमे सहायक तथा गहनाक रूपमे धारण कयल जाइछ । 


गहनामे सौन्दर्यक हेतु धातुपर बैसाओल मूल्यवान पाथरके नग / नगीना / रल / 
रतन कहल जाइछ । रलक संख्या नौ मानल गेल अछि । एकरा सभके* नौरतन / 
नवरल / नौरतन कहल जाइछ । ई सभ अछि हीरा, पन्ना, नीलमणि, लहसुनिआँ, 
मानिक, गोमेद, पोखराज, मोती ओ मूङ्गा । नीलमणिको इन्द्रनील / नीलम सेहो कहल 
जाइछ । मानिकके लाल सेहो कहल जाइछ । मूङ्गाके' प्रबालमणि कहल जाइत छैक । 


नवरत्नक अतिरिक्तो अनेक पाथर गहनामे लगाओल जाइछ । एकरा सभके* उपरत्न 
कहल जाइत छैक । एहिमे ओपल, ताम्रा, फिरोजा, हकीक (अ०अकीक) आदि प्रमुख 
अछि । सोन ओ चानीक गहनापर रंगीन काज करबाक हेतु जाहि रंगक व्यवहार होइछ 
ओकरा मीना कहल जाइत छैक । गहना एवं सम्बद्ध धातुके" जोखबाक हेतु जाहि तराजूक 
व्यवहार कयल जाइछ ओकरा निकती / निकुती कहल जाइछ । जोखबाक हेतु व्यवहृत 
मानकके' बाट / बटखरा कहल जाइछ । गहनाको जोखबाक प्राचीन मानक तोला / 
भर / भरी अछि । एक भरीक सोलह आना होइछ । एक आनामे चारि पैसा / पाइ होइछ 
जकर वजन छओ रत्ती होइत छैक । पाइक आधा अद्धी / लाल कहल जाइछ । लालक 
हेतु मानक करजनीक फड्क व्यवहार होइछ । एकलाल तीन मानक जौक दानाक बराबरिं 
तथा एक जौ छओ मानक तिलक दानाक बराबर होइछ । मानक वजनके स्थिर करबाक 
क्रिया भेयारब / भयारब होइछ । भेयारल मानक वस्तुके' भेआर कहल जाइछ । तौलक 
सारणी एहि प्रकारक अछि- 


३ जौ - | लाल 4 जौ - 7रत्ती 
2 लाल - |%रत्ती 4रत्ती -  ] चौरती 
5% रत्ती - ] अन्नी 8 रत्ती - ] मासा 
]0% रत्ती - ] दुअन्नी 8 दुअन्नी - ] ढक 
]2 मासा - ] तोला 

गहनामे सोन-चानी आदि धातुक शुद्धताक जाँच करबाक हेतु ओकरा एकटा पाथर 
पर रगडि कऽ देल जाइछ । एहि पाथरक कसौटी कहल जाइछ । कसौटीपर गहनाक 
रगडसँ उत्पन्न चेन्हकें कस कहल जाइछ । गहनाको बनयबाक क्रिया गढ़ब होइछ । गहना 
गढ्बाक प्रक्रिया ओ मजदूरी गढाइ कहल जाइत छैक । गढ्ला उत्तर बनल आकृतिको 
गढ्नि कहल जाइछ । गहनापर खोदल फूलपातक आकृतिको नक्कासी कहल जाइछ । 
नक्कासी करबाक क्रिया खोधब / 'काढ्ब होइछ । नग बैसयबाक क्रिया जड़ब होइछ । 
गहनाक आकृति विशेषक काट कहल जाइछ । दूटा शुद्ध घातुक टुकड़ीके जोड्बाक 
हेतु व्यवहृत मिश्रणको टाँक कहल जाइछ । टाँक द्वारा जोड्बाक क्रिया टाँकब होइछ । 


गहनाके शुद्ध करबाक क्रिया सलोनी करेब होइछ । शुद्ध कयला उत्तर प्राप्त 
सोनके* तेजापी / तेजाबी / बम्बझया ससोन कहल जाइछ । आगिमे तपाओल सोनके* 
कुन्दन कहल जाइछ । दोसर घातुक गहनापर चढ़ल सोन, चानी आदिक परतकोँ 
मोलामा / मोलम्मा कहल जाइछ । प्राचीन मैथिलीमे एकरा चातर कहल गेल अछि । 
चातर कयनिहार कारीगरके* चतरिया कहल जाइछ । एकर आगाँके चमक, चकमक 
कहल जाइछ । गहनाक उपरका मैलीके साफ करबाक क्रिया सफड़या कहल जाइछ । 


गहनामे फूल खोधल रहलापर ओकरा नक्कासीदार कहल जाइछ । जालक 
आकृतिमे युक्त गहना जालदार तथा उतलोत्तल सतहसँ युक्त गहनाको पहलदार कहल 
जाइछ । धातुके* केवल पीटिकऽ बनाओल गहनाको पिटुआ कहल जाइछ । रत्नजटित 
गहनाके* जड़ाउ / जड़ाओ कहल जाइछ । धातुके, छीलिकऽ तैयार कयल गहनाको 
'छिलुआ कहल जाइछ । गहनाक अददको थान कहल जाइछ । गहनाक युग्मके जोड़ / 
जोड़ा ओ जोडमे प्रत्येकको बेजोड़ / बेजोड़ा कहल जाइछ । गहनाक ध्वनिके' रुनुझूनू 
कहल जाइछ । फोंक गहनामे पैसल बालु आदिको पच्ची कहल जाइछ । 


अनेक गहनामे जाफर सदृश लटकन लटकैत रहैछ । एकरा भुंडी / भूड़ी / घुण्डी 
जाफरी कहल जाइछ । ठिकरीक आकृतिक बनावटिके तक / तौक / चमेल / बचबा 
कहल जाइछ । अधगोलाक आकृतिक बनाबटिके रबा / राबा कहल जाइछ । छोट रबाके 
रबारी कहल जाइछ । दालिक आकृतिक रबाकें चन्नक / चन्दक कहल जाइछ । छोट 
चन्नकके' चनकी / चन्दकी कहल जाइछ । अनेक गहनामे ग्थबाक हेतु बलयाकृति लगाओल 
रहैछ । एकरा कोढ़ा/कोड़हा / टोप कहल जाइछ । सिकड़ीक 'लटकैत भागके लर / 
लरी कहल जाइछ । दूरा रबाके' जोडि कय बनाओल गेल आकृतिके गोनी / बोर / घुघरू/ 
झुनकी कहल जाइछ । गहनामे लटकल भागको लटकन / लुटकून कहल जाइछ । 

सामान्यतः गहनाको माथ, नाक, कान, गर्दैनि, बाँहि, पहुँची ओ हाथक आङुर 
आदिक उत्तमांगमे धारण कयल जाइछ । एहि सभमे सामान्यतः सोनक गहना घारण कयल 
जाइछ । अभावमे चानी आदि अन्य घातुक गहना सेहो एहि अंग सभमे घारण कयल 

जज 


/ 


जाइछ । डाँड्‌ ओ पैर आदि अधभांगमे सोनाक गहना नहि धारण कयल जाइछ । एहि अंग 
सभमे चानीएक गहना प्रशस्त मानल जाइछ । 


माथक गहना- माथमे सिउंथके' झपबाक गहनाक प्रभेद टीका/सीथी/मानिकलट / 
माङ्गी कहल जाइछ । एहि गहनाक विभिन्न आकृतिक अनुरूप प्रभेद सभ अछि 
मङटीका, टयरा आदि । ललाटपर सटबाक सोनक पातर ओ गोल गहनाको टिकुली 
कहल जाइछ । नक्कासीदार टिकुलीकेँ सिसफूल कहल जाइछ । अर्द्धचन्द्रकार टिकुलीके* 
चान / चान्द कहल जाइछ । नाम आकृतिक टिकुलीके' बिन्दी कहल जाइछ । केसमे 
खोंसबाक गहनाक प्रभेदके' सटिया / नागिन / चुट्टा / क्लिप / पिन कहल जाइछ । 
खोपाक परितः जालदार गहनाक प्रभेद जूड़ा / जुड़बा कहल जाइछ । 


नाकक गहना- नाकक पूरामे धारण करबाक गहनाके छक कहल जाइछ । छोट छकके* 
खुटिया / खोटला / खुटिला कहल जाइछ । नगवला छकको गुल्फी कहल जाइछ । 
गोलाकार छकके' बुट्टा कहल जाइछ । छिलुआ बुट्टाके' मरीच कहल जाइछ । पानक 
आकृतिक छकके पनमा कहल जाइछ । चिड्इक आकृतिक छकके' चिरतन / चिड़िया 
कहल जाइछ । चन्द्राकार छकके' नकचन्दा कहल जाइछ । फूलक आकृतिक छकके* 
नकफूल कहल जाइछ । लौंगक आकृतिक छकके लौंग ओ मोतीक आकृतिक छकके* 
मोती कहल जाइछ । चौरपूट छकके* ठोप कहल जाइछ । नाकक छेदमे पैसल छकक 
फोक बेलनाकार भागको चोंगी कहल जाइछ । चोंगीमे पैसयबाक तामक दंडाकृतिके* 
तल्ली कहल जाइछ । 


नाकमे पहिरयबाक वलयाकृति गहनाके' नथनी / नथुनी कहल जाइछ । पैघ नथुनीकेँ 
नथिया कहल जाइछ । पैघ नथियाके' नथ कहल जाइछ । कानसँ सम्बद्ध नथियाक 
प्रभेदको' नकमुन्नी कहल जाइछ । नगयुक्त एवं नक्कासीदार नथियाक एकटा प्रभेद बेसर / 
बेसरि / नकबेसर / नकबेसरि कहल जाइछ । लरयुक्त बेसरके* झुलनी कहल जाइछ । 


जाकक दूनू उपास्थिक अध्यवर्ती उपस्थितमे धारण करबाक नथियाके नकेल / 
केली कहल जाइछ । झुलबाक पृथक अवयवसँ युक्त नकेलके बुलकी / बुलाकी 
कहल जाइछ । पैघ बुलकीके* बुलाक कहल जाइछ । चाकर बुलकीक एकटा प्रभेद 
लैलक होइत अछि । 


कानक गहना- कानक उपरका छेदमे धारण करबाक वलयाकार गहनाक प्रभेद कनेली/ 
कनैली / कनौसी कहल जाइछ । फूलहार कनौसीके उतरना कहल जाइछ । माछक 
आकृतिक कनौसीकें खुट्टी / मछरिया कहल जाइछ । फूलक आकृतिसँ युक्त कानक 
निचला छेदमे धारण करबाक गहनाको कनफूल / करनफूल / कनरफूल कहल जाइछ । 
उत्तल नक्कासीवला कर्णफूलके' टॉप्स कहल जाइछ । मीनाकारीसँ युक्त टॉप्सक प्रभेद 


आभूषणक शब्दावली /295 


कनपासा होइछ । पैघ आकृतिक कर्णफूलके तड़का कहल जाइछ । छोट तड्काकोँ 
तड़की कहल जाइछ । पैघ रबादार ओ नक्कासीदार कर्णफूलक एकटा प्रभेद खुटला / 
खुटिला / खोटिला कहल जाइछ । छोट खुटलाको खुटिया / खुटली / खुटी / खुट्टी 
कहल जाइछ । ठोस ओ गोल पिंडवला कर्णफूलक प्रभेद ढेला / चटका कहल जाइछ । 
छिलुआ ढेलाके' हीराकाट कहल जाइछ । 


फोंक वलयाकार कानक गहनाको बाली / डोल / कनबाली कहल जाइछ । पैघ 
बालीको बाला / कनबाला कहल जाइछ । दोहरा तारवला बालीको फिरकी कहल 
जाइछ । पुरुषक मोट बालीको कुण्डल कहल जाइछ । फूलदार आकृतिसँ युक्त बालीक 
एकटा प्रभेद मकरी / माकरी होइछ । माकरीक निचला भागमे लर लटकैत रहलापर 
ओकरा कड़ी कहल जाइछ । मुसलमानिक चानीक बालीको बारि / दूर कहल जाइछ । 


मोट ओ पिटुआ सोनक कानक गहनाक प्रभेद लोर / लोरि / लोइर होइछ । 
लोरिमे फूलपत्ती खोधल रहलापर ओकरा अमती / अन्ती कहल जाइछ । 


नकुशी द्वारा कानमे लटकैत गहनाक प्रभेद विशेष झुमका / लटका कहल जाइछ । 
पैघ आकूतिक झुमकाको' झुम्मक कहल जाइछ । झुम्मकमे लागल छोट झुमकाके' उम्मक 
कहल जाइछ । लघु आकृतिक झुमकाके' झुमकी कहल जाइछ । झुमकामें टोपक स्थान 
पर विशिष्ट आकूति सभक लुटकुन लागल रहलापर ओकरा बिजली / बिजुली / बिजुलिया 
कहल जाइछ । कानक सम्पूर्ण भागको झाँपयवला गहनाक प्रभेदकेँ बीर कहल जाइछ । 
झुम्मक लागल बीरके* बीरझुम्मक कहल जाइछ । बोर लागल कर्णफूलक एकटा प्रभेद 
'झिमझिमजा होइछ । चन्द्राकार नवकासीवला कर्णफूलक एकटा प्रभेदके' ऐरिंग कहल जाइछ । 


गरदनिक गहना- गर्दनिमे पहिरबाक ठोस चन्द्रकार गहनाके' सूति / हँसली / हँसुली 
कहल जाइत छैक । एकर दूनू छोरपर हंसक मुखाकृति बनल रहैत छैक । सोनक तारमे 
गाँथल सोनेक गोल-गोल छिद्रमय पिंडसँ बनल गहनाको माला / हार / हरबा / नकलेश 
कहल जाइछ । पहलदार सोनक पिंडसँ बनल हारको ग्रीवाहार / गिरिमहार / गिरमलहार 
कहल जाइछ । मटरक आकृतिक पिंडसँ बनल हारको मटरदाना, मरीचक आकूतिक 
पिंडसँ बनल हारको मरीचदाना, नाम आकृतिक पिंडसँ बनल हारके पुरहरि, काँटेदार 
नक्कासीसँ युक्त पिंडसँ बनल हारको काँट / कटसर / कटसरि / कटसरी / कटेसर, 
पानक पातक आकूतिक सोनक पिंडसँ बनल हारको जोगिनी, बेलनादार दानासँ बनल 
हारको चाँपकली, चम्पाक फूल सन पिण्डसँ बनल हारको मोहरमाला / मोहनमाला, 
मोतीक हारको मोतीमाला कहल जाइछ । सोन वा चानीक बेलनाकार टुकडीके टोन / 
हारी कहल जाइछ । हारीसँ युक्त ग्रीवाहारके मंगलसूत्र कहल जाइछ । चन्द्राकार हारको 
चन्द्रहार कहल जाइछ । नगसँ युक्त हारको झिलमिलीहार कहल जाइछ । लरयुक्त हारक 
एकटा प्रभेद सीताहार होइछ । 


296/पैथिलीक वेश-भूषा-प्रसाधन सम्बन्धी शब्दावली 


+ 


॥ सोन चानीक तारसँ निर्मित शृंखलायुक्त हारके' सिकड़ी / चेन कहल जाइछ । 
चेनक निचला भागमे लटकैत मीनायुक्त वस्तुको राकेट / लाकेट कहल जाइछ । 
सिकड़ीमे लरक संख्याक आधारपर सिकड़ीक दुलरी, तेलरी, पंचलरी, सतलरी आदि 
प्रभेद होइछ । पेट ओ पीठपर लटकैत सिकड़ीक एकटा प्रभेद पेटबद्धी होइछ । एकेरा 
लरवला सिकड़ौके एकावली कहल जाइछ । अत्यन्त पातर तारक एकावलीको बद्ध 
कहल जाइछ । चाकर तारक एकावलीके' गोट सिकड़ी कहल जाइछ । चाँपिकऽ किंचित 
चाकर तारक वलयसं निर्मित सिकडीके* चिपुआ सिकड़ी कहल जाइछ । सिकड़ीक हेतु 
धातुक तारक डुकड़ीके फरसी, दूटा फरसीक सम्बन्धसँ बनल शृंखलाके गूढ़ा ओ गूढाक 

शृंखलाकेलर कहल जाइछ । सिकडीक अन्तिम दूनू छोरके* जोडबाक नकुसी व्यवस्थाको 
कुलाबा / कुलेबा / बगुलदानी कहल जाइछ । ऐंठल बलयक एकहरा सिकडीके* 
गोप / गोफ / घुनसी कहल जाइछ । सिकडीक प्रत्येक बलयको गुटका कहल जाइछ I 
गुटकाके' विभिन्न तरहेँ सम्बद्ध कय कदमसिकड़ी, चौकड़िया आदि प्रभेद निर्माण होइछ । 


डोरामे गाँथिकऽ गरदनिमे धारण करबाक अनेक प्रकारक गहना सभ अछि । 
असर्फी, अठन्नी, चौअन्नी, सुक्की आदिको डोरामे गँथाय पहिरल जाइछ । एकरा सभके* 
छड़ कहल जाइछ । आधुनिक सिक्काके' डोरामे गथला उत्तर हैकल / हयकल नामक 
गहना कहल जाइत अछि । 


कोढ़ा लागल चौखूट गहनाक प्रभेदके' चकुठा / चौकठा । ओ एकर छोट प्रभेद 
चकुठी / चौकठी / चकती कहल जाइछ । ठोस बेलनकार कोढायुक्त गहनाक एकटा 
प्रभेद ठुमरी कहल जाइछ । कुसियारक गेंडीक आकृतिक ठुमरीक प्रभेदके" ढोलना कहल 
जाइछ । मीनाकारीसँ युक्त लाकेट सदृश गहनाको जुगनू / जुगलू कहल जाइछ । 
हनुमानजीक आकृतिसँ युक्त जुगारके हलुमानी / हनुमानी कहल जाइछ । अत्यन्त लघु 
हनुमानीके' धुकधुकी कहल जाइछ । चन्द्रमाक आकृतिक जुगनूके' जितिया कहल 
जाइछ । नेनाक आकृतिसँ युक्त जुगनूक प्रभेदके' सहोदरा ओ नारी आकृतिसँ युक्त रहने 
सौतिनिजा कहल जाइछ । बाघक नहक आकूतिक चानीक जुगनूके' बघनहा / बघनाहा । 
सूगरकदाँतक आकृतिक जुगनूके* सुगरक दाँत कहल जाइछ । नेनाके* पहिरयबाक 
मोतीमालाक एकटा प्रभेद नजरिया-गुजरिया होइछ । लहसुनक पोरक आकृतिक जुगनूक 
प्रभेदके' लसुनिजा / लहसुनिञा कहल जाइछ । घम्हौरीक फाड़क आकृतिक जुगनूके* 
घम्हौरीदाना कहल जाइछ । तांत्रिक वस्तुसँ युक्त बेलनाकार आभूषण विशेषको जनन / 
जन्तर कहल जाइछ । मुसलमानक चौखूट अन्तरको ताबीज / तबीज कहल जाइछ । 
त्रिकोणक आकृतिक गहनाक एकटा प्रभेद सिंघाड़ी कहल जाइछ । 


विवाहक अवसरपर कन्याक हेतु लाहक एकटा मालाक उपयोग होइछ, एकरा 
गुआमाला कहल जाइछ । 

बाँहिक गहना- बाँहिमे सेहो चकुठा, जन्त्र आदि डोरामे गॅथाकऽ पहिरल जाइछ । 
सोन-चानीक चाकर पत्तरसँ बनल गहनाक एकटा प्रभेद पाति / पाइत कहल जाइछ । कम 
चाकर पातिके* टाढ़ / टड्या कहल जाइछ । मोट वलयाकार छड़क गहनाको लपेट 
'कहल जाइछ । तामक लपेटकोँ टन्टा कहल जाइछ । सप्ता डोराक संग सोनक कमानीदार 
तारक लपेट धारण कयल जाइछ । एकरा गूना कहल जाइछ । चानीक नओ गोट 
बेलनाकार दानासँ बनल गँथायल गहनाक प्रभेद नवग्रह / नवग्रही कहल जाइछ । नगयुक्त 
नवग्रहके* नौ नगा कहल जाइछ । छक सदृश चानीक तीनटा टुकडीको डोरामे गाँथि बाँहि 
पर धारण कयल जाइछ जकरा तेमनिजा कहल जाइछ । पाँचटा टुकडी रहला पर ई गहना 
पचबनिजा कहल जाइछ । चौदह गोट पहलदार सोनक गोलदानाको सूतमे गथाय बाँहिपर 
धारण कयल जाइछ । पाँचटा टुकडी रहलापर ई गहना पचबनिञा कहल जाइछ । चौदह 
गोट पहलदार सोनक गोलदानाको सूतमे गथाय बाँहिपर धारण कयल जाइछ । एकरा अनन्त / 
अनन्ता / अनन्द कहल जाइछ । अत्यन्त छोट दानाक अनन्तको किरमिछ कहल जाइछ । 


चानीक चाकर ओ अर्द्धचन्द्राकार पत्तरसँ निर्मित गहनाक प्रभेदके' बाजू / 
बाजूबन्द / बाजूबन / बाजूबन्त / बजुल्ला / भुजबन्द / भुजबन कहल जाइछ । लहरि 
आकृतिसँ युक्त बाजूके' लहेरियाबाजू / कटुबी / कटबी बाजू कहल जाइछ । कुम्हरक 
'फूलक आकृतिक बाँहिक चानीक गहना -ककोड़बा / ककोड़हा / कोपराहा कहल 
जाइछ । मृदङक आकृतिक चानीक पाँच गोट टुकड़ीसँ निर्मित बाँहिक गहनाको बिजोठा/ 
बिजौठा / मुठला कहल जाइछ । गोलदानावला बिजौठक प्रभेदे बिरखी कहल जाइछ.। 
केहुनी लग धारण करबाक कुसियारक गेंडीक आकृतिक चानीक गहनाको जइसन / 
जउसन कहल जाइछ । तीनगोट यंत्राकृति वस्तुके' जोडि कऽ बनाओल जइसनक प्रभेदको 
तिनखंडी ओ पाँचगोट यंत्राकृति वस्तुसँ निर्मित जइसनक प्रभेदकें पचखंडी कहल जाइछ । 
चानीक पत्तरक फूलदार गहनाको बाँक कहल जाइछ । कटहरक को सदृश बाँहिक 
गहनाको गोफ कहल जाइछ । मयूरक पाँखिक आकृतिक बाँकक प्रभेदकें कृष्णचूर / 
कृष्णचूरा कहल जाइछ । 

बाजू बिजौठ आदिमे लटकैत चानीक पहलदार टुकड़ीके' भुंडी / भूंडी / घूरी/ 
सुराही कहल जाइछ । 
पहुँचीक गहना- नेनाक पहुँचीपर धारण करबाक चानीक ठोस वलयके' मद्ठा / 
माठा / मठबा / मठिया / बलिया / हथना कहल जाइछ । एकर दूनू छोरपर बनल 
बाघक मुँहक आकृतिको बघमुहा कहल जाइछ । पहुँचीपर धारण करबाक चानीक चाकर 
नक्कासीदार वलयक पहुँची कहल जाइछ । पहुँचीपर स्त्रीगण सोन ओ चानीक वलय 
घारण करैत छथि । एकरा चुलि / चुडि /चूडि / चूड़ी कहल जाइछ । चूड़ौक भीतरी 
च्यासके” फान कहल जाइछ । चूड़ीक नापक मानक आना होइछ । नेनाक चूड़ी चारि 

आना, छओ आना, आठआना, दस आना, बारह आना ओ चौदह आनाक होइछ । नेनाक 
चूड़ीके' बचकानी कहल जाइछ । चौदह आनासँ पैघ चूडीके सयानी कहल जाइछ । 
सोलह आनाक चृड़ीक व्यास दू ईंच होइछ । तदनुसार दूआना, दू, सवा, दू इंच, अढाइ 
इंच आदि नापक चूड़ी होइछ । दूनू हाथमे पहिरबा योग्य चूड़ीक समूहक जोड़ / जोड़ा 
कहल जाइछ । जोड़ लागल चूड़ीक समूहको जोड़ / जोड़ा कहल जाइछ । जोड़ लागल 
चूड़ीक समूह खल आ ताहिसँ कम बेखल कहल जाइछ । डोरी जकाँ ऐ'ठल तारक 
चूडीके' अगुआ / अगेली कहल जाइछ । ई आगू दिस पहिरल जाइछ । चाकर पत्तरसँ 
निर्मित चूडीके' बिचला / बिचेली / छन / छन्द कहल जाइछ । पहुँचीक पृष्ठ भागमे 
धारण करबाक गोल सतहवला चूडीके पछुआ / पिछुआ / पिछेली कहल जाइछ । 
अग्रभागमे धारण करबाक चाकर ओ मोट नक्कासौदार चूड़ीक प्रभेदके बलया / बाला 
कहल जाइछ । बालाक अवतलोत्तल सतहवला चूड़ीके' बड़हरा / बड़हरी कहल जाइछ । 
पातर तारक बड्हरीके अमिरती / इमिरती / तारकसी कहल जाइछ । सरिसोक दाना 
सदृश नक्कासीदार बड्हरीक प्रभेदके' दरोबी कहल जाइछ । घैलक कनखाक उपरका 
भागक आकूतिक चूडीके* टोड़ा / तोंड़ा / तोड़िआ कहल जाइछ । पैघ आकृतिक 
चूड़ीक प्रभेद चुडिला कहल जाइछ । 


काँसक चूड़ीके' बाँहूँ / बाँही / बहुँआ / बहिआँ कहल जाइछ । चाकर बाहक 
बन्न / बन्द कहल जाइछ । काचक चूड़ीके कचरा सेहो कहल जाइछ । 


चप्पत चूडीक एकटा प्रभेद कतरी / कटबी / कटुबी होइछ । काँटदार बनावटसँ 
युक्त चूड़ीक प्रभेद खसिया कहल जाइछ । तीसीक फूलक आकृतिसँ युक्त चूडीकोँ 
तिसिऔटा कहल जाइछ । सोनक चाकर ओ नगयुक्त चूड़ीके' बाउटी / बाओटी कहल 
जाइछ । ऐंठल चानीक तारसँ निर्मित चूडीक एकटा प्रभेद रूल्ली कहल जाइछ । अत्यन्त 
चाकर चूड़ीक एकटा प्रभेद पटरी कहल जाइछ । फूलदार ओ जालदार बनावटसँ युक्त 
चूडीके' बसताना कहल जाइछ । चारि पाँचटा परस्पर सम्बद्ध चूडीक समूहको रुपौठी 
कहल जाइछ । मुसलमानमे व्यवहृत चूड़ीक चाकर प्रभेद विशेषके" समसेरबन्द कहल 
जाइछ । केहुनधरि पहिरल चूडीको केहुनिजा कहल जाइछ । 


घातुक अतिरिक्त चूड़ी लाह, शीशा, काच आदिसँ सेहो निर्मित होइछ । लाहक 
चूड़ीके' लहठी कहल जाइछ । लाहक चूड़ी बनयबाक व्यवसायी जाति लहेरी अछि । 
एकर कार्यके' लहकम कहल जाइछ । लाहक खोधमासँ युक्त चूड़ीके' गोगुआ कहल 
जाइछ । कामदार चूडीके साज कहल जाइछ । चूड़ी पहिरयबाक क्रिया चूड़ी चढ़ायब 
होइछ । लहेरी द्वारा बिनुमूल्यक दातव्य चूड़ीके जुग / सोहाग / सोहागभाग कहल 
जाइछ । फूटल लहठीके* कटैल कहल जाइछ । कटैल द्वारा रेसबाक क्रिया लाहब / 
लहाठब होइछ । अनेक जोड़ चूड़ीक समूहको तोरा कहल जाइछ । लहठी ओ काच तथा 

शीशाक चूड़ीक अन्य नाम धातुएक चूड़ीक सदृश होइछ । अत्यधिक फानवला चूडीकोँ 
हल्लर / हलना कहल जाइछ । 


तामक छड पर सोनक पत्तर दऽ बनाओल फूलदार चूड़ीक प्रभेद टड्डा कहल 
जाइछ । फोंक बालाक प्रभेदके काँकन / कंकन / कंगन / कग्गन / कगना / कगनमा 
कहल जाइछ । एकर छोट प्रभेद ककनी / कगनी कहल जाइछ । 


केराक कोसा सदृश सोनक टुकड़ीक न5ओगोट समूहके गाँथि क5 पहुँचीपर 
धारण कयल जाइछ । एकरा नघुरी / नौघरी / लघुरी कहल जाइछ । 


हाथक आङगुरक गहना- हाथक आङ्गुरमे पहिरबाक वलयके' अंगुठी / आउँठी 
कहल जाइछ । आँखिक आकृतिक नगवला अउँठीको अँखुआ कहल जाइछ । नगवला 
अउँठीके' पथरौटी कहल जाइछ । ऐंठल तारक अउँठीके' एँठुआ कहल जाइछ । तीनटा 
तारक ऐंठुआके* तिनछलिया कहल जाइछ । तामक ऐंठुआकें पवित्री कहल जाइछ । 
पारदर्शक नगसँ युक्त औठीक प्रभेद अरसी / आरसी कहल जाइछ । खोधामासँ युक्त 
औंठीक प्रभेद मुनरका कहल जाइछ । छोट मुनरकाकें मुन्द्री / मुनदरी / मुनरी / मुनरकी 
कहल जाइछ । हाथक पाँचों आङुरमे औंठी ओ पृष्ठभागमे लरसँ युक्त गहना विशेषको 
हथसंकर / हाथसंकर कहल जाइछ । मुसलमानलोकनि लर युक्त औंठीक एकटा विशेष 
प्रभेद धारण करैत छथि जकरा गोरखधन्हारी / ओझरौआ कहल जाइछ । 


डाँड्क गहना- नेनाक डराडोरिमे पहिरयबाक फोंक गदासदृश चानीक गहनाको छुछरी 
कहल जाइछ । नेनाक डाँड्के' आवृत्त करयवला पत्तर ओ सिकड़ीके कमरघनी / 
करघनी कहल जाइछ । एहिमे अनेक घुघरू लागल रहैछ । कतहु कतहु एकरा हरहरा 
सेहो कहल जाइछ । स्त्रीगणक हेतु कलाकृतिपूर्ण कमरघनीको मेषल / मेषला / डड़कस / 
कमरकस / कमरजेब कहल जाइछ । चाभीक समूह राखयवला चानीक गहनाको 
खोसना / झब्बा / झाबा / झबिया / डंड्पेंच कहल जाइछ । साड़ीक कोंचामे लगयबाक 
झुमकाक आकृतिक गहनाको कोचबन / कोचबन्द / कोचबन्न कहल जाइछ । जाफरक 
आकृतिक कोचबनके जाफरी कहल जाइछ । 


पैरक गहना- धियापुताक पैरक घुट्ठीपर पहिरबाक चानीक ठोस वलयकार गहनाको 
गोरा / गोरहा / गोरहन / गोराँय कहल जाइछ । सयान स्त्रीक गोड़ाँवके' काडा / कड़ा 
कहल जाइछ । फोक कारामे लोहक गोली देल रहैछ जाहिसँ ई चलैत काल आवाज 
करैछ | एकरा बाजबला कड़ा कहल जाइछ । पैरमे पहिरबाक चानीक चूड़ी सदृश 
गहनाको छडा / छाडा कहल जाइछ । घुट्ठीपर धारण करबाक लहरदार पत्तरक गहनाको 
चैरी / पैरम कहल जाइछ । बोरयुक्त पैरीकों जेहरि कहल जाइछ । बोरवला जेहरिके 
पजेबा / पाजेब / पौजेब कहल जाइछ । ध्वनिकारक बोरके' बाज कहल जाइछ । पैरक 

सम्पूर्णभाग आ एँडीको झापयवला पौजेबक प्रभेद साट कहल जाइछ । बाजवला सारके 
पायल / पाइल कहल जाइछ । भारी पायलके तोड़ा कहल जाइछ । छोट-छोट बोरवला 
पायलके नुषुर / नेपुर / नेपुल / नेउर कहल जाइछ । बाजवला भारी पायलक एकटा 
प्रभेद पावट / पावटी कहल जाइछ । पैरक प्रत्येक आङगुरक औंठीक सदृश गहनाको 
बिछिआ / बिछुआ कहल जाइछ । पैरक अउँठाक बिछिआके औंन्ही / पोर कहल 
जाइछ । पैरक पाँचो आङुरक बिछिया ओ घुट्टीके' लऽ द्वारा सम्बद्ध करयवला गहनाक 
प्रभेद पैरसंकर कहल जाइछ । 


अन्य- सोन ओ चानीक अर्द्धवलयाकार टुकड़ी जे साडीक आँचरमे लगाओल जाइछ, 
मनोरी कहल जाइछ । कोरपर लागल मनोरीके कटोरी कहल जाइछ । खोइंछा लग 
लागल मनोरी-कटोरीके, अँचरी कहल जाइछ । 


गहना रखबाक छोट बक्साके' कनतोरी कहल जाइछ । गहनाक अधिक प्रयोगको 
चलनि / चलनिसारि कहल जाइछ । 

नवम अध्याय 


प्रसाधनक शब्दावली 


शरीरक विभिन्न अंगको स्वच्छ, सुन्दर ओं आकर्षक बनयबाक प्रक्रिया सभहिक 
समेकित रूप प्रसाधन कहल जाइछ । एकर आधुनिक शब्द अछि पसाहनि / पसाहन / 
प्रसाधन । अपन व्यापक अर्शमे ई शब्द वेशभूषा विन्यास ओ अंग-परिष्कार द्वारा 
सौन्दर्यीकरणके* समाहित कयने अछि । प्रसाधन करबाक क्रिया पसाहब होइछ । 


पसाहनिमे शरीरक किछु विशिष्ट अंग यथा केश, ललाट, भौंहं, नयन, कपोल, 
दाँत, मुँह, हाथ, पैर आदिक परिष्कार सम्मिलित अछि । प्रसाधन विन्यासक समेकित 
रूपके” सिङार-पटार कहल जाइछ । सिडार करब प्रसाधन विन्यासक हेतु आपटार 
शब्द वस्त्र विन्याससँ सम्बद्ध अछि । 


केश-प्रसाधन- केश-प्रसाधन नारी ओ पुरुष प्रसाधनक विशिष्ट अंग रहल अछि । 
सामान्यतः केशक रंग कारी होइछ । पीताभ ओ चमकसँ युक्त केशको सोनहुल / 
सोनहुला / सोनौला कहल जाइछ । मैलछाह पीताभ वर्णक केशको भुल्ल / भुलला 
कहल जाइछ । वार्धक्य भेलापर केशक उज्जर होयब पाकब होइछ । पकला उत्तर केशको 
पाकल कहल जाइछ । किंचित पकबाक स्थितिके तिलकब कहल जाइछ । केशक 
स्वतः खसबाक क्रिया झरब होइछ । 


केशको स्वच्छ नहि रखलापर ओ सभ आपसमे सरि क$ जटिल आकृति बना 
लैछ । एहि आकूतिवला केशको जटा / जद्टा कहल जाइछ । केशक जडिमे बैसल 
चप्पत मैलीकोँ रूस्सी कहल जाइछ । केशमे फड्ल जन्तुविशेषके ढील कहल जाइछ । 
ढीलसँ युक्त केशवालीके, ढिलाहि कहल जाइछ । ढीलक शिशु ओ अंडाके' लीख 
कहल जाइछ । लीखवला केशको लिखाह कहल जाइछ आ एहन केशवालीके लिखाहि 
कहल जाइछ छैक । 


पैघ केशवाली नारीको अलकेसरि कहल जाइछ । जाहि नारीक केश डाँड धरि 

नमरल रहैछ, ओकरा डँड़केसी कहल जाइछ । जाहि पुरुषक केश टकुआतान ठाढ़ रहैछ 
ओकरा सुगरकेशा कहल जाइछ । अत्यन्त कारी केशको कारीभोंर कहल जाइछ । 
अवगुंठित प्रकृतिक केशको मुरलिया / ककुरिया / लटुरिया केश कहल जाइछ । औंठी 
जकाँ मुड्ल केशको औंठिया कहल जाइछ । जकर केश कटल रहैछ ओकरा मुरली बटेर 
कहल जाइछ । जकर केश उड्ल रहैछ से केश उरड़ा कहल जाइछ । जकर चानि परक 
केश उड्ल रहैछ से चनैल कहल जाइछ । काँखक केशको काँखी कहल जाइछ । 
शरीरक अन्य भागक छोट-छोट केशको रोइंया कहल जाइछ । कपारपरक रोइयाँकेँ 
भतरोइयाँ कहल जाइछ । 


नारी-नटुआ आदि पैघ-पैघ केश रखैत छथि । अवस्थित केशक समूहको झोंट / 
झोंटा / झोंटकी कहल जाइछ । घनगर झोंटावला व्यक्तिको झोंटैला कहल जाइछ । एकर 
स्त्रीलिंग झोंटैली होइछ । अनेक नारीक समूहको झोंटहा पंच / झोंटैला पंच कहल जाइछ । 


चुटकी भरि केशक समूहके' लट कहल जाइछ । गोरेक लटके पृथक रखबाक 
क्रिया लटछिलकायब होइछ । कपालक अग्रभागक लटके, छिलकाक5 रखनिहारि नारीक 
हेतु व्यंग्यार्थ प्रयोग लटछिलकी अछि । वामभागमे कपारपर लटकल किंचित मोडल 
लटके अलवर कहल जाइछ । 


पुरुषलोकनि अशुभ स्थितिमे केशको छिलबाय लैत छथि । एहि हेतु अस्तूरा 
नामक औजारक उपयोग होइछ अछि । केशादिके' छिलबाक ओ सजयबाक व्यवसायमे 
लागल जाति हजाम / नौआ / नाउ कहल जाइछ । केशक अतिरिक्त अंशको काटि 
हटयबाक हेतु ई जाहि औजारक उपयोग करैछ ओकरा कैंची कहल जाइछ । अतिरिक्त 
अंशके' काटि कऽ हटयबाक क्रिया पट्टीछाँटव / छाँटब / बनायब / कानी कटायब 
होइछ । केशक अग्रभागक पैघ केशराशिके* जुलफी / झुलफी कहल जाइछ । पुरुषक 
अग्रभाग पैघ-पैघ जुलफीके' चुरकी / चुड़की कहल जाइछ । कानक पार्श्ववला भागक 
केशको कानी कहल जाइछ । सीटल ओ पैघ जुल्फीके' बाबरी कहल जाइछ । कनपट्टी 
लगक केशको पट्टी कहल जाइछ । बाम ओ दहिन काँखक केशके' क्रमशः अगल-बगल 
ओ काँखी कहल जाइछ । पुरुषक उपरका ठोरक उपरका भागक केशके' मो'छ ओ 
ठुड्डी परक केशको दाढ़ी कहल जाइछ । दाढ़ी बनयबाक औजारके सेफटी रेजर / रेजर 
कहल जाइछ । किशोरावस्थाक अन्त ओ युवावस्थाक आरम्भमे मोछक प्रारंभिक रूपको 
पम्ह कहल जाइछ । पैघ मोछवालाके' मोछैल कहल जाइछ । गाल धरि पसरल मोछके 
गलमोछा कहल जाइछ । मोछको नो खगर बनएबाक क्रिया मोछ फेरब होइछ । मोछ 
विहीन पुरुषको निमोछिया कहल जाइछ । पैघ दाढ़ीवलाके दढ़ियल कहल जाइछ । 


नारीलोकनि केशको साफ करबाक हेतु जाहि माटिक व्यवहार करैत छथि से 
चिकनी माटि / गोरकी माटि कहल जाइछ । आइकाल्हि केशके साफ करबाक हेतु 

साबुन नामक वस्तुक व्यवहार होइछ । केशक लटकें स्वच्छ ओ पृथककूत करबाक हेतु 
शैम्पू नामक रसायनक व्यवहार होइछ । रीठी नामक वस्तुसँ सेहो केश साफ कयल जाइछ । 


कठोर प्रकृतिक केशको कड़ा / रुच्छ, न्म प्रकृतिक केशको मोलायम कहल जाइछ । 
सघन केशको घन / घनगर कहल जाइछ । आबद्ध केशराशिके ओझरायल कहल जाइछ । 


केशको स्निग्ध करबाक हेतु ओहिमे विभिन्न प्रकारक तेल देल जाइत अछि यथा 
तिल, सरिसो, नारियर ओ आँवलाक तेल । सरिसो तेलको कडू तेल सेहो कहल जाइछ । 
नारियर तेलको गरीक तेल सेहो कहल जाइछ । सुगन्धियुक्त तेलके' गमकौआ कहल 
जाइछ । तेल रखबाक पात्रके माली / मलिया / मलसी कहल जाइछ । 


केशको सजयबाक क्रिया सीटब होइछ । निरन्तर सिटबाक क्रिया सीटसाट 
होइछ । ओझरायल केशराशिक तन्तुके पृथक्‌-पृथक करबाक क्रिया थकरब होइछ । 
थकरबाक हेतु कतराक जड्सँ निर्मित उपकरणको थकरी / थकरनी / कुच्ची / झड़नी 
कहल जाइछ । एकर प्रयोग महिलेटामे होइछ । आइकाल्हि प्लास्टिक दाँतदार कुच्ची 
सेहो उपयोगमे आनल जाइछ । केश थकरबाक हेतु एकरेखीय समानान्तर दाँतक समूहसँ 
बनल उपकरणको ककहा / कंधी / कङही कहल जाइछ । छोट ककहाके' ककही / 
'ककहिया कहल जाइछ । दू दिस पातर दन्तावलीसँ युक्त कंघीक प्रभेद ककबा कहल 
जाइछ । छोट ककवाके* ककही कहल जाइछ । अत्यन्त सूक्ष्म तन्तु ओ ढील आदिको 
पृथक करबाक विशिष्ट प्रभेदके' ढिलही ककबा कहल जाइछ । 


थकरि कऽ केशक मैल निकालबाक क्रिया झारब होइछ । माथपरक केशके दू 
भागमे बीचो बीच बँटला उतर चानिपर बनल रेखाको सिउँथ / पाटी / माँग कहल जाइछ । 
आइकाल्हि बाम दिस माँग बनाओल जाइछ । एकरा टेढ़ीमाँग कहल जाइछ । माँग बनयबाक 
क्रिया पाटी फाड्ब / माँग काढ़ब होइछ । विवाहिता लोकनि माँगके लाल रंगक एकटा 
वस्तुसँ अलंकृत करैत छथि । एकरा सेनुर / सिनूर / सिन्दूर कहल जाइत छैक । सिन्दूरक 
तीन गोट प्रभेद मुख्यतः प्रचलित अछि- पीपा, अचीन ओ भुसना सिन्दूरक प्रयोग 
विवाहसँ चतुर्थी धरि होइछ । ई उज्जर-लालरंगक सिन्दूर होइछ । पीपा गाढ़ लाल ओ 
अचीन सामान्य लालीसँ युक्त सिन्दूरक प्रभेद थिक । सधवेटा सिन्दूर करैत छथि । सिन्दूर 
विवाहमे पहिल बेर वर द्वारा कनिजाके' देल जाइछ । एकरा सिनुरदान कहल जाइछ । 
सिन्दूरदानक वैदिक परम्परा नहि अछि । सिन्दूर आयताकार पुडियाके गद्दी कहल जाइछ । 


सिन्दूर करबाक तीन गोट विधि सामान्यतः देखल जाइछ । ललाटपर तथा नाकसँ 
सींथ धरि कयल सिन्दूरके' धासा कहल जाइछ । नाकसँ सीथ घरि कयल सिन्दूरको 
नकटा कहल जाइछ । नकटा सिन्दूरसँ युक्त महिलाको नकसिनुरी कहल जाइछ । 
सीथमात्रमे कयल सिनूरके पटमासी कहल जाइछ । 

सिन्दूरकेँ घोरबाक उपकरण सिनूरघोरा होइछ । सिन्दूर रखबाक पैघ पात्र सिंगरौली / 
सिङहारी / सोहगैली कहल जाइछ । छोर पात्रक एकटा प्रभेद कीया होइछ । छोट कियाके* 
कियौरी कहल जाइछ । सिन्दूर-पात्रक एकटा प्रभेद सपरी होइछ । सोहगैलीक झाँपनवला 
भागको खप्पा / झप्पा / झाँप / झपना / उपरौटा आ निचला भागको तरौटा कहल जाइछ । 


केशको पूर्वमे दिन तकाय बान्हल जाइत छल । केशके* बन्हबाक विविध विधिक 
प्रचलन रहल अछि । पाछू दिसुक केशको तीन भागमे बाँटि क्रमशः उपर नीचा कऽ 
आबद्ध करबाक क्रिया “हब होइछ । गुहला उत्तर बनल आकृतिको जुदूटी कहल जाइछ । 
माथक उपर बान्हल जुट्टीकें जूड़ा कहल जाइछ । स्त्रीणक माथक बीच केशको 
बन्हलापर बनल जूड़ाके' छतबाजूड़ा कहल जाइछ । जुट्टीक प्राचीन नाम वेणी अछि । 
वेणीक संख्याक आधारपर केश एकज़ुटिया, दुजुटिया, तीनजुटिया, पँचजुटिया आदि 
प्रभेदक होइछ । कपारपरसँ गूहल केशको बिढ़निजा कहल जाइछ । 


जुट्टीक अन्तमे जाहि उपकरणको जोडि ओकरा आर अधिक नाम कऽ देल 
जाइछ, ओहि उपकरणके' चोटी कहल जाइछ । चोटीमे सूतक तीनटा लर रहैत छैक । 
तीनू लरके* केशक तीनू फेरमे लगाय गूहिकऽ गीरह मारि देल जाइछ । एहि तरहेँ गीरह 
मारि देबाक क्रिया केश बान्हब होइछ । चोटीक अग्रभागमे पुष्पाकृति सूतक गुच्छके* 
'फुदना कहल जाइछ । दूनूकात फुदनावला डोरीको एँठा कहल जाइछ । नेनाक केशको 
बन्हबाक हेतु प्रयुक्त करीब दू आङुर चाकर कपड़ाक नाम टुकडीके* फीता कहल 
जाइछ । केशगुच्छके' समेटबाक हेतु रबरक टुकड़ीके' रबरबैंड कहल जाइछ । 


केशको पाछाँ भागमे समेटि गोलकऽ बन्हलापर बनल आकृतिको खोपा कहल 
जाइछ । केशक उपर उनटाओल खोपाके' खोपी कहल जाइछ । खोंपाके'. उपरसँ एकरा 
सूतक डोरीसँ बान्हि देल जाइछ । एकरा नारा कहल जाइछ छैक । खोंपाके* पैघ करबाक 
हेतु केशक बीच देल बिरबा सदृश उपकरणको गेरूली / गोरुली कहल जाइछ । खोंपामे 
'लगाओल फूलक मालाक प्रभेदके' गजरा कहल जाइछ । 


केशको सैतबाक हेतु तीसीके' फूलाय एकटा लसलस बनाओल जाइछ । एकरा 
जबाब कहल जाइछ । आइकाल्हि कन्यालोकनि बाव्डहेयर, व्वाय कट आदि प्रभेदक-केश 
करबैत छथि । 


ललाट प्रसाधन- ललाटके प्रसाधित करबाक हेतु नारीलोकनि प्लास्टिकक गोल 
आकृतिक रंग बिरंगक एकटा चमकैत वस्तु सटैत छथि । एकरा टिकुली कहल जाइछ । 
रिकुली आदि प्रसाधनके' बेचयवला व्यवसायीको टिकुलहारा कहल जाइछ । एकर 
स्त्रीलिंग टिकुलहारिन होइछ । नाम आकृतिक टिकुलीकं प्रभेदके बिन्दी / बिन्दिया 
कहल जाइछ । टिकुलीके सटबाक हेतु मोमक प्रयोग होइछ । 

पूर्वमे ललाटके प्रसाधित करबाक हेतु खुदिया नामक एकगोट वस्तुके' साटल 
जाइत छल । एकर आकार खुद्दीक सदृश होइत छलैक । एकरा संग ललाट केश आदिको 
आकर्षक बनयबाक हेतु गोल आकृतिक एकटा चमकदार वस्तुके' सेहो साटि लेल जाइत 
छल । एकरा चमकी कहल जाइत छलैक । सटबाक हेतु जाहि गोंदक व्यवहार होइत छल 
से तीसीके' फूलाय बनाओल जाइत छल । एकरा तीसीक नबाब कहल जाइत छलैक । 

ललाटके" सजयबाक हेतु नारी ओ पुरुष गोल आकृतिमे सिन्दूर लगबैत छथि । 
एकरा ठोप कहल जाइत छैक । धार्मिक आस्थासँ युक्त पुरुष ललाटपर चन्दनक ठोप सेहो 
करैत छथि । तीन गोट क्षेतिज रेखासँ युक्त चाननक ललाटपरक लेपके" त्रिपुण्ड कहल 
जाइछ । दुइ गोट दण्डाकृतिक चाननक लेपके तिलक / ठढ़का कहल जाइछ । स्त्रीगणोमे 
चाननक ललाटपर प्रयोग प्रसाधनक रूपमे नहि देखल जाइछ । 


आइकाल्हि ललाट, मुख, कपोल आदिके' प्रसाधित करबाक हेतु विभिन्न प्रकारक 
अवलेहक उपयोग होइछ । एकरा स्नो / एसनो कहल जाइछ । मुखादिके' घामसँ रहित 
ओ सौरभयुक्त करबाक हेतु पौडर नामक चूर्णक प्रयोग होइछ । 


जयन ओ श्रू प्रसाधन- आँखिके' प्रसाधित करबाक हेतु अंडीक तेलक बातीसँ निकलल 
धूम्रराशिके' जमाकऽ एकटा पदार्थ बनाओल जाइछ । एकरा काजर / कजरा / कजरवा 
कहल जाइछ । औषधियुक्त काजरके* अंजन / आँजन कहल जाइछ । आँजन बनयबाक 
हेतु मेथीको कडूतेलमे फुलाय पितरिया थारीक पीठ दिस माँजि ओहिपर घसि कऽ सत्त 
तैयार कयल जाइछ । एहि अवलेहके* डोकामे राखल जाइछ । काजर करबाक क्रिया 
'कजरायब आ अंजन करबाक क्रिया आँजब अछि । काजर रखबाक पैघ पात्र कजरौटा 
ओ छोट पात्र कजरौटी कहल जाइछ । 


भौंहके' तीक्ष्ण करबाक हेतु ओकर अतिरिक्त भागको एकटा छोट सन चुट्टासँ 
उखारि लेल जाइछ । एहि चुट्टाके' सोहना / मोचना कहल जाइछ । छोट मोचनाके* 
सोहनी / मोचनी कहल जाइछ । भौंहके' घनगर ओ तीक्ष्ण प्रदर्शित करबाक हेतु एकटा 
पैंसिलसँ रांगल जाइछ । एकरा आइब्रो पेन्सिल कहल जाइछ छैक । 


कपोलप्रसाधन- कपोलके आकर्षक बनयबाक हेतु पूर्वमे गाल पर कारी रंगक बुनका 
ओ फूलपात काढल जाइत छल । प्राचीन साहित्यमे एहि हेतु अलक, अलकतिलक ओ 
अलकातिलका शब्द भेरैछ । मुदा एकर उठाव भऽ गेल बुझना जाइछ । 
दन्तप्रसाधन- दाँतके चमकदार प्रदर्शित करबाक हेतु एकटा रसायनक प्रयोग पूर्वमे होइत 
छल । एकरा मिस्सी / मिसिया कहल जाइत छलैक । एकर प्रयोगसँ हल्का कारी रंग 
दाँतक गहमे बैसि जाइत छलैक । स्वभावतः दाँतक शेष भाग चमचम देखि पड़ैत छलैक । 
सम्प्रति दन्तप्रसाधनक रूपमे एकर प्रयोग समाप्तप्राय अछि । मुदा प्रसाधनक रूपमे व्यवहृत 
पाने दन्त प्रसाधन सामग्रीक सेहो काज करैछ । 

ओष्ठ प्रसाधन- ठोरके' रङबाक हेतु आइकाल्हि लिपस्टिक नामक रसायनक प्रयोग 
होइछ । ई अनेक रंगमे उपलब्ध होइछ । एकरा ठोर रंगा सेहो कहल जाइत छैक । 


मुख प्रसाधन- मुखप्रसाधने पानक उपयोग मिथिलामे विशिष्ट रहल अछि । पानके 
नागबेल / नागबल्ली सेहो कहल जाइछ । ई एकटा लत्तीक पात होइत अछि । एकरा 
उपजावयवला जाति बरइ ओ तमोली कहल जाइछ । पानके काटि मोरिकऽ खाद्य रूपमे 
प्रस्तुत करयवला जाति पनेरी होइछ । 


स्थानीय पानके देशी कहल जाइछ । आयातित बेलक कलमसं प्राप्त पानको दोगिला 
कहल जाइछ । आयातक प्रदेशक आधारपर पानक कलकतिया, मद्रासी, बनारसी आदि 
प्रभेद अछि । मिथिलाक देशी पानक प्रभेद साँची कहल जाइछ । कपूरक सुगंधिसँ युक्त 
पानक प्रभेद कपूरी / कपुरिया / कर्पूरिया कहल जाइछ । पातक बीचमे अवतल सतहवला 
पानक प्रभेद कलजोरिया कहल जाइछ । कटु स्वादवला पानक एकटा प्रभेद बंगला होइछ । 
पानक पातक अग्रभाग मुहरा / दुरनी / सूढ़ / सूर कहल जाइछ । पिछला भाग जे लत्तीसँ 
सम्बन्द्ध रहैछ से डंटी कहल जाइछ । पानक पातक कठोरताके" तज्जी कहल जाइछ । 
दूसए पानक पातक समूहके ढोली कहल जाइछ । कोनो पातमे बान्हल पानक पातको 
पतौरा ओ छोट पतौराकेँ पतौरी कहल जाइछ । डंटी रहित पानके" छुट्टा कहल जाइछ । 


पानक पातमे कऽथ चून दऽ मोड्बाक क्रिया पान लगायब होइछ । पानक पातको 
कटबाक औजारको कैंची / कतरनी कहल जाइछ । पातको त्रिभुजाकार मोडि लगौला पर 
खिल्ली बनैत छैक । अनेक खिल्लीको परस्पर सम्बद्ध करबाक बाँसक कमचीको सीकी 
कहल जाइछ । सौंस पानक खिल्लीके' बीड़ा / बिडिया / बिड्वा कहल जाइछ । 
लोककथामे पाकल बीड़ा पानक उल्लेख भेरैछ । छोट बीड़ाके' बीड़ी आ गोल क5 
मोडल बीडाके' गिलौरी कहल जाइछ । 


पानक संग खादूय विभिन्न पदार्थमे सुपारी नामक फल प्रमुख अछि । एकरा 
सोपारी / कसैली / गूआ / पूग / मुखशुद्धि कहल जाइछ छैक । एकरा भङबाक हेतु 
सरौता नामक औजारक प्रयोग होइछ । अत्यन्त छोट आकृतिक सुपारीक प्रभेद मानचन 
कहल जाइछ । एकर अन्य प्रभेद सभ अछि छलिया, कालापानी, चित्ती, निरमलिया 
आदि । कारल सुपारीके कटुआ, कटुआक प्रत्येकको फाँक, फाँकक छोट टुकडीके 
दूक कहल जाइछ । सुपारीक पातर पातर कच्चीके कतरा कहल जाइछ । 


पानक संग लौंग, इलायची, कपूर, पिपरमिन्ट, हरीड़, पकुहा आदिक प्रयोग प्रशस्त 
अछि । तमाकुलस निर्मित पानक एकटा मशाला जर्दा होइछ । सम्प्रति अनेक प्रकारक पानमशालाक 
प्रयोग होइछ । पानपर देल पातर पन्नी सदृश सुगन्धिक वस्तुके तबक कहल जाइछ । 


पान रखबाक पात्रके पनवसना, पनबट्टा कहल जाइछ । छोट पनबट्टाके* 

'पनबट्टी कहल जाइछ । पानक खिल्ली रखबाक पात्रके खिलबट्टा / खिलबट्टी 
'कहल जाइछ । पानक पात रखबाक बाँसक पात्र बिरहरा / बिरहारा कहल जाइछ । पान प्रस्तुत 
करबाक पात्र सराय / छीप होइछ । पानके चिबौला उतर बनल रसको पिरकी / पीत” पीक 
कहल जाइछ । अधिक पान खैनिहारके पनखौक / पनखौका कहल जाइछ । 


हस्तप्रसाधन- हाथके प्रसाधित करबाक हेतु एकटा जंगली झारक पातको थकूचि लेप 
लगाओल जाइछ । लेप हटौला उत्तर लेपक सतह लालीमे बदलि जाइछ । एहि झारके* 
मेहदी कहल जाइछ छैक । 


नख-प्रसाधन- नहको प्रसाधित करबाक हेतु एकर अग्रभागके' काटल ओ उपरका 
सतहको रगड़ कऽ साफ कयल जाइछ । नहके कटबाक औजारको नेल कटर कहल 
जाइत छैक । एकर देशी नाम नहकट्टा अछि । हजाम नह कटबाक हेतु नहरनी / लहेरनी / 
लहरनी नामक औजारक प्रयोग करैछ । नहके कटला उत्तर ओकर उपरका भागको 
रङबाक परिपाटी अछि । एहि हेतु व्यवहृत रंगके' नहरङ्गा / नेलपालिस कहल जाइछ । 


चरणप्रसाधन- पैरके' प्रसाधित करबाक हेतु एकर पंजा ओ एडीवला भागको रङबाक प्रचलन 
अछि । एहि हेतु लालरंगक प्रयोग होइछ, जकरा अलता / आलता / आरत कहल जाइछ । 
पैरके' रङ्गबाक क्रिया आरत करब होइछ । आरतक हेतु महावर शब्दक सेहो प्रयोग होइछ । 


चर्मप्रसाधन- शरीरक चामके* प्रसाधित करबाक हेतु स्नान, मार्जन द्वारा शरीरक मैल 
छोड़ाओल जाइछ । मैल छोड़ायबाक हेतु घीराक फड्क सुक्खल भीतरी अंशक प्रयोग 
होइत अछि । एकरा मजना / चोंचा कहल जाइछ छैक । छोट मजनाके* मजगी कहल 
जाइछ । आइकाल्हि मैल छोड्यबाक हेतु साबुन नामक रसायनिक वस्तुक प्रयोग होइछ । 
सुगन्धियुक्त साबुनको गमकौआ साबुन कहल जाइछ । चामके* स्निग्ध करबाक हेतु 
उकटन / उबटन नामक पदार्थक प्रयोग होइछ । ई खैर, हरदि, चाउर आदिसँ निर्मित 
होइछ । एकर प्रयोग अवसर विशेषमे नेनाक मूड्न, उपनयन ओ विवाहमे कनिजा-वरक 
हेतु होइछ । 


चामके' चिक्कन रखबाक प्रवृत्तिवाली नारीको व्यंग्यार्थ ओ अपकृष्ट अर्थमे 
'चमचिकनी कहल जाइछ । शरीरमे विभिन्न प्रकारक तेल सेहो लगाओल जाइछ । 
सुवासक हेतु देहपर पुष्पसँ निर्मित सुगन्धिद्रव्यक छीटा देल जाइछ । एकरा 
सेंट / इत्र / अतर / फुलेल कहल जाइछ । स्नानमे गुलाबक पुष्पसँ निर्मित सुगन्धिद्रव्यक 
प्रयोग सेहो कयल जाइछ । एकरा गुलाबजल कहल जाइछ छैक । गुलाबजल देहपर 
छिटबाक हेतु प्रयुक्त बासनके' गुलाबपाश कहल जाइछ । पूर्वमे सेंटक स्थानपर 
-चोआ-चाननक व्यवहार छल । उकटन लगयबाक क्रिया उङारब होइछ । 


गोदना- एकरा लीला सेहो कहल जाइत छैक । कत्तहु एकरा खोधा कहल जाइछ । शरीरक 

चामकों सूइसँ गोबि विशिष्ट रसायनक प्रयोग द्वारा धब्बा उभारबाक | प्रक्रिया गोदब / खोधब 
कहल जाइछ । एहिसँ सम्बद्ध नट जातिक स्त्रीके' खोधपाडनी / गोदनपाड़नी / नटिनिजा कहल 
जाइछ । गोदना पड़ायब अत्यन्त कष्टदायक होइछ । एकर परम्परा वैज्ञानिक युगक संग समाप्त 
भेल जा रहल अछि । गोदना गोदैतकाल नट्टिन जे गीत गबैछ, से गोदना-गीत कहल जाइछ । 


पुष्पप्रसाधन- पुष्पस शरीर, सेज, केश आदिको सजयबाक सहज मानवीय प्रवृत्ति रहल 
अछि । गर्दनिमे पहिरबाक फूलक हारको माला कहल जाइछ । गुलाब, गेना, चम्पा, 
चमेली, कनैल, जूही, भालसरी, सिङ्हारा आदि फूलक मालाक प्रयोग सामान्य देखल 
जाइछ । एही फूल सभक द्वारा सेज, केश आदिको सेहो सजाओल जाइछ । फूलक 
अर्द्धविकसित प्रभेद कली / कोंढी कहल जाइछ । फूल तोड्बाक क्रिया लोढ़ब ओ 
खसल फूलको उठयबाक क्रिया बीछब होइछ । फूलक उत्कृष्ट सुगंधके* सुगंध / गमक 
कहल जाइछ । गंध करबाक क्रिया गमगमायब / महमहायब होइछ । 


एकर अतिरिक्त वेशभूषाप्रसाधन विन्याससँ सम्बद्ध किछु विशिष्ट शब्द एकर 
अतिशयता ओ व्यंग्यार्थ प्रयोगमे अबैछ । वेशभूषा प्रसाधनक अतिशयताके* तड़क-भड़क 
कहल जाइछ । अनसोहांत तड्क-भड्कके' जिट / जिटजाट / फीटफाट / चटकमटक 
कहल जाइछ । जिट करबाक क्रिया जिटदेब / जिटझारब होइछ । जिट कयनिहारके* 
जिटियल कहल जाइछ । नारी द्वारा निरन्तर सिङार करबके* चोटी-पाटी कहल जाइछ । 
अत्यन्त महीन प्रकृतिक चस्त्राभूषण प्रसाधनके* फैन्सी कहल जाइछ । वेशभूषाप्रसाधनक 
नव चलनिके फैसन कहल जाइछ । फैसन कयनिहारके* फैसनेबुल / फैसनदार कहल 
जाइछ । जे फैसन समाप्त भऽ जाइछ तकर समाप्त होयबके* उठाब कहल जाइछ । 

एहि तरहे' वेशभूषाप्रसाधन सम्बन्धी शब्दावलीमे निरन्तर परिवर्तन प्रक्रिया वर्तमान 
देखि पडैछ । वेशक शब्दावलीपर ऐतिहासिक क्रममे अरबी-फारसी ओ अंग्रेजीक 
शब्दावलीक बाहुल्य देखि पडैछ । आभूषणक शब्दावलीमे सेहो पारम्परिक शब्दपर 
विदेशज शब्दक प्रचुर प्रभाव देखि पडेछ । प्रसाधनक पारम्परिक शब्दावली आधुनिक 
वैज्ञानिक वस्तुक आविर्भावसँ क्रमशः विलोपनक स्थितिमे अछि संगहि एहि क्षेत्रमे नवागत 
फैसन, वैज्ञानिक आविष्कार ओ सम्पर्कक कारणे संक्रमणजन्य शब्द परिगृहीत होइत जा 
रहल अछि । उदाहरणार्थ- फुलेल शब्द पारम्परिक अछि । एकरा अरबी शब्द इत्र 
विस्थापित कऽ देलक अछि । एकरा हेतु मैथिली शब्द अतर आयल जे आबं अंग्रेजी शब्द 
सेंट द्वारा विस्थापित कऽ देल गेल अछि । एहिना हैट, पैंट, कोट, टाइ आदि पारम्परिक 
वस्त्र विन्यास ओ तकर शब्दावलीके विलोपक स्थितिमे अनने जा रहल अछि । एतावता 
वेश भूषाप्रसाधनक शब्दावली अतीव संक्रमणशीलतासँ ग्रस्त कहल जा सकैछ । 

दशम अध्याय 


ध्वनि विचार 


मैथिली ध्वनि समूह पर जी०ए० ग्रियर्सन', दीनबन्धुझार, सुभद्रझा*, रमानाथझा* 
ओ गोविन्दझा' विचार कयने छथि । वेशभूषा प्रसाधन सम्बन्धी शब्दावलीक ध्वनिसमूहमे 
स्वर ओ व्यञ्जन ध्वनिक स्थिति यथावते देखल गेल अछि । 


स्वरध्वनि- वेशभूषाप्रसाधन सम्बन्धी शब्दावलीहमे अ, आ, इ, ई उ, ऊ, ए, ऐ (अइ), 
ओ, औ (अड), अए-आए एवं आऔ-आओ' स्वर ध्वनि श्रुत॒गोचर होइछ जाहिमे प्रत्येक 
सानुनासिक ओ निरनुनासिक होइछ । समस्त स्वर ध्वनि शब्दक आदिमे स्वतंत्र रूपे , 
शब्दक मध्य ओ अन्तमे स्वरक अनुवर्ती अथवा व्यञ्जनक संगे श्रुतगोचर होइछ । मुदा अ, 
ई तथा ऊ ध्वनि तकर अपवादेस्वरूप देखि पडैछ। अ ध्वनि शब्दक अन्तमे व्यञ्जनेक संग 
श्रुतगोचर होइछ । ई ध्वनि शब्दमे कतहु स्वतंत्र रूपे" नहि देखि पडेछ मुदा मध्य ओ अन्तमे 
व्यञ्जनक संगे श्रुतगोचर होइछ । ऊ ध्वनि शब्दक आदिमे तँ स्वतंत्र रूपे श्रुतगोचर होइछ 
मुदा मध्य ओ अन्तमे व्यञ्जन ध्वनिक संगहि श्रुतगोचर होइछ । 


हृस्वतर स्वर- उच्चारणक दृष्टिजे मैथिलीक समस्त एकल स्वर आ, ई, उ, ए, ऐ 
(अए), ओ, औ (अओ) हस्व तथा हस्वतर स्वरूपमे श्रुतिगोचर होइछ । तथा आ, 
दीर्घस्वर एवं ऐ, औ संयुक्त स्वर सेहो हस्व तथा दीर्घस्वरूपक श्रुतिगोचर होइछ यथा- 
पैघ-पैघका, पितम्बर-पितमरी, घोघट-घोघटाही, लीख-लिखाहि 

व्यञ्जन ध्वनि- वेशभूषाप्रसाधन सम्बन्धी शब्दावलीमे निम्नलिखित व्यञ्जन ध्वनि 
दृष्टिगोचर भेल अछि- क्‌ ख्‌ ग्‌ घ्‌ ङ्‌ ङ्ह । च्‌ छ्‌ ज्‌ झ्‌ ञ्‌ । ट्‌ठ्ड् ड़ ढ्ढ ण्‌। 


व्‌ थुद्‌ ध्‌न्‌न्हू । प्‌ फ्‌ ब्‌ भू म्‌ म्हू । यू र ल्‌ ल्हू व्‌ स्‌ ह्‌ तथा अनुस्वार / ङ्ह, नह, 
म्ह्‌ ल्हू ध्वनि क्रमशः ङ्‌, न्‌, म, ल ध्वनिक महाप्राण ध्वनि अछि । 


(क) डः, ङ्ह, य्‌, न्ह, म्ह, तथा ल्ह्‌ ध्वनि शब्दक आदिमे नहि भेटैछ मुदा मध्य ओ 
अन्तमे प्रयुक्त होइछ । 

(ख) ढ्‌ ध्वनिक उच्चारण ड़ ध्वनिक महाप्राण स्वरूपक होइछ । ई ध्वनि शब्दक 
आदिमे नहि अबैछ । 

(ग) ड तथा ढ ध्वनि शब्दक अन्त ओ मध्यमे प्रयुक्त होइछ । 

(घ) ण्‌ ध्वनिक अस्तित्व विवादास्पद अछि यथा- भूंडी-भूणी, 

(ङ) य्‌ तथा व्‌ ध्वनि शब्दमे अपश्रुतिक रूपमे श्रुतिगोचर होइछ । ई ए ध्वनिक 
परवर्ती अ, आ ध्वनिक अपश्रुति व तथा ऊ, ओ ध्वनिक परवर्ती अ, आ 
ध्वनिक अपश्रुति व श्रुतिगोचर होइछ जेना- कटुआ-कटुवा । बखिआ-बखिया । 
तिसिऔरा-तिसियौटा । सिआइ-सियाइ । पगिआ-पगिया । कछिआ-कछिया । 
चतरिआ-चतरिया । मिआनी-मियानी । गूआ-गूवा । धरिआ-धरिया । नूआ-नूवा । 
मलिआ-मलिया । गेरुआ-गेरुवा । कीआ-कीया । जंधिआ-जंधिया । 
सटिआ-सटिया । खुटिआ-खुटिया । गोबरिआ-गोबरिया । मछरिआ-मछरिंया । 
नथिआ-नथिया । बाओटी-बावटी । ककुरिआ-ककुरिया । लहेरिआ-लहेरिया । 
केचुआ-केचुवा । पछुआ-पछुवा । बिछुआ-बिछुवा । छलिआ-छलिया । 
ओझरौआ-ओझरौवा । ऐंठुआ-ऐंठुवा । कपुरिआ-कपुरिया । 

(च) सानुनासिक वर्णक अनुवर्ती अ सानुनासिक य, ज क रूपमे उच्चरित होइत बूझि 
पडैछ- बहिआँ-बहियाँ-बहिजञा / सौतिनिआँ-सौतिनियाँ-सौतिनिजा । 
लहसुनिआँ-लहसुनियाँ-लहसुनिञा / तेमनिआँ-तेमनियाँ-तेमनिञा 
केहुनिआँ-केहुनियाँ-केहुनिजा । 

(छ) सानुनासिक वर्णक अनुवर्ती ग, ङ भऽ जाइछ, यथा- रंग-रङ / लौंग-लौङ 

स्वर गुच्छ- मैथिली स्वर गुच्छ पर विस्तृत विवेचन गोविन्दा कयने छथि ।? ऐ (अइ), 

ओ । अउ, अए-आए तथा अओ-आओ ध्वनि मैथिलीमे मौलिक अथवा संयुक्त स्वर 

थिक । ते एकरा सभके' स्वर-गुच्छ मध्य परिगणित नहि कयल गेल अछि । ताहिसँ इतर 

निम्नलिखित स्वस्गुच्छक स्थिति वेशभूषा प्रसाधन सम्बन्धी शब्दाबलीमे दृष्टिगोचर होइछ- 
आइ-दोलाइ, तुराइ, तगाइ । आउ-कहाउत, पहिराउ, जड़ाउ । इआ- कहौतिया, छलिआ, 

'बखिआ । इआए- मड्आएब, करिआएब । इउ-तिउर । इऔ-तिसिऔटा । उआ-कटुआ, 

बहुँआ, उकुआ, केचुआ, बिछुआ । ऊआ-गूआ । ऊइ-सूइ । औआ-गमकौआ, मचमचौआ 

व्यञ्जनगुच्छ- वेशभूषाप्रसाधन सम्बन्धी शब्दावलीमे व्यञ्जनगुच्छक दुइगोट कोटि अछि । 

(क) समवर्ण व्यञ्जनगुच्छ यथा- कक्‌- सुक्की, कुकुरभुक्की, पक्की, चिरक्का, 

दरक्का, फिक्का, चिक्कट । ग्ग- दग्गी, कग्गन । चूच- कच्ची, बकुच्ची, छिच्चा, 

पच्ची । जूज- गज्जी, उज्जर । ट्ट- बट्टम, काजपट्टी, पट्टू, नूआ-फट्टा, छुट्टा, 
चुट्टा, बुट्टा । ड्ड- अड्डी । तूत- लत्ता, दुसुत्ती, रित्ती-रित्ती, इमलपत्ती, चित्तिरबित्तिर, 

जुत्ता । दूद- कसिद्दा, गद्दा, चद्दरि । नून- चुन्नन, सन्नुख, छन्ना, सिरहन्ना । पूप- 
झप्पा, खप्पा, कप्पा, चप्पल । बूब- धब्बा । मूम- मोलम्मा । लूल- झुल्ला, फल्लर, 
पल्ला, सल्लग, सुखतल्ला, तल्ली, वजुल्ला । सूस- गस्सल, धुस्सा । 


एहि तरहेँ समवर्ण व्यञ्जन गुच्छ सामान्यतः वर्णक अल्पप्राण ओ अनुनासिक 
वर्णहिटामे देखि पडैछ । 


(ख) विषमवर्ण व्यञ्जन गुच्छ- विषमवर्ण व्यञ्जनगुच्छक दूइ गोट कोटि वेशभूषा 
प्रसाधन सम्बन्धी शब्दावलीमे देखि पडैछ । प्रथम कोटिमे एहन व्यञ्जनगुच्छके, राखल 
जा सकैछ जाहिमे अल्पप्राण ओ महाप्राणक संयोग देखल जा सकैछ यथा- कख-लक्खी, 
च्‌ छ- कच्छी, ट्ठ-लट्ठा, ढट्ठा, घुट्ठीसोहार, त्‌ थ- अठहत्थी, कत्था 


दोसर कोटिमे सघोष अल्पप्राण ओ महाप्राण व्यञ्जनवर्णक संयुक्ति देखि पडैछ 
यथा- दूध-खद्धर-अदूधी, बद्धी । सानुनासिक सघोष ओ अघोषक व्यञ्जनगुच्छ सेहो 
देखि पडैछ । मुदा एकरो प्रकृति सवर्गीय देखि पडैछ, यथा- ङ्ग- अङ्गा, भुजुङ्ग, 
रङ्ग, ज्ज-सज्जाफ, म्फ- जम्फर, ण्ड-खण्ड, कुण्डाबोर, घुण्डी, कुण्डल, न्द- पैबन्द, 
लालबुन्द, गुलुबन्द, तहबन्द, नकचन्दा, न्ध- नीबीबन्ध 


एहि तरहे' वेशभूषाप्रसाधन सम्बन्धी शब्दावलीमे व्यञ्जन गुच्छक प्रकृति सवर्गीय 
देखि पडैछ । मुदा किछु शब्दमे एकर अपवादो देखल जाइछ जेना- वस्तर, व्यौतब, बक्सा, 
आस्कोट, चुस्त, अस्तर, निमस्तीन, बलिस्ता, ब्लाउज, स्कर्ट, मैक्सी, गुल्फी, क्लिप 
आदि । एहि तरहक अधिकांश शब्द आयातित अछि । 


ध्वनि परिवर्तन- वेशभूषाप्रसाधन सम्बन्धी शब्दावलीमे ध्वनि परिवर्तनक विभिन्न आयाम 
यथा आगम, लोप, विपर्यय तथा विभिन्न प्रकारक विकार दृष्टिगोचर होइछ । खास क5 
अरबी-फारसीसँ गृहीत शब्दमे ध्वनि-परिवर्तन विविध स्वरूपक देखि पडेछ । 


आगम- वेशभूषाप्रसाधन सम्बन्धी शब्दावलीमे ध्वनि परिवर्तन आगम प्रक्रिया अनेक 
शब्दमे देखि पडैछ । आगमक ई प्रक्रिया परम्परागत ओ गृहीत दूहू प्रकारक शब्दमे देखि 
पडैछ । स्वर ओ व्यंजन क्रमशः शब्दक आदि मध्य ओ अन्तमे आबि परम्परागत ओ गृहीत 
शब्दक रूप परिवर्तनक कारण देखि पड़ैछ यथा- स्नो-एसनो / अकीक-हकीक / 
बॉक्स-बाकस / इत्र-अतर / यन्त्र-जन्त्र-जन्तर/ रजा-रजाइ / वस्त्र-बस्तर / जेब-जेबी / 
पादुका-पदुक्का / बुलाक-बुलाकी, बुलकी/ तुक्म: -तुकमा / मीरजा-मिरजइ / 
'बालावर-बालावर्ज / आईन-आइना / गृमहार-गिरिमहार / गिरमलहार / जुल्फ-जुल्फी । 


ध्वनि परिवर्तन वेशभूषा प्रसाधनक शब्दावलीमे अत्यधिक देखि पडैछ । 
लोप- वेशभूषा प्रसाधन सम्बन्धी मैथिली शब्दावलीमे ध्वनि परिवर्तनक लोप प्रक्रिया 

सेहो अनेक शब्दमे दृष्टिगोचर होइछ । एहू प्रक्रियामे स्वर ओ व्यज्जन ध्वनिक शब्दक 
आदि मध्य ओ अन्तमे लोप भेल अछि यथा- कोरक-कोरअ-कोर, पारद-पारअ-पारा, 
बालिका-बालिआ-बाली, नूपुर-नेउर, गात्रिका गातिआ-गाँती, सञ्चिका-सच्चिआ-साँची, 
उत्तरीय-उतरी, सूची-सूइ, इब्रेसम-रेशम, ऐनक-ऐनअ-ऐना, कञ्चुक-अञ्चुअ-अचकन, 
सिनुरघोरा-सिंघोरा । 

विपर्यय- वेशभूषा प्रसाधन सम्बन्धी शब्दावलीमे ध्वनि परिवर्तनक ई प्रक्रिया अत्यल्प 


शब्दमे देखि पड़ैछ- परिधान-परिहान-परिहन-पहिरन, सुरवाल-सलवार, अंगप्रोज्छ-अंगओछ- 
अंगोछा-गमछा । 


विकार- ध्वनि परिवर्तनमे विकारक अनेक स्वरूप अछि । वेशभूषाप्रसाधन सम्बन्धी 
शब्दावलीमे विकारक प्रक्रियाक अनेक रूप दृष्टिगोचर होइछ यथा- क्षतिपूरक दीर्घीकरण, 
समीकरण, घोषीकरण, अकारण, नासिक्यीकरण, महाप्राणीकरण, मूर्धन्यीकरण आदि । 


क्षतिपूरक दीर्घीकरण- विकारक एहि प्रक्रियामे शब्दमे कोनो ध्वनिक लोप भेलापर पूर्व 
ध्वनिक दीर्घीकरण भऽ जाइछ । वेशभूषाप्रसाधन सम्बन्धी शब्दावलीमे ध्वनि परिवर्तनक 
ई प्रक्रिया अनेक शन्दमे देखि पडैछ यथा- पर्ण-पण्ण-पान, अञ्चल-अचल- आँचल-आँचर, 
सञ्चिका-सञ्चिआ-साँची, छत्र-छत-छाता, कज्जल-काजल-काजर, चन्दन-चन्नन-चानन । 


समीकरण- ध्वनि परिवर्तक एहि विकारक उत्पन्न भेने शब्दमे दूटा असमान ध्वनिक 
स्थानपर समान वर्णेटा बचि जाइछ । वेशभूषाप्रसाधन शब्दावलीमे ध्वनिपरिवर्तनक ई 
प्रक्रिया बहुतो शब्दमे देखि पडेछ यथा- दुर्श-दुस्स-धूस-एतय र्‌श्‌ ध्वनि स्स भऽ गेल 
अछि । कम्बल-कम्मल-एतय म्ब ध्वनि म्म भऽ गेल अछि । कर्पट-कप्पड-कपड़ा-एतय 
रप ध्वनि प्‌ प भऽ गेल अछि । कन्था-कथ्‌था-केथथा-एतय न्थ ध्वनि थूथ भऽ गेल 
अछि । बन्ध-बन्न-एतय नध्‌ ध्वनि नून्‌ भऽ गेल अछि । धोत्रिका-धोतिआ-धोती-एतय 
त्‌ र्‌ ध्वनि त्त्‌ भऽ गेल अछि । पीताम्बरी-पीतम्मरी-पीतमरी-एतय म्ब ध्वनि मम्‌ भऽ 
गेल अछि । घर्घर-घघूघर-घाघर-एतय र्‌घ्‌ ध्वनि घघ्‌ ध्वनि भऽ गेल अछि । सिन्दूर-सिन्नूर- 
सिनूर-एतय नूदू ध्वनि नून भऽ गेल अछि । मौक्तिक-मोतिअ-मोती-एतय कत्‌ ध्वनि तत्‌ 
भ गेल अछि कूर्चिका-कुच्चिआ-कुच्ची-एतय र्‌च्‌ ध्वनि च्‌च्‌ भऽ गेल अछि । 
सूत्रिका-सृत्तिआ-सृति-एतय त्र्‌ ध्वनि त्त्‌ भऽ गेल अछि । आलक्तक-आरत्तम-आरत-एतय 
कत्‌ ध्वनि त्त्‌ भऽ गेल अछि । 


घोषीकरण- ध्वनिपरिवर्तनक एहि विकारमे अधोषवर्ण सघोष वर्णमे परिवर्तित भऽ 
जाइछ । वेशभूषा प्रसाधन शब्दावलीमे किछु शब्दमे घोषीकरण भेल अछि यथा- 

ट-ड -शाटिका-साडिआ-साड़ी / -जूटक-जूडअ-जूड़ा / -कर्पट-कप्पड-कपड़ा / 
मुकूट-मउड-मउड्-मौर / ताटङ्क-ताडङ्क-ताङ्क-तड्का । कटक-कडअ-कड़ा- 

कारा / ङ्‌-ङह-कङकति-कङक-कक-ककबा, ककबी / कक-ककहा, ककही / 
कङ्‌-कङ्‌ह-कङहा, कड्ही । 
नासिक्यीकरण- ध्वनिपरिवर्तनक एहि विकारमे नासिक्य वर्णक आगम देखल जाइछ । 
वेशभूषाप्रसाधन शब्दावलीक अल्प शब्दमे ध्वनिपरिवर्तन प्रक्रिया देखि पडैछ यथा- 
गात्रिका-गात्तिआ-गान्ती-गांती । वक्र-वकक-बङ्क-बाङ्क । मुद्रिका-मुन्दरिआ-मुनरिआ- 
मुनरी । 
महाप्राणीकरण- ध्वनि परिवर्तनक एहि विकारमे अल्पप्राण वर्ण महाप्राण वर्णमे बदलि 
जाइछ । एकरो किछुए उदाहरण भेटैछ यथा- दुर्श-दुस्स-घूस-एतय द वर्ण ध मे बदलि 
गेल अछि । पटच्चर-फटीचर-एतय प वर्ण फ मे बदलि गेल अछि । 
मूर्धन्यीकरण- वेशभूषाप्रसाधन शब्दावलीमे ई प्रक्रिया अत्यल्प देखि पडेछ यथा- 

बुटाम-बुताम-एतय ट वर्ण त वर्णमे परिणत भ5 गेल अछि । 
महाप्राण- परिधान > परिहान > परिहन > पहिरन, पन्नद्धि > पन्नहि > पनही, प्रसाधन 
> पसाहन > पसाहनि > पसाह । 
अन्य विकार- एकर अतिरिक्तो ध्वनि परिवर्तनक अनेक विकार देखि पडेछ यथा- 
ल > र - कम्बल-कम्मर, पीतल-पित्तर, श्रृंखलिका- सिंकलीआ-सिंकली-सिंकड़ी- 
सिकडी, कज्जल-काजर, चुलि-चुरि । 

ल > न - लंगोट-नंगोट, लुङगा-नुङगा, हलुमानी-हनुमानी, लघुरी-नघुरी, 
'लहरनी-नहरनी । 

न्द > न्न - बाजूबन्द-बाजूवन्न-बाजूबन, सन्नुख-सनूख, कमरबन्द-कमरबन्न, 
'कोचबन्द-कोचबन्न-कोचबन । 

श > स - शाल-साल 

वेशभूषाप्रसाधन सम्बन्धी शब्दावलीमे बहुसंख्यक शब्द अरबी ओ फारसीसँ गृहीत 
अछि । अरबी, फारसीक शब्दावलीक मैथिलीमे परिग्रहणक क्रममे ध्वनिमे किछ विशिष्ट 
परिवर्तन देखल जाइछ यथा- 
(क) अरबी-फारसीमे एकेटा ध्वनिक उच्चारणक हेतु अनेक वर्णक प्रयोग होइछ जेना 
स ध्वनिक तीन, ज ध्वनिक छओ, तथा अ, क, ग, त, ह ध्वनिक हेतु दू दूटा वर्णक 
प्रयोग अछि" मुदा मैथिलीमे प्रत्येक ध्वनिसमूहक हेतु एकेटा सामान्य वर्णक प्रयोग होइछ । 
(ख) अरबी-फारसीमे शब्दक अन्तमे जतय हे अथवा ह होइत छैक ओकर उच्चारण 
विसर्ग जकाँ अथवा ह होइछ । मैथिलीमे एहि हेतु आ ध्वनि भ5 जाइछ यथा- 


34/मैथिलीक वेश-भूषा-प्रसाधन सम्बन्धी शब्दावली 


कुर्त: - कुरता । तुक्मः - तुकमा । कसीद: - कसीदा । शमल: - समला । 
साफ: - साफा । लबाद: - लबादा । कतर: -कतरा । पर्द: -पर्दा । 

नगीनः -नगीना । जर्दः -जर्दा । जाम: -जामा । सिक्कः -सिक्का । 

खास: - खासा । आइन; -आइना । दोशाल:-दोशाला । 


(ग) अरबी फारसीक किछु शब्दक मैथिली रूपमे परिवर्तनक क्रममे आरम्भिक स्वर 
उ, ओ ध्वनिमे तथा आ ध्वनि ऐ, औ ध्वनिमे बदलि जाइछ यथा- 


चूगा-चोङ । पाजामः -पैजामा / पौजामा । पाताब: - पैताबा । 
सोजनी मे ओ ध्वनि उ मे बदलि गेल अछि- सोजनी रु सुजनी । 
(घ) किछु शब्दमे दीर्घ स्वर ध्वनि हस्वमे बदलि जाइछ यथा- 
रूमाल-रुमाल । सन्दूक-सन्दुक । साबून-साबुन । 
(ङ) किछु शब्दमे व्यंजन द्वित्व भऽ जाइछ यथा- किसी-मिस्सी, रफू-पफ्फू, 
(च) किछु शब्दमे स्वरागम भऽ गेल अछि यथा- 
आस्मानी-आसमानी । खर्च-खरचा । जाजम-जाजिम । मियान-मियानी । 


सन्दर्भ सूची- 

मैथिली ग्रामर- जी.ए, ग्रियर्सन, पृ. 2-7 

मिथिला भाषा विद्योतन- दीनबन्धुझा, वर्ण प्रकरण 

फामेंशन आफ मैथिली लैंग्वेज, अध्याय-2-3 तथापि मैथिली व्याकरण मीमांसा, पृ. 7-। 
मिथिला भाषा प्रकाश- रमानाथझा, पृ. ।-]3 

मैथिली भाषा का विकास-गोविन्दझा, अध्याय-4 

ध्वनि विचार/35 


एकादश अध्याय 
शब्द-विचार 


व्युत्पतिक दृष्टिजे शब्द-विचार- व्युत्पतिक दृष्टिजे वेशभूषा प्रसाधन सम्बन्धी शब्दावलीमे 
रूढ, यौगिक ओ योगरूढ तीनू प्रकृतिक शब्द भेटैत अछि । 


रूढ़-रूढ़ शब्द ओ थिक जकर समुदायक अर्थ हो मुदा अवयवक नहि ।' 


मात्रात्मक अभिरचनाक दृष्टिजे वेशभूषाप्रसाधन सम्बन्धी शब्दावलीमे एकाक्षर 
शब्दक प्रयोग नहि देखल गेल अछि । 


वेशभूषा प्रसाधन सम्बन्धी शब्दावलीमे द्वयक्षर शब्दक संख्या बहुत वेशी अछि । 
ई शब्द सभ वेशभूषा प्रसाधनक विशिष्ट अर्थक द्योतनक हेतु प्रयुक्त देखि पडैछ यथा- 
अंगा, ऐँठा, कारा, कोर, कोरा, कंघी, खाधी, खोल, घोघी, चानी, चूड़ी, चोंगा, चोटी, 
चोली, छारा, छीट, जुग, जोड़, झूल, टाँक, टेंट, ठेठ, ढट्ठा, तानी, तेल, तौक, थान घूस, 
नग, नथ, नारा, नेफा, पाढि, पान, फान, बन, बाला, बूट, झूड़ी, माला, मेखी, मोती, 
मौजा, लर, बीर, सोना, हूर, इत्यादि । समस्त द्वयक्षर शब्द रूढे कोटिक अछि । 


वेशभूषा प्रसाधन सम्बन्धी शब्दावलीमे त्र्यक्षर शब्दक संख्या सेहो बहुल अछि । 
एहू शब्दमे अधिकांश रूढ़े प्रकृतिक अछि यथा- आँचर, ओढ्ना, अरसी, अलता, ककबा, 
ककही, कटोरी, कछिया, कसीदा, कमीज, कुसुम, केचुआ, केथरी, कौपीन, कंगन, 
खुटिया, खेलौना, गरारा, गेरुआ, गिलौरी, चद्दरि, चातर, चलनि, चेफरी, छलकी, जुल्फी, 
झपला, टिकुली, तबीज, तसर, धराउ, निकुती, नबाब, नेपुर, पगड़ी, पंजाबी, पटोर, पनमा, 
परेस, फतुही, फुदना, फूलेल, फलको, फैसन, फराठी, बिजली, बदामी, बैगनी, बचबा, 
मियानी, बुलकी, मोहरी, मनोरी, मटिआ, लंगौटी, लपेट, लटका, सुजनी, सैंतब, साटन, 
साबुन इत्यादि । 


ज्यक्षर शब्दमे किछु यौगिक स्वरूपक सेहो देखि पडैछ यथा- दोपटा, नौनगा 
इत्यादि । 


36/पैथिलीक वेश-भूषा-प्रसाधन सम्बन्धी शब्दावली 


TS, 


चतुरक्षर, पञ्चाक्षर ओ षडक्षर रूढ़ शब्द सेहो भेटैछ । एहिमे चतुरक्षर रूढ़ शब्दक 
संख्या सर्वाधिक अछि । षडक्षर रूढ़ शब्द अत्यल्प संख्यामे देखि पड़ैछ यथा- 

चतुरक्षर रूढ शब्द-अचकन, अमिरती, ककुरिया, गमगम, चतरिया, चपकन, 
जइसन, जिटियल, तिलकब, थकरनी, धुकधुकी, नहरनी, नकलेस, पसाहनि, पहिराउ, 
बड्हरी, बचकानी, बालाबर, महमह, मछरिया, मुरलिया, मोलायम, हलुमानी इत्यादि । 

पंचाक्षर रूढ शब्द- फैसनदार, झिमझिजि, पहलदार । 

षडक्षर रूढ़ शब्द- दुरगमनिजा । 
यौगिक- यौगिक शब्द ओ थिक जकर अवयवक अर्थबोधक संगहि समुदायक सेहो अर्थ 
बोध हो २ 

भावात्मक अभिरचनाक दृष्टिजे वेशभूषाप्रसाधन सम्बन्धी शब्दावलीमे यौगिक शब्द 
ज्यक्षर शब्दसँ आरम्भ होइछ तथा एकर आयाम षडक्षर शब्द धरि अछि । एहि शब्दावलीमे 
यौगिक शब्दक निर्माण प्रक्रिया संज्ञा ओ विशेषणक संग संज्ञा ओ क्रियाक योगसँ भेल 
देखि पडैछ यथा- 


संज्ञा + संज्ञा- 
टेरीन + कॉटन - टेरीकॉँटन काज + पट्टी - काजपट्टी 
मटर + दान - मटरदाना मोहर + माला - मोहरमाला 
गृम + हार - गिरिमहार कान + टोपी - कनटोपी 
कान+झप्पा - कनझप्पा सुख + तल्ला - सुखतल्ला 
नाक + बेसर - नकबेसर नाक + चन्दा - नकचन्दा 
चम्पा + कली - चम्पाकली कदम + सिकड़ी - कदमसिकड़ी 
बाघ + नह - बघनहा गाल + मोछा - गलमोछा 
नाक + सिनूर - नकसिनुरी पान + खौक - पनखौक 
खिल्ली + बट्टा - खिलबट्टा पेट+बद्धी - पेटबद्धी 
वीर + झुम्मक - वीरझुम्मक मुख+शुद्धि - मुखशुद्धि 
गाल+मोछ - गलमोछा लगन + पुतली - लगनपुतली 
चोर * जेबी - चोरजेबी भाटा + रंग - भररंग 
ब्रह्म + गाती - ब्रह्मगाँती हाथ + पोछना - हथपोछना 
कान * वाली - कनवाली नाक" फूल - नकफूल 
सूगा* पंख - सुगापंखी 

शब्द-विचार/377 


साक लिग अधिकांश यौगिकमे अवयवक स्वरूपमे एकटा नियमित प्रकारक परिवर्तन देखि पड़ैछ । 


तूर+भर = तूरभरा घुट्ठी + सोहर - घुट्ठीसोहार १ एहि परिवर्तनक स्वरूप अछि । यथा- 
अंग+पोछ - अंगपोछा डाड + कस - डँड्कस (क) पहिल अवयवक पहिल दीर्घ स्वर हस्व भऽ जाइछ यथा- 
नाक+मून - नकमुन्नी जूड़ा + बान्ह - जुड्बन्ह कान+टोपी - कनटोपी कान + झप्पा - कनझप्पा 
हीरा + काट - हीराकाट केश+उड़ - केशउर्‌डा नाक + वेसर - नकबेसर नाक + चन्दा - नकचन्दा 
खोपा + बान्ह - खोपबन्ह नह * राङ्ग - नहरङ्गा बाघ+नह - बघनहा नाक + सिनूर - नकसिनुरी 
कल+जोड़ - कलजोडिया अङग+राख - अङ्रखा डाँड्‌ + कस - डॅड्कस नाक + मून - नकमुन्नी 
रंग+साज - रंगसाज कान + डोल - कनडोला जूड़ा+ बान्ह - जुड्बन्ह खोपा + बान्ह - खोपबन्ह 
विशेषण + संज्ञा- पान + खौक - पनखौक सात + बंडी - सतबंडी 
एक+रंग - एकरंगा नीम + आस्तीन - नीमस्तीन आठ" हाथ - अठहत्थी इत्यादि 
पाँच + घरबा - पचघरबा दू+ढेका - दूढेकिया (ख) पहिल अवयवक दोसर दीर्घस्वर हस्व भऽ जाइछ यथा- 
आठ+हाथ - अठहत्थी चारि+पल्ला - चरिपलिया खोपा * बान्ह -  खोपबन्ह आधा + बाही - अधबाँही 
आधा + बाँह - अधबांही तीन+पाढ़ि - तिनपढ़िया आधा + काट - अधकट्टी 
टील ms नि नना (ग) दोसर अवयव आकारान्त भऽ जाइछ यथा- 
तीन+ छल्ला - तिनछलिया सात+लर - सतलरी न ल गाल" मोछ ` - गलमोडा 
नता ही पाँच + जुट्टी - पँचजुटिया नह * रङ्ग - नहरंगा अंग+पोछ - अंगपोछा। 
गोल+गला - गोलगला चारि + खाना - चरिखाना (च) दोसर अवयव ईकारान्त भऽ जाइछ यथा- 
रेचने र लक नाक+मून - नकमुन्नी नाक + सिनूर - नकसिनुरी 
आठ+हाथ - अठहत्थी आधा + बाँह - अधबाँही 
i FE कच्ची सात+लर - सतलरी पाँच + खण्ड - पचखण्डी 
यौगिक शब्दक निर्माणमे किछु विशिष्टता देखि पडेछ । कखनो तँ अवयव यौगिक ना 
बनलाक बादो यथावते रहि जाइछ यथा- ल 
पेट+ बड़ी - पेटबद्धी हीरा + काट. = डीराकाद यौगिक शब्दमे जखन दोसर अवयव ईकारान्त भ5 जाइछ तँ ओहि अवयवक 
चम्पा + कली - चम्पाकली सुख + तल्ला - सुखतल्ला पूर्वपद हस्व भऽ जाइछ । 
मटर + दाना - मटरदाना मोहर + माला - मोहरमाला (ङ) दोसर अवयव इया प्रत्यान्त भऽ जाइछ यथा- 
मुख +शुद्धि - मुखशुद्धि काज * पट्टी - काजपट्टी पाँच + जुट्टी - पँँचजुटिया कल + जोड़ - कलजोडिया 
मुदा एहि प्रकारक स्थिति अधिकांश यौगिकक निर्माणमे नहि देखि पडैछ । | तीन + छल्ला - तिनछलिया चारि +पल्ला - चरिपलिया 
38/पैथिलीक वेश-भूषा-प्रसाधन सम्बन्धी शब्दावली दू + ढेका - दुढेकिया । 


शब्द-विचार/39 


(च) पहिल अवयवक अन्तिम व्यञ्जन आ दोसर अवयवक पहिल व्यञ्जन समान रहला 
पर दूनूमे एकटाक लोप वा दूनू संयुक्त भ5 जाइछ यधा- 


इयर * रिंग - इयरिँग बुस * सट - बुस्सर्ट 


योगरूढ़- योगरूढ़ ओहन शब्द थिक जकर अर्थबोध हो सङ्गहि समुदायक अर्थ 
विलक्षण हो ? वेशभूषाप्रसाधन सम्बन्धी शब्दावलीमे अल्प संख्यक इहो शब्द भेटेछ 
यथा- 


]. सफाचट- ई शब्द सफा ओ चट शब्दक योगसँ बनल अछि जकर सामान्य अर्थ तुरत 
साफ कयनिहार होइछ । मुदा ई शब्द अनपेक्षित केशको उड्यबाक रसायनक विशिष्ट 
अर्थे प्रयुक्त होइछ । + 


2. चमचिकनी- ई शब्द चाम ओ चिक्कन शब्दक योगसँ बनल अछि आ एकर सामान्य 
अर्थ छैक चिक्कन चामवाली । मुदा ई शब्द निरन्तर सिंडारपटारमे रत रहयवाली 
स्त्रीक अर्थमे रूढ़ अछि । 


3. लटछिलकी- ई शब्द लट आ छिलकबसँ व्युत्पन्न अछि । लटके" पृथक 
कऽ राखयवाली स्त्रीक सामान्य अर्थसँ पृथक ई शब्द अधलाहे प्रकृतिक स्त्रीक हेतु 
रूढ़ अछि। 


4. गूआमाला- ई शब्द गुआ आ मालासँ बनल अछि । गूआक अर्थ छैक सुपारी ते एकर 
सामान्य अर्थ सुपारीक माला होइछ । मुदा ई लाहसँ निर्मित एकगोट विशिष्ट 
आभूषणक हेतु रूढ़ अछि जे विवाहक अवसरपर कन्यालोकनि धारण करैत छथि । 


5. फुलहत्था- ई शब्द फूल आ हाथक योगसँ बनल अछि । एकर सामान्य अर्थ होइछ 
जकर हाथमे फूल होइक । मुदा ई दण्डक एकटा प्रकार विशेषक हेतु रूढ़ अछि । 

6. कुकुरभुक्की- ई शब्द कुकुर आ भूकबक योगसँ बनल अछि । कुकुरक भूकबाक 
सामान्य अर्थसँ पृथक एकर विशिष्ट अर्थ अछि ओहन कपड़ा जे झलझल होअय । 

7. गिदरनोंच- ई शब्द गीदर आ नोंचबसँ व्युत्पन्न अछि । एकर सामान्य अर्थ छैक गीदर 
द्वारा नॉचल, मुदा इहो झलझल कपड़ाक विशिष्ट अर्थमे प्रयुक्त अछि । 

8. दँतखिसोर- ई शब्द दाँत आ खिसोरबसँ व्युत्पन्न अछि । एकर सामान्य अर्थ छैक 
दाँत बओने रहब मुदा इहो झलझल वस्त्रक विशिष्ट अर्थमे प्रयुक्त अछि । 


9. कुण्डाबोर- ई शब्द कुण्ड आ बोरबसँ व्युत्पन्न अछि । एकर सामान्य अर्थ अछि 
कुण्डमे बोरल । मुदा एहि सामान्य अर्थसँ सर्वथा भिन्न ई लाल रंगक अतिरेको 
अभिव्यक्त करैछ । 

उद्गमक दृष्टिसँ शब्द विचार- उद्गमक दृष्टिसँ वेशभूषा प्रसाधन सम्बन्धी शब्दावलीमे 
दुइ कोटिक शब्द देखि पडैछ- (क) परम्परागत शब्द (ख) गृहीत शब्द 


परम्परागत शब्दसँ तात्पर्य प्राचीन ओ मध्यकालीन भारतीय आर्यभाषाक निर्माण 
करयवला शब्दसमूहसँ अछि जे क्रमशः नव्य भारतीय आर्यभाषाके अवशेषक रूपमे प्राप्त 
भेल अछि । परम्परागत शब्दक कोटि विभाजन प्रक्रिया प्राकृते कालमे आरम्भ भऽ गेल 
छल । भरतक नाट्यशास्त्रमे शब्द समूहक तीनगोट कोटि कहल गेल अछि- ]. समान 
शब्द 2. विभ्रष्ट शब्द 3. देशीमत शब्द । 


एहिमे समान शब्दसँ तात्पर्य संस्कृतसम शब्द, विभ्रष्ट शब्दसँ तात्पर्य तद्भव शब्द 
ओ देशीमत शब्दसँ तात्पर्य देशोद्‌भव शब्द रहल अछि । परवर्ती आचार्य लोकनि सेहो एहि 
प्रकारक विभाजन कयलनि अछि । आधुनिक कालमे नव्य भारतीय आर्यभाषाक 
शब्दावलीके* पूर्वाचार्य लोकनिक कोटि विभाजनको ध्यानमे रखैत तथा एहिमे किछु 
परिवर्तन करैत डा. सुनीतिकुमारचटर्जी द्वारा शब्द-कोटि विभाजन निम्न प्रकारक अछि- 
।. परम्परागत शब्द ओ 2. गृहीत शब्द । ५ 


परम्परागत शब्दमे (क) तद्भव (ख) प्राचीन तत्सम ओ अर्द्धतत्सम (ग) 
प्राचीनतम गृहीत तथा आर्य मूलसँ अव्याख्यात शब्द देशी तथा (घ) फारसी ओ ग्रीक 
भाषाक किछु विदेशी शब्द जे संस्कृत वा प्राक्‌ संस्कृत कालमे गृहीत भऽ चुकल छल । 


गृहीत शब्दमे ई (क) प्राचीन ओ मध्यकालीन भारतीय आर्यभाषाक शब्द (ख) 
नव्य भारतीय भगिनी आर्य भाषाक शब्द ओ (ग) भारतक आर्येतर लोकनिक भाषा 
(द्रविड़, कोल, तिब्बत, वर्मन भाषा) भाषीक भाषाक शब्द ओ (घ) भारतेतर देशक 
भाषाक शब्द समूहको परिगणित कयलनि अछि ।* 


मुदा हिनक अवधारणाक अरद्धतत्सम ओ संस्कृत तथा प्राकसंस्कृत कालमे गृहीत 
विदेशज शब्दके, तद्‌भवेक आलोकमे देखब सुविधाजनक अछि । 


तत्सम- संस्कृतसँ उपगत भऽ ओही रूपमे प्रचलित शब्दके" तत्सम, संस्कृतसम अथवा 
संस्कृतानुरूप कहल जाइछ । मैथिलीक वेशभूषा प्रसाधन सम्बन्धी शब्दावलीमे एहन 
शब्दक प्रयोग सामान्य रूपमे होइछ यथा- 


आभरण, अंजन, एकावली, कम्बल, कौपीन, खण्ड, नील, नीवी, नूपुर, पवित्री, 
भूषण, मंगलसूत्र, सिन्दूर, वेणी, वेश, हार इत्यादि । 


एहि प्रकारक शब्द वेशभूषा प्रसाधन सम्बन्धी शब्दावलीमे अल्पसंख्यक अछि । 


'तदभव- ओहन शब्द समूह जे प्राचीन भारतीय आर्यभाषासँ व्युत्पन्न भऽ ध्वनि परिवर्त्तनक 
विभिन्न प्रक्रियाके आत्मसात्‌ करैत आधुनिक भारतीय आर्यभाषाक अनुकूल उच्चरित 

होइछ, तद्‌भव वा संस्कृतभव कहल जाइछ यथा- 


गात्रिका-गत्तिआ-गाँती । पल्लव-पल्लअ-पल्ला । बालिका-बालिआ-बाली । 
कंचुक-अंचुक- अचकन । आदर्शिका-आरस्सिआ- आरसी, अरसी । ग्रहणक-गहनअ-गहना । 
लिक्षा-लिक्खा-लीख । कङ्‌कतिका-कङ्‌गहिआ-कङगही । परिधान-परिहान-परिहन- 
पहिरन । लक्तक-लत्तअ- लत्ता । पटच्चर-फटच्चर-फटीचर । कर्पट-कर्पड-कप्पडु-कपडा । 
सूची-सूइ । मल-मैल । दुश-दुस्स-धूस । पादान्तधोंत- पदनधोत । अंग प्रोज्छ-अंगपोच्छ- 
अंगपोछा-गमछा । पीताम्बरी-पितम्बरी-पितमरी । छत्र-छत-छाता । पर्ण-पण्ण-पान । 
मौक्तिक-मोतिअ-मोती । सिन्दूर-सिन्नूर-सिनूर, सेनुर । धोत्रिका-धोतिआ-धोती । 
ताटड्‌क-ताडङ्क-ताड्क्क-तड्का, तड्की । गृमहार-गिरिमहार । जूटक-जूडअ-जूडा । 
कङ्कन-कक्कन-करगन-कगना । अंगुष्ठी-अउँठी । मुद्रिका-मुनरिआ-मुनरी । नूपुर-नेउर । 
कूर्च्चिका-कुच्चिआ-कुच्ची । कज्जल-कज्जर-काजर । आलक्तक-आरतअ-आरत । 
अंगरक्षक-अंगरक्खअ-अंगरखा । उत्तरीय-उतरी । अञ्चल-अच्चल-आँचल । 
शाटिका-शाडिआ-साड़ी । गेण्डुक-गेण्डुअ-गेडुआ । सञ्चिका-सञ्चिआ-सांत्री । 
कन्था-कथथा, केथथा ।शृंखलिका-सिखरिआ-सिकड़ी । 

मैथिलीक वेशभूषा प्रसाधन सम्बन्धी शब्दावलीमे तद्भव शब्दक संख्या तत्समक 
अपेक्षा अधिक अछि । एहन शब्द जे प्राकृत ओ अपभ्रंससँ होइत आधुनिक भाषामे आयल 
अछि, गंभीर ध्वनि-परिवर्तन परक्रियासँ सम्मूत अछि मुदा किछु शब्द संस्कृतसँ सोझे आधुनिक 
भारतीय आर्यभाषाके' भेल अछि । एहन शब्दमे ध्वनि परिवर्तन अल्प भेल अछि । 
देशज शब्द- तत्सम, तद्भव ओ गृहीत शब्दसँ भिन्न शब्द संमूहक हेतु देश्य, देशी, 
देशज, देशीमत आदि अभिधानक प्रयोग होइत रहल अछि । वस्तुतः देशज शब्दसँ तात्पर्य्य 
अज्ञात व्युत्पतिक शब्द थिक, जकर स्रोत अथवा मूल निश्चित रूपसँ ज्ञात नहि अछि । 


मैथिलीक वेशभूषा प्रसाधन सम्बन्धी शब्दावलीमे किछु देशज शब्द सेहो देखि 
पड़ैछ । एहि सबमे कतोक शब्द प्राकृत ओ अपभ्रंस परम्परासँ गृहीत भेल अछि । 
हेमचन्द्रक देशी नाममालाक कतोक शब्द वेशभूषा प्रसाधन सम्बन्धी शब्दावलीमे सेहो 
देखि पड़ैछ यथा- 


देशी नाममालाक शब्द ओ अर्थ 


मैथिली रूप ओ अर्थ 
]. दुल्लः-कपड़ा दुलाइ-ओढ्बाक कपड़ा विशेष 
2. ओड्ढण*- ओढ्बाकवस्त्र ओढना-ओढ्बाक वस्त्र 
3. घग्घर' - पहिराबा घग्घर-विशिष्ट पहिरावा 


देशीशब्दक किछु अन्य उदाहरण अछि- चौपेतब, झलझल, चुन्नीचुन्नी, रित्तीरित्ती, 

फनुकौ, चीरक, फाँड्‌, खुटिया, खरुकी, भगवा, गौझनौट, औंठ, टेंट, फाँफड्, खौइँछा, 
हल्लर, मरओत इत्यादि । एहि शब्दावलीमे किछु शब्द अनुरणात्मक प्रकृतिक देखि पड़ैछ 
यथा- झलझल, चुन्नीचुन्नी, रित्तीरित्ती इत्यादि । 


गृहीत शब्द- गृहीत शब्दक हेतु भाषा वैज्ञानिकलोकनि विदेशी वा विदेशज अभिधानक 
प्रयोग कयने छथि । परम्परागत शब्दसँ भिन्न भारतसँ बाहरक भाषा यथा अरबी, तुर्की, 
फारसी एवं अंग्रेजी आदि यूरोपीय भाषासँ जे शब्द आबि मिथिला भाषामे गृहीत भऽ गेल 
अछि, से विदेशी शब्द थिक । 


वेशभूषा प्रसाधन सम्बन्धौ शब्दावलीमे गृहीत शब्द सर्वाधिक संख्यामे अछि । 
खासकऽ गृहीत शब्दावलीमे अधिकांश अरबी फारसी ओ तुर्कीस गृहीत अछि । यथा- 


अरबी- गिरार-गरारा । जेब-जेबी । बज्जाज-बजाज । बुर्क:-बुर्का । मखमल-मखमल । 
रजा-रजाइ । लिबास-लेबास । वर्दी-वरदी, उर्दी । शम्लः-समला । सन्दूक-सन्नुक । 
सफाचट-सफाचट । साफी-साफी । साबुन-साबुन । इब्रेसम-रेशम । लिहाफ-लेहाफ । 
इत्र-अतर । ऐनक-एऐना । कतरः-कतरा, कतरब । कप्फन-कफन । कमीस-कमीज । 
कीसः-कीसा / खीसा । खासह-खासा । ताज-ताज । ताबीज-तबीज । तौक-तक । 
निकाब-नकाब । 

तुर्की- चुगा-चोंगा । कालीन-कालीन । हकीक-अकीक । कुर्ता-कुर्ता । कैंची-कैंची । 
फारसी- फीरोजी-फिरोजी । बालावर-बालावर्ज । बालिश-बलिस्ता । विस्तर-विस्तर । 
मियान-मियानी । मीरजा- मिर्जइ । मिसी-मिस्सी । मीना-मीना । रंगरेज-रंगरेज । 
रंगसाज-रंगसाज । रूमाल-रुमाल । लबादः-लबादा । लअल-लाल । शतरंजी-शतरंजी । 
संजाफ-सञ्जाफ । सादः-सादा । जुल्फ-जुल्फी । जौसन-जइसन । शीशः-सीसी । 
अशर्फी-असर्फी । कलदार-कलदार । कनार:-किनारी । सोजनी-सुजनी । इजरबन्द-हाजारबन्न । 
आइनः-आइना । इजार-इजार । उरेब-उरेब । कमरबन्द-कमरबन्द । कसीद्‌:-कसीदा । 
खर्च-खरचा । खाक-खाकी । खिराम-खराम । गज-गज । गजी-गजी । गफ-गफ, 
गफ्स । गूलूबन्द-गुलेबन्द । जंजीर-जंजीरा । जरी-जरी, जडुब । जर्द:-जर्दा । जाजम-जाजिम । 
हैकल-हैकल । सुरभः-सुरमा । जामः-जामा । जेबर-जेबर । जेबरात-जेबरात । तह-तह । 
तोशक-तोशक । दोशालः-दोशाला । नगीन:-नगीना । पश्मीना-पशमीना । 
पाजामः-पैजामा-पौजामा । पाजेब-पाजेब । पाताबः-पैताबा । पैबन्द-पेओन । पोशाक-फोसाक । 
चादर-चद्दरि । अस्तीन-अस्तीन । पेशबाज-पिसवाज । 


यूरोपीय भाषासँ गृहीत शब्दमे अधिकांश शब्द अंग्रेजी भाषाक अछि मुदा पुर्तगाली 
आदि भाषाक शब्द सेहो भेरैछ यथा- फीतः (पुर्तगाली)-फीता । अंग्रेजी शब्द- हेम, 
कोट, पैंट, शर्ट, हैट, टाइ, आयरन, परेस-(अं०) प्रेस, फैसन, सील, फराक (अं.) 

फ्रॉक, लिपिस्टिक, ब्लाउज, तौलिया (अं.)टाबेल, ऐरिंग- अं. इयरिंग, कालर (अं.) 
कालर, एसनो-स्तो (अं.) ननगिलाट- (अं.) ननग्लेज्ड-अलबर- (अं.) (अल्बर्ट) । 


अर्थक दृष्टिजे शब्द विचार- अर्थक दृष्टिजे वेशभूषाप्रसाधन सम्बन्धी शब्दावलीमे 
संज्ञा, विशेषण, क्रिया ओ अव्यय एहि चारि कोटिक शब्द भेटैत अछि । 


संज्ञा- ग्रियर्सन स्वरूपक आधारपर मैथिली संज्ञाक तीन गोट कोटि कहने छथि- लघु 
दीर्घ आ दीर्घतम ।१ 


वेशभूषा प्रसाधन सम्बन्धी शब्दावलीमे संज्ञा शब्दक तीनू कोटि देखि पडैछ यथा- 


लघु गुरु गुरुतम लघु गुरु गुरुतम 
आँचर अँचरा अँचरबा । हार हारा हरबा । 
गूद्र गुदरा गुदरबा । बाँहि बाँही बहिऔँ। 
ताग तागा तगबा । पेटार पेटारा पेटरबा । 
लगोट लँगोटा लँगोटबा । घेर घेरा घेरबा । 
छत्ता छाता छतबा । सोनार सोनरा सोनरबा । 
सोन सोना सोनमा । कंगन कंगना कगनमा । 
ओढून ओढ्ना ओढ्नमा । घाघर घघरा घघरबा । 


मुदा अनेक संज्ञा शब्दक दुइए कोटिक रूप देखि पड़ैछ । ल घु-गुरु, लघु-गुरुतम 
वा गुरु-गुरुतम । 


लघुगुरु- विन्दी-विन्दिया । मिस्सी-मिसिया । खोंपा-खोपिया । बुलकी-बुलाकी । 
पाग-पगिया । फाँड-फाँडा । कच्छा-कछिया । साडी-सडिया । आडङी-अङिगया । 
बधा-बाधा । टाँक-टाँका । बिजोठ-बिजौठा । झूल-झुल्ला । पटोर-पटोरबा । 

लघु-गुरुतम- फुदना-फुदनमा । टार-टरिया । किनार-किनरबा । जोड़ा-जोड्बा । 
जुत्ता-जुतबा । जूड़ा-जुड्बा । खोंपा-खोपबा । कम्मर-कमरिया । लगोटी-लंगोटिया । 


गुरु-गरुतम- गुदरी-गुदरिया । पेटारी-पेटरिया । टिकुली-टिकुलिया । बाजू-बजुआ । 
ककही-ककहिया । साड़ी-सड्या । 


किछु शब्द केवल लघु, गुरु वा गुरुतम स्वरूपमे देखि पडेछ । 
केवल लघु- जाल, मिरजइ, कफन, आबा, घोघ, मरोत, लर, बोर, इत्यादि । 
केवल गुरु- पल्ला, भूँडी, फतुही, मोहरी, भूड़ी, चाँपकली, इत्यादि । 
केवल गुरुतम- ककवा, ककबी, झिमझिमिआ, सौतिनजा, इत्यादि । 

विशेषण- वेशभूषा प्रसाधन सम्बन्धी शब्दावलीमे विशेषण शब्दक बहुल प्रयोग भेल 
अछि । किछु विशेषण सामान्य कोटिक अछि- किन्तु किछु वेशभूषा प्रसाधनक सांगोपांग 
वैशिष्ट्यक सूचक अछि जे ओकर प्रकृतिको स्पष्ट करैछ तथा विशिष्ट गुणको उद्घाटित 
करैछ । यथा- कलपौआ, तहौआ, गफ, झलझल, मोटिआ, डोरिआ, चरखाना, धोआ, 
बनौआ, कोरा, उरेबी, सुनटा, जालदार, छपुआ, कहौतिया, दुरगमनिञा, वियहुती, छठियारी, 
लहेरिया, पहलदार, पढ़िया, ढकढोल, फल्लर, हल्लर, कुण्डाबोर, बम्बइया, जड़ाउ, 
ककुरिया, मुरलिया, जटही, इत्यादि । 


सामान्य विशेषण शब्दक संग किछु विशिष्ट शब्दक योगसँ वैशिष्ट्यक अल्पता ओ 
अतिशयताक सूचना भेटैछ यथा- अल्पतासूचक विशेषण-ललौन, पियरौंछ, करिछाह 
अतिशयतासूचक विशेषण- लालरक्त, रक्तबुन्द, लालटुहटुह, लालबुन्द, लालटेस, रकतलाल, 
लालरक्त, हरियरकचोर, हरियरकंचन कारी खटखट, कारी खटोर, कारीलेहर, कारी भुजुङ्ग, 
पीयरकहकह, पीयरकपीस, उज्जरदपदप, उज्जर बगबग, कुण्डाबोर, पीयरकल्हा इत्यादि । 


अतिशयतासूचक विशेषणमे उत्तरपद सामान्यतः निरर्थक होइछ मुदा कखनो 
उत्तरपद सार्थक सेहो देखल जाइछ । कतोक उत्तरपदसँ भाववाचक संज्ञाक सेहो निर्माण 
होइछ यथा टुहटुही (अत्यन्त लाली) । दपदपी (स्वच्छता) इत्यादि । किछु विशेषण शब्द 
द्विगुसामासिक होइछ जकर पूर्वपद संख्यावली देखि पड़ैछ यथा- दुजुटिया, एकपलिया, 
तिनपढ़िया इत्यादि । 


अतिशयताबोधक अनुगामी शब्द- वेशभूषा प्रसाधन सम्बन्धी शब्दावलीमे अतिशयता 
सूचक विशेषणमे मूल विशेषणक संग जे अनुगामी शब्द जुटि कः ओकर अतिशयतासूचक 
बना दैछ ओकर प्रकृतिक विश्लेषणसँ ई तथा दृष्टिगोचर होइछ जे अधिकांश शब्दमे अनुगामी 
शब्द सर्वदा निरर्थक होइछ यथा- लालदुहटुहमे टुहटुह, हरियर कचोरमे कचोर, कारीखटखटमे 
खटखट, कारीलेहरमें लेहर, उज्जरदपदपमे दपदप, उज्जर बगबगमे बगबग, उज्जर झकझकमे 
झकझक, पीयरकहकहमे कहकह, कारीखटोरमे खटोर, पीयर कल्हामे कल्हा, पीयरदहदहमे 
दहदह इत्यादि । अनुगामी उत्तर पदमे अधिकांश अनुरणात्मक शब्द देखि पडैछ, यथा- 
टुहटुह, खटखट, दपदप, बगबग, झकझक, कहकह, दहदह इत्यादि । एहन अनुगामी शब्द 
केवल लाल, उज्जर, पीयरओ हरियर रंगक संग देखल जाइछ । लाल ओ उज्जर रंक अनुगामी 
शब्द क्रमशः टुहटुह ओ दपदप मात्रसँ भाववाचक संज्ञा बनैत दृष्टिगोचर होइछ । 

अतिशयताबोधक विशेषणमे किछु शब्दक दूनू पद सार्थक देखि पडैछ यथा- 
कारी भुजुङग, उज्जरसपेत, मैल चिकाइट, मैलचिक्कट, कारीस्याह, लालरक्त, रक्तलाल, 
कुण्डाबोर, लालटेस इत्यादि । एहि शब्द सभमे उज्जर सपेतक सपेत पद सफेदसँ, 
'लालटेसक रेस शब्द टेसूक फूलसँ निस्तृत बुझना जाइछ जकर सार्थकता आब सन्दिग्ध 
भऽ गेल छैक । आन पदक अर्थ निम्नस्वरूपक देखि पडेछ- 

कारीभुजुडर- भुजुड्ग (साप) कटलापर विष चढि गेला उतर शरीरक श्यामलता सदृश 
कारी वा कारी सापक रंग सन कारी । 


रक्तलाल- रक्त सन लाल लालटेस-टेसूक फूल सन लाल 
मैल चिकाइट- चिकाइट (तैलीय अंश ओ गंदगीसँ युत वस्त्र) सदृश मैल 
मैल चिक्कट- चिक्कट (तैलीय अंश ओ गंदगी संयुत वस्त्र) सदृश मैल 


किछु शब्दमे एके अर्थक दूटा विशेषणक पुनरागमन जन्य अतिशयता बोध होइछ 
यथा- लाल रक्त- लाल-लाल-खूब लाल, उज्जर सपेत- उज्जर-उज्जर-खूब उज्जर 


कुण्डाबोर शब्द योगरूढ्‌ प्रकृतिक अछि आ अत्यन्त लालक हेतु रूढ्‌ अछि । 


क्रिया- वेशभूषाप्रसाधन सम्बन्धी शब्दावलीमे क्रियापदक बहुल प्रयोग भेल अछि । 
वेशभूषाप्रसाधन व्यापारमे विभिन्न स्थितिक सूक्ष्मतया निदर्शनक हेतु पारिभाषिक कोटिक 
क्रियापदक व्यवहार होइछ यथा- पहिरब, ओढ्ब, औंसब, हथोसब, पोचकारब, कतरब, 
काटब, सीब, भेयारब, बहब, ब्यौंतब, छाँटब, बखिआयब, बाढ्ब, जड्ब, लगायब, चीरब, 
'फाटब, पीटब, खीचब, पखारब, फलहोरब, धोखारब, लहकब, गाडब, फेरब, उतारब, 
'छापब, ओछायब, झारब, सोहरायब, खोलब, गूहब, साटब, लोढ्ब, बीछब, गमगमायब, 
'महमहायब, गोदब, खोधब इत्यादि । 

एहि क्रियापदमे क्रियाक अकर्मक ओ सकर्मक दूहु स्वरूप भेटैत अछि जाहिमे 
अधिकांश सकर्मक अछि । अकर्मक क्रियाक किछुए उदाहरण भेटैछ यथा- गमगमायब, 
महमहायब, फसरब, खिसरब, बहब, मसकब, चुनिआयब, इत्यादि । 


सरल एवं संयुक्त क्रिया- वेशभूषाप्रसाधन सम्बन्धी शब्दावलीमे ओना तँ अधिकांश 
क्रियापद सरले प्रकृतिक अछि मुदा अनेक संयुक्त क्रियाक प्रयोग सेहो देखल जाइछ जे 
सामान्यतः संज्ञा ओ क्रियाक योगसँ बनैछ यथा- जिट देब, जिटझाडब, मांग काढ्ब, केश 
सीटब, सीथ फारब, कपड़ा-बहब,-मोछफेरब, पट्टी छाँटब, लर छिलकायब, आरत 
करब, फैसन करब, मरोतकाढ्ब, छन्नालागब, मड्कछ मारब, फाँड बान्हब, ढट्ठा मारब, 
खोंइछा बान्हब, रफू करब, जोगाड करब, चित्ती मारब इत्यादि । 


नामधातु- वेशभूषा प्रसाधनसम्बन्धी शब्दावलीमे अनेक विशिष्ट अर्थक द्योतक नामधातुक 
प्रयोग दृष्टिगोचर होइछ यथा- माँड-मडिआयब, तह-तहिआयब, बखिआ-बखिआयब, 
आंजन-आंजब, काजर-कजरायब, औंठी-औंठियायब, कोंचा-कोंचिआयब इत्यादि । 


अव्यय- वेशभूषा प्रसाधन सम्बन्धी शब्दावलीमे भाषाक सामान्ये अव्ययक प्रयोग होइछ । 


स्वार्थक शब्द- स्वार्थक शब्दावलीसँ तात्पर्य्य एहन शब्द समूहसँ अछि जकर विशिष्ट 

अर्थ यथावत्‌ बनल रहैछ मुदा ओहि विशिष्ट अर्थसँ सम्बद्ध सूक्ष्म वा अल्प परिवर्तित 
अर्थक द्योतन स्वार्थिक प्रत्ययक योगसँ होइछ । 


]. एहन शब्दमे किछु तँ संज्ञाक लघु, दीर्घ आ दीर्घतम रूप थिक यथा- 
आँचर-अँचरा-अँचरबा, कंगन-कंगना-कगनमा, चीरक-चिरक्का, उतारन-उतरना, 
मुनरी-मुनरका इत्यादि । 


2. किछु स्वार्थिक शब्द समूहमे पैघत्व ओ लघुत्वक भिन्नता देखल जाइछ, यथा- 


बूटा-बुट्टी, कंगन-कंगनी, ककहा-ककही, कङ्हा-कङूही, लंगोटा-लंगोरी, 
पेटार-पेटारी, गुदरा-गुदरी, चेथरा-चेथरी, हारा-हारी, फुटका-फुटकी, कतरना-कतरनी, 
मोहरा-मोहरी, बुनका-बुनकी, पाग-पगड़ी, गमछा-गमछी, लंगोटा-लंगोटी, कच्छा-कच्छी, 
घघरा-घघरी, बेसर-बेसरि, बुलाक-बुलाकी, बड्हरा-बड्हरी, ककबा-ककबी, खोपा-खोपी, 
पतौरा-पतौरी, खिलवट्टा-खिलबट्टी, इत्यादि । 


३. किछु स्वार्थिक शब्दमे आधिक्य अथवा अल्पत्वक बोध होइछ यथा पीयर-पिरौंछ, 
कारी-करिछाह, लाल-ललौन, इत्यादि । 


पर्यायवाची शब्द- एकहि अर्थक द्योतक भिन्न शब्दके परस्पर पर्यायवाची कहल जाइछ- 
यद्यपि सारतः समानार्थी होइतहुँ स्वतंत्र सत्तासँ युक्त प्रत्येक शब्द किञ्चित भिन्न स्वरूपक 
अर्थक द्योतक होइते अछि । ते सामान्यत: एके शब्द भेदवला दू अथवा दू सँ अधिक 
शब्द जकर सामान्य अर्थ कमसँ कम एकटा मुख्य विवक्षासँ युक्त हो, पर्याय कहल जाइछ |? 


वेशभूषा प्रसाधन सम्बन्धी शब्दावलीमे पर्यायवाची शब्द समूहक अनेक उदाहरण 
भेटैछ यथा- अतर-फुलेल, पाट-अर्ज, गफ-गस्सल, कैंची-कतरनी, चेफड़ी-पेओन-चिप्पी, 
सञ्जाफ-मगजी, चौपेतब-तहिआएब, लगनौती-बियहुती, रुमाल-हथपोछना, बण्डी-सदरी, 
तौक-बजबा, बोर-झुनकी इत्यादि । 


वेशभूषा प्रसाधन शब्दावलीमे ई प्रवृत्ति देखल जाइछ जे जे पर्याय क्रमशः 
अप्रचलित भऽ जाइछ से लोप भऽ जाइछ । एहि क्रममे पाट, फुलेल, गस्सल, कतरनी, 
मगजी, हथपोछना, सदरी, बचबा, झुनकी आदि लोपक प्रक्रियामे अछि । चौपेतब, 
क्रियापद तह लगयबाक क्रियापदक द्वारा विस्थापित देखि पडेछ । 


युग्म-शब्द- मैथिलीमे युग्म नामपर दीनबन्धुझा विचार कयने छथि ।'° वेशभूषा प्रसाधन 
सम्बन्धी शब्दावलीमे किछु विशिष्ट युग्म शब्द दृष्टिगोचर होइछ यथा- नूआ-फट्टा, 
लत्ता-पत्ता, लत्ता-लुत्ती, गहना-गुड्या, फीटफाट, सीटसाट, जिट-जाट, तेल-फुलेल, 
सिङार-पटार, कपडालत्ता, नूआवस्तर, ओढ्ना-पहिरना, पहिराबा-ओढ़ाबा, तेल-कूर, 
सेली-टोपी, गुदरी-पुरान, फाटल-पुरान, फेरन-फारन, फेरन-उतारन, आबा-काबा, सूति 

-पाति, मोटरी-गेठरी, मोटरी-चोटरी, चटक-मटक, तड़क-भड़क, फुदना-फुदनी, काट-छाँट, 
गुदरी-चेथरी, चित्तिर-बित्तिर, सियाइ-फड़ाइ, साँख-सुहेली, भोजन-छाजन, भोजन-साजन, 
सिबिया-बुनिया, चाटी-पाटी इत्यादि । 

'एहि उदाहरणसँ स्पष्ट अछि जे दूटामेसँ एकटा सार्थक, दोसर निरर्थक शब्दक 
समूह सहचर रूपमे प्रयुक्त भ5 समाहार बोधक अर्थक प्रतिपादन करैछ । एही शब्द 
समूहको युग्म शब्द कहल गेल अछि । 


एहि युग्म शब्दक प्रकृति विश्लेषणसँ स्पष्ट होइछ जे- 


(क) किछु युग्म शब्दमे समानार्थक बा निकट अर्थक दूटा शब्द दृष्टिगोचर होइछ यथा- 
ओछाओन-बिछाओन, फुदना-फुदनी, नूआ-वस्त्र, मोटरी-गेठरी, तेल-फुलेल, कपड़ा-लत्ता, 
'फेरन-उतारन इत्यादि । 


(ख) किछु युग्म शब्दमे उत्तर खण्ड निरर्थक वा अर्थहीन प्रकृतिक होइछ आ पूर्वपदक 
अर्थक समाहारबोधक अर्थ निष्पन्न करैछ यथा ऐहब-सूहब, नूआ-फट्टा, फौट-फाट, 
सीट-साट, जिट-जाट, लत्ता-लुत्ती, तेल-कूर इत्यादि । 


(ग) किछु युग्म शब्दमे पूर्वखण्ड निरर्थक होइछ यथा- सेली-टोपी इत्यादि । 


(घ) दूनू सार्थक अवयववला युग्म शब्दमे एक अवयवक निकट अर्थवला दोसर 
अवयवक संयोगसं इन्द्र सामासिक पदक रूप बनैछ । यथा- 


सिड्युर आ पटार - सिङ््र-पटार कपड़ा आ लत्ता - कपड़ा-लत्ता 
गुदरी आ पुरान - गुदरी-पुरान गुदरी आ चेथरी - गुदरी-चेथरी 
ओढ्ना आ पहिरना - ओढ्ना-पहिरना चटक आ मटक - चटक-मटक 
फाटल आ पुरान - फाटल-पुरान काट आ छाँट - काट-छाँट 
आबा आ काबा - आबा-काबा पहिराबा आ ओढ़ाबा - पहिराबा-ओढ़ाबा 
सूति आ पाति - सूति-पाति मोटरी आ गेठरी - मोटरी-गेठरी 


फुदना आ फुदनी - फुदना-फुदनी 


(घ) द्वन्द्व सामासिक पदमे जे खण्ड सम्प्रति निरर्थक दृष्टिगोचर होइछ से वस्तुतः कोनो 
सार्थक शब्दक विभ्रष्ट स्वरूप अछि जकर अर्थ सम्प्रति लुप्त भ5 गेल अछि यथा- 


तेल-कूर युग्म शब्दमे कूर शब्द धानक अर्थद्योतक छल ।'' सम्प्रति तेल-कूर शब्द 
तेल आ चाउरक चिक्कसस निर्मित उद्वर्तनादिक अर्थबोधक अछि । चित्तिर-बित्तिर शब्द 
चित्र-विचित्रसँ निष्पन्क अनेक रंगक समाहारक बोधक अछि । 

(ङ) द्वन्द्व सामासिक पदक निर्माणमे अनर्थक द्वितीय खण्डक निर्माण सामान्यतः पूर्वपद 
व्यञ्जन रहलापर त वर्णक संस्थापनसँ होइत दृष्टिगोचर होइछ यथा- कपड़ा-तपड़ा, 
ओढ्ना-तोढ्ना, फुदना-तुदना । 


(च) किछु पदमे प्रथम व्यञ्जन इकारान्त रहलापर द्वितीय पदक प्रथम व्यञ्जन पूर्वपदेक 
रहैछ मुदा आकारान्त भऽ जाइछ यथा- सीट-साट, जिट-जाट फीट-फार इत्यादि । मुदा 
एहि प्रकारक द्वितीय पद समस्त प्रथम पदक हेतु नहि दृष्टिगोचर होइछ ।'२ 


शब्द विस्थापन ओ संस्थापन- वेशभूषाप्रसाधन सम्बन्धी शब्दावलीमे शब्दक विस्थापन 
ओ संस्थापनक गति अत्यन्त तीब्र रहल अछि । एहिमे अनेक परम्परागत ओ प्राचीन शब्द 
क्रमशः नवागत शब्दसँ संक्रमित होइत विलोपनक स्थितिमे अबैत गेल अछि । नवागत 
शब्द किछु दिन धरि तँ पर्यायक रूपमे प्रचलित रहैछ मुदा पश्चात्‌ क्रमशः अप्रचलित होइत 
होइत बहिष्कृत भऽ जाइछ आ नवागत शब्द ओहि शब्दक स्थान-प्रहण कऽ लैछ । शब्दक 
विस्थापन ओ संस्थापनक ई प्रक्रिया आदिकालेसँ चलैत आबि रहल अछि आ एहि क्रमे 
अनेक शब्द विस्मृत भऽ गेल अछि आ ओकर द्योतक जे शब्द भेटैत अछि तकर परम्परागत 
शब्द साम्प्रतिक भाषामे जीवित नहि देखि पडैछ । एकर कतिपय उदाहरण वेशभूषा 
प्रसाधन सम्बन्धी शब्दावलीमे देखि पडैछ यथा- फुलेल शब्द फूलक सारसँ निर्मित 
प्रसाधन विशेषक हेतु पारम्परिक शब्द छल । क्रमशः ई शब्द इत्र (फा०) अतर द्वारा 
विस्थापित भऽ गेल । आधुनिक युगमे अतरो शब्द सेंट (अं.) द्वारा निस्थापित भेल जा 
रहल अछि । एहि तरहे सेंट शब्दक संस्थापन ओ अतर फुलेलक विस्मृति दृष्टिगोचर 
होइछ । एहि प्रकारक प्रक्रिया आनो कतोक शब्दक संग देखल जाइछ । अंगवस्त्रक हेतु 
अङरखा शब्दक प्रचलन छल । क्रमशः अङरखाक विशिष्ट प्रभेदक प्रचलन बन्द भऽ 
गेने ओ ओकरा हेतु कमीज, कुर्ता आदि अङ्गवस्त्रक आबि गेने ई शब्दो क्रमशः 
विस्थापित ओ विस्मृत भ$ गेल अछि । एहिना गमछा शब्द तौलिया द्वारा, चहरि शब्द 
तौनी द्वारा, पनही शब्द जुत्ता द्वारा, पुतली ओ घघरी स्कर्ट द्वारा, आडी शब्द ब्लाउज 
द्वारा, माकरी, करी आदि ऐरिंग द्वारा, ठोप शब्द टॉप्स द्वारा गेरुआ शब्द तकिया द्वारा, 
गोलगला शब्द गंजी-हाफ द्वारा, डोर, डोरा-नारा आदि शब्द फीता द्वारा तथा फीता शाब्द 
रीबन द्वारा, चातर शब्द मोलामा ओ कल द्वारा, चोआ-चानन शब्द स्नो-पौडर द्वारा, 
ठोररङ्गा शब्द लिपिस्टिक द्वारा विस्थापित देखि पडैछ । नब फैसनक आगमनक कारण 
परेस, लोहा, टिनोपाल, लिपस्टिक, हैट, टाइ, कोट, कफ, बाब्ड हेयर, ब्बायकट, आइब्रोपेन्सिल, 
पार्लर, नेलकटर आदि शब्द संस्थापित होयबाक प्रक्रियामे अछि । दोसर दिस ढट्ठा, ढेका, 
नबाब, मिस्सी, गोदना, खोधा आदि शब्दक सर्वथा विस्थापन भऽ गेल अछि । 


बैकल्पिक रूप ओ मानकीकरण- 
एके शब्दक बहुरूप उच्चारण कोनो भाषाक शाश्वत प्रवृत्ति थिक । एहीपर विचार 

करैत महाभाष्यकार पतञ्जलि कहने छलाह जे भूयांसोऽपशब्दाः अल्पीयांसः शब्दाः 
एकैकस्याहि शब्दस्य बहवोऽपम्रंसाः तद्यथा गौरित्यस्य शब्दस्य गाबी, गोणी, गोता 
गोपोतलिकेत्येवमानवयोऽ पभ्रंसाः ।* एहिमे शब्दसँ महाभाष्यकारक तात्पर्यं पाणिनीय 
सिद्ध शब्द छल आ अपशब्दसँ तात्पर्य्य अपाणिनीय लोकोच्चरित असाधु छल । 

पतञ्जलि भाषामे उच्चरित एहन वैकल्पिक शब्द स्वरूपको देखने छलाह । एहन 
शब्द स्वरूपक संख्या बहुत होइत छैक आ प्रतञ्जलि एहि समस्याक जाहि स्वरूपक 
चित्रण कयलनि ताही रूपमे ई समस्या एखनहुँ वर्तमान अछि आ भविष्योमे जीवन्त भाषाक 
शब्दमे रहबे करत । 


साधारणतः एकहि अर्थक द्योतक एकटा सामान्य शब्दक ध्वन्यन्तरसँ युक्त विभिन्न 
प्रकारक उच्चारण देखल जाइछ । एहन उच्चारण वैभिन्यसँ प्रभावित शब्द समूहको 
बैकल्पिक शब्द कहब उचित । एके शब्द वर्तनी भेदसँ सेहो लिखित भाषामे वैकल्पिक 
स्वरूपक दृष्टिगोचर होइछ । 


वेशभूषाप्रसाधन सम्बन्धी शब्दावलीमे शब्दक वैकल्पिक रूपक बाहुल्य अछि । ई 
बैकल्पिक रूप सभ वक्ता, श्रोता ओ लेखकक आधारपर दुइ कोटिमे विभक्त कयल जा 
सकैछ- (क) उच्चारण भेदसँ प्रभावित (ख) वर्तनीभेदसँ प्रभावित । 


उच्चारण भेदसँ प्रभावित- 


]. अल्पप्राण-महाप्राणक विकल्प जेना- पेंच-फेंच, जम्पर-जम्फर, गोप-गोफ, 
जुल्फी-झुल्फी । 


2. सानुनासिक निरनुनासिकक विकल्प जेना- कगना-कङ्ना । 

3. ढ तथा स्वरभक्तियुक्त डृह ध्वनिक विकल्प जेना- कोढ़ा-कोड्हा, 

4. ङह, म्ह, ल्ह, न्ह व्यञ्जनक यथावत्‌ तथा प्रकृतस्वरूपक विकल्प जेना- 
'कङ्घी-कङही, घम्हौरीदाना-घमहौरीदाना, सिङ्हारी-सिङहारी 

5. र तथा ल ध्वनिक विकल्प जेना- राकेट-लाकेट । 


6. र तथा डु ध्वनिक विकल्प जेना- फाँर-फाँड, घोकरी-घोकड़ी, झोरा-झोड़ा, 
कालड्-कालर, सिकरी-सिकड़ी, टार-टाड़, चूरी-चूड़ी, चुड्ला-चुरिला, कारा-काड़ा, 
'छारा-छाड़ा, गुदरी-गुदड़ी, चेथरी-चेथड़ी । 

7. र तथा डु उभयवर्णयुत शब्दक विकल्प जेना- केशउरड़ा-केशउररा-केशउड्ड़ा- 
केशउड्रा-केशउड़ा । हरिडा-हरिरा-हड्रा-हडिडा, तुरौडा-तुडौरा-तुडौरा तुरौरा । 

8. - व्यंजनद्वित्वजन्य विकल्प जेना गजी-गज्जी, भुजबन्न-भुजबन, कोचबन्न-कोचबन । 


9. बलाघात जन्य विकल्प-आसीन-आसतीन, कसीदा-कसिद्दा, बूटा-बुट्टा, चूनन-चुन्नन, 
आस्कोट-आसकोट, अस्तर-असतर, जूता-जुत्ता । 


वर्त्तनी भेदसँ प्रभावित- 
!. अइ-ऐ तथा अड-औ क विकल्प जेना-अउँठीआएब-औंठी, तुरपइ-तुरपै, पैबन्द-पएबन्द, 


तहिआयब-तहिएऐब, पथरौटी-पटरउटी, कजरैटी-कजरउटी, पयजामा-पैजामा-पएजामा, 
पएताबा-पैताबा-पयताबा । 


2. अए-ऐ, आए-आय, अओ-औ, आओ-आब केर विकल्प जेना- मरौत-मरओत, 
तोक-तओक, बाओटी-बावटी, रुपौठी-रुपओठी, तिसिऔटा-तिसिअओटा । 


3. ई ध्वनिक अनुवर्ती आ ध्वनिक विकल्प जेना- झिमझिमिजञा-झिम 
झिमिआँ-झिमझिमियाँ, जमुनिजा-जमुनिआँ-जमुनियाँ, लहसुनिजा-लहसुनिआँ-लहसुनियाँ 
तेमनिञा-तेमनिआँ-तेमनियाँ । सौतिनिजा-सौतिनिआँ- सौतिनियाँ । 

4. पञ्चमवर्ण संयोग तथा अनुस्वारक विकल्प, जेना रंग-रङ, लौंग-लौङ । 


अर्थ-परिवर्त्तन- वेशभूषाप्रसाधन सम्बन्धी शब्दावलीमे बहुतो शब्दक मूल अर्थमे 
परिवर्तन भऽ गेल अछि । किछु शब्दक मूल अर्थमे सम्प्रति विस्तार भ5 गेल अछि, किछु 
शब्दक अर्थ मूल अर्थसँ किञ्चित संकुचित अर्थमे प्रयुक्त होमय लागल अछि तथा किछु 
शब्दक अर्थ मूल अर्थसँ सर्वथा भिन्न भऽ गेल अछि । एहि तरहे' वेशभूषाप्रसाधन सम्बन्धी 
शब्दावलीमे अर्थपरिवर्तनक विभिन्न दिशा अर्थविस्तार, अर्थसंकोच ओ अर्थादेशक स्थिति 
दृष्टिगोचर होइछ । 


अर्थ विस्तार- वेशभूषा प्रसाधन सम्बन्धी शब्दाबलीमे अर्थ विस्तारक अत्यल्प स्थिति 
देखि पडैछ । एकर एकटा विशिष्ट उदाहरण तेल शब्दमे भेरैछ । पूर्वमे तिलक रसके* 
तेल कहल जाइत छल मुदा सम्प्रति कोनो तेलहनक रसको तेल कहल जाइत अछि । जेना 
कडूतेल, नारियर तेल, अमला तेल, गमकौआ तेल इत्यादि । एहि तरहे' तेल शब्दमे 
अर्थ-विस्तार देखि पडेछ । 


अर्थ विस्तारक दोसर उदाहरण वेशभूषा प्रसाधन शब्दावलीमे अलवर (अं०अल्बर्ट) 
भेटैछ । ई व्यक्तिविशेषक केश-विन्यासक विशिष्ट प्रक्रिया छल जाहिमे केशक 
अग्रभागक लटके, संकुचित क$ लेल जाइत छल । सम्प्रति कोनो व्यक्तिक अग्रभागक 
संकुचित लटके अलबर कहल जाइछ । नारीमात्रमे एहि केशिविन्यासक प्रसारसँ एकर 
व्यक्तिगत स्वरूप सामूहिक स्वरूपमे परिणत भऽ गेने अर्थ-विस्तार भऽ गेल । 

अर्थसंकोच- वेशभूषाप्रसाधन सम्बन्धी शब्दावलीमे अर्थसंकोचक अनेक उदाहरण भेटैछ 
यथा- पहिने पर्ण (सं०) शब्दक अर्थ पात छल । ई शब्द कोनो वृक्ष लताक पातक 
अर्थमे प्रयुक्त छल मुदा सम्प्रति एहिसँ निष्पन्न पान शब्द लता विशेषक ओहि पातक हेतु 
रूढ़ भऽ गेल अछि जकर व्यवहार मुखप्रसाधनमे होइछ । उत्तरीय (सं०) शब्द 
उपरिवस्त्रक अर्थमे प्रयुक्त छल, सम्प्रति एहिसँ निष्पन्न उतरी शब्द श्राद्धकर्ताक ओहि 
चस्त्रखंडक हेतु प्रयुक्त होइछ जे ओ अग्निदानसँ श्राद्ध धरि यज्ञोपवीतक आकारमे धारण 
करैछ । पोशाक शब्द पहिरबाक कपड़ाक अर्थमे प्रयुक्त छल मुदा सम्प्रति ई विशिष्ट 
पहिराबाक हेतु रूढ़ भऽ गेल अछि । सोजनी (फा०) शब्दक अर्थ ओहन कपड़ा छल 
जाहिपर सूइक मेही काज कयल रहैछ । सम्प्रति ई शब्द फाटल पुरान कपड़ाक अनेक 
तहको एकत्र क$ सूची-क्रिया द्वारा बनाओल ओछाओनक कपडा अछि । जुल्फ (फा०) 
शब्दक अर्थ छल माथक पैघ केश जे पाछू दिस लटकल रहैछ । मुदा एहिसँ निष्पन्न 
जुल्फी शब्द केवल पुरुषक आगू दिसुक केशक अर्थमे संकुचित ओ परिवर्तित भऽ गेल 
अछि । डोर-सिनुर शब्दमे डोर शब्द केश बन्हबाक डोरा विशेष ओ सिन्दूर शब्द लाल 
रंगक सीथ-प्रसाधनक अर्थघोतन करैत छल । सम्प्रति ई शब्द कन्याक विवाहमे सासुरसँ 
पठाओल डोरसिनूरक विधिक हेतु रूढ भ5 गेल अछि जे अर्थसंकोचक उदाहरण अछि । 


अर्थादेश- वेशभूषाप्रसाधन सम्बन्धी शब्दावलीमे अर्थादेशक अनेक उदाहरण भेटैछ 
यथा- जुल्फ शब्द पाछू दिसुक केशक अर्थमे प्रयुक्त छल मुदा एहिसँ निष्पन्न जुल्फी 
शब्द आब अग्रभागक केशक अर्थनिर्वचन करैछ । खिराम (अ०) शब्द शनैःशनैः ओ 
मस्त चालिमे चलबाक अर्थमे प्रयुक्त छल मुदा सम्प्रति एहिसँ निष्पन्न खराम शब्द पैरमे 
पहिरबाक एकटा काष्ठोपादानक हेतु रूढ भ5 गेल अछि । मलमल्लकः (सं०) शब्द 
कौपीनक अर्थद्योतन करैछ छल मुदा सम्प्रति ई शब्द मलमल नामक अत्यन्त पातर 
वस्त्रविशेषक अर्थ दैत अछि । सज्जना शब्द परिधानक अर्थ प्रदान करैत छल मुदा सम्प्रति 
एकर अर्थ लोप भऽ गेल बुझना जाइछ । ई शब्द केवल भोजन-साजन युग्म शब्दमे 
भोजनादिक समाहारक अर्थमे जीवन्त दृष्टिगोचर होइछ । गुटिका शब्द हारक दाना वा 
मोतीक अर्थमे प्रयुक्त छल । एहिसँ निष्पन्न गुड़िया शब्द आब केवल गहना-गुड़िया युग्म 
शब्दमे गहनाक समाहारक अर्थबोधमे सहायक अछि । घोणा शब्द नाकक अर्थमे प्रयुक्त 
छल । एहिसँ निष्पन्न घुनस आब पागक विशिष्ट अवयवक रूपमे प्रयुक्त अछि । 

द्वादश अध्याय 


उपसर्ग ओ प्रत्यय विचार 


वेषभूषा प्रसाधन सम्बन्धी शब्दावलीमे शब्दक साधनमे उपसर्ग ओ प्रत्ययक 
महत्वपूर्ण स्थान अछि । 


उपसर्ग- वेशभूषाप्रसाधन सम्बन्धी शब्दावलीक साधित शब्दावलीमे उपसर्गक स्थिति 
अत्यन्त अल्पसंख्यक अछि । बहुत कम्मे शब्दमे उपसर्गसँ शब्द निष्पन्न देखल जाइछ । 
संस्कृतसँ उपगत शब्दमे स्वतः संस्कृतक उपसर्ग चल आयल अछि । फारसी ओ 
संस्कृतक किछु शब्दमे उपसर्गक स्थिति दृष्टिगोचर होइछ यथा- 


(फा०) बे-बेखल (सं०) नि-निमोछिआ 


प्रत्यय- वेशभूषाप्रसाधन सम्बन्धी शब्दावलीमे प्रत्यय विधान अत्यन्त महत्वपूर्ण अछि । 
प्रत्यय विधानक स्थिति अत्यन्त विथृंखलित ओ अतिव्याप्त देखि पडैछ । बहुसंख्यक कृत्‌ 
ओ तद्धित प्रत्यय शब्द साधनमे लागल देखि पडैछ । किछु प्रत्यय तँ कृदन्त ओ तद्धितान्त 
दूहू प्रकारक शब्दक निर्माण करैछ । एहन प्रत्ययके' उभयनिष्ठ प्रत्यय कहल जा सकैछ । 


उभयनिष्ठ प्रत्यय- 

प्रत्यय कृदन्त तद्धितान्त 

आ धो+ब= धोआ सहोद्र-सहोदरा (एक प्रकारक गहना) 

आइ सी" ब = सिआइ नाम-नमाइ, चाकर-चकराइ, मोट-मोटाइ, ऊँच-उँचाइ 
धो + ब = धोआइ 


उआ छील+ ब = छिलुआ बीछ-बिछुआ (पैरक गहना विशेष) 

पीट + ब = पिटुआ 

इआ कल जोड + ब = कलजोडिया जुट्टी-जुटिआ, पाढ़ि-पढिआ, 
बिन्दी-बिन्दिआ, खुद्दी-खुदिया 

का चीर + ब = चिरक्का - लाल-ललका 

एहि प्रकारक उभयनिष्ठ प्रत्ययक संख्या वेशभूषाप्रसाधन शब्दावलीमे अत्यल्प 
होइतो ई समस्त प्रत्यय जीवन्त कोटिक अछि । 


कृत्‌ प्रत्यय- वेशभूषाप्रसाधन शब्दावलीमे कृत्‌ प्रत्ययक संख्या तद्धितक अपेक्षा अल्प 
बुझना जाइछ । शब्दसाधनमे एहि प्रत्यय सभक महत्त्वपूर्ण स्थान अछि । एहि कोटिक 
किछु प्रत्ययसँ एकेटा साधित शब्द देखि पडेछ । किछु प्रत्यय एकाधिक ओ अनेक शब्दक 
साधनमे सहायक देखि पडैछ । एकेटा शब्द निर्माणसँ सम्बद्ध कृत्‌ प्रत्ययके एकल प्रयुक्त 
कृत्‌ प्रत्यय ओ अनेक शब्द निर्माणसँ सम्बद्ध कृत्‌ प्रत्ययके बहुल प्रयुक्त कृत्‌ प्रत्यय 
कहल जा सकैछ । 


एकल प्रयुक्त कृत प्रत्यय- एहि प्रकृतिक प्रत्यय वेशभूषा प्रसाघनक शब्दावलीमे दुइ 
गोट देखि पंडैछ यथा- 


क-चीर-ब + क = चीरक बी-काट-ब + बी = कटबी 


बहुल प्रयुक्त कृत्‌ प्रत्यय- अनि- ई प्रत्यय क्रियासँ उत्पन्न अर्थक नामक साधन करैछ 
यथा- गढ्-ब + अनि - गढ़नि सी-ब + अनि - सीअनि 


आ- ई उभयनिष्ठ प्रत्यय थिक तथा कृदन्त ओ तद्धितान्त दूहू प्रकारक शब्द-साधन 
करैछ । कृत्‌ स्वरूपमे ई घो क्रियापदसँ धोआ विशेषणक निर्माण करैछ । 


आइ- ई उभयनष्छि प्रत्यय थिक । कृत्‌ स्वरूपमे ई मजदूरी ओ क्रियार्थक संज्ञाक निर्माण 

करैछ यथा- सी-ब + आइ-सिआइ, धो-ब + आइ-धोआई, फाड्‌-ब + आइ-फड़ाइ, 
आउ- किछु धातुसँ ई हेतु अर्थक शब्दसाधन करैछ यथा- 

पहिर-ब + आउ - पहिराउ धर-ब + आउ - धराउ 

जड्ब क्रियापदसँ ई युक्तार्थक शब्द बनबैछ यथा- जड्ब + आउ - जड़ाउ 
आबा- किछु धातुसँ हेल्बर्थक नामक साधन करैछ यथा- 

पहिर-ब + आबा - पहिराबा ओढ़-ब + आबा - ओढ़ाबा 
औआ- ई प्रत्यय अनेक धातुसँ विशेषणक निर्माण यथा- 

झलक-ब + औआ- झलकौआ घर- ब + औआ- धरौआ 

झमक- ब + औआ- झमकौआ पहिर- ब + औआ - पहिरौआ 
एकल प्रयुक्त तद्धित प्रत्यय 
इअल - ई जिटसँ कयनिहार अर्थक शब्द बनबैछ यथा जिट + इअल- जिटिअल 

आत- ई जेवरसँ बहुवचन बनबैछ यथा- जेबर + आत - जेबरात 
उती- ई विवाहसँ सम्बन्धार्थक विशेषण बनबैछ यथा- विआह + उती - वियहुती 
ऐल- ई प्रत्यय चानीसँ चनैल शब्दक निर्माण करैछ- 

चानी (माथक केश विहीन भाग) + ऐल-चनैल 
ऐला- ई प्रत्यय झोंटासँ युक्तार्थक नामक निर्माण करैछ यथा- झोंट + ऐला - झो'टेला 
ऐली- ई प्रत्यय कानसँ सम्बन्धार्थक नामक साधन करैछ यथा- कान + ऐली - कनैली 


औती- ई प्रत्यय लगनसँ सम्बन्धार्थक विशेषणक साधन करैछ यथा- लगन + औती- 
लगनौती 


औसी- ई प्रत्यय कानसँ सम्बन्धार्थक विशेषणक निर्माण करैछ यथा- कान + औसी - 
कनौसी 


एहि प्रत्ययक मूल उत्तंस शब्द थिक । मुदा सम्प्रति उत्तंस शब्द विकृत भऽ 
अर्थहीन ओ प्रत्यय स्वरूपक भऽ गेल अछि । यथा- कर्ण- उत्तंस- कनौसी 


अंडी- ई प्रत्यय जोलहासँ निर्माणार्थक विशेषणक निर्माण करैछ यथा- जोलहा + अंडी 
- जोलहंडी 

उली - ई टीकासँ टिकुली शब्दक निर्माणमे सहायक अछि- 

गर - ई फारसी प्रत्यय थिक आ सम्बाधार्थक नामक निर्माण करैछ यथा- रफू-रफूगर 

चा - ई लहवर्थक नामक निर्माण करैछ यथा- सन्दूक + चा - सुन्दुकचा 


छन/छाह - ई प्रत्यय मैलसँ अल्पार्थक विशेषणक निर्माण करैछ यथा- मैल + छन - 
मैलछन, मैल + छाह - मैलछाह 


ना - ई प्रत्यय आकृतिमूलक संज्ञाक निर्माण करैछ यथा- ढोल-ढोलना 

मा - ई प्रत्यय आकृतिमूलक संज्ञाक निर्माण करैछ यथा- पान-पनमा 

वर - ई प्रत्यय भाटासँ साम्यसूचक विशेषणक साधन करैछ यथा- भाटा +वर - भटवर 
बहुल प्रयुक्त तद्धित प्रत्यय - 


आ - (क) ई उभयनिष्ट प्रत्यय तद्धित स्वरूपमे वैकल्पिक शब्दक निर्माण करैछ यथा- 
बिजौठ-बिजौठा, 


(ख) सदृशार्थक शब्दक निर्माण करैछ यथा- सहोदर-सहोदरा, गोर-गोरा, चीरक-चिरक्का 

त ता”... 


(ग) सामासिक शब्द निर्माणमे सेहो एहि प्रत्ययक प्रयोग देखल जाइछ यथा- 
- एकरंगा 


अउ- ई प्रत्यय अनेक शब्दसँ निर्मित अर्थबला शब्दक निर्माण करैछ यथा- जोलहा + अड 
- जोलहउ, चमरा-चमरउ 


एक + रंग 


आइ- ई उभयनिष्ठ प्रत्ययं थिक । तद्धित स्वरूपमे ई प्रत्यय आयामबोधक शब्दसँ 
भाववाचक संज्ञाक निर्माण करैछ यथा- नाम-नमाइ, चाकर-चकराइ, उँच-उँचाई 
मोट-मोटाइ 

आह- ई प्रत्यय अनेक शब्दसँ किञ्चित अर्थबोधक शब्द बनबैछ यथा- चिक्कन-चिकनाह, 
मैल-मैलाह 


आहि- ई युक्तार्थक प्रत्यय थिक यथा- ढील-ढिलाहि, लीख-लिखाहि । 


ई- ई प्रत्यय किछु शब्दसँ लध्वर्थक शब्दक निर्माण करैछ यथा- गुदरा-गुदरी, 
चेथरा-चेथरी, पग्गड्-पगड़ी, टोप-टोपी, दाग-दागी, बकुच्चा-बकुच्ची, 
खिलबटूय-खिलबट्टी, बुलाक-बुलाकी, सुजना-सुजनी, घघरा-घघरी, पतौरा-पतौरी, 
ढोलना-ढोलनी, चकुठा-चकुठी । 
किछु संज्ञा शब्दसँ ई प्रत्यय रंगसूचक विशेषणक निर्माण करैछ 'यथा- कटहर-कटहरी, 
कुसुम-कूसुमी, फिरोज-फिरोजी, धान-धानी, कथ-कत्थी, गुलाब-गुलाबी, 
गन्हक-गन्हकी, सरबत-सरबती, सिन्दूर-सिन्दूरी, बदाम-बदामी 
किछु शब्दसँ ई सदृशार्थक ओ आकृतिमूलक शब्दक निर्माण करैछ यथा- 
.हलुमान-हलुमानी 
किछु शब्दसँ ई प्रत्यय तदनिर्मित अर्थबोधक विशेषण शब्दक साधन करैछ यथा- 
ऊन~ऊनी, सूत-सूती, रेशम-रेशमी, जोलहा-जोलही । 
किछु शब्दसँ ई भाववाचक संज्ञाक निर्माणमे सहायक दृष्टिगोचर होइछ यथा- 
टुहटुह-टुहडुही, दपदप-दपदपी 

इआ- ई प्रत्यय अनेक संज्ञाशब्दसँ विशेषणक निर्माण करैछ यथा-- मुरली-मुरलिया, 
काँकोड्-ककुरिया, लहरि-लहेरिया, सिलेट-सिलेटिया, सिनूर-सिनुरिया, 
डोरा-डोरिया, जामुन-जमुनियाँ, कटहर-कटहरिया 


किछु शब्दसँ ई व्यवसार्थक संज्ञाक निर्माण करैछ यथा-- कपड़ा-कपडिया । 


किछु शब्दसँ ई आकृतिबोधक संज्ञाक निर्माण करैछ यथा- लहसुन-लहसुनिञा, 
बिजुली-बिजुलिया, बीछ-बिछिआ, खुद्दी-खुदिया, सौतिन-सौतिनिजा । 

संज्ञाक विभिन्न रूपक निर्माणमे सेहो ई प्रत्यय दृष्टिगोचर होइछ यथा- झब्बा-झबिआ, 
मिस्सी-मिसिया, बाला-बलिया, माठा-मठिया, चूनर-चुनरिया, नथ-नथिया, 
गोरा-गोरिया, पीढ़ी-पिढ़िया, कच्छा-कछिया, पाग-पगिया, माठा-मठिया । 


अनेक विशेषणसँ विशेषणक निर्माणमे सेहो ई सहायक होइछ यथा- काँच-कचिया, 
'पक्का-पकिया, मोट-मोटिआ । 


किछु संज्ञा शब्दसँ ई सम्बन्धसूचक शब्दक निर्माण करैछ यथा- जाँघ-जँघिया, 
काछ-कछिया, कहाउत-कहौतिया । 


औआ- वेश भूषाप्रसाधन सम्बन्धी शब्दावलीमे एहि प्रत्ययसँ दूइगोट संज्ञासँ विशेषणक 
साधन दृष्टिगोचर होइछ यथा- कलप-कलपौआ, तह-तहौआ । 


औय- काजरसँ ई प्रत्यय रखबाक पात्र अर्थबोधक शब्दक साधन करेछ- काजर-कजरौटा 
तीसीसँ ई प्रत्ययसँ निर्मित अर्थबोधक शब्दक निर्माण करैछ- तीसी-तिसिऔटा 
किछु शन्दसँ ई पात्रक सूचक शब्दक निर्माण करैछ- तर-तरौटा, उपर-उपरौटा । 


का- ई प्रत्यय गुणवाचक विशेषणसँ निर्देशात्मक विशेषणक निर्माण करैछ यथा- 
कारी + का-करिंक्का, लाल-ललका, पीयर-पियरका, हरियर-हरियरका, पैघ-पैघका, 
छोट-छोटका । 

दार- ई प्रत्यय अनेक शन्दसँ युक्तार्थक विशेषणक निर्माण करैछ, यथा- खलता-खलतेदार, 
पहल-पहलदार, झालर-झालरदार, चूडी-चूडीदार, फैसन-फैसनदार । ई फारसी 
प्रत्यय थिक । 

बा- ई प्रत्यय संज्ञाक गुरुतम रूपक निर्माण करैछ । यथा- आँचर-अँचरबा । 
किछु शब्दसँ ई आकृतिमूलक विशेषणक निर्माण करैछ यथ- खाजा-खजबा । 

हा - ई प्रत्यय झोंटसँ युक्तार्थक विशेषणक निर्माण करैछ । झोंट-झोंटहा । 
वेशभूषाप्रसाधन सम्बन्धी शब्दावलीमे किछु शब्द साधनमे एकाधिक प्रत्ययक योग 
देखि पडैछ यथा- ओढ्+ना+ई = ओढ्नी (कन्याक उत्तरीय) । 
कारी * इआ + का +ई = करियक्की । हरियर + का +ई = हरियरकी । 
घोघ + ट + आही = घोघटाही । कच्छा + औटा + ई = कछौटी । चीर क + आ 
= चिरक्का । जंगल + आत + ई = जंगलाती । 
एहि तरहे/ देखैत छी जे वेशभूषाप्रसाधन सम्बन्धी शब्दावलीमे प्रत्यय विधानक 

स्थिति जटिल अछि । प्रस्तुत अध्ययनसँ एहि विधानक स्पर्शे संभव भऽ सकल अछि । 

a. 


एकरा ने पूर्णे कहल जा सकैछ, ने अन्तिमे, ने निर्दुष्टे । वस्तुतः एहिमे अनेक वैचारिक विन्दु 
सभ छैक यथा प्रत्ययक मूल, ऐतिहासिक विकासक्रम, शब्द साधन क्षमता इत्यादि । ते प्रत्यय 
विधानक सूक्ष्म भाषातात्विक विश्लेषणसँ एकर वास्तविक स्थितिक उद्घाटन भऽ सकैछ । 


तथापि वेशभूषाप्रसाधन सम्बन्धी शब्दावलीमे प्रयुक्त प्रत्ययमे किछु विशिष्ट 
भाषातात्त्विक चमत्कृतिक दर्शन होइछ । उदाहरण हेतु ओढ़-ब क्रियापदसँ ना प्रत्यय 
लगला उत्तर ओढ़ना शब्द बनैछ जे शरीरक आच्छादन करऽवला वस्त्रविषेशक हेतु 
अर्थनिर्वचन करैछ । एहि शब्दमे ई प्रत्यय लागि गेला उत्तर एकर अर्थमे विशिष्ट परिवर्तन 
दृष्टिगोचर होइछ । ओढ़नी शब्दमे लघ्वर्थक ने स्त्रीप्रत्यययुक्त सदृश अर्थबोध करबैछ 
अपितु ई कन्याक उत्तरीयक विशिष्ट ओ रूढ़ अर्थक द्योतन करैछ । अधकट्टी, अध 
बहिआँ, खरबहिआँ, नीमास्तीन आदि शब्दमे अध, खर, नीम आदि शब्द प्रत्ययेक सदृश 
प्रयुक्त देखि पडैछ यद्यपि ई शब्द सभ यौगिक प्रकृतिक थिक आ एकरा सभक पूर्वार्द्ध 
अर्थयुक्त अछि । पीअर शब्दसँ पिअरका आ पीरी दूटा शब्द क्रमशः का तथा ई प्रत्ययक 
योगसँ निर्देशात्मक ओ भावार्थक विशेषण ओ संज्ञा बनैछ । एहिमे पीअरसँ पीरीक 
निर्माणमे मध्यवर्ती अ वर्णक लोप प्रत्यय लगलापर भऽ गेल देखि पड़ैछ । किछु स्वार्थक 
प्रत्यय विशिष्ट प्रकृतिक देखि पडैछ जे शब्दमे किञ्चितताक बोध करयबाक अर्थान्तर 
उपस्थित करैछ यथा- औंछ, छओन, छाँह, छौंह आदि प्रत्यय । ई प्रत्यय सभ सामान्यतः 
विभिन्न रंगक संग आबि ओकर अर्थमे परिवर्तन करैत दृष्टिगोचर होइछ यथा- 
पीयर-पियरौंछ, पिरौंछ लाल-ललछाँह, ललछौंह, ललछौन । 


वेशभूषा प्रसाधन शब्दावलीमे सामान्यतः मैथिली प्रत्यय मैथिली तद्भव शब्दक 
संग लागल देखि पडैछ । संस्कृत, फारसी ओ अंग्रेजी प्रत्ययक अस्तित्वक सेहो एहि 
शब्दक संग दोसर भाषाक प्रत्ययोक उदाहरण देखि पडैछ यथा- फैसन (अं०)मे इजा 
प्रत्ययसँ फैसनिञा तथा एबुल (अं०) सँ फैसनेबुल शब्द बनैत देखि पडैछ । एहिना 
फारसीक दार प्रत्यय कोर (अ०) शब्दक संग कोरदार शब्दक निर्माण करैछ । गर प्रत्यय 
पीअरसँ अल्पार्थक पियरगर शब्दक निर्माण करैछ । किछु शब्द यौगिक प्रकृतिक 
दृष्टिगोचर होइछ मुदा ओकर प्रथम अवयवक अर्थलोप भऽ जयबाक कारणे" प्रथम अवयव 
उपसर्ग स्वरूपक दृष्टिगोचर होइछ यथा- भटरंग / भठरंगमे भट वा भठ उपसर्ग बुझना 
जाइछ यद्यपि ई भ्रष्ट शब्दक तद्भव रूप थिक । प्रत्यय विधान द्वारा शब्दक रूप ओ 
अर्थमे क्रमिक परिवर्तन प्रत्ययक योगसँ होइत चलैछ आ एकेटा मूल शब्दसँ विभिन्न 
अर्थवला शब्दसमूहक क्रमशः निर्माण होइत चलैछ । एके शब्दमे विभिन्न प्रत्यय लगलासँ 
अर्थमे कतोक काल विशिष्ट परिवर्तन सेहो देखि पड़ैछ यथा कंठ शब्दमे आ प्रत्ययक 
योगसँ कंठा (कंठक गहना विशेष) बनैछ । मुदा ई प्रत्ययक योगसँ कंठी (तुलसीक 
डाँटक माला विशेष) बनैछ । 

बन्द- बन्न-बन प्रत्यय अनेक शब्दक संग शब्द निर्माण करैत देखि पडेछ यथा 
बाजूबन्द, कमरबन्द, चोलीबन्द आदि । ई प्रत्यय बन्ध शब्दसँ उद्भूत बुझना जाइछ । किछु 
शब्दमे इहो स्थिति देखि पडैछ जे बिना प्रत्ययक योगहिसँ ओकर अर्थमे परिवर्तन भ5 
जाइछ यथा बाजू (बाँहि, बाँहिक गहना), पहुँची (पहुँची, पहुँचीक गहना विशेष) । 

एहि तरहे* उपसर्ग ओ प्रत्यय विधान विशिष्ट भाषातात्विक सामग्रीसँ परिपूर्ण देखि 
पडैछ । ु 

एहि तरहे* वेशभूषा प्रसाधन सम्बन्धी शब्दावलीक व्याकरण ओ भाषांतात्विक 
विचार पर दृष्टिपात कयलासँ एहि शब्दावलीक अनेक विशिष्टता कप । खास 
कऽ एहिमे अरबी फारसीक शब्दावलीक बाहुल्य देखि पडैछ । j अनुगामी 
शब्द, युग्म शब्द, शब्द विस्थापन ओ संस्थापनेक निरन्तरगामी प्रक्रियाक संगहि एहि 
शब्दावलीमे प्रयुक्त विधान अत्यन्त रोचक प्रकृतिक अछि । 

७ 

उपसंहार 


मैथिली साहित्य ओ भाषामे प्रयुक्त वेशभूषा प्रसाधन सम्बन्धी शब्दावलीक क्षेत्र 
अत्यन्त व्यापक अछि । 


भारतीय वेशभूषाप्रसाधन परम्पराक उल्लेख विभिन्न प्राचीन वाड्मयमे भेटैत 
अछि । एकर अध्ययन अनुशीलनसँ भारतीय वेशभूषाप्रसाधन-विन्यासमे प्रयुक्त शब्दावलीक 
ऐतिहासिक पृष्ठभूमिक दर्शन होइत अछि । भारतीय वेशभूषाप्रसाधन विन्यासमे निरन्तर 
विकासशीलताक प्रवृत्ति आदिकालहिसँ रहल अछि । भारतीय जीवन पद्धतिमे सभ्यता ओ 
सुसंस्कृतिक सोपानक रूपमे वेशभूषाप्रसाधनक उपयोग होइत रहल ओ तकर शब्दावलीक 
प्रादुर्भाव होइत रहल । 


मैथिल वेशभूषाप्रसाधन-विन्यासक उल्लेख विविध स्मृति ओ निबन्ध ग्रन्थादिमे 
भेटैत अछि । मैथिल वेशभूषाप्रसाधन यद्यपि भारतीय वेशभूषा प्रसाधन परम्पराक 
अनुसरणपरक रहल अछि तथापि एकर किछु खास विशिष्टता रहलैक अछि आ तदनुरूपे 
एहिमे शब्द निर्माणक स्थिति सेहो देखि पड़ैछ । मिथिलाक भौगोलिक पर्यावरण एवं 
ऐतिहासिक, राजनीतिक ओ सामाजिक परिस्थितिक प्रभावसँ अन्तर प्रांतीय ओ अन्तर्देशीय 
सम्पर्कसँ, औद्योगिक विकास, जनरुचि, नित्य नव वैज्ञानिक आविष्कारक कारणे* नव 
'फैसनक चलनि ओ पुरान परिपाटीक उठाब आदिक कारणे” मिथिलाक वेशभूषा 
प्रसाधन-विन्यासक स्वरूप ओ तकर शब्दावलीमे परिवर्त्तनक दीर्घ आयाम दृष्टिगोचर 
होइछ जकर रिक्थ आधुनिक भाषामे प्रचलित तौलिया, फीता, फतुही, लबादा, आबा-काबा, 
सलवार, सदरी, कोट, पैंट, टाइ, सर्ट, बूसट, पैजामा, पैताबा, समला, सञ्जाफ, पेओन, 
वालावर्ज, रजाइ, जेबी, जुल्फौ, साफी, नगीना, पर्दा, आयना, जर्दा, पर्दा, चों्गा, सुजनी, 
रफू, मिस्सी, घघरी, ओढ्ना, दोलाइ, लेबास, साबुन, रेशम, कफन, नकाब, कैची, कुर्ता, 
खाकी, गंजी, इत्यादि शब्दमे देखल जा सकैछ । स्यष्टे अछि जे मैथिल रुचिपर युगानुकूल 
प्रभाव पड़ैत रहल अछि । वेशभूषाप्रसाधन सम्बन्धी शब्दावलीमे परिवर्तन होइत रहल 
अछि । पुरान शब्दक अप्रयोग ओ नवीन शब्दक आगमन-निर्माण होइत रहल अछि । 


एहि सन्दर्भमे ई स्पष्ट होइछ जे सैकड़ो वर्षक मुसलमानी शासनकालमे 

मुसलमानलोकनिक सभ्यता-संस्कृति, ओढावा-पहिराबा, आभूषण ओ प्रसाधनक व्यापक 
प्रभाव मैथिल संस्कृतिपर पड़ल आ परिणामस्वरूप वेशभूषाप्रसाधन विन्याससँ सम्बद्ध 
शब्दावली अरबी ओ फारसी स्रोतसँ आबि-आबि मैथिलीमे खपैत-पचैत रहल । क्रमशः 
पाश्चात्य सभ्यताक सम्पर्क ओ अंग्रेजी शासनक आगमन ओ आधुनिक वैज्ञानिक उत्पादक 
प्रचलनसँ अंग्रेजीक शब्दावलीक सेहो व्यापक प्रभाव मैथिलीक वेशभूषाप्रसाधन सम्बन्धी 
शब्दावलीपर पड़ल अछि । 


मैथिली साहित्यक आदिकालेसँ साहित्यमे वेशभूषा प्रसाधन सम्बन्धी शब्दावलीक 
प्रयोग होइत रहल अछि । आदिकालीन मैथिली ग्रन्थ चर्यापद, दोहाकोश आदिमे प्रसंगात्‌ 
वेशभूषाप्रसाधन सम्बन्धी शब्दावलीक उल्लेख होइत रहल अछि । मैथिली साहित्यक 
आदि गद्यग्रन्थकार कविशेखराचार्यं ज्योतिरीशवरक वर्णरलाकर ग्रन्थमे वेशभूषाप्रसाधन 
सम्बन्धी शब्दावलीक प्रचुर निवेश भेटैत अछि । तथापि एहिमे निविष्ट शब्दावलीमे कतोक 
शब्दलोपक स्थितिमे कतोक ध्वनिपरिवर्तनक स्थितिमे तथा कतोक संक्रमणक विभिन्न 
स्थितिमे देखि पडैछ । यैह कारण अछि जे वर्णरलाकरक बहुतो वेशभूषा प्रसाधन व्यंजक 
शब्दक वास्तविक अर्थक संज्ञान असम्भव वा कठिन भऽ गेल । 


मध्यकालीन अवहट्ठ रचना ओ पदावली तथा नाऱ्यसाहित्यमे वेशभूषाप्रसाघन 
सम्बन्धी शब्दावलीक पुष्कल निवेश तँ भेल अछि मुदा शब्दावली प्रयोगमे मध्यकालीन 
रचनाकारलोकनि परिनिष्ठित संस्कृते शब्दावलीक प्रयोगमे तत्पर दृष्टिगोचर होइत छथि । 
लोकजीवनक देशज ओ तद्भव शब्दावली हिनकालोकनिक रचनामे अपवारिते देखि 
पडैछ। एते घरि जे साड़ी धोती सन सामान्य वस्त्रहुक हेतु चीर, अम्बर, वासादिकेक 
प्रयोग ई लोकनि करैत देखि पड़ैत छथि । एहि कालक शृंगार रस प्रयोग बहुल काव्य 
ओ नारकमे वेशभूषाप्रसाधन शब्दावलीक बहुल उल्लेख होइतो शास्त्रीयताक प्रति कवि 
नाटककार लोकनिक उन्मुखताक कारणे एहि कालक शब्दावली कोशग्रन्थहिसँ बीछल 
चूनल बुझना जाइछ । देसिल वयनाक प्रयोग करितो वेशभूषाप्रसाधन विषयक अभिव्यंजनामे 
संस्कृत साहित्य, संस्कृत कोषहिपर विशेष अवलम्बन देखि पड़ैछ । 


आधुनिक मैथिली साहित्यक विभिन्न विधा यथा काव्य-नाटक-उपन्यास- 
कथा-निबन्ध लोकसाहित्य आदिमे अवश्य वेशभूषाप्रसाधन सम्बन्धी शब्दावलीक लोकरूपके* 
परिगृहीत कयल गेलैक अछि । खासकऽ पात्रक चरित्र, रूप, गुण, व्यक्तित्व, स्थिति 
आदिक चित्रणक हेतु वेशभूषाप्रसाधन विन्यासक शाब्दावलीक बहुल प्रयोग दृष्टिगोचर 
होइछ । 


आधुनिक मैथिली भाषामे वेशभूषा प्रसाधन सम्बन्धी शब्दावलीक स्रोत अछि पुरुष 
ओ नारी सस्त्रक शब्दावली, विभिन्न अवयवमे पहिरबायोग्य आभूषणक शब्दावली तथा 
विभिन्न आंगमे परिष्कारक हेतु प्रयुक्त अवलेहादिक शब्दावली । एकरा सभक निर्माण 

वक” | 


प्रक्रियासँ सम्बद्ध शब्दावलीके' ग्रन्थक सीमासँ बाहरे राखल गेल अछि केवल उपभोगक 
शब्दावलीटाके* एहिमे समेटल गेल अछि । 


साहित्यसँ हरि लोकभाषामे एतद्विषयक शब्दावलीक प्राचुर्यक दर्शन होइत अछि । 
एहि वर्गक एक-एक शब्द अपन मौलिक अर्थक द्योतन करबामे समर्थ अछि । किछु 
अर्थक द्योतनक हेतु एकसँ अधिक पर्याय प्रचलित अछि तँ कतोक अर्थक चोतनक हेतु 
एक-एक गोट मात्र शब्द भेटैत अछि । भाषाक परिवर्तनशीलताक जीवन्त प्रमाणक रूपमे 
आलोच्य शब्दावलीक अध्ययन महत्त्वपूर्ण तथ्य उपस्थापित करैत अछि । भाषा प्रयोगमे 
देखल गेल अछि जे बहुतो आभूषण प्रभेद, वस्त्र-प्रकार, प्रसाधन-विन्यास लोकरूचिसँ 
बहिष्कृत भऽ गेल । अतः तद्द्योतक शब्दक सामान्य प्रयोग नहि रहि गेल अछि । 
स्वभावत: एहन शब्दक अर्थलोप होइत जा रहल अछि । दोसर दिस बहुतो नव शब्द तत्सम 
वा तदूभव रूपमे अन्य भाषासँ अबैत जा रहल अछि । इतिहासक एहन परिस्थितिमे कहियो 
अरबी, तुर्की, फारसी ओ पोर्तुगीज भाषाक शब्दावली मैथिलीमे अपन स्थान बना लेलक 
तथा बहुतो एहन विदेशी शब्द अछि जकरा मूल रूपमे चीन्हब कठिन भऽ गेल अछि । 


वेशभूषाप्रसाधन सम्बन्धी शब्दावलीक व्याकरण ओ भाषातात्विक विचार कयला 
उत्तर एहि क्षेत्रक विपुल शब्द सामर्थ्यक ओ ओहिमे होइत भाषावैज्ञानिक प्रक्रिया सबहिक 
निदर्शन होइत अछि । संगहि एहिसँ अनेक सांस्कृतिक ओ समाजशास्त्रीय पक्षपर सेहो 
प्रकाश पडेछ । 


वेशभूषाप्रसाधन सम्बन्धी शब्दावलीक ध्वनिपर विचार कयला उत्तर एहिमे हस्वतर 
स्वर ओ महाप्राण व्यञ्जनक स्थिति देखि पडैछ । किछु स्वरध्वनि संयुक्त प्रकृतिक अछि । 
एहि शब्दावलीमे व्यज्जनगुच्छ सामान्यतः सवर्गीय देखल गेल अछि । एहि शब्दावलीमे 
ध्वनिपरिवर्तनक विभिन्न प्रक्रिया देखि पडैछ । 


व्युत्पत्तिक दृष्टिजे जे विचार कयला सन्ताँ वेशभूषा प्रसाधन सम्बन्धी शब्दावलीमे 
रूढ, यौगिक ओ योगरूढ़ शब्दक स्थिति देखि पड़ैछ । रूढ़ शब्द द्वयक्षरसँ तथा यौगिक 
त्र्यक्षरसँ आरम्भ होइछ आ षडक्षर धरि जाइछ । एहि शब्दावलीमे संज्ञाक लघु, गुरु ओ 
गुरुतम तीनू रूप, सामान्य विशेषण, अतिशयताबोधक अनुगामी विशेषण, क्रियाक विभिन्न 
रूप, नामधातु, युग्मक शब्द, पर्याय, वैकल्पिक शब्द आदिक स्थिति देखि पडैछ । शब्दक 
विस्थापन ओ संस्थापनक प्रक्रिया तथा अर्थपरिवर्तनक विभिन्न प्रक्रिया अर्थ विस्तार, 
संकोच आ अर्थादेश आदि सेहो एहि शब्दावलीमे देखि पडैछ । 


उद्गमक दृष्टिजे एहि शब्दावलीमे परम्परागत, देशी तथा विदेशज प्रकृतिक शब्द 
भेटैछ । अरबी, फारसी, अंग्रेजी, पोर्तुगीज, आदि शब्द एहि शब्दावलीमे देखि पडैछ । 
जाहिमे अरबी-फारसीक शब्दक बाहुल्य अछि । वेशभूषाप्रसाधन सम्बन्धी शब्दावलीमे 

प्रत्यय विधानक स्थिति अत्यन्त व्यापक ओ जटिल अछि । कतोक प्रत्यय एकाधिक 
शब्दक साधन करैत देखि पडैछ तँ कतोक एकेटा मात्र । कतोक प्रत्ययकृत्‌ प्राकृतिक 
अछि तँ कतोक तद्धित । किछु प्रत्यय उभयनिष्ठ प्रकृतिक सेहो भेरैछ । शब्दमे क्रमशः 
भिन्न-भिन्न प्रत्ययक आगमनसँ ओकर रूप ओ अर्थमे परिवर्तन होइत देखि पडेछ । 


मैथिलीक परिभाषिक शब्दसम्पदाक संकलन व्याख्या ओ व्याकरण तथा भाषातात्विक 
अध्ययन-विश्लेषणक क्षेत्रमे प्रस्तुत प्रबन्धके आंशिक परन्तु उपयोगी प्रयास मानल जा 
सकैत अछि । एहिसँ मैथिलीक सामान्य शब्द सामर्थ्य तथा परिभाषिक शब्दावली विषयक 
ज्ञानमे निश्चये अभिवृद्धि भेल अछि । बहुशः अनभिज्ञात तथ्यक अभिज्ञान ओ व्याख्या 
संभव भऽ सकल अछि जकरा मैथिलीभाषा विषयक ज्ञानक क्षेत्रमे महत्त्वपूर्ण योगदान 
कहल जा सकैछ । 


प्रस्तुत ग्रन्थ मैथिलीक बहुतो प्राचीन शब्दक अर्थोद्घाटन करबामे सहायक भऽ 
सकैत अछि ते एकर शब्दसंग्रह मैथिली शब्दकोषक हेतु सेहो योगदान करबामे समर्थ 
अछि । मिथिलाक सामाजिक ओ सांस्कृतिक इतिहासक अध्ययन, मिथिलाक समाजशास्त्रीय 
अध्ययनमे प्रस्तुत कृति अवश्ये महत्त्वपूर्ण उपादान सिद्ध भऽ सकैत अछि । 


तथापि ई नहि कहल जा सकैछ जे एहिसँ मैथिली शब्दावलीक अनुशीलनक क्षेत्रमे 
कार्यक इति भऽ गेल अछि । प्रथमतः सर्वाधिक महत्त्वपूर्ण कार्य छल शब्दावलीक 
संकलन ओ ओकर विविध अर्थक निर्वचन । मिथिला क्षेत्रक व्यापकताक कारणे* बहुतो 
शब्द, बहुतो विकल्प, बहुतो पर्यायादिक छूटि जयबाक संभावना सहजहिँ बुझना जाइछ 
जकर अध्ययन अनुशीलन अवश्यक अछि । मैथिलीक एहि शब्दावलीक संग विभिन्न 
भाषा खास कऽ-हिन्दी, असमी, बंगला, उड्या, मराठी, गुजराती, संताली इत्यादि भाषाक 
वेशभूषा प्रसाधन सम्बन्धी शब्दावदीक तुलनात्मक अध्ययन अनुसंधानक उपयोगी क्षेत्र भऽ 
सकैत अछि । आशा कयल जाय जे अन्यान्य अनुसन्धातागण एहि क्षेत्रमे अग्रसर भऽ 
अनभिज्ञात तथ्यक उद्घाटनक हेतु अवश्ये उत्साहित होयताह । 

परिशिष्ट (क) : 


शब्द सूची 


( ग्रन्थक समाप्तिक पश्चात्‌ प्राप्त अवशिष्ट शब्दक सूची ) 


अँचरा- बालिकाको पहिरबाक छोट वस्त्र 
विशेष । 

अँचरी- छोट आँचर (भगवतीको खोंइछ 
देबाक कपड़ा । 

अँचरौंत- रक्ताञ्जलक वस्त्र । 

अतरदान-अतर रखबाक पात्र 


अनन्त- सूतसँ निर्मित बाहुक आभूषण 
विशेष । 

अबरा- दोहरिकेर उपरका कपड़ा । 

अबीर- पखास, सुगन्धद्रव्य । 

अबीरी- अबीरक सदृश रंग । 

अलमान-ऊनक सादा ओढ़ना । 

असगनी- कपड़ा रखबाक डोरि । 

असघनी- नूआ टड्बाक डोरि । 

आबा-काबा- वस्त्रादि 

आमछाप- कागतक बीड़ सन पातर साड़ीक 
प्रभेद । 

आल- लाल रंग विशेष । 

आसनी- छोर आसन । 

इस्त्री (पूर्तगीज)- प्रेस, आयरन । 

इसखी- स्वशरीर सौन्दर्य प्रेमी, सीटनिहार 


उकटन- आङ उगारबाक वस्तु 

उगारब- उद्वर्तन करब । 

उघरब- उद्घाटित होएब 

उघारब- अनाबृत करब । 

उज्जरसपेत- खूब उज्जर । 

उज्जर बगबग- अत्यन्त श्वेत । 

उनटा पल्ला- साड़ीक आँचर माथपर 
रखबाक विशेष प्रकार । 

एकपट्टा- एक पाटक ओढ़ना विशेष । 

एकसूती- एकहारा सूतक तानी ओ भरनीसँ 


बनल बस्त्र । 
ऐंठा- डोरि, केशबन्धक । 
ओछ- आवशयकतासँ कम लम्बाइक 
परिधान । 


ओछाओन- बिछाओन-शय्या वस्त्रादि । 

ओढ्ब- वस्त्रके* देहमे आच्छादनक हेतु 
लगायब । 

ओहार- आवरण । 

औँसब- तेल लगयबाक प्रक्रिया विशेष । 

औन्ही- पयरक भूषण विशेष । 

अंडी- एक प्रकारक रेशमीवस्त्र । 

कजरोट- पैघ कजरौटा 

'कठरिया-रंगविशेष, ताहिसँ रङल वस्त्र । 

कर्णफूल-कानक पुष्पाकार अलंकरण । 

कपचब- किंचित छाँटब । 

कमरकस- मेखला 

कमलपत्ती- कमलक पातक रंगक समान 
हल्लुक लाल 


कमीज (पुर्तगीज)- उपरिवस्त्र विशेष 
करिछाँह-अल्प कारी 

काँट- गरदनिक भूषण विशेष । 
कारीखटखट- खूब कारी 

कारी भुजुङ्ग- खूब कारी 
कारीलेहर- खूब कारी 

कारीस्याह- अत्यन्त कारी । 


'कीआ- सिन्दूरादि रखबाक युग्मपात्र 
विशेष । 


'कीप- पोठी माछक आकृतिक गर्दनिक 
गहना विशेष । 


कुण्डाबोर- अत्यधिक लाल 


कुरुस (पुर्तगीज)- ऊन ओ सूतसँ अंगवस्त्र 

बिनबाक औजार विशेष । 
कुसुम- वस्त्ररञ्जक पुष्प विशेष 
केथरा- गदेला 


कैथिनिजञा घोघ- एहन घोघ जाहिमे नाक 
झाँपल रहैछ मुदा एकटा आँखि 
फूजल रहैछ । 


कंठी- तुलसीडाँटक माला 


कोचबन-कोचाक बन्धनक डोरी । 
खडुकी- भगबासँ पैघ नूआ 
खद्धी- अत्यन्त अधलाह वस्त्र 
खाला- खोल 

खिजमती- काजमे आनल वस्त्र 


खोपबन्द- खोपा बन्हबाक फुदना लागल 
डोरी । 


खोल- गेडुआ आदिक उपरका वस्त्र । 
खोलिया- खोल 


खिजाब- उज्जर केशको कारी करबाक 
रसायन 


गद्दी- सिन्दूरक आयताकार पुड्या । 
गज- कपड़ाक नाप 

गीरह- गजक सोलहमभाग । 

गुहुआ- गूहिक5 बनाओल 


गेठा-मेठा- नेनाके' छठिहारक अवसर पर 
देल हाथपैरक डोरा । 


गेल्हा- कपडापर चुनन उत्पन्न करबाक 
उपादान रूपमे प्रयुक्त फलविशेष । 

गोअरनट- वस्त्रविशेष । 

गोटा- कपड़ाक किनारपर कयल काज । 


गोरा-पट्टा- कपड़ाक किनारपर कयल 
काज । 


गोठदार- बान्हल पागक प्रभेद । 
गोड्ना- नेनाक पैरक काडा । 
गोपीचानन- पीतवर्णक चन्दन । 
गोला- गोलाकार सूतक समूह । 
घुरची- तागक संकुचनविशेष । 
घुरची-फिरची- तथैव । 

घुघरू- डाँड्क भूषण विशेष । 
घोघट- मुखाच्छादन । 

चकुठा- बाँहिक चौखूट अलंकरण 
चन्द्रोटा- चानन घसबाक शिला 
चननकाठी- चानन देबाक पात्र 


चननसितुआ- चानन रखबाक शुक्तिकाकार 
पात्र । 


चपोतब- तहिआयब 
चान- चन्द्राकृति बाहुभूषण । 
चिक्कट- तेलक मैली, तेल ओ गंदगीयुक्त। 


चिकनाह- किंचित चिक्कन 

चित्तिर-बित्तिर- विविध रंगसँ युक्त 

चित्ती- कपड़ा निरन्तर भीजल रहलापर 
ओहिपर पडल कारी रंगक दाग 

चित्ती मारब- कपड़ापर कारी रंगक 
दागपड्ब । 

चुड़की- पुरुष केशक अग्रभाग । 

चुनिआयब- कपड़ाक कोनोभागक तानी 
भरनीक घसाइत घसाइत नष्ट 
भऽ जयबाक कारणे छिद्र भ5 
जायब । 

चूल- पुरुषकेशक अग्रभाग । 

चेक- अनेक अथवा एक रंगक तानी 


भरनीसँ बनल चौकोर आकृतिक 
वस्त्र । 


चेथरा- रद्दीपुरान वस्त्रखंड । 

चोंगी- ताटङकादिधारकभूषण 

चोरबन- साडीक को चामे बन्हबाक दूनू 
कात फुदना लागल डोरा 


चोलीबन्द- कंचुकी 

चौकठी- छोट चौखूट बाहुभूषण 
चौपैतब- तहिआयब । 

छपाइ- छपबाकक्रिया 

छपुआ- छापसँ युक्त 

छांटब- छोट करब 

छाप/छापा/छप्पा- छपलासँ उत्पन्न आकृति 
छाड़ी- पहीरिको त्यक्त वस्त्र । 
छलछल- द्रव्य जन्य छिछलाहपन्न 
छोर- दाढ़ी (प्राचीन प्रयोग) 

जय- डाँड्क गहना विशेष । 
जसोन्ह- बाँहिक गहना विशेष 
जहसन- गर्दनिक भूषण विशेष 
जामेबार- वस्त्रविशेष 

जिगा- भूषणविशेष 

जितिया- गर्दनिकभूषण विशेष 

जुगनू- गर्दनिक भूषण विशेष 
जोगिनी- भूषण विशेष 

जोगौली- भूषण विशेष 

जोलहउ- जोलहा द्वारा निर्मित 
झमकौआ- आवाज करयबाला 
झलकौआ- झलकयबा योग्य 

झुमक- कानक भूषण विशेष 

झुल्फी- पुरुषक केशक सीरल अग्रभाग 
झुल्ला- स्त्रीक स्यूत वस्त्र विशेष 
झालर- वस्त्रप्रान्मे जोडल चुनिआयल वस्त्र 
झूनामलमल- मलमलक प्रभेद विशेष । 
झोंपड़- नमहर ओझारायल केश 

झोंपा- नमहर ओझरायल केश 

टुहटुही- अत्यधिकलाली 

टूस- ऊनी कपड़ाक प्रभेद 

टॉप- शिरोभूषण विशेष 

टोपर- अङ्ग गरम रखबाक हेतु मोट 
तूरयुक्त नूआ । 

ठढ्भगबा-भगबा जकाँ पहिरल पैघ वस्त्र 

डॉडिआ- स्त्रीक स्यूत परिधानवस्त्र विशेष 


डीठ- नेनाक कपारक एक कोनमे कयल 
काजरक ठोप । | 

डोर-सिनूर- कन्याक विवाहमे प्रयुक्त सिन्दुर 
आ केश बन्हबाक नाराक प्रभेद 

ढेला- कर्णाभूषण विशेष । 

'डोरा- सूत, ताग 

तुमका (तुर्की)- वस्त्र विशेष 

ताग-पात- विआहमे आम महु वियाहवाक 
हेतु व्यवहृत पीयर रंगक सूत । 

तूस- ऊनी कपड़ाक प्रभेद । 

तेल-कूर- तेलादि उद्वर्तनीय सामग्री 

तेल-चिट- तैलीय पदार्थजन्य मैलीसँ युक्त 


तेलाइन- तेलयुक्त 

तेलाह- तेलसँ युक्त 

तौनी- पातर चहरि 

तौलिया (पूर्तगीज)- देह पोछबाक वस्त्र 
विशेष । 

थकरब- केशसँ बिजातीय पदार्थ दूर कऽ 
समारबाक क्रिया । 


दपदपी- अत्यधिक स्वच्छता 
दलपर्दा- वस्त्रावरण 


दोबरायब- वस्त्रादिक द्विरावृतकरब 
दोरब्बी- दोबर राबावला भूषण विशेष । 
धुकधुकी- भूषण विशेष 

धुपछाँह- वस्त्र विशेष 

नओरतन- नवरलयुक्त 

नकमुन्नी- नाककभूषण विशेष 
नजरिया-गुजरिया- गर्दनिक भूषण । 
नथ- नाक भूषण विशेष 

नथिआ- नाकक भूषण विशेष 

नँहगा- साड़ीतर पहिरबाक छोट नूआ । 
नवग्रह- भूषण विशेष 

पट्छू- ऊर्णवस्त्रविशेष 

पन्ना- स्वर्णक प्रभेद 

पाढ- डाँड्क भूषण विशेष 

पछेरा- चद्दरिक दाँया कान्हवला वामपर 


ओ वाम कान्हवला दहिनापर 
'फेकल अग्रभाग । 


पटही- बाँहिक गहना विशेष 
पल्ला- साड़ीक ओ भाग जे पीठपर 
'फेकल जाइछ, खण्ड । 


पलिया- उलेंच 

पिपरपत्ता- पिपरक पत्ताकार कर्णभूषण 
'पीयर कपीस- अत्यधिकपीयर 
पीयरकल्हा- अत्यन्तपीयर 
'पीयरकहकह- अत्यधिक पीयर 

पुरहरी- भूषण विशेष 

पैटन- बिनाइक प्रकार भेद (पैटर्न) 
पैरी- स्त्री चरणभूषण विशेष 

पोचकारब- अधिक तेल दऽ देहपर 


लगयबाक क्रिया । 
पोला- अवगुंठित सूतक राशि 
पोलिया- दे० पोला 


'फतूही (पूर्तगीज)- अधकट्टी गंजी 
फलानेन- वस्त्र विशेष 


'फसफस- अत्यन्त कमजोर तागक स्वतः 
मसकब । 


फुसफुस- तथैव 

फुसफुसाह- अत्यन्त कमजोर 

फनन्त- सूतसँ निर्मित बाहुक आभूषण 
विशेष 


फरदी (जी)- मोटसूतक कम चाकर 
धोती ओ साड़ी 


फाल (अं०)- साड़ीक निचला भागमे 
लागाओल कपड़ाक चाकर 
टुकड़ी (अं० फाल्स) 

फीता (पुर्तगीज)- केश बन्हबाक पातर 
ओ किञ्चित चाकर कपड़ा । 


फेरन- फेरलवस्त्र 

फेरब- पहिरल सस्त्रके" बदलब । 
फेरन-फारन- पुरान वस्त्रादि 

फैसनदार- फैसन कयनिहार, फैसनयुक्त । 
'फैसनिजा- फैशनयुक्त । 

बडङ्का- वीर, भूषण विशेष 

बङलाहा- गट्टाक गहना विशेष 

बढ़ोरी- गट्टाक गहना विशेष 

बन्हनी- छपुआ साड़ीक प्रभेद 

बुताम (पुर्ततगीज)- बट्टम 


बरिसाती- बरिसातमे उपकारक वस्त्र । 
बाँही- लहठीक स्थानमे पहिरबाक 
काँसाक अलंकरण 
बान्हू- रंगीन वस्त्रविशेष 
बिरनी- गूहल माथक केश खोपा 
बोदर- अत्यधिकभीजल 
भेंट- फूलक प्रभेद मलकोका 
मछरिआ- भूषण विशेष 
मद्ठा/माठा/मठिया- बच्चाक भूषण विशेष 
मढ्ब- वृत्ताकार लेपटब 
मेंढब- तथैव 
मेढुआ- मेढ्लासँ उत्पन्न 
मलकोका- फूलक विशिष्ट प्रभेद 
मलीदा- ओढ्बाक ऊनीवस्त्र विशेष 
मसलन्द- ओंगठबाक पैघ गेडुआ 
मुखपात- वस्त्रप्रान्त शेभाधायक वस्त्र 
मुन्ही- डराडोरिक छोरपर चारू कात 
सूतसँ मढ़ल गोल आकृति 
मैलचिककट- तैलीय पदार्थ युक्त भैली 
बला कपड़ा 
मैलछन- अल्प मैलीयुक्त 
मैलछाह/मैलछाँह- अल्प मैली युक्त 
मैलाह- किञ्चित मैल 
मोमछाता- मोमसँ निश्च्छिद्रीकृत वस्त्र विशेष 
रक्तबून्द- रक्तसन लाल 
रुदराक्षारूद्राछ - वृत्त विशेषक फड जे 
शैवलोकनि धारण करैत छथि । 
लत्ता-पत्ता- लत्ता आदि 
'लत्ता-लुत्ती- लत्ता आदि 

लबादा (पूर्तगीज)- ओढ्ना विशेष 

ललछाँह/ललछौन/ललछौंह/ललौंछ- अल्प 
लाल 

लालबुन्द- अत्यकि लाल 

लालरक्कत- रक्त सन लाल 

लीलपडखी- चारूकात नील ओ मध्यमे 
लाल (साड़ी) 

लेटायब- चस्त्रादिक जमीनपर स्पर्श करब 

लोइ- मोट ऊनी शालक प्रभेद 

लोरि- कर्णाभूषण विशेष 

शान्तिपुर-बंगालमे निर्मित अत्यन्त पातर 
साड़ीक एकटा प्रभेद । 

वरक- पानक हेतु चानीक पत्र (बर्क) 

सकरा- गट्टाक गहना विशेष 

सजायब- कपड़ापर कलपदेब 


सफाचट-केश उड्यबाक हेतु प्रयुक्त 
रासायनिक द्रव्य विशेष 


सबरब (बी)- भूषण विशेष 
समला- पगड़ीक प्रकार विशेष 
सलगा- शीतवारक दोहराओल वस्त्र 
साँख- शंखक औंठी 


साफी- तौलियाक प्रभेद 
साँख-सुहेली- सिन्दुरदानमे प्रयुक्त शंखक 
चूड़ी ओ सोहगैली 


सिबिया बुनिया- सीअब आदि क्रिया 
सिमसिम- किंचित आर्द्र 
सिमिरताइ- सौन्दर्य 


सियाइ-फराइ- कपडाको स्यूत करबाक 


क्रिया 

सिरमानी- अङगाक प्रभेद 

सीटब- समारक 

सीधापल्ला- साडीक पल्ला रखबाक विशेष 
प्रकार 

सीसी- तेलादि द्रव्य रखबाक हेतु सीसाक 
लघुपात्र 

सुरमा- अंजन 


सूति पाति- विविध प्रकारक गहना 
सेजबन- श्राद्धमे प्रयुक्त शय्याक हेतु डोरी 
सेलीरोपी- वस्त्रादि 

सेहला- पागपर पहिरबाक माला 


सोतियामी घोघ- एहन घोघ जाहिमे नाक 
झाँपल रहैछ मुदा दूनू आँखिसँ 
देखबाक अवसर रहैछ । 


सोल्हकनिजा घोघ- एहन घोघ जाहिमे दुनू 
आँखि झाँपल रहैछ । 


सोहागी- चारूकात अन्य रंगमे रङल साड़ी 
सोहागीबका- भूषण विशेष 
हरहरा- कटिभूषण विशेष 
हरियर कचोर/कंचन- अत्यधिक हरियर 


हँसुली- नेनाक छठिहारक अवसरपर देल 
डोराक माला 


हँसोथब- हाथक इशारासँ द्रबके' पचयबाक 
क्रिया विशेष । 

परिशिष्ट : (ख) 


सम्बद्ध चित्रावली 


कतिपय वेशक रेखाचित्र- 


परिशिष्ट /२८व 


'कतिपय आभूषणक रेखाचित्र- 


क- नथिया 
ख- नथुनी 
ग- छक, लौंग, ठोप, बुट्टा 
घ- बुलकी 


हे 


(2७ 


क-हँसुली ( सूति)/ख-काँट/ग-ढोलना/घ-कण्ठा/ड-घम्हौरी दाना/च-मटर माला/छ-अशर्फी छड 

कतिपय प्रसाधनक रेखाचित्र- 


क- ।/अलवर 
ख- ।/सीथ,2/खुदिया चमकी ,3/पाटी ,4/जुट्टी 
ग- ॥/गेरूली (गेरूली वाला खोपा) 

घ- ।/जूड़ा 


'क- ककही 
ख- कजरौटा 
ग- कुच्ची/झरनी 
घ- कीया 


परिशिष्ट/353 


परिशिष्ट : (ग) 


संस्कृत- 
]. अमरकोष- 


2. उत्तरमेघ- 

3. ऋतुसंहार- 

4.  कृत्यरत्नाकर- 
5. कुमारसंभव- 
6. गृहस्थरत्नाकर- 
7.  तत्त्रकौमुदी- 
8.  दुर्गासप्तशती- 
9. देशीनाममाला- 
0. नाट्यशास्त्रम्‌- 


]।. पञ्चशायक- 


]2. पुरुषपरीक्षा- 


FR 


अधीत ग्रन्थक सूची 


स. चन्द्रधारी सिह, चन्द्रनगर डेउढी, राँटी, 
मधुबनी, 957 

कालिदास ग्रन्थावली, बनारस हिन्दू यूनिवर्सिटी, 
वाराणसी-5, ।976 | 

कालिदास ग्रन्थावली, बनारस हिन्दू यूनिवर्सिटी, 
वाराणसी-5, ।976 । 

चण्डेश्वरठाकुर, एसियाटिक सोसाइटी आफ बंगाल, 
कलकत्ता, ।925 । 

कालिदास ग्रन्थावली, स. रेवा प्रसाद द्विवेदी, बनारस 
हिन्दू यूनिवर्सिटी, वाराणसी-5, ।976 । 


चण्डेश्वरठाकुर, एसियाटिक सोसाइटी आफ बंगाल, 
कलकत्ता, ।928 । 


गीता प्रेस, गोरखपुर 


हेमचन्द्र, स. आर.पी. रसेल, गोभर्नमेन्ट सेन्ट्रल बुक 
डिपो, बम्बई, ।880 । 


भरत, निर्णयसागर, प्रेस, मुम्बई, ]942 । 


कविशेखर ज्योतिरीश्वर, जयकृष्णदास, हरिदास, 
चौखम्बा संस्कृत सीरीज आफिस, विद्याविलास प्रेस, 
बनारससिटी, ।995 । 


विद्यापति, पटना विश्वविद्यालय, पटना, ।960 | 

मणिमञ्जरी- विद्यापति, पटना विश्वविद्यालय, पटना, ]888 । 

महाभारत- गीता प्रेस, गोरखपुर, सं. 2023 

रघुवंश- ' कालिदास ग्रन्थावली, स. रेवाप्रसाद द्विवेदी बनारस 
हिन्दू यूनिवर्सिटी, वाराणसी--5, ।976 

विद्यापति- संस्कृत ग्रन्थावली, भाग-],2, का.द. संस्कृत 
विश्वविद्यालय, दरभंगा, ।980 

संस्कृत हिन्दी कोब- व्ही.एस. आप्टे 


श्रीमद्वाल्मीकौय रामायण- गीता प्रेस, गोरखपुर, सं० 2023 


।9. श्रुतिस्मृति-पुराण- अथर्ववेद, ऋग्वेद, देवीभागवतपुराण, यजुर्वेद, 
याज्ञवल्क्य स्मृति 

अग्रेजी- 

20. इण्डिया इन कालिदास- भगवतशरण उपाध्याय, एस. चान्द एण्ड को., 
नई दिल्ली, ।968 

2।. ऐन इन्ट्रोडक्सन टू द मैथिली लैंग्वेज आफ नौर्थ बिहार कन्टेनिंग ए ग्रामर क्रेस्टोमैथी 

एण्ड भोकेबुलरी- जी.ए. ग्रियर्सन, रोयाल एसियाटिक सोसाइटी आफ 

बंगाल, कलकत्ता, ।88] । 

22. ओरिजिन एण्ड डेभलपमेन्ट ऑफ बंगाली लैंग्वेज- डा. सुनीति कुमार चटर्जी, रूपा 
एण्ड कम्पनी, कलकत्ता-22, द्वि.सं. ।975 

23. कास्ट्यूम्स टेक्सटाइल्स कासमेटिक्स एण्ड क्वाइफर इन एनसिएण्ट एण्ड मिडिआइभल 

इण्डिया डा. एस.पी. गुप्ता, ओरियण्टल पब्लिसर्स, ]488 पटौदी 

हाउस, दरियागंज, दिल्ली-6 

24. द फार्मेशन ऑफ द मैथिली लैंगवेज- डा. सुभद्रा, लुजाक एण्ड कम्पनी, 
46 ग्रेट रसेल स्ट्रीट लन्दन, ।958 

25. द स्टूडेण्ट्स संस्कृत इंग्लिस डिक्सनरी- आप्टे, मोतीलाल बनारसीदास, दिल्ली-7 

26. फोकलोर, मैजिक एण्ड लीजेन्ड आफ मिथिला- माखन झा, ज्योति पब्लिकेशन्स 
बी.एम. दास रोड, पटना, ।979 

27. ब्राह्मण्स श्रू द एजेज- डा.राजेनद्रनाथशर्मा, अजन्ता पब्लिकेशन्स, दिल्ली-7 

28. बिहार पीजेन्ट लाइफ- जी.ए, ग्रियर्सन, कास्मो पब्लिकेशन्स, बी० अन्सारी 


रोड, दरियागंज, नई दिल्ली, ।975 


29. मैथिली ग्रामर- जी.ए. ग्रियर्सन, रोयाल एसियाटिक सोसाइटी ऑफ 
बंगाल, कलकत्ता, 976 

30. रूरल एण्ड एग्रिकल्चरल ग्लौसरी फार द नार्थ इस्टर्न प्रोविन्सेज एण्ड अवध- 
विलियम क्रुक, सेकेण्ड, एडीसन, सुपरिण्टेण्डेंट आफ 
गोभर्नमेन्ट प्रिंटिंग इण्डिया, कलकत्ता, ।988 । 

हिन्दी- 

3।. उर्दू हिन्दी कोश- रामचन्द्रवर्मा, हिन्दी ग्रन्थ रत्नाकर कार्यालय, बम्बई, 
]948 एवं उर्दू हिन्दी शब्दकोश-हिन्दी समिति, 
हिन्दीभवन, लखनऊ, ]972 

32. कृषक जीवन सम्बन्धी व्रजभाषा शब्दावली, भाग-] एवं 2 हिन्दुस्तानी ऐकडमी, 
इलाहाबाद, ।960-6] 

33. ग्रामोद्योग और उनकी शब्दावली- डा. हरिहर प्रसाद गुप्त, राजकमल पब्लिकेशन्स 
लिमिटेड, बम्बई, 959 

34. चर्यापद्‌- सं. अतीन्द मजुमदार, नयाप्रकाश, 206 कर्णवालिस 
स्ट्रीट, कालिकाता-6 वंगाव्द ]367 

35, दोहाकोश (सिद्ध सरहपाद)- स. महापंडित राहुल सांस्कृत्यान, बिहार राष्ट्रभाषा 
परिषद, पटना, ।957 

36. पतंजलिकालीन भारत- डा. प्रभुदयाल अग्निहोत्री, बिहार राष्ट्रभाषा परिषद, 
पटना, ।973 

37. बुद्धकालीन समाज और धर्म- डा. मदनमोहन सिंह, बिहार हिन्दी ग्रन्थ अकादमी, 
सम्मेलन भवन, पटना-3, ।972 

38. बौद्धगानमे तान्त्रिक सिद्धान्त- डा. जयधारी सिंह, मधुबनी, मार्च 969 

39. भरत और भारतीय नाट्यंकला- सुरेन्द्रनाथ दीक्षित, राजकमल प्रकाशन प्रा:लि.-8 छै 
'फैजबाजार, दिल्ली-6, ]970 

40. महाकवि भास- डा. नेमिचन्द्र शास्त्री, मध्यप्रदेश हिन्दी ग्रन्थ अकादमी, 
भोपाल, ।972 

4]. महाकवि शूद्रक- डा. रमाशंकर तिवारी, चौखभ्भा विद्याभवन, 
वाराणसी-!, ]967 

42. राजशेखर और उनका युग- डा. पाण्डेय रामेश्वर प्रसाद शर्मा, बिहार हिन्दी ग्रन्थ 


अकादमी, पटना, ।977 

43. रामचरितमानस- गीताप्रेस, गोरखपुर 

44. विद्यापतिकी पदावली- सं. रामवृक्ष बेनीपुरी, पुस्तकभंडार, पटना-4, सं. 2040 

45. वेदकालीन समाज- डा. शिवदत्त ज्ञानी, चौखम्बा विद्याभवन, वाराणसी, !967 

46. वैदिक साहित्य और संस्कृति- आचार्य बलदेव उपाध्याय, शारदा संस्थान, 37 बी. 
रवीन्द्रपुरी, वाराणसी-5 पञ्चम संस्करण, ]980 

47. हिन्दी पर्यायो का भाषागत अध्ययन- डा. बद्रीनाथ कपूर, प्रयाग, ।965 

मैथिली- 

48, अर्चना- सुरेन्द्रआ सुमन', मैथिली मन्दिर, राजकुमारगंज, दरभंगा, 
I98! 

49. अन्योक्तिका- सुरेन्द्रआ सुमन ', राजकुमारगंज, दरभंगा, ।969 

50. अन्तिम गहना- रोहिणीरमणझा, चेतना समिति, विद्यापतिभवन, विद्यापति 
मार्ग, पटना-], ।989 

5. अम्बचरित- सीतारामझा, मास्टर खेलाडीलाल एण्ड सन्स, संस्कृत 
बुक डिपो, कचौड़ीगली बनारस-] सं०- 20]3 

52. अयाची- काशीनाथमिश्र, ग्रन्थालय प्रकाशन, दरभंगा, ।966 

53. अश्रुकण- मनमोहन झा, सरिसबपाही, ।978 

54. आनन्दविजय- रामदास, सं. सुरेन्द्रझा सुमन', दरभंगा, ।97। 

55. आरती- जगदीपनारायण दीपक, जगदम्बा प्रकाशन, स्नेहसदन, 
भदहर, विरौल, दरभंगा, सं० 205 

56. उत्तरा- सुरेन्द्रझा सुमन', दरभंगा, 982 

57. एकखीरा तीन फाँक- रामदेवझा, सुधा प्रकाशन, दरभंगा, !965 

58. एकांकीसंग्रह- मैथिली अकादमी, श्रीकृष्णपुरी, पटना-], ।977 

59. कथासंग्रह- मैथिली अकादमी, श्रीकुष्णपुरी, पटना-], ।984 

60. कन्यादान- हरिमोहनझा, जनसीदन प्रकाशन, कुमर वाजितपुर, 
वैशाली, ।982 

6. कविताकलाप- स.डा. शंकरकुमारझा, अखिलभारतीय मैथिली साहित्य 
परिषद, दरभंगा, ।960 

62. कवितासंग्रह- मैथिली अकादमी, श्रीकुष्णपुरी, पटना-], ।987 

63. कविवर जीवना रचनावली- मैथिली अकादमी, श्रीकृष्णपुरी, पटना-], ।980 

75. 


76. 


गा. 


78. 
79. 


80. 
हा. 


अ ब, ह्या 


. कौर्तिलता- 


कृष्णजन्म- 


. कंगना- 


. खट्टरककाक तरंग- 
), गीतक फुलवारी- 
. गीतनाद- 


» गीतरत्नावली- 

. गुदगुदी- 

. गोविन्द गीताञ्जलि- 
. गौरीपरिणय- 


गौरी स्वयंवर- 


चर्चरी- 


तन्त्रनाथझा, राजकुमारगंज, दरभंगा, सन्‌ ।372 साल 
विद्यापति-सं. बाबूराम सक्सेना,नागरीप्रचारिणी सभा, 
वाराणसी, ।929 

मनबोध- स. सुरेन्द्रझा' सुमन', दरभंगा, ।988 
शंकपिया, मैथिली प्रकाशन समिति-4, राजकुमार रक्षित 
लेन, कलकत्ता-7 


हरिमोहनझा, पुस्तकभंडार, पटना, ।967 
भवानी प्रकाशन, मुसल्लहपुर, पटना-6 


विभूतिआनन्द, ज्योत्स्नाआनन्द, भवानी प्रकाशन, 
पटना-6, ।986 


सःकविशेखर बदरीनाथझा, दरभंगा 

चन्द्रनाथमिश्रं अमर', नवरत्न गोष्ठी, दरभंगा, ।353 साल 
स.सुरेन्द्रझा सुमन', दरभंगा, ।980 

शिवदत्त, स. डा. जयकान्तमिश्र, अखिल भारतीय 
मैथिली साहित्य समिति, तीरमुक्ति-। , एलनगंज, रोड, 
इलाहाबाद-2, 960 

कविलाल- स.डा. जयकान्तमिश्र, अखिल भारतीय 
मैथिली साहित्य समिति, तीरमुक्ति-], एलनगंज, रोड, 
इलाहाबाद-2, ]96] 

हरिमोहनझा, मैथिली प्रकाशन, 6/ वामन पाडालेन, 
कलकत्ता-।9, ।960 


चतुरचतुर्भुज एवं गीतसप्तदशी- सं. डा.शैलेन्द्रमोहनझा, मिथिला प्रकाशन, 


चन्द्ररचनावली- 
चित्रा- 


चीनीकलड्डू- 
जहिना छी तहिना- 


लहेरियासराय, 969 
डा.विश्वेश्वरमिश्र, मैथिली अकादमी, पटना, ।98! 


यात्री, अखिल भारतीय मैथिली साहित्य समिति, 
] बी-सर पी.सी. बनर्जीरोड, प्रयाग, ।390 साल 


ईशनाथझा, विद्यापति प्रकाशन, दरभंगा, ।964 


रवीन्द्रनाथ ठाकुर, विद्यापति पाकेट बुक्स, दरभंगा, 
I965 

. टटका गप्प- 
- दशावतारनृत्यम्‌ ओ षोडसगीतम्‌- डा.रामदेवझा, मिथिला रिसर्च सोसाइटी, लहेरियाराय, 


. द्वादशी- 

. द्विरागमन- 

, धातुपाठ- 

. नन्दीपति गीतिमाला- 


, नवएकांकी- 


. नवतुरिया- 
. नवारम्भ- 


. नैनाजोगिन- 
. पतन- 

|, पचमेर- 

. परिचयशतक- 


परिचायिका- 


. पत्रहीननग्नगाछ- 


. प्रणम्यदेवता- 
. प्रतिनिधि एकांकी- 


]00. प्रतिपदा- 


I0I 


- पारिजातहरण- 


स. प्रो. प्रबोधनारायण सिंह, मिथिला दर्शन प्रा० लि० 
4 बी- व्रजनाथ मित्तर लेन, कलकत्ता-9, सं० 202। 


दरभंगा, 988 

काशीकान्तमिश्र॑ मधुप' शतदलसंघ, कोर्थु, दरभंगा, !984 
हरिमोहनझा, पुस्तकभंडार, पटना-4 

दीनबन्धुझा, मैथिली साहित्य परिषद, दरभंगा, ।950 


सं. रामदेवझा, मिथिला रिसर्च सोसाइटी, लहेरियासराय, 
दरभंगा, ।965 


माहेश्वरीसिंह' महेश', मैथिली प्रकाशन, 
भागलपुर-7, ।967 

यात्री, विद्यापति प्रकाशन, दरभंगा, ]965 
प्रभासकुमारचौधरी, 2।7, पाटलिपुत्र कोलनी, 


पटना-।3, ।978 


. नवीन मैथिली साहित्यसुमन- सं. श्रीचन्द्रनाथमिश्रअमर, मैथिली ग्रन्थमाला प्रकाशन, 


दरभंगा, 98] 

राजेश्वरझा, मैथिली साहित्य संस्थान, पटना, ।973 
उपेन्द्रझा' व्यास', श्रीभवन, बोरिंगरोड, पटना-], 976 
“ अलि', कोर्थू, दरभंगा, 949 
कविचूड़ामणिकाशीकान्तमिश्र' मधुप', चिनगी प्रकाशन, 
बेलवागंज, लहेरियासराय, दरभंगा, ।988 
भीमनाथझा, भवानी प्रकाशन, पटना-6, ।985 


“यात्री, मैथिली एकेडमी, पो०बा०नं० 67, 
इलाहाबाद, ।967 


हरिमोहनझा, पुस्तकभंडार, लहेरियासराय, ।949 


चन्द्रनाथमिश्रअमर, मैथिली ग्रन्थमाला प्रकाशन, 
हनुमानगंज, मिश्रटोला, दरभंगा, ।980 


श्री सुरेन्द्र झा “सुमन', मैथिली मन्दिर, दरभंगा, ।984 
उमापति-स.सुरेन्द्रझा' सुमन ', दरभंगा, ।97 

हन | 


]02. प्राचीनगीत- स. रमानाथ झा 

]03. प्राचीन बाङला मैथिली नाटक- सं. विनितकुमारदत्त, वर्धमान विश्वविद्यालय, 
वर्धमान, 960 

]04. पृथ्वीपुत्र- ललित, विद्यापति प्रकाशन, दरभंगा, ]965 

705. प्रेम पत्रावली- दामोदरलालदास, बरहेता, लहेरियासराय, दरभंगा, 948 

06. प्रेरणापुञ्ज- काशीकान्तमिश्रं मधुप, मैथिली अकादमी, पटना, ]980 

।07. फूरल चूड़ी- विद्यानाथझा विदित' एस.पी. कॉलेज, दुमका । 

]08. ब्रह्मग्राम- प्रफुल्लकुमारसिंह' मौन', बुकसेन्टर, टावर चौक, दरभंगा, 
॥972 

]09. भलमानुस- योगानन्दझा, मैथिली अकादमी, पटना, 987 

।।0. मधुप-अमर कीर्ति कवि तोर- मिथिला सांस्कृतिक परिषद, । 
यदुलाल मल्लिक रोड, कलकत्ता-6 

]]]. मधुश्रावणीपूजाकथा- तेजनाथझा, कन्हैया लाल कृष्णदास, कचहरी, चौक, 
लहेरियासराय, दरभंगा, सन्‌ ।983 साल 

।4. मनुकसन्तान- रामदेवझा, भारती प्रकाशन केन्द्र, दरभंगा, ।968 

7।5. मरीचिका- लिलीरे- मैथिली अकादमी, श्रीकृष्णपुरी, 


पटना-।, ।98! 
7।6. मिथिला चित्रकला- उपेन्द्रमहारथी, मैथिली अकादमी, श्रीकृष्णपुरी, पटना-] 
]]7. मिथिला दर्पण- पुण्यानन्दझा, जहानपुर, पलासी, पूर्णिया, ।925 
]]8. मिथिला परम्परागत नाटक संग्रह- डा० शशिनाथझा, का.द. संस्कृत विश्वविद्यालय, 
दरभंगा, ।986 
।।9. मिथिला भाषा रामायण- कवीश्वर चन्दाझा, मैथिली अकादमी, पटना, ।987 
20. मिथिला भाषा विद्योतन- दीनबन्धुझा, मैथिली साहित्य परिषद, दरभंगा, 


।353 साल 
2]. मिथिला संस्कारगीत- सं. कामेश्वरी देवी, मैथिली अकादमी, श्रीकृष्णपुरी, 
पटना-।, ।980 
॥22. मुनिक मतिभ्रम- योगानन्दझा, विद्यापति प्रकाशन, दरभंगा, ।969 
।23. मूसमहिमा- मथुरानन्दचौधरी, माथुर, बटुक कार्यालय-!, 


एलनगंज रोड, प्रयाग-2, 96] 

724. मैथिली संस्कृति ओ सभ्यता- डा.उमेशमिश्र, वैदेही समिति, दरभंगा, ।955 
।25. मैथिली कथा सरिता- स.मदनेश्वरमिश्र, मैथिली अकादमी, पटना, ]983 


।26. मैथिली काव्य षट्रस- कविवरसीतारामझा, मास्टर संस्कृत प्रकाशन भवन, 
सी.के. [5/52, सुडिया, वाराणसी, ।969 


।27. मैथिली गद्यकुसुममाला- सं. डा.उमेशमिश्र, मैथिली साहित्य परिषद, 
दरभंगा, ।939 


28. मैथिली गद्य पद्यसंग्रह- बिहार स्टेट टेक्स्टखबुक कमिटी लिमिटेड, पटना-] 
]29. मैथिली प्रसिद्ध कथा- सं-डा.बासुकीनाथझा, मैथिली अकादमी, पटना, ।984 
30. मैथिली प्राचीन गीतावली- मैथिली अकादमी, श्रीकृष्णपुरी, पटना-] 


।3!, मैथिली भाषा का विकास- गोविन्द झा, बिहार हिन्दी ग्रन्थ अकादमी, पटना-4, 
I974 


।32. मैथिली लोकगीत- रामइकबालसिंह 'राकेश', हिन्दी सम्मेलन, प्रयाग 


33. मैथिली व्यवहार गीत संग्रह- सं.डा.इन्द्रकान्तझा, कमल प्रकाशन, नयारोला, 
पटना-4, ।987 


34. मैथिली व्याकरण मीमांसा- डा.सुभद्रझा, चन्द्रधारी मिथिला महाविद्यालय, 
दरभंगा, ।983 


।35. मैथिली शैवसाहित्य- डा.रामदेवझा, मैथिली अकादमी, पटना, ।979 
।36. मैथिली साहित्यक इतिहास- डा.दुर्गानाथझा' श्रीश', भारती पुस्तककेनद्र, दरभंगा 


37. मैथिली साहित्यक रूपरेखा- चेतनासमिति, विद्यापतिभवन, विद्यापतिमार्ग, 
पटना, ।974 


38. रचनासंग्रह प्रथम भाग- वैदेही समिति, दरभंगा 


39. राधाविरह- कविचूड़ामणि काशीकान्तमिश्र' मधुप', हरिनन्दन सिंह 
स्मारक निधि, राघोपुर, पुवारी ड्योढ़ी, दरभंगा, ।969 


40. रुक्मिणी परिणय- बबुआजीझा' अज्ञात', मैथिली अकादमी, पटना, ।980 
4]. रंगशाला- हरिमोहनझा, पुस्तकभंडार, पटना 

]42. लखिमारानी- केदारनाथलाभ, भारतीभवन, पटना-4, !960 

]43. ललनालहरी- सुरेन्द्रझासुमन, दरभंगा, ।969 

744. लोकगाथा विवेचन- राजेश्वरझा, मैथिली साहित्य संस्थान, पटना, ।974 


डं लोकजीवन ओ लोकसाहित्य- डा.योगानन्दझा, कीर्तिलता को-आपरेटिव सोसाइटी, 


]46. लोचनकृत रागतरंगिनी- 
]47. वर्णरत्नाकर- 


]48. विद्यापति- 


]49. विद्यापतिकालीन मिथिला- 
]50. विद्यापतिक काव्य साधना- 
॥5]. विद्यापति गीतावली- 

]52. विदागरी- 

]53. वृहत्‌ मैथिली शब्दकोष- 


॥54. श्यामा चकेबा- 
]55. श्रीकृष्ण केलिमाला- 


]56. श्रीकृष्णजन्म रहस्य- 


57. सन्यासी- 
॥58. सनेस- 
59. सरस्वती- 


]60. सावित्री सत्यवान- 
]6]. सिद्धिनरसिंहमल्ल- 


दरभंगा, 986 

स. शशिनाथझा, मैथिली अकादमी, श्रीकृष्णपुरी, पटना-] 
ज्योतिरीश्वरठाकुर, सं० बबुआजीमिश्र एवं सुनीति कुमार 
चटर्जी, एसियाटिक सोसाइटी आफ' बंगाल 
कलकत्ता, ।940 एवं 

मैथिली अकादमी, श्रीकृष्णपुरी, पटना-। संस्करण 
स.खगेन्द्रनाथमित्र तथा विमानविहारीमजुमदार, 
पटना, सं. 20!0 

डाइनद्रकान्तझा, मैथिली अकादमी, पटना, !986 
विश्वेश्वरमिश्र, विद्यापति प्रकाशन, दरभंगा, ।965 
स. गोविन्दझा, मैथिली अकादमी, पटना, ।98! 
चनद्रनाथमिश्र॑ अमर ', विद्यापति प्रकाशन, दरभंगा, ।97। 
डा.जयकान्तमिश्र, इण्डियन इन्स्टिच्यूट आफ एडभान्स 
स्टडीज, सिमला-5, ।973 

राजेश्वरझा, मैथिली साहित्य संस्थान, पटना, 972 
नन्दीपति, स.डा.जयकान्तमिश्र, अखिल भारतीय मैथिली 
साहित्य समिति, तीरमुक्ति, । एलनगंजरोड, 
इलाहाबाद-2, ।96। 

श्रीकान्तगणक, सं.डा.जयकान्तमिश्रर अखिल 
भारतीय मैथिली साहित्य समिति, । एलनगंजरोड, 
इलाहाबाद-2, ।960 
उपेन्द्रना थझा' व्यास ', 
पटना-।, ।978 
सुरनद्रझासुमन, मैथिली मन्दिर, राजकुमार गंज, 
दरभंगा, ।969 

त्रिलोकनाथमिश्र, राजप्रेस, दरभंगा, ।937 
महाकविलालदास, मैथिली अकादमी, पटना-] , ।985 
स. डा.शैलेन्द्रमोहनझा, पुस्तककेन्द्र, लालबाग, 
दरभंगा 969 


श्रीभवन, बोरिंगरोड, 


र 0 


]62. सीतारामझा- 


डा.भीमनाथझा, साहित्य अकादेमी, रवीन्द्रभवन, 35, 


फिरोजशाह रोड, नई दिल्ली-], ।983 


]63. सोहाग- 

64. हमरालग रहब- 
65. हरगौरी विवाह- 
66. त्रिकोण- 


पत्र-पत्रिका 


!. फूलपात, नेपालीय मैथिली मासिक 

2. भारती, नेपालीय मैथिली मासिक, दरभंगा 
3. मनीषा, संस्कृत मैथिली त्रैमासिक, दरभंगा 
4. मिथिला भारती, मैथिली त्रैमासिक, पटना 
5. मिथिला मिहिर, मैथिली साप्ताहिक, पटना 
6. मिथिला मोद, मैथिली मासिक, काशी 

7. वैदेही, मैथिली मासिक, दरभंगा 

8. स्वदेश, मैथिली मासिक, दरभंगा 


9. सिंहावलोकन, नेपालीय मैथिली पाक्षिक, विशेषांक सं० 2046 


0. स्वाती, मैथिली त्रैमासिक, मुजफ्फरपुर 
७ 


प्रभुनारायणझा प्रदीप ', ग्रन्थालय प्रकाशन, दरभंगा, ।97] 
प्रभासकुमारचौधरी, मैथिली अकादमी, पटना, ।977 
जगज्ज्योतिर्मल्ल, स.डा.रामदेवझा, दरभंगा, ।982 
उर्वशी प्रकाशन, पटना- 6 

. ० ० 77 पोथीसँ... ॥ | 


७ मैथिली साहित्यक आदिकालेसँ 


७ सैकड़ों वर्षक मुसलमानी 


: उत्पादक प्रचलनसँ अंग्रेजीक शब्दावलीक सेह 


७ मैथिलीक वेश-भूषा-प्रसाधन सम्बन्धी 
शब्दावलीक समेकित भाषाताक्त्विक 
अनुशीलनसँ एहि विशिष्ट शब्द क्षेत्रक 
शब्दावलौक अर्थनिरूपण, व्याख्या ओं 
भाषातात्त्विक विशिष्टताक उद्घाटन सम्भव 
अछि । अध्ययनक ई परिसीमा ने केवल मैथिली 
भाषाक शब्दसामर्थ्यं ओ भाषा वैज्ञानिक तथ्यको 
उजागर करत अपितु सांस्कृतिक इतिहास ओ. 
सामाजशास्त्रीय महत्त्वक परिमाण सेहो प्रस्तुत 
करबामे सक्षम सिद्ध होयत । अवश्ये ई ज्ञानक 
क्षेत्रक सीमावृद्धिमे महत्त्वपूर्ण उपादान अछि । 


७ महर्षि याज्ञवल्क्यक स्मृतिमे प्रसाधनक मैथिल 


परम्पराक पर्याप्त उल्लेख भेटैत अछि a एहिमे 
ब्रह्मचारीक धारण करबाक योग्य वस्त्रादिमे 
पलाशदण्ड, अजिन, उपवीत तथा मेखलाक 
परिगणना कराओल गेल अछि । विवाह 
प्रकरणमे स्मृतिकार ब्रह्म विवाहक प्रकरण 

अलंकृत कन्या प्रदान करबाक उल्लेख कयलनि 
अछि । रक्षणीया ओ प्रसादयोग्याक रूपमे स्त्रीव 
उल्लेख करैत हिनका भूषण आच्छ 

समर्पित करबाक वर्णन भेल अछि । 


वेशभूषा प्रसाधन सम्बन्धी शब्दावलीक प्रयो 
होइत रहल अछि । आदिकालीन मैथिली ग्रन्थ 
चर्यापद, दोहाकोश आदिमे प्रस 
वेश-भुषा-प्रसाधन सम्बन्धी शब्दावलीव 
उल्लेख होइत रहल अछि । मैथिली 

आदि. गद्य ग्रन्थकार कविशेखराचार्य 
ज्योतिरीशवरक वर्णरलाकर ग्रन्थमे वेशभूष 
प्रसाधन सम्बन्धी शब्दावलीक पुष्कल नि 
भेटैत अछि । 


मुसलमान लोकनिक सभ्यता-संस्कृति 
ओढाबा-पहिराबा, आभूषण ओ प्रसाधनक 
व्यापक प्रभाव मैथिल संस्कृतिपर पड्ल अ 
परिणामस्वरूप वेश-भूषा-प्रसाधन विन्याससँ 
सम्बद्ध शब्दावली अरबी ओ फारसी स्रोतसँ 
आबि-आबि मैथिलीमे खपैत-पचेत रहल 
क्रमशः पाश्चात्य सभ्यताक सम्पर्क ओ अंग्रेजी 
शासनक आगमन ओ आधुनिक वै 


व्यापक प्रभाव मैथिलीक वेश-भषा-! 


डा. कमला चौधरी 


जन्म : ।] जून 953 इ. 
पिता : श्रीकृष्णकान्तझा, अधिवक्ता, लहेरियासराय, दड्भिंगा 
ग्राम- बिरसायर, पंडौल, मधुबनी 
माता : श्रीमती श्यामलाझा 
पति : स्व. (इंजीनियर) कन्हैयाचौधरी 
ग्राम- बसहा-मिर्जापुर, दड्भंगा-84600] 
शिक्षा : ७ बी.ए. (मैथिली प्रतिष्ठा) ।974, ल.ना. मिथिला विश्वविद्यालय, दडिभंगा 


(प्रथम श्रेणी) क 
७ एम.ए. (मैथिली) ।976, ल.ना. मिथिला विश्वविद्यालय, दडिभंगा 
(प्रथम श्रेणी) 


७ पी-एच.डी. ।99]मे मैथिली-भाषा ओ साहित्यमे प्रयुक्त वेश-भूषा- 
प्रसाधन सम्बन्धी शब्दावलीक भाषातात्विक अध्ययन विषयपर 
ल.ना. मिथिला विश्वविद्यालय द्वारा डॉक्टरेट प्राप्त । ॥ 

वृत्ति : अध्यापन, मैथिली विभाग, एम.डी.डी.एम. काँलेज, मुजफ्फरपुर 
साहित्यिक अभिरुचि : ; 

७ मुजफ्फरपुरसँ प्रकाशित मैथिली साहित्यिक पत्रिका (त्रैमासिक) स्वातीक 
(984-85) सम्पादन । «क 

७ विभिन्न पत्र-पत्रिकामे कथा, कविता ओ निबन्ध प्रकाशित । 

७ महाविद्यालय पत्रिका दर्शनामे मैथिली प्रभागक सम्पादन । 

७ आकाशवाणी, दडिभंगा ओ पटनासँ कथा, कविता ओ निबन्ध प्रसारित । 

प्रकाशनाधीन : ।. बाटे बिलायल पानि (कथा संग्रह) 
2. पिया मधुमास (कविता संग्रह) 
3. आशापूर्णादेवीक बंगला लघु उपन्यास मन मंजूषाक मैथिली, अनुवाद 
रंगकर्म : ।976मे ल.ना. मिथिला विश्वविद्यालय युवा महोत्सवमे मैथिली एकांकीमे 
सफल अभिनयक हेतु पुरस्कृत । 976मे चेतना समिति, पटनाक मंचपर 
ल.ना.मि. विश्वविद्यालय दिससँ मंचित पसिझैत पाथर नाटकमे सफल 
अभिनय । 
सचिव : मैथिली शिक्षक संगोष्ठी, मुजफ्फरपुर । 


